

19/11/57 2352

भातखण्डे-संगीतशास्त्र

[हिन्दुस्तानी संगीत-पद्धति]

तृतीय भाग

वि० ना० भातखण्डे

संगीत कार्यालय, हाथरस (उ० प्र०)

SRI RAMAKRISHNA
ASHRAM

LIBRARY

Shivalya, Karan Nagar,
SRINAGAR.

Class No. _____

Book No. _____

Accession No. _____

9829

Purchased with the assistance of
Government of India under the
scheme of financial assistance to
Voluntary Literary Organisation,
conducting Library Exhibitions in the
Year 1981.

SRI RAMAKRISHNA ASHRAMA
LIBRARY SRINAGAR.

Accession No. ~~2051~~ 2352

Date ... 11... 4... 1982...

10
Huc





भातखण्डे-संगीतशास्त्र

[हिन्दुस्तानी संगीत-पद्धति]

तृतीय भाग

मूल लेखक

पं० विष्णुनारायण भातखंडे
(विष्णु शर्मा)

अनुवादक

प्रभूलाल गर्ग
भूषणजी संगीताचार्य

सम्पादक

लक्ष्मीनारायण गर्ग



प्रकाशक

© संगीत कार्यालय, हाथरस (उ० प्र०)

द्वितीय संस्करण
अप्रैल, १९६८

~~Rs 100.00~~

Rs 30/- 00



BHATKHANDE SANGEET SHASTRA

Written by

V. N. Bhatkhande

Translated by

P. L. Garg

Bhushanji Sangeetacharya

Edited by

L. N. Garg

2nd. Edition

April, 1968

Price

Rs. ~~2/-~~

13 30 = 00

Published at

SANGEET KARYALAYA

HATHRAS (INDIA)

Printed at

SANGEET PRESS

HATHRAS (INDIA)

प्रकाशक का वक्तव्य

संगीत-जगत् को श्री भातखण्डे जी की अमर देन 'संगीत-शास्त्र' का यह तृतीय पुष्प समर्पित करते हुए हमें असीम हर्ष हो रहा है। जिस ग्रन्थ के लिए विगत ४० वर्षों से संगीत के हिन्दी-भाषी विद्यार्थी प्रतीक्षा कर रहे थे और जिसका अनुवाद प्रकाशित करने का साहस अब तक कोई भी न कर सका था, आज वह अद्वितीय एवं अपूर्व प्रयास पूर्ण होते हुए देखकर हमें सन्तोष होना स्वाभाविक ही है। 'संगीत कार्यालय' ने अपने जीवन-काल में संगीतोत्थान एवं संगीत-साहित्य के विकास तथा प्रसारार्थ जो कार्य किया है, वह सर्वविदित है। किन्तु जब वह नयनाभिराम पुष्प चतुर्मुखी वातावरण को सुवासित करके उसमें एक अभिनव आभा का प्रस्फुरण करता है, उसमें एक मौलिक भाव को अंकुरित करता है और उसमें एक आत्मिक आलोक की अभिवृद्धि करता है, तो हमारे अन्दर एक नवीन चेतना, नवीन स्फूर्ति और नूतन उल्लास तथा देदीप्यमान लक्ष्य की ओर अग्रसर होने की नवीन प्रेरणा का उद्भव होने लगता है।


स्वर्गीय आचार्य भातखण्डे जी, जिनके उपनाम पंडित विष्णु शर्मा और 'चतुर' पंडित हैं, ने संगीत-शास्त्र (थ्योरी) की अगम्य और गहरी जानकारी के लिए मराठी भाषा में 'हिन्दुस्तानी संगीत-पद्धति' शीर्षक से चार भागों का प्रस्तुतीकरण किया था, किन्तु काल-प्रवाह की विमूढ़ावस्था में वे सर्व सुकृतियाँ अप्राप्य हो गईं। 'संगीत कार्यालय' ने गुदड़ी में से दो लाल निकालकर तो पारखी जिज्ञासुओं के सम्मुख पहले ही प्रकाश में लाकर रख दिए, अब यह तीसरा लाल प्रकाश में आ रहा है और शीघ्र ही चौथा भी अपनी जाज्वल्यमान आभा से संगीत-जगत् को प्रदीप्त करेगा, जोकि इस कड़ी का सबसे विशाल और अन्तिम रत्न है। संगीत-जिज्ञासु यह जानकर प्रसन्न हुए बिना न रहेंगे कि चतुर्थ भाग की छपाई भी आरम्भ हो गई है तथा शीघ्र ही वह प्रकाशित होने वाला है। चतुर्थ भाग में लगभग ११०० पृष्ठ हैं, अतएव उसे पूर्वार्ध एवं उत्तरार्ध, दो भागों में प्रकाशित करने का विचार किया गया है।

प्रस्तुत ग्रन्थ की महत्ता का मूल्यांकन करने के लिए यहाँ कुछ लिखना, सूर्य को दीपक दिखाने के समान है। हमारी विज्ञ पाठकों से यही विनय है कि वे इसकी गहराई के अतुल सौन्दर्य का आनन्द लेने के लिए और इसके विशाल आत्मिक प्रकाश का अनुशीलन करने के लिए तथा इसके यथार्थ प्रारूप से अवगत होने के लिए, इस ग्रन्थ का आदि से अन्त तक गम्भीरता से अध्ययन करें।

इस अनुवाद-कार्य में हमें श्री भूषण जी संगीताचार्य एवं अन्य महानुभाव से जो सहयोग प्राप्त हुआ है, उसके लिए हम उन्हें धन्यवाद दिए बिना नहीं रह सकते। साथ-ही-साथ हम अपने परम स्नेही श्री बी० एच० देवकरण के भी अत्यन्त आभारी हैं, जिनकी कृपा से हमें इस पुस्तक की मराठी-प्रति (जो कि आजकल अप्राप्य है) प्राप्त हो सकी। संगीतोत्थान के लिए ऐसे महानुभावों का निःस्वार्थ सहयोग और प्रेम ही संगीत-कला को आगे बढ़ाएगा, इसमें तनिक भी सन्देह नहीं।

फाल्गुन शुक्ला पंचमी

संवत् २०१२



अनुक्रमणिका

विषय-प्रवेश	१३
संगीत-ग्रन्थ	१४
रे, ध, ग, नि स्वरों का महत्त्व	१५
संधिप्रकाश-मेल-प्रवेशक राग	१६
संगीत की योग्यता 'Ritter' साहव के उदगार	१७
संगीत-कला का श्रेष्ठत्व Mr. Blasserna के विचार	१८
पूर्वी ठाठ के राग	२०
पूर्वी-अंग ग्रहण करने वाले राग	२१
श्री-अंग ग्रहण करने वाले राग	२१
भैरव तथा श्री राग की तुलना	२१
पूर्वी आश्रय-राग का विवरण	२२
राग-विस्तार कैसे करें ?	२३
आलापप्रधान रागों के नाम	२७
आलाप के समय की हुई फरमाइश का परिणाम	२८
राग-सम्बन्धी ध्यान में रखने योग्य महत्त्वपूर्ण बातें	२८
'यमनकल्याण' संयुक्त नाम पर संस्कृत-ग्रन्थाधार	२८
पूर्वी व कालिंगड़ा की तुलना	३०
रागों के देवतामय रूप	३२
स्वरों के रंग	३२
सोमनाथ की स्वरलिपि	३४
यह सोमनाथ रागविबोधकार नहीं था	३६
पूर्वी राग के बारे में ग्रंथ-मत	३७
वादी, संवादी स्वरों में श्रुत्यन्तर कैसे लगाएँ ?	४०
व्यंकटमखी के ७२ मेलों के नाम	४०
उनके उपांगादि राग	४२
राजा साहव टेंगोर का ग्राम-सम्बन्धी स्पष्टीकरण	४५
६ राग व ६ रस के बारे में इनके विचार	४६
संगीत पर इनकी ऐतिहासिक जानकारी	४६
संगीत की देव-परम्परा	४६
'चतुर' पंडित का पूर्वी राग-परिचय	५०
इतर ग्रन्थाधार	५१
पूर्वी राग के सरगम तथा स्वर-स्वरूप	५१
श्री राग	५३
दाक्षिणात्य मेलों का रचना-चातुर्य	५४

श्री राग का विवरण	५६
अरबी व पर्शियन संगीत-ग्रन्थों में संस्कृत-ग्रन्थाधार नहीं है क्या ?	६२
अहोबल पंडित का समय	६४
‘संगीतरत्नाकर’ में श्री राग-लक्षण	६५
रत्नाकर ग्रंथ का शुद्ध स्वर-ठाठ क्या है ?	६७
श्री राग के बारे में ग्रंथ-मत	६७
इस राग के सरगम व स्वर-स्वरूप	७५
गौरी राग का परिचय	७७
भैरवांग लगने वाले राग	७८
गौरी व कालिंगड़ा की तुलना	७९
गौरी पर ‘चतुर’ पंडित का वर्णन	८१
इस राग पर कुछ ग्रंथ-मत	८६
गौरी राग के सरगम व स्वर-स्वरूप	८४
‘नगमाते-आसफी’ ग्रंथ की राग-रचना	८७
‘तोफेतुलहिद’ ग्रंथ में कल्लिनाथ-मत के राग-रागिनी	८९
” ” सोमेश्वर-मत के राग-रागिनी	१००
” ” भरत-मत के राग-रागिनी	१००
‘आसफी’ ग्रंथ के स्वर	१०८
उक्त ग्रंथ में वर्णित छह राग व एक-एक रागिनी के स्वर	१०८
रेवा राग का परिचय	११०
संगीत के जीवभूत स्वर व सायं, प्रातर्गत्व	११२
रेवा राग पर ग्रन्थ-मत	११३
रेवा व रेवगुप्ति क्या एक ही राग के नाम हैं ?	११३
‘राधागोविंदसंगीतसार’ ग्रन्थ का परिचय	११८
क्षेमकरण की ‘रागमाला’	१२०
‘संगीतसार’ का रागवर्गीकरण	१२०
रेवा राग के सरगम	१२५
मालवी राग का परिचय	१२७
इस राग का रक्ति-गुण कैसे बढ़ाया जाए ?	१२८
मालवी राग कैसे गाएँ ?	१२९
दोनों संधिप्रकाश ठाठों की तुलना	१३०
मालवी राग का विशेष परिचय	१३०
इस राग पर ग्रन्थाधार	१३१
इस राग के सरगम व स्वर-विस्तार	१३७
त्रिवेणी राग-परिचय	१३९
त्रिवेणी और टंकी की तुलना	१४०
इन रागों का विशेष परिचय	१४१
‘सरमाए-अशरत’ ग्रन्थ की राग-रचना	१४५


त्रिवेणी राग पर ग्रन्थ-मत	१४७
त्रिवेणी राग के सरगम व स्वर-विस्तार	१५१
टंकी राग का परिचय	१५३
सायंगेय तानों का स्थूल स्वरूप	१५६
प्रातर्गेय तानों का स्थूल स्वरूप	१५६
टंकी राग पर ग्रन्थाधार	१५७
टंकी राग के सरगम	१६१
पूरियाधनाश्री राग का परिचय	१६३
पूर्वी व पूरियाधनाश्री की तुलना	१६३
पूरियाधनाश्री का विशेष परिचय	१६४
इस राग का कुछ स्वर-विस्तार	१६६
इस राग पर ग्रन्थ-मत	१६७
एक हिंदू पंडित द्वारा इस राग का परिचय	१६९
इस राग के सरगम	१७३
जैतश्री राग का परिचय	१७४
जैतश्री का कुछ स्वर-विस्तार	१७७
जानकार श्रोताओं का प्रभाव गायकों पर कैसा होता है, इसका एक उदाहरण	१७८
केवल गलेबाजी के बारे में एक विद्यार्थी का अनुभव	१८१
जैतश्री राग पर ग्रन्थाधार	१८६
इस राग के सरगम	१९०
दीपक शब्द के बारे में विचार	१९१
दीपक राग के अद्भुत चमत्कार	१९१
" राग का परिचय	१९२
" राग के सरगम व स्वर-विस्तार	१९७
" राग पर ग्रन्थ-मत	१९७
कैप्टन विलर्ड के दीपक राग के बारे में विचार	२०२
सर W. Ouseley के दीपक राग पर विचार	२०२
'संगीतपारिजात' ग्रन्थ के काल-सम्बन्धी निबन्ध	२०३
दीपक राग के समर्थन में ग्रन्थ-मत	२०३
इस राग पर 'सरमाए-अशरत' के लेखक का मत	२०४
पूर्वी ठाठ के अन्तर्गत सायंगेय दस रागों के संक्षिप्त स्वर-स्वरूप	२०५
परज राग का परिचय	२०५
परज व कार्लिंगड़ा के भेद	२०७
परज का विशेष परिचय	२०७
इस राग पर ग्रन्थाधार	२०८
इस राग के सरगम व स्वर-विस्तार	२१३
राग वसन्त	२१४
राग वसन्त पर सेनिए गायकों के मत	२१४

परज व वसन्त की तुलना	२१६
वसन्त राग का परिचय	२१६
इस राग पर ग्रन्थ-मत	२२१
कैप्टिन विलर्ड द्वारा वसन्त-वर्णन	२२४
विभास राग व उसके सरगम	२२७
वसन्त राग के सरगम व स्वर-विस्तार	२२८
पूर्वी ठाठ के रागों को ध्यान में रखने का सरल उपाय	२२९
एक पंडित के छह ठाठ	२३१
मारवा राग का संस्कृत-नाम क्या ?	२३२
मारवा ठाठ के बारह रागों के नाम	२३२
कल्याण, बिलावल व खमाज ठाठों के श्लोकबद्ध राग-नाम	२३३
पूर्वी ठाठ के श्लोकबद्ध राग-नाम	२३३
मारवा ठाठ के रागों का वर्गीकरण	२३४
मारवा आश्रय-राग का परिचय	२३५
इस राग के निकटवर्ती राग	२३६
इस राग का स्वर-विस्तार	२३८
राग में आए हुए स्वरों पर रस-निर्णय	२३९
मारवा राग-सम्बन्धी ग्रन्थाधार	२३९
इस राग के स्वर-स्वरूप व सरगम	२४३
पूरिया राग का परिचय	२४४
पूर्वी और पूरिया की तुलना	२४४
मारवा ठाठ के पंचम-वर्जित राग	२४४
रागों को सुनकर श्रोताओं पर होने वाले परिणाम	२४४
एक ही राग विभिन्न गायकों द्वारा गाया जाए तो क्या श्रोताओं पर एकसा	२४५
प्रभाव होगा ?	२४८
मारवा व सोहनी का निकटवर्ती पूरिया राग कैसे दूर होगा ?	२४८
पूरिया राग का स्वर-विस्तार	२४९
'हाथों पर गाना' कैसे लाया जाता है ?	२४९
मन्द्र-सप्तक में खुलने वाले राग गाते समय तम्बूरा कैसे मिलाएँ ?	२५०
दिन की पूरिया को कौनसा राग समझा जाए ?	२५१
पूर्वकल्याण राग का परिचय	२५१
पूर्व्या राग का परिचय	२५१
इस राग के सरगम	२५४
पूरिया राग पर ग्रन्थाधार	२५५
इस राग के सरगम	२५६
जैतकल्याण राग का परिचय	२५७
इस राग के सरगम और स्वर-विस्तार	२५८
जैत राग का परिचय	२६०
	२६०

इस राग पर 'चतुर' पंडित का मत	२६२
जेत के सरगम व स्वर-स्वरूप	२६३
तानसेन के गुरु-भाइयों के नाम व परिचय	२६५
इनके सम्बन्ध में टैगोर साहब का निबन्ध	२६६
तानसेन के गुरु हरिदास के दर्शन का अकबर पर प्रभाव	२६६
जेत राग का विशेष परिचय व ग्रन्थाधार	२६६
मालीगौरा राग का परिचय	२७०
सायंगेय व प्रातर्गेय रागों के पारस्परिक सम्बन्ध पर पद्धति की दृष्टि से महत्त्व	२७२
मालीगौरा राग का स्वर-विस्तार	२७२
इस राग पर ग्रन्थाधार	२७५
इस राग के सरगम	२७८
वराटी राग का परिचय	२७९
" पर ध्यान देने योग्य कुछ बातें	२७९
" के ग्रन्थों में भेद	२८०
" का कुछ स्वर-विस्तार	२८१
उत्तर-भारत के तन्तकार का वराटी व इतर रागों पर मत	२८२
वराटी राग पर ग्रन्थाधार	२८३
इस राग की सरगम व कुछ स्वर-विस्तार	२८८
साजगिरी राग का परिचय	२८९
आधुनिक रागों के बारे में मि० बनर्जी के विचार	२९०
ग्रह व न्यास स्वरों पर मि० बनर्जी का मत	२९०
साजगिरी राग का विशेष परिचय	२९१
कल्पद्रुमकार के उपराग	२९४
साजगिरी राग पर ग्रन्थ-मत	२९५
इस राग के स्वर-स्वरूप व सरगम	२९६
सोहनी राग का परिचय	२९७
इस राग का कुछ स्वर-विस्तार	२९८
पूरिया व सोहनी की तुलना	२९८
सोहनी राग का विशेष परिचय	३००
इस राग पर ग्रन्थाधार	३०३
इस राग के सरगम व स्वर-विस्तार	३०४
ललित राग का परिचय	३०७
इस राग के बारे में मि० बनर्जी द्वारा क्षेत्रमोहन स्वामी की आलोचना	३०७
ललित राग गाते समय तम्बूरा का पंचम वाला तार मध्यम में मिलाने पर कई बार होने वाले विलक्षण परिणाम	३०८
ललित राग-सम्बन्धी ध्यान में रखने योग्य बातें	३१०
ललित राग पर ग्रन्थ-मत	३११

इस राग के सरगम व कुछ स्वर-विस्तार	३१६
इस राग का परिचय	३१७
इस राग के सरगम	३२१
पंचम राग के प्रकारों पर संस्कृत-ग्रन्थाधार	३२३
ललितपंचम राग का परिचय	३२५
इस राग के सरगम	३२५
इस राग के दूसरे प्रकार का कुछ स्वर-विस्तार	३२६
पंचम राग का कुछ स्वर-विस्तार	३२७
इस राग पर ग्रन्थाधार	३२७
भंखार राग का परिचय	३३१
इस राग का कुछ स्वर-स्वरूप	३३२
भंखार के सरगम व कुछ स्वर-स्वरूप	३३३
" राग के बारे में विचार व विशेष परिचय	३३३
" राग पर ग्रन्थ-मत	३३४
" राग के सरगम	३३५
भटियार राग का परिचय	३३६
संगीत-कला के शास्त्रीय ज्ञान के प्रसारार्थ स्थापित होने वाली संस्था और उसके उद्देश्य	३३६
इसके बारे में मेरे अनुभवी मित्र की सलाह व मार्मिक टीका	३३७
भटियार राग का विशेष परिचय	३३८
इस राग के सरगम व स्वर-विस्तार	३४०
भटियार राग पर ग्रन्थाधार	३४१
मारवा ठाठ के प्रातःकालीन ५ रागों के संक्षिप्त स्वरूप	३४३
विभास राग का परिचय	३४४
" " का चलन	३४४
" " का विशेष परिचय	३४५
'चतुर' पण्डित द्वारा विभास राग का वर्णन	३४६
मारवा ठाठ के रागों पर 'चतुर' पण्डित का वर्णन	३४६
पूर्वी ठाठ के रागों पर 'चतुर' पण्डित के विचार	३४७
विभास राग के सरगम	३४७
इस राग पर ग्रन्थ-मत	३४७
मारवा ठाठ के रागों पर पुनः विवेचन	३४८
	३५०



भातखंडे-संगीतशास्त्र 



ग्रन्थकार : क० पंडित विष्णुनारायण भातखंडे, बी० ए०, एल्-एल्० बी०
('चतुर पंडित')

जन्म : गोकुलाष्टमी शाके १७८२
१० अगस्त, १८६० ई०

मृत्यु : गणेशचतुर्थी शाके १८५८
१९ सितम्बर, १९३६ ई०

‘मङ्गळा यत्र गायन्ति तत्र तिष्ठामि नारद ।’

भातखण्डे-संगीतशास्त्र

(हिन्दुस्तानी संगीत-पद्धति)

भाग तीसरा

प्रिय मित्र ! इस प्रसंग में मेरे मन में तुमको पूर्वी और मारवा नामक संधि-प्रकाश मेल से उत्पन्न होने वाले रागों का यथायोग्य ज्ञान करा देना है । पिछली बार हम श्रुति-स्वर-प्रकरण और भैरव मेल-जन्य रागों के विषय में लंबी-चौड़ी चर्चा कर चुके हैं । प्रस्तुत पूर्वी और मारवा ठाठ का विचार वस्तुतः उसी समय होना चाहिए था, परन्तु भिन्न-भिन्न विषयों पर हमारे बोलते रहने से वैसा करने की फिर हमको सुविधा ही नहीं हुई । फिर भी जो-कुछ हुआ, वह भी बुरा नहीं हुआ । कारण, ऐतिहासिक महत्त्व की जो जानकारी मैंने तुमको उस समय दी थी, वह उचित ही थी । मेरी बताई हुई बातों से अब तुम्हें यह जानने में विशेष सुविधा प्राप्त होगी कि अपने संगीत में कैसे-कैसे परिवर्तन हुए । अपने संगीत के संस्कृत-ग्रन्थ हमको कितना और कैसा काम देंगे, अपने शुद्ध स्वर-सप्तक कैसे-कैसे बदलते चले गए आदि प्रश्नों पर अब थोड़ा-बहुत विचार करना उपयोगी होगा । अतिकोमलतर, तोत्र, आदि स्वरों का शास्त्राधार प्राचीन ग्रन्थों में कौन-सा और कैसा है, यह भी तुमको धीरे-धीरे आगे मालूम होगा । अब तक जो चर्चा हमने की, उससे तुम्हारे ध्यान में यह आया ही होगा कि पिछले तीन-चारसौ वर्षों में जो संस्कृत-ग्रन्थकार हुए, वे प्राचीन संगीत को भली प्रकार न समझने के कारण उस पर विशेष रूप से कुछ नहीं लिख सके । अलवत्ता उन्होंने अपने समय की बातें उचित ढंग से लिखीं, यह स्वीकार करना पड़ेगा । कहीं-कहीं तुमको ऐसा भी सन्देह हुआ होगा कि उन संस्कृत-ग्रन्थकारों में से कुछ के प्रत्यक्ष संगीत-ज्ञान मध्यम कोटि के ही थे । ऐसा हो या न हो, परन्तु यह बात तो प्रायः सभी को स्वीकार करनी पड़ेगी कि फारसी, उर्दू, हिन्दी आदि देशी भाषाओं में ग्रन्थ लिखने वाले जब प्रकाश में आए, तब उनके ग्रन्थों को अथवा प्राचीन संगीत-शास्त्रज्ञ पंडितों को योग्य सहायता मिलने का प्रमाण उपलब्ध ग्रन्थों में नहीं दिखाई देता । 'तोफे-तुल-हिंद', 'नगमाते आसफी', 'सरमाए अशरत', 'संगीत-सार', 'संगीत-कल्पद्रुम' आदि ग्रन्थ इस बात की साक्षी दे सकेंगे । इस दृष्टि से यदि ये ग्रन्थ प्राचीन शास्त्रों का उत्तम विश्लेषण करने में उपयोगी सिद्ध न हुए तो आश्चर्य क्या है ? फिर भी इन ग्रन्थों का उपयोग अपनी आज की नवीन पद्धति में होना बहुत सम्भव है, इसलिए उन्हें यथावकाश पढ़ने की सिफारिश मैं समयानुसार करता हूँ । ऐसे ग्रन्थों की संख्या अधिक नहीं है, ऐसा मेरा अनुमान है । गत दस-बीस वर्षों के ग्रन्थों के विषय में, मैं कुछ नहीं कहना चाहता । 'तोफे-तुल-हिंद' नामक ग्रन्थ कलकत्ता में देखा जा सकता है, ऐसा कहते हैं । 'नगमाते आसफी' ग्रंथ की एक प्रतिलिपि मुझे लखनऊ के

मेरे एक मित्र ने भेंट की है और उसके बारे में उसका अँग्रेजी-भाषांतर भी भेजा है। ग्रन्थ छोटा होने पर भी मनोरंजक है, उसका सार मैं आगे तुमको बताने वाला हूँ। मेरे मित्र लिखते हैं कि वह ग्रन्थ अवध प्रान्त के चौथे नवाब 'आसफ उद्दौला' के पास के मोहम्मद रजा नामक एक संगीत-विद्वान् ने लिखा है। वे ऐसा भी कहते हैं—

“This Nabab removed the Capital from Fyzabad (Ajodhya) to Lucknow. The famous musician 'Soree' was also attached to his Court”.

इससे 'आसफी' ग्रन्थ का काल-निर्णय सहज में हो सकेगा। इसी नाम का ग्रन्थ मैंने स्वतः बनारस के महाराजा के पुस्तक-संग्रह में देखा था और तत्संबंधी मैंने अपनी याददाश्त की पुस्तक में ऐसी टिप्पणी लिख रखी थी—‘ओसूले-नगमाते-आसफी गुलाम रजा इब्ने महम्मद १२२४ फसली।’ ‘नगमाते-आसफी’ ग्रन्थ छापकर प्रकाशित करने के विषय में मैंने अपने मित्र से प्रार्थना की है और उसे उन्होंने मान भी लिया है। यहाँ एक बात तुमको ध्यान में रखकर चलने को मैं कहने वाला हूँ, और वह यह कि यद्यपि अपने संगीत पर वर्तमान मुसलिम गायकों ने अपना थोड़ा-बहुत पैर जमाया है, तथापि वे आज किसी खास यावनिक ग्रन्थ के अनुसार चलते हैं, ऐसा नहीं समझा जाएगा। खैर, अब प्रस्तुत विषय की ओर लौटता हूँ। अपनी आज की अर्वाचीन हिन्दुस्तानी संगीत-पद्धति में संधिप्रकाश रागों का वैचित्र्य कुछ अपूर्व माना गया है, यह मैंने कहा ही था। आज की अर्वाचीन पद्धति में ऐसा मैं विशेष रूप से कहता हूँ; और ऐसा करने का कारण तुम्हारे ध्यान में सहज में ही आएगा। यह तो तुम जानते ही हो कि तुम्हारा आज का प्रचार प्रायः ‘लक्ष्य-संगीत’ के मतानुसार है, ठीक है न? परन्तु उस पद्धति का मुख्य आधार शुद्ध-स्वर-मेल ‘शंकराभरण’ अथवा ‘बिलावल ठाठ’ है। उत्तर के आधार-ग्रन्थ कौनसे हैं, यह तुमको ज्ञात है और उनके शुद्ध-स्वर-सप्तक कौनसे हैं, यह भी तुम्हारे ध्यान में आचुका है।

प्रश्न—जी हाँ, आपका कहना यह है कि भरत, मतंग, शार्ङ्गदेवादिकों की दृष्टि से जब लोचन और अहोबल अर्वाचीन लेखक प्रमाणित हुए तो आज की अपनी पद्धति उनसे भी आगे की है, यही न?

उत्तर—तुम ठीक समझे। दक्षिण की ओर जो स्थिति आज है, उसे देखें तो एक दृष्टि में उधर की आज की पद्धति भी कुछ नवीन ही है, ऐसा कोई भी कह सकता है। यह सुनकर तुमको थोड़ा-सा आश्चर्य होगा। तुम पूछोगे कि उधर के शुद्ध-स्वर-सप्तक तो परम्परागत माने जाते हैं, फिर वहाँ की पद्धति अर्वाचीन कैसी? तुम्हारी यह शंका उचित ही है। परन्तु उस पद्धति की नवीनता भिन्न दृष्टि से देखनी है। वह कैसे, यह बताता हूँ। आज जो संगीत-पद्धति दक्षिण की ओर प्रचार में है, उसका आधार-ग्रन्थ कौनसा है? उसका संस्कृत-आधार तो ‘चतुर्दण्डि-प्रकाशिका’ और ‘राग-लक्षण’ ये कहे जाएँगे, और प्राकृत आधार कहें तो ‘गायक-लोचन’ और ‘संगीत-संप्रदाय-प्रदर्शनी’ ये कहे जाएँगे। ये अन्तिम दोनों ग्रन्थ तेलगु भाषा में हैं।

प्रश्न—तो फिर ऐसा मालूम होता है कि दक्षिण की ओर आजकल दो मत प्रचलित हैं।

उत्तर—ऐसा कहा जाए तो कोई हानि नहीं, परन्तु उस मत के औचित्य-अनौचित्य के विषय में हम विचार नहीं करते हैं। अपना विषय उससे भिन्न है। दक्षिण में आज जो पद्धति चालू है, उसमें ७२ जन्य-मेल की व्यवस्था है, और वह व्यवस्था पिछले ग्रन्थकारों द्वारा न अपनाई जा सकी।

प्रश्न—आपके इस कथन से एक खास बात की ओर मेरा ध्यान पहुँचा ! आप कहेंगे, अति प्राचीन शास्त्रकारों की दृष्टि से कल्लिनाथ, रामामात्य, सोमनाथ, पुण्डरीक आदि पंडित जब अर्वाचीन माने गए तो चतुर्दंडिकार, व्यंकटमखी और उनके अनुयायी सभी पंडित उनसे भी अर्वाचीन कहे जाएँगे। यही न ?

उत्तर—हाँ, मैं अब यही कहने वाला था। इसमें मैं कुछ अपूर्व ज्ञान तुमको दे रहा हूँ, सो बात नहीं। वह सब तुमको प्रथम ही ज्ञात हो चुका है। अर्वाचीन शब्द का उपयोग मैंने किया, इसलिए यह स्पष्टीकरण करना भी आवश्यक हुआ। अब आगे चलता हूँ। तुम्हारे ध्यान में यह अच्छी तरह से आ चुका होगा कि अपनी हिन्दुस्तानी पद्धति को 'रे ध, रे धु, गु नि' इन तीन जोड़ियों के भिन्न-भिन्न प्रयोगों द्वारा विशेष वैचित्र्य प्राप्त हुआ है। वास्तव में प्रथम संधिप्रकाश मेल, फिर 'रे ध' लेने वाला मेल और तदनन्तर मृदु 'ग नि' युक्त मेल—यह क्रम कौन-से रसिक और मार्मिक मनुष्यों के मन में, अपने पूर्वजों के प्रति, आदर-भाव उत्पन्न नहीं करेगा ? कहीं कुछ अपवाद को छोड़कर अपनी पद्धति की सारी व्यवस्था स्थूल मान से इसी क्रम के अनुसार है, यह मानना अनुचित न होगा। कोई-कोई तो ऐसी मजे की कल्पना करते हैं कि ये तीन जोड़ी मानो अपने संगीत-वृक्ष की तीन मुख्य शाखाएँ ही हैं। प्रत्येक शाखा में दो-दो उपशाखा जोड़ें तो अपने नौ ठाठों की सुव्यवस्था लग जाएगी। शेष बचे हुए 'टोड़ी' ठाठ को वह एक मिश्र और अनियमित मेल कहते हैं, अस्तु। अब हम पूर्वी ठाठ-जन्य रागों पर विचार करते हैं। यह संधिप्रकाश ठाठ होने से भैरव ठाठ के रागों का विवेचन करते समय उनमें आए हुए कुछ मूल तत्वों का तथा अन्य आवश्यक बातों का कहीं-कहीं मुझे निर्देशन करना पड़ेगा। ऐसा होने से विषय अधिक समाधानकारक होकर स्पष्ट होगा और उससे तुम्हारा हित ही होगा।

प्रश्न—बहुत उत्तम। जो आपको हमारे हित के लिए उपयोगी जान पड़े, उसे खुशी से कहिए। पूर्वी ठाठ के स्वर हमें ज्ञात हैं, अतः उससे आगे चलने दीजिए।

उत्तर—हाँ, मैं भी ऐसा ही करने वाला था। पूर्वी ठाठ से उत्पन्न होने वाले जो सायंगेय राग हैं, उन्हें सूर्यास्त से घंटा, डेढ़ घंटा पहले शुरू करने का रिवाज अपने यहाँ है।

प्रश्न—ठीक है, क्योंकि यह संधिप्रकाश ठाठ है। इन रागों को शुरू करने के पहले, अपने गायक क्या-क्या गाते रहते हैं ?

उत्तर—वे बहुधा कोमल गांधार और निषाद ग्रहण करने वाले राग उस समय गाते रहते हैं।

प्रश्न—ऐसे रागों से एकदम पूर्वी ठाठ के रागों में जाना विचित्र-सा लगता होगा, ठीक है न ?

उत्तर—वैसा जरूर हुआ होता, परन्तु अपने पंडित बड़े दूरदर्शी थे, वहाँ उन्होंने एक उत्तम योजना कर रखी है ।

प्रश्न—वह क्या ?

उत्तर—वहाँ उन्होंने 'मुलतानी' नामक एक बहुत ही मधुर प्रवेशक राग योजित किया है । उनकी यह योजना बड़ी मार्मिक है, इसमें संशय नहीं । दोपहर के बाद पीलू, बरवा, धानी, धनाश्री, भीमपलासी, पटमंजरी, प्रदीपकी, हंसकंकणी वगैरह रागों को गाते-गाते आगे सन्धिप्रकाश रागों में शुरू होने के लिए एकाध प्रवेशक राग की आवश्यकता अपने-आप ही उत्पन्न होती है । ऐसे समय में यह मुलतानी राग उस आवश्यकता को उत्तम रीति से पूरा करता है । यथासम्भव हमें मृदु गांधार और निषाद ग्रहण करने वाले रागों का विचार नहीं करना है । इसलिए मुलतानी राग का अधिक विवेचन यहाँ नहीं करेंगे, परन्तु एक छोटी-सी, किन्तु महत्वपूर्ण बात की ओर तुम्हारा ध्यान आकर्षित करता हूँ और वह यह कि मुलतानी में एक गांधार के सिवाय बाकी के सभी स्वर प्रथम ही पूर्वी ठाठ के विद्यमान रहते हैं ।

प्रश्न—कोई कहेगा कि वह कोमल गांधार मानो पिछले ठाठों से पूर्वी ठाठ का मिलान ठीक कर देने के वास्ते ही किसी ने रखा है, ठीक है न ?

उत्तर—ठीक समझे । मैं यही कहने वाला था । ऐसी बातें पहले-पहल देखने में साधारण-सी दिखाई देती हैं तो भी उन चतुर विद्यार्थियों के लिए मनोरंजक और महत्व की होती हैं । अपने संगीत में ऐसी अनेक विशेषताएँ विचार करने के लिए निकलेंगी ।

प्रश्न—यहाँ बीच ही में एक प्रश्न पूछने की इच्छा होती है । सायंगेय सन्धि-प्रकाश रागों में प्रवेश करने को जैसे यह मुलतानी राग है, वैसे ही प्रातःकाल के रागों में लेजाने वाला कोई प्रकार अपने पंडितों ने योजित कर रखा है क्या ?

उत्तर—यह तुम्हारा प्रश्न कुछ कठिन है । मुलतानी तोड़ी ठाठ का एक जन्य-राग है । तुमको इसी ठाठ से उत्पन्न होने वाला उत्तरांगवादी राग वहाँ चाहिए था, ऐसा मालूम होता है । स्वयं टोड़ी राग जो अपने गायक आज गाते हैं, वह उत्तरांग-वादी जरूर है, परन्तु उसका समय प्रातःकाल नहीं है । वह राग अपने यहाँ सवेरे नौ-दस बजे गाया जाता है । टोड़ी राग उषःकाल में गाना अपने आज के गायकों को मान्य होगा, इसमें सन्देह है । पद्धति की दृष्टि से टोड़ी-सरीखा तीव्र म, नि स्वर ग्रहण करने वाला प्रकार तुमको सवेरे दस बजे के समय में थोड़ा विसंगत ही मालूम देगा, परन्तु समाज में प्रचलित भावना को मान देकर चलने से अपना हित ही होगा । टोड़ी के दस-बारह प्रकार हिन्दुस्तानी गायक गाते हैं । उनमें कोमल मध्यम लगने वाले भी बहुत हैं, यह आगे तुमको दिखाई देगा । कोमल मध्यम के लिए आश्चर्य करने का कोई कारण नहीं, क्योंकि प्राचीन ग्रन्थकार टोड़ी का ठाठ हिन्दुस्तानी भैरवी सरीखा मानते हैं, ऐसा मैंने पहले कहा ही था । जिस टोड़ी-प्रकार में भैरवी, आसावरी, जौनपुरी, गांधार, खट, देशी वगैरह राग स्पष्ट मिश्रित हुए-से दिखाई देंगे, वह सवेरे दस बजे के समय गाना

सुसंगत ही होगा। अब कोमल रे, ग, ध और तीव्र म, नि स्वर लगने वाली टोड़ी का प्रश्न रहेगा, परन्तु हम व्यवहार के अनुसार चलें, वही अच्छा। हिन्दुस्तानी गायक मध्य रात्रि को कान्हड़ा गाकर फिर 'मालकोश' राग गाते हैं, यह भी कहे देता हूँ। उस राग का विचार आगे होगा ही। सवेरे का एकाध प्रवेशक राग होता तो अच्छा होता, ऐसी तुम्हारी कल्पना ठीक हो है। कुछ दिनों में अपने विद्वान् कदाचित् तत्सम्बन्धी कोई युक्ति निकालेंगे। जैसे-जैसे सुशिक्षित संगीत-विद्वानों की धाक अशिक्षित कलावन्तों पर बैठेगी, वैसे-ही-वैसे सुपरिणामकारक सुधार होते चलेंगे। समाज में जागृति तो अब सर्वत्र हुई ही है और छोटे-बड़े प्रयत्न भी चालू हैं। संगीत की योग्यता जैसी पश्चिम की ओर मानी जाती है, वैसी अपने यहाँ भी होनी चाहिए। संगीत के विषय में Ritter साहब का यह उद्गार बहुत मनोरंजक है:—

“Music is not an isolated art. It forms a most necessary link in the great family of arts. Its origin is to be looked for at the same source as that of the other arts. Its ideal functions are also the same.

“Art in general is that magic instrumentality by means of which man's mind reveals to man's senses that mystery, 'the Beautiful' The eye sees it; the ear hears it; the mind conceives it; our whole being feels the breath of God; but to penetrate in its full signification, that mystery, that charm which the 'beautiful' thus exercises over us, is to penetrate the inconceivable ways of God. The sense of the beautiful is that God-like spark which the Creator has placed in the soul of man; and the necessity of giving reality is that irresistible power which makes man an artist.

“Not through one art-form does the idea of the beautiful reveal itself to us, but as in the whole creation, through many-sidedness. Though different in their forms, which are necessarily dictated by the material which every species of art employs in order to express itself, yet the one idea of the beautiful is contained in all arts.

“To say that it requires more genius to create master-works in one art than in another, is certainly a wrong assertion. Shakespeare, Beethoven, Michael Angelo, Phidias, who can prove which one of these minds was the greatest? In the plastic arts the idea of the beautiful is expressed through outward forms. The eye serves the mind as interpreter of that ideal of which the artist finds models in the nature which surrounds him.

“In Music, the world, with its emotions and feelings, is driven back on the heart. The ideal of the artist thus rests in his own

bosom. The idea of the beautiful is expressed through tone-forms, which the ear reveals to the mind. Thus though deeply felt by every man, music's real nature is less understood than that of the more realistic plastic arts; hence the dualism of which I have spoken before."

प्रश्न—वह कौनसी ?

उत्तर—वह अपने समय के संगीत की स्थिति के विषय में ऐसा कहते थे:—

"While the state of musical culture to-day offers many elements which justify the hopes of all lovers of music; while everywhere we perceive much activity—united in many cases to promising talents—yet music is, by many intelligent people, scarcely regarded as an art. Many persons of tolerably liberal views still consider it merely as an accessory accomplishment, and would gladly banish it, if the prevailing superficial fashion (so much to be regretted) of knowing how to play or how to sing a little were not too strong to be resisted. And many consider music as an unfit occupation for masculine minds. None of the other arts is encumbered with so many prejudices as music. Though accessible to every human being, its right position in the family of arts is, in many cases, under-rated; its philosophical and aesthetical meaning entirely overlooked or not understood at all.

"While we possess many technical and aesthetical works on architecture, sculpture, painting, and poetry, within the comprehension of the general public, music has, as yet to struggle, in order to find its due and true place. That which, in a great measure, accounts for this state of things, is the one-sided education of our musicians themselves in general at least. Their whole attention is directed, in most instances, towards the technical side of musical art. Their appreciation or the history, the philosophy, of their art is a dark indistinct understanding and presentiment; and many of the false theories about music are due, in a great extent to their want of a more general knowledge and logical power. Thus the aesthetical side of music is entirely in the hands of philosophers and speculative minds who have unfortunately not the necessary technical musical education, and whose theories, therefore, are built on sand. Or else it rests in the hands of amateur authors, who write about the art as their fancies lead them. Of course, there are honourable exceptions."

अपनी ओर आज तक वैसी स्थिति नहीं है, पर वे साहब आगे क्या कहते हैं, सो सुनो:—

“In Poetry, the objective nature of the plastic arts and the subjectivity of music are, in an ideal sense, united. In reading the description of a palace, of a beautiful figure of a landscape, our mind sees those objects in great reality; while at the same time, the peculiar mood in which these pictures, when associated with certain lyric and tragic situation place us, thrill our soul with emotions and feelings in a great degree similar to those awakened by music.

“Thus the aim of all arts is the same, though every one of them arrives at its own ends by different roads. Every one of them possesses, more or less, its moral, refining ennobling qualities; every one of them can also be made the vehicle of demoralization, or to serve frivolous purposes. It is the true artist's mission to keep his ideal of the ‘beautiful’ in all its forms, chaste and pure. Not by descending to the level of every day's trivialities will he fulfil this noble mission, but by lifting up his eyes towards the purifying atmosphere of the God-like ideal. Art is a wonderful mirror of man's intellectual and sensual life, elevated into the region of the beautiful. Its influence upon man's mind is thus ennobling, strengthening, elevating. Music is a member, and not the least, in the family of arts.”

देखा ? यह कितना ऊँचा विचार है । हमारे यहाँ अभी यह विषय विद्वानों के हाथ में यथायोग्य रीति से आया नहीं है, इसलिए कुछ बातें तो अभी दूर ही हैं, परन्तु संगीत की योग्यता इतर काल से कम नहीं है; यह उन्होंने ठीक ही कहा है । यह समझ अपने यहाँ पहले समाज की होनी चाहिए । ऐसा होने पर सभी बातें अपने-आप ही मिल जाएँगी ।

प्रश्न—महाराज ! उक्त विद्वान् का मत मुझे अक्षरशः पसन्द है । मैं तो और एक कदम आगे बढ़कर कहूँगा कि संगीत-जैसी श्रेष्ठ दूसरी कला ही नहीं ।

उत्तर—ऐसा कहने वाले नहीं निकलेंगे, यह तो मैं नहीं कह सकता; परन्तु इस विवाद में हम क्यों पड़ें ?

Blasserna कहता है:—“Music is certainly the least material of all the fine arts. There is no question in it, as in sculpture, of copying idealised nature; nor, as in painting, of uniting to the study of nature the geometrical idea of perspective, and the optical idea of colours and their contrasts. Even architecture has a larger basis in nature itself. The trunks of trees and

their branches, the grotto, the cavern, have suggested to the architect the first principles of his art, dictated to him by the wants of man and the conditions of the strength of materials; but in music nature offers scarcely anything. It is true it abounds in musical sounds, but the idea of musical interval is but little suggested by the song of birds; and the idea of simple ratios is almost entirely wanting, and without these two ideas no music can exist. Man has, therefore, been obliged to create for himself his own instrument and this is the reason why music has attained its full development so much later than its sister arts."

अस्तु, अब प्रस्तुत विषय की ओर लौटता हूँ। इस पूर्वी ठाठ में, मैं तुमको अच्छे बारह-तेरह राग बताने वाला हूँ। उनके नाम हैं:—१-पूर्वी, २-श्री, ३-गौरी, ४-रेवा, ५-मालवी, ६-त्रिवेणी, ७-टंकी, ८-पूरियाधनाश्री, ९-जैतश्री, १०-दीपक, ११-परज, १२-वसन्त, १३-विभास। इनमें से अन्तिम तीन राग सायंगेय प्रकारों में नहीं आते, उनको प्रातःकाल गाने का रिवाज है।

प्रश्न—मालूम होता है, वे उत्तरांगप्रधान हैं ?

उत्तर—हाँ, उन रागों की सारी विचित्रता उत्तरांग में होती है। वहाँ तार-षड्ज को बहुत ही महत्वपूर्ण कार्यकुशलता सौंपी हुई रहती है। क्या चमत्कार है, देखो, सायंकाल के रागों में तार-षड्ज को अथवा तार-स्थान को किस तरह गौणत्व प्राप्त होता है और एक बार मध्य रात्रि पलट गई कि गायन का सारा मर्म उसी स्थान में दिखाई देता है। पर, एक अर्थ से ऐसा हुआ तो आश्चर्य ही क्या ? कहा भी है:—

प्राधान्यं स्याच्च पूर्वांगे पूर्वरात्र्यां सुलक्षितम् ।

केन्द्रस्थानं ततः प्रायश्चलतीव क्रमात्पुरः ॥

ऐसा चमत्कार क्यों होता है ? यह प्रश्न अलग है। यह कदापि विवादग्रस्त ही होगा, परन्तु उसका आज हम निबटारा करने को बैठे रहें, सो नहीं। पद्धति की दृष्टि से ऐसे निमय हमारे लिए बड़े उपयोगी होते हैं, यह कोई भी अस्वीकार नहीं करेगा। गायक-वादकों को भी वे अच्छी तरह मालूम होते हैं। अर्थात् उनसे राग-विस्तार आदि करने में बड़ी सहायता मिलती है। पूर्वी ठाठ के तेरह रागों में से प्रथमतः अब हम पूर्वी राग को ही सविस्तार लेते हैं। पूर्वी एक पूर्वांगप्रधान सायंगेय राग माना गया है और इसका वादी स्वर गांधार है। मैं कह चुका हूँ कि अंगों का प्राबल्य बहुधा मध्य सप्तक से निश्चित करने का व्यवहार अपने यहाँ है। और यह भी मैंने कहा था कि वह मंद्र और तारस्थान के गायनों में भी न रहने के कारण अपूर्ण-सा रहता है। पूर्वी राग में वादित्व गांधार का होने से संवादित्व नियम

पूर्वक निषाद का ही आएगा। ये दोनों स्वर पूर्वी में महत्त्व के हैं, यह तुम्हें भी दिखाई देगा। पूर्वी मेल के रागों की सुविधा के लिए दो वर्ग किए जाते हैं। १-पूर्वी-अंग ग्रहण करने वाले राग और २-श्री-अंग ग्रहण करने वाले राग। ये वर्ग स्थूल दृष्टि से देखे गए हैं। श्री, गौरी, मालवी, त्रिवेणी, टंकी, वसंत, ये श्री-अंग ग्रहण करने वाले राग समझे गए हैं। पूर्वी-अंग ग्रहण करने वाले रागों में गान्धार और पंचम, इन स्वरों के उचित परिमाण की ओर ध्यान दिया जाता है और श्री-अंग ग्रहण करने वाले प्रकारों में ऋषभ व पंचम स्वरों के परिमाण की ओर देखा जाता है। 'अंग' यह शब्द मैं यहाँ बिलकुल साधारण अर्थ से उपयोग में लेता हूँ। 'अंग' यानी जिन स्वर-समुदायों पर राग की पहचान अथवा पकड़ रहती है, वह भाग 'अंग' समझा जाए तो हानि नहीं। हमारे गायक-वादक भी अनेक बार यह शब्द बोलते हैं अतः तुम्हारे लिए वह नवीन नहीं है। अनेक रागों के अंगों को विद्यार्थी उत्तम रीति से अभ्यास कर घोंट डालते हैं। उनका उपयोग राग-विस्तार करने के समय सदैव होता रहता है। पिछले प्रसंग में भैरव और श्री राग का अंग मैंने तुमको बताया था, ठीक है न? श्री राग के विषय में आगे हम बोलने ही वाले हैं, इसलिए जहाँ तक हो सके यहाँ पर उसके अंग की अधिक चर्चा नहीं करेंगे। 'सा रे रे सा' इस स्वर-समुदाय में उस राग का मुख्य अंग समाविष्ट हुआ है, ऐसा समझते हैं। ये स्वर भैरव में भी थे; परन्तु उस राग में इनका उच्चारण कैसा होता था, यह मैं बता ही चुका हूँ। श्री राग में यही स्वर एक विशिष्ट तरह से उच्चारित किए जाते हैं। कोई कहे कि श्री राग संध्याकाल का प्रसिद्ध होने से ये स्वर किसी तरह भी उच्चारण किए जाएँ तो श्रोताओं को भैरव राग की भाँति उस संध्याकाल में कभी नहीं होगी, वह स्वीकार है, और यह भी ठीक है कि भैरव और श्री रागों में 'सा रे रे सा' ये स्वर भिन्न-भिन्न तरह से गाए जाते हैं, तथापि यह नहीं समझना चाहिए कि इन दोनों रागों में केवल इतना ही भेद है।

प्रश्न—नहीं नहीं, ऐसा हम क्यों समझेंगे? व्यक्त्यवलंबी और अलंकारिक स्वरों से ही रागों की परख हम बहुधा कभी नहीं करते।

उत्तर—ठीक कहते हो। श्री राग में ये स्वर कैसे लगते हैं? उसे शब्दों द्वारा इस तरह कहा जाएगा कि इन टुकड़ों में पहले ऋषभ स्वर का उच्चारण करते समय नीचे के षड्ज का सूक्ष्म स्पर्श होता है और दूसरे ऋषभ को आगे के गान्धार का स्पर्श होता है। यह कृत्य मैं किस तरह प्रत्यक्ष करता हूँ, वह ध्यानपूर्वक देखकर अपने ध्यान में रखो। जहाँ तुम दस-पाँच बार मेरे साथ बोले कि वे तुमको सहज ही बैठ जाएँगे। यह कण का विषय कुछ विवादग्रस्त भी होता है, परन्तु बहुत अनुचित कणों के लगाने से राग का रक्ति-गुण अधिक कम हो सकता है; ऐसा विधान हमारे आगे कोई रखे तो उसको बेढंगा कहने की आवश्यकता नहीं। सूक्ष्म स्वरों के प्रयोग के विषय में भी मैंने तुमको ऐसा सूचित किया था, यह मुझे स्मरण है। अपनी वृत्ति सबसे मिलकर रहने की होनी चाहिए, किन्तु जहाँ त्रुटि का विधान ग्रन्थकारों पर थोपकर उनका निरर्थक अपकार होता हो, वहाँ अपना प्रामाणिक मत प्रकट करना न्यायसंगत ही होगा। परन्तु प्राचीन ग्रन्थकारों को विदित न होने का शोधन यदि हमारे किसी विद्वान् द्वारा किया जाए तो उसकी ओर आदर से देखना और वह उचित होने से उसका सम्मान करना हमारा

कर्तव्य है। अस्तु, सायंगेय रागों में कुछ पूर्वी-अंग ग्रहण करने वाले राग और कुछ श्री-अंग ग्रहण करने वाले राग हैं, ऐसा हमने कहा था, ठीक है न ? पूर्वी-अंग बिलकुल सरल है, और उसे अब मैं कहूँगा ही। पूर्वी ठाठ का आश्रय-राग पूर्वी है, यह तुम समझते ही हो। राग-जनकत्व हम ठाठ को देते हैं, यह भी तुमको विदित है। ऐसा करने से प्रत्येक सायंगेय राग में पूर्वी का कौनसा अंश है, यह दिखा देने की जवाबदेही नहीं रहती। दक्षिण की ओर भी ऐसी ही व्यवस्था है। पूर्वी राग की मुख्य पकड़ (अथवा अंग भी कह सकते हैं) 'नि, सा रे ग, म ग' यह गुणी लोग अपने शिष्यों को बहुधा सिखाते रहते हैं। यह टुकड़ा आया कि श्रोता बिना संदेह पूर्वी पहचान लेते हैं, ऐसा अनुभव किया जा चुका है। 'ग रे सा, नि रे सा' इस तरह से पूर्वी राग गायक अनेक बार शुरू करते हैं, परन्तु यह टुकड़ा पूर्वी का अंग नहीं है। वह अन्य किसी राग का भी इशारा कर सकेगा। उदाहरणार्थ—'ग, रे सा, नि रे सा' इन स्वरों से 'पूरिया' राग का भी संकेत होगा।

प्रश्न—हम पूर्वी राग कैसे शुरू करें ?

उत्तर—वह तुम ऐसा करो तो चल सकता है, देखो 'ग, रे सा, नि सा नि नि, सा रे ग म ग, रे ग, मग, रे सा, नि रे सा' इत्यादि। खूबी इतनी ही है कि नि, सा रे ग, और ग, म ग, रे ग, ये टुकड़े जितनी जल्दी अपने श्रोताओं के आगे रख सको, उतनी जल्दी रखो, परन्तु यह कृत्य बड़ी कुशलता से होना चाहिए। जो भाग अपने रागों में आपने उत्तम तैयार किए हुए हों, उन्हें गायन के शुरू में ही श्रोताओं के आगे मत रखो, क्योंकि ऐसा करने से आगे चलकर श्रोता उसकी अपेक्षा अधिक मूल्यवान् भाग तुमसे सुनने की आशा करेंगे, और वह तुम्हारे स्वर-भंडार में निकलने सम्भव न होंगे। रागों को गाते हुए आविर्भाव और तिरोभाव करके गायक अपना गाना कैसा मनोहर कर सकता है, यह कुछ-कुछ मैंने सूचित किया ही है। जितना अभ्यास करो और उत्तम गायकों से जो-जो बारम्बार सुना जाए, वह सब अंगभिमुख हो जाता है। स्वर-ज्ञान हो जाने से विद्यार्थियों को कुछ भी अड़चन नहीं होती। राग का विस्तार कैसा करें ? इस विषय पर मैंने थोड़ा-बहुत कहा ही है, और भी चाहिए तो बीच-बीच में बताता जाऊँगा। सम्पूर्ण और सरल रागों का विस्तार करना विशेष कठिन नहीं होता। अब समझो कि तुमको पूर्वी राग ही गाना है तो कैसा करोगे ? यह एक पूर्वांगवादी राग है, यह पहली बात। उसमें वादी स्वर गान्धार है और वहाँ आरम्भ कैसे किया जाए, यह प्रश्न भी सहज ही मन में उत्पन्न होगा। उसका सीधा उत्तर है, गान्धार और ऋषभ जहाँ वादी होंगे, वहाँ उसी स्वर से आरम्भ किया हुआ प्रकार बुरा नहीं दिखाई देगा। मैं खयाल गाने वालों की तानबाजी के विषय में अभी नहीं बोलता। मैं तुमको आलाप करने की स्थूल कल्पना देता हूँ। खयाल गाने वालों को भी उपयोगी हो, ऐसी कुछ मनोहर तानें कही जा सकती हैं, परन्तु उन्हें पीछे देखेंगे। खयाल गाते हुए तान कैसी लगानी चाहिए, यह मैंने अपने गुरु से एक बार पूछा था, ऐसा स्मरण होता है। उन्होंने हँसकर उत्तर दिया कि 'जिस प्रकार शांति के समय सिपाहियों से कराई हुई कवायद प्रत्यक्ष लड़ाई में गोलाओं की धड़धड़ाहट में एक ओर धरी रहती है, उसी तरह तालीम के समय सीखी हुई और बँधी-बँधाई तानें महफिल में गायकों को विशेष उपयोगी नहीं होतीं।

अलवत्ता प्राथमिक व्यायाम में उसकी मदद ठीक है, परन्तु अन्त तक बँधी हुई तानों के भरोसे पर बैठा रहने वाला गायक नौसिखिया ही रहेगा। नित्य के अभ्यास से अन्तःस्फूर्ति उत्पन्न होनी चाहिए।' उनका ऐसा कहना थोड़ा-बहुत सार्थक है, परन्तु मेरी राय में विद्यार्थियों को कुछ-कुछ उपयोगी सूचनाएँ भी दी जा सकती हैं। इसीलिए मैंने कहा है कि गान्धार से पूर्वी राग का प्रारम्भ करने में हानि नहीं दिखाई देती। साधारण नियम यह ध्यान में रहने दो कि जिन रागों का वादी स्वर पूर्वांग में होगा, उनका प्रारम्भ उसी स्वर से किया हुआ अच्छा दिखाई देगा। षड्ज से वादी स्वर बहुत दूर पड़ गया होगा तो कुछ निराली योजना करनी पड़ेगी। वहाँ संवादो स्वर से प्रारम्भ कर सको तो देखो। मैंने पीछे कहा ही है कि शुरु में लम्बी-चौड़ी तान लगाने के झमेले में न पड़कर, प्रारम्भ में बिलकुल छोटी-छोटी तान लेकर षड्ज से जा मिलना। ऐसा करने पर जहाँ निषाद वर्जित नहीं है, वहाँ वह स्वर लगाकर तान पूरी करनी चाहिए। अब हम पूर्वी में ऐसा ही करते हैं। 'ग रे सा, नि, सा रे ग, रे ग, रे सा, नि रे सा' यह एक छोटी किन्तु सुन्दर तान हुई। उसमें ही एक और नया स्वर जोड़ते हैं—देखो, 'नि, सा रे ग, रे ग, म ग, नि रे ग, म ग, रे ग, ग, रे सा, नि रे सा।' वादी स्वर के बाहर यथासंभव हम नहीं जाएँगे। मन्द्र-स्थान में जाने की हमें अवश्य छुट्टी है, यह मैंने कहा ही है। वहाँ ही पहले छोटे-छोटे टुकड़े रचे जाएँ और बारम्बार षड्ज पर सम (गीत की 'सम' नहीं) दिखाई जाए। ऐसी सम दिखाने से श्रोता अपने अधिकार में आने लगते हैं और सम पर सिर हिलाने लगते हैं। तुम्हारे 'वज्र्यावज्र्य नियम' तुम्हारी गंभीरता, तुम्हारी मंद गति, प्रत्येक स्वर-समुदाय विचार करके लगाने की शैली, आदि बातें श्रोताओं को धीरे-धीरे आकर्षित करने लगेंगी। देखो, हम मन्द्र-स्थान में जाते हैं—नि, सा, नि रे नि ध्र प, ध्र नि, नि, रे सा, ग, म ग रे ग, नि रे सा। नि नि, रे नि, ध्र नि ध्र प, म प, ध्र नि, प ध्र नि, ध्र नि सा, नि नि, सा रे ग, रे ग, म ग, रे ग, रे सा, नि रे सा। मन्द्र-निषाद इस राग में एक महत्व का स्वर होने से उस पर अनेक तानें लगाकर तुमको पूरा करते बनेगा, जैसे—नि, ध्र नि, सा, नि, रे नि, ध्र नि ध्र प, नि, म प नि प नि, सा, नि, सा रे ग, रे सा, नि रे सा। पूर्वी राग में ऐसे मुकामों के स्थान चार मानते हैं और वे सा ग, प, नि, ये हैं। प्रत्येक राग में मुकाम-स्थान होंगे ही, उनकी जानकारी हो तो राग-विस्तार करने में बड़ी मदद मिलती है। यही नहीं, बल्कि ऐसे पद्धतिबद्ध आलाप बहुत ही रक्तिदायक हो सकते हैं। प्रत्येक तान में किसी तरह स्वरों का उलट-पलट करते रहो। पूर्वी में गान्धार स्वर को मुकाम स्वीकारकर इस तरह को तानें होंगी, देखो—'ग, रे, ग, नि रे ग, म ग, ग म रे ग, म ग, नि रे ग म म ग, म ग, रे ग, म ग, रे ग रे सा, नि रे सा'। इन तानों में मन्द्र स्थान की तानों को जोड़ देने से विस्तार-क्षेत्र बहुत बढ़ जाएगा, जैसे—नि नि, सा रे ग, म ग, रे ग, म म ग म ग, नि रे ग म रे ग, ग म म ग म रे ग, नि रे ग, नि रे ग, रे सा; नि नि, म ध्र नि, रे सा, नि नि, सा रे ग, रे ग, रे सा, नि रे सा।' यह मैं तुमको यों ही नमूना दिखा रहा हूँ। रागों का शुद्ध रूप और उनकी खींचतान बारम्बार सुनने से अपनी धारणा-शक्ति में वह कृत्य आप ही आप घुस जाता है और नित्य अभ्यास से वही अपने मुख से आप ही आप बाहर निकलता है। अच्छा, अब हम पंचम स्थान का भी उपयोग

करते हैं, देखो:—‘नि रे ग म प, ग म प, म प, रे ग म प, प, म ग, म ग, नि नि, सा रे ग, रे ग, म ग, प, म ग, नि रे ग, रे ग, म प, म ग, रे ग, रे सा, नि नि, रे सा। आगे देखो—नि रे ग म प, म प, धु प, रे ग म प, नि नि धु प, म प, धु म प, नि धु प, म म ग, म ग, रे ग, म धु नि धु प, म ग, नि रे ग, रे सा, नि रे सा। नि नि, सा रे ग, म ग, ग म म ग म, रे ग, म धु प, नि धु प, म प धु म प म ग, रे ग, म धु म ग, ग, रे सा, नि नि, सा रे ग। देखा? ये सब कितने सरल काम हैं? राग का आलाप कैसे करना चाहिए, यह मैंने तुमको आगे समझा दिया है और प्रत्येक राग का विस्तार भी कर दिखाया है, अतः यह तुमको सहज ही करते बनेगा।

प्रश्न—आपका कहना सही है, परन्तु मजा यह है कि आप कहते हैं कि ये कृत्य सब सहज हैं, परन्तु वे हमें सहज मालूम नहीं होते, इसलिए आपसे सुनने की अपेक्षा हमको सदैव रहती है। जाने ऐसा क्यों होता है?

उत्तर—उसका मुझे कुछ भी आश्चर्य नहीं मालूम पड़ता। तुम्हारे अन्दर अभी उतना धैर्य नहीं आया है, बस यही कारण है। अपने से बड़े गायक बड़ी बड़ी तानें धड़ाधड़ लगाते रहते हैं, फिर तुम्हारे-सरीखों को वह कठिन क्यों होंगी? मेरी राय में यदि बीच-बीच में तुमसे ही राग-विस्तार कराया जाए तो जो तुमको ऐसे विस्तार का भय मालूम पड़ता है, वह निकल जाएगा। हाँ, ख्यालियों की तानबाजी मात्र तुमको शीघ्र नहीं सधेगी, परन्तु उसके लिए भी एक युक्ति मैं तुम्हें बताने वाला हूँ।

प्रश्न—वह कौनसी?

उत्तर—वह युक्ति कुछ मेरी निजी नहीं है। मेरे पास कुछ दिन एक मुसलमान गवैया संगीत-शास्त्र सीखने के वास्ते आकर छह महीने रहा था। साथ ही अपना छोटा भान्जा भी वह लाया था। वह गवैया अच्छा ‘तानिया’ (तानबाजी में प्रवीण) था, परन्तु उसको राग-नियम वगैरह सीखने की इच्छा थी। खैर, वह गवैया अपने भांजे को इस पूर्वी राग की तानें रोज सिखाता था, उनमें से कुछ मुझे याद हैं, देखो—
ग ग रे, ग ग रे सा। नि सा ग ग रे सा। नि रे ग ग रे, ग ग रे सा। नि रे ग म, ग म ग रे सा। नि रे ग म प म, ग म ग रे सा। नि रे ग म प धु प म, ग म ग रे सा। म म ग, म म ग, म म ग रे सा। प प म ग, म म ग रे, ग ग रे सा। नि नि धु नि, नि धु प म, ग म प धु, ग म ग रे सा। नि रे ग, म म ग रे सा। नि रे ग। नि रे ग, म ग। नि रे ग म प, म ग, म ग। प म ग, म ग। नि रे ग म प धु प, म ग, म ग। नि रे ग म प धु नि धु प म, ग म ग। ग म धु ग म ग रे सा। नि सा ग म, प धु प धु म प। म प धु, प धु म प। धु नि सा रे सा नि। सारे सारे सारे नि सा। सा रे सा रे नि सा। सा रे नि सा। अधिक नहीं! ये तानें वह लड़का रोज सवेरे घण्टे दो घण्टे गाता था। अन्त में वह इतना तैयार हुआ कि मेरे जो मित्र मेरे पास कभी-कभी आते थे, वे ‘कौन गवैया गाता है’ ऐसा मुझसे बारम्बार पूछते थे। ये तानें ‘दून की’ (तैयारी की) हैं, ऐसा उस गवैये ने मुझसे कहा था। गला तैयार करने के लिए ऐसी तानें लड़कों को दिया करता हूँ, उसने यह भी कहा कि जो अच्छी तानें हैं, उन्हें भी आगे जोड़ दें तो बहुत सुन्दर।

प्रश्न—अर्थात् किस तरह ?

उत्तर—वे बिलकुल सरल हैं। मैं उनमें से दो-चार तानें जोड़कर अब दिखाता हूँ, देखो:—

१—निःसा; गगरेसा, निःसा गगरे गगरेसा, निःरेगमं प मं ग मं ग रे सा ।

२—निःरे ग, निःरे ग म ग, निःरे ग मं प मं ग म ग, निःरे ग मं प धु प मं ग म ग, ग मं धु ग मं ग रे सा ।

३—मं मं ग मं मं ग रे सा, सा रे ग मं प धु प मं, ग मं प मं ग मं, ग रे सा ।

४—ग म मं म मं म मं ग म, म मं म मं ग म, म मं ग म, निःरे ग म मं म मं, गं म, ग रे सा ।

५—ग मं प मं ग, ग मं प धु प मं ग, ग मं प धु नि धु प मं ग, नि नि धु प, मं प धु मं प । ग मं प धु प धु मं प, प धु प धु मं प, प धु मं प, ग मं धु ग मं ग रे सा, नि नि सा रे ग ।

देखा, यह भाग कितना सुलभ है ? ये सब तैयारी की तानें हैं ।

प्रश्न—ये बहुत अच्छी हैं, और आपके कथन का मर्म भी हमारे ध्यान में आ रहा है। परन्तु वह गीत में किस तरह जोड़ी जाएँगी ? गीत में तो ताल रहती है न !

उत्तर—अभी तुम ताल की खटपट में मत पड़ो। गला उत्तम किस तरह तैयार होता है और राग-विस्तार कैसे किया जाता है, हमें यही देखना है। गवैया लोगों की प्रत्येक तान ताल में बिठाई हुई नहीं होती। तानबाजी करते हुए वे ताल की तरफ नहीं देखते, बल्कि तान में से फिर स्थायी से मिलते समय वे उधर देखते हैं। अभी तुम्हारा विषय ताल का नहीं है। इनमें से बहुत-सी तानें ठाठ बदल देने से भिन्न-भिन्न रागों की होंगी, यह तुम समझते ही होगे। उदाहरणार्थ—‘ग ग रे ग रे सा निः सा, निः रे ग मं प, रे ग रे सा, निः रे, ग मं प धु प मं ग रे ग रे सा रे सा ।’ ऐसे टुकड़े ‘ईमन’ में क्या नहीं डाले जा सकते ? अलबत्ता प्रत्येक राग के अंगों की ओर देखकर कार्य करना चाहिए। अस्तु, पूर्वी में सा, ग, प, नि, इन मुकामों में सारा आनन्द है, यह मैंने पहले बताया ही है। पंचम का परिमाण गांधार की अपेक्षा अधिक न होजाए, इसकी सावधानी रखनी होती है। पंचम उत्तरांग का पहला ही स्वर होने से इतर अनुवादी स्वरों की अपेक्षा उसका व्यवहार विशेष होता है, इसलिए मैंने ऐसा कहा है।

प्रश्न—पंचम बढ़ेगा तो एकाध भिन्न रागों में जाने का भय होगा क्या ?

उत्तर—हाँ, ऐसा होने से पूरियाधनाश्री का भास होने लगेगा, यह निकट का ही राग है। पंचम की तान लेते हुए बीच-बीच में कोमल मध्यम जिनमें होगा, ऐसे टुकड़े लाते रहो, जैसे—निः निः सा रे ग रे ग, म ग, निः रे ग, ग म मं ग म ग, रे ग, प मं । ग म ग, रे ग मं धु मं ग, रे ग, रे सा, निः रे सा । निः रे ग मं प, मं प, धु धु प, नि धु प, मं प, मं ग, म, ग, निः रे ग, मं धु मं ग, रे ग, रे सा, निः रे, सा । धु धु प प, मं प धु मं प, मं ग, नि धु प, सां नि धु प, म प धु मं प, मं ग, निः रे ग मं धु मं ग, रे ग, रे सा, निः रे सा ।

प्रश्न—ये सब हमारे ध्यान में आ गए । पूर्वी का अन्तरा हम कहाँ से और कैसे शुरू करें ?

उत्तर—पूर्वी का अन्तरा अधिकतर 'ग ग म धु म सां, सां रें सां' अथवा 'म ग म धु म सां रें सां' ऐसा शुरू करने में आता है । अन्तरा का दूसरा टुकड़ा अपने नियम-परिमाण से पंचम पर अवरोही वर्ण द्वारा समाप्त करने में आता है । तीसरे टुकड़े की व्यवस्था ठीक तरह से लगानी होती है, यह मैं केवल पूर्वी ही के लिए कह रहा हूँ सो नहीं, यह नियम इतर रागों के अन्तरों में भी थोड़ा-बहुत लगाने योग्य है । तीसरे टुकड़े की और अन्तिम टुकड़े की (यदि वह हो) व्यवस्था इस खूबी से होनी चाहिए कि उसका मेल स्थायी के उठान से (प्रारम्भ से) सुसंगत दिखाई दे । कुछ अन्तरे तीन टुकड़ों के और कुछ चार टुकड़ों के होते हैं । जहाँ स्थायी का प्रारम्भ पूर्वाङ्ग में होगा, वहाँ अन्तरा उसी अंग में लाकर समाप्त करना अच्छा दिखाई देगा, और जहाँ वह उत्तरांग में है, वहाँ पर न्यास पंचम पर किया हुआ सुन्दर लगेगा । परन्तु इसकी बावत कोई नियम निर्धारित कर लेना प्रस्तुत स्थिति में कठिन ही होगा । अन्तरा का तीसरा टुकड़ा किसी-किसी गीत में तार-स्थान की ओर ले जाना पड़ता है और किसी गीत में उसी को मध्य-पङ्क्ति की ओर ले आना पड़ता है । मैं संचारी और आभोग के विषय में नहीं, बल्कि अन्तरे के पृथक्-पृथक् चरणों के विषय में कह रहा हूँ । तीसरे टुकड़े की व्यवस्था चौथे टुकड़े पर कुछ अंशों में अवलम्बित रहती है । तीसरा टुकड़ा अवरोही वर्ण द्वारा नीचे लाया गया तो चौथा ऊँचा चढ़ाना पड़ता है, और तीसरा ऊँचा लाया गया तो चौथा नीचे लाना पड़ता है । नीचे और ऊँचे, ये शब्द मैंने जो यहाँ स्तेमाल किए हैं, इनसे तुम चक्कर में न पड़ना । सारी खूबी न्यास के मिलाने या जोड़ने और स्थायी को प्रारम्भ से सुन्दर कर दिखाने में रहती है, यह भली प्रकार समझ लेना है । अब आओ, तुम्हारे पूर्वी के अन्तरा की तान मैं बताता हूँ, उसे देखो:—

ग ग, म धु म, सां, सां, नि रें सां । नि रें गं रें सां, नि नि, रें नि धु प । प, म म ग ग, म धु नि रें नि धु प । सां नि धु प म ग, म ग, रू सा । तीसरे टुकड़े में केवल 'म म धु म ग, ग, म ग, रू 'सा' ऐसा किया जाता है, और फिर चौथा (यदि हो तो) 'नि रू ग म प, म धु नि धु, प' ऐसा होगा । ध्यान में आया न ? मैं समझता हूँ, यह भाग थोड़ा-बहुत मैंने तुमको पीछे भी बताया था, किन्तु इतना सविस्तार वर्णन तब नहीं किया था । राग-विस्तार करते समय पूर्वांग और उत्तरांग की तानों को पहले पृथक्-पृथक् घोटकर तैयार करना चाहिए और फिर उनको आपस में जोड़ने का अभ्यास करना चाहिए । उदाहरणार्थ पूर्वी में प्रथमतः ऐसे चलना चाहिए, देखो:—

नि नि, सा रू ग, रू ग, नि रू ग, म ग, ग, ग म म ग म ग, रू ग, म म ग, नि रू ग म म ग म ग, सा ग रू, म ग, नि रू म ग, रू म ग, ग, ग रू, सा, नि रू सा । फिर आगे पंचम लेकर क्षेत्र को बढ़ने देना, जैसे—म म ग म ग, रू ग, नि रू ग, म ग, प प म म ग म ग, ग म प ग म ग, नि रू ग म प, ग म ग, आदि उत्तरांग में पूर्वांग के प्रमाण से क्रमपूर्वक चलने देना चाहिए, जैसे—प, प, म धु प, म म ग, धु प, म धु नि धु प, म प धु म प, नि, रें नि धु, प, म प, रू ग म प, ग म प, नि नि धु, प, म धु नि,

धु नि धु प, प, प, म म ग, म ग, रे ग म धु म ग, रे ग रे सा, नि रे सा । मैं समझता हूँ, इतना करने से तुमको साधारण काम चलाने के लायक विस्तार की कल्पना हो सकती है। आगे भिन्न-भिन्न रागों का विचार करने के समय प्रसंगा-नुसार यह विषय आने ही वाला है।

प्रश्न—पीछे आपने कहा था कि पूर्वी में पंचम अपने परिमाण से बाहर गया तो पूरियाधनाश्री का भास होगा, तो वहाँ हम कैसे करें ?

उत्तर—पूरियाधनाश्री राग जब मैं कहूँगा, तब वह तुम्हें मालूम होगा। परन्तु एक सरल युक्ति मैंने बताई ही थी कि बीच-बीच में कोमल मध्यम लगने वाले टुकड़ों को लगाने से पूर्वी अलग की जा सकती है। पूरियाधनाश्री में पंचम वादी स्वर है, इससे वह और भी पृथक् है। पूर्वी एक आलाप-प्रधान राग माना जाता है तथा और भी बहुत-से आश्रय-रागों के बारे में ऐसा ही कहा जाता है। प्रचार में अपने गायक सभी रागों में आलाप नहीं करते। और मैं समझता हूँ, ऐसा करना ठीक भी नहीं होगा। अपने गायकों के कथनानुसार आलाप के राग पूर्वी, पूरिया, यमन, केदार, भूपाली, कामोद (क्वचित्), दरबारी कान्हड़ा, मालकौंस, ललित, भैरव, टोड़ी, आसावरी, सारंग, भीमपलासी, मुलतानी, हिंडोल, ये कहे जाएँगे। इन रागों के स्वरूप बिलकुल स्वतन्त्र होने के कारण वे आलाप के लिए सुविधाजनक होते हैं। सभी गायक आलाप नहीं कर सकते, यह तुम जानते ही हो। जो राग मैंने कहे हैं, इनके बाहर के एकाध रागों में आलाप करने की फरमाइश किसी ने की तो गायक संकट में पड़ जाते हैं। कभी-कभी वे नाराज भी होते हैं। इस तरह का अनुभव मेरे एक मित्र ने मुझे बताया था, चाहो तो वह मैं तुम्हें भी बता दूँ।

प्रश्न—कहिए, जरूर कहिए, उन्होंने क्या कहा ?

उत्तर—एक बार वे एक प्रसिद्धि-प्राप्त नए बीनकार के पास अपने मेहमान को बीन सुनाने की इच्छा से गए थे। उस बीनकार को बिलकुल साधारण-से दस-पाँच राग ही बजा लेने का अभ्यास था, यह उन बेचारों को कतई मालूम नहीं था। बीनकार ने अपना बीन कंधे पर रखकर दो-चार परदों पर मिजराब मारी तो मेरे उस मित्र को ऐसा मालूम पड़ा कि वे आगे 'ईमन' राग को लेकर बहुत देर तक उसे घिसते रहेंगे। कहीं ऐसा न हो कि अपने मेहमान को कुछ नवीन सुनने को न मिले, इसलिए उन्होंने नम्रतापूर्वक बीनकार से 'छायानट' अथवा 'श्याम', इनमें से एकाध राग बजाने की प्रार्थना की।

प्रश्न—फिर उसने उनमें से कौनसा बजाया ?

उत्तर—बजाना तो एक ओर रहा, खाली फरमाइश से ही उसके आग लग गई।

प्रश्न—यह क्या महाराज, क्रोध आने लायक उसमें कौनसी बात थी ?

उत्तर—मालूम होता है, उसका रहस्य तुम्हारे ध्यान में नहीं आया। अजी, छायानट बजेगा कदाचित् दस-पंद्रह मिनट, परन्तु बेचारे ईमन को चाहो तो २ घंटे

घसीटते रहो। यही तो उसमें बड़ा फर्क है न ? ध ध प प, रे ग म प, म ग म रे, सा रे सा ऽ, सा सा ग म, रे रे सा ऽ, सा रे सा नि, ध ध प प। प प रे रे, रे ग म प, ग ग म रे, सा रे सा ऽ। इतनी तानें किसी तरह खींच-तानकर पूरी की जाएंगी, परन्तु आगे विस्तार कैसे किया जाए, यह अड़चन उसे पड़ी होगी। अच्छा, किसी तरह कुछ बजा भी दें तो फिर आगे कदाचित् 'श्याम' की फर्माइश होने का डर था, और फिर वह राग छायानट के समान देखने में उपयोगी नहीं।

प्रश्न—अच्छा, फिर उन्होंने कहा क्या ?

उत्तर—उन्होंने कहा—तुम कैसे मूर्ख मनुष्य हो ! फर्माइश करके आज तुमने मेरी तबीयत को मिट्टी कर डाला। तुमको बिलकुल तमीज नहीं। इस जन्म में कभी तुमने बीन सुनी है क्या ? बोलते हो, छायानट बजाओ, श्याम बजाओ; तुमने छायानट और श्याम क्या कभी सुना था ? उसे तुम पहचानते हो ? तुमने आज मेरा दिमाग खराब कर दिया।

प्रश्न—फिर आगे ?

उत्तर—आगे क्या ? कन्धे पर से बीन तुरन्त उतारकर नीचे रख दी और पंखा लेकर अपने तपे हुए दिमाग को शान्त करने लगा।

प्रश्न—और आपके मित्र व उनके मेहमान ?

उत्तर—क्षण-मात्र बैठने का-सा ढंग दिखाकर लौट आए, वे आगे क्या बोलते ?

प्रश्न—यह विचित्र तांडव देखकर उनको आश्चर्य तो मालूम पड़ा होगा, और कदाचित् बुरा भी लगा होगा ?

उत्तर—हाँ, बुरा तो मालूम पड़ा ही, पर मेरे वे मित्र बहुत सभ्य और भले गृहस्थी थे, अतः उनको अपने स्वतः के बर्ताव पर ही दुख हुआ। हमने व्यर्थ ही उस बेचारे बजाने वाले को संकट में डाला, इसका उनको बड़ा पश्चात्ताप हुआ। परन्तु फिर हो ही क्या सकता था ? यह बात जो मैं तुमसे कहता हूँ, उसमें मेरा यह भी हेतु है कि तुम्हारे साथ कभी ऐसी घटना घटे तो वहाँ तुम क्या करोगे ? यह तुम्हारी समझ में आ जाए। एकाध गायक संध्याकाल में गाने के लिए शुरू-शुरू में 'पूर्वी' राग की तैयारी करते हुए तुम्हें दिखाई दे, तो बीच ही में 'गौरी' अथवा 'जयतश्री' की फर्माइश उससे न करो। मैं तो समझता हूँ कि फर्माइश की खटपट में अथवा बड़ी-बड़ी वाहवाही (दाद) देने के चक्कर में तुम बिलकुल न पड़ोगे तो ठीक होगा। चुपचाप सुनते रहने से तुम्हारा आनन्द कुछ कम नहीं हो जाएगा, अस्तु ! पूर्वी में दोनों मध्यम लगाने की छुट्टी है, ऐसा मैंने पहले सूचित किया ही था, उससे शायद तुम समझे होगे कि 'ग म प' अथवा 'प म ग' ऐसा सरल प्रयोग चाहे जब और चाहे जैसा करने के लिए इस राग में छुट्टी है, परन्तु ऐसा नहीं किया जाएगा।

प्रश्न—तो फिर हमें ठीक से समझा देना ही अच्छा होगा।

उत्तर—पूर्वी में कोमल मध्यम का प्रयोग बिलकुल मर्यादित और नियमित है, और एक अर्थ में वह ठीक ही है। उस समय शुद्ध मध्यम को स्वच्छन्दतापूर्वक नहीं चलने देना चाहिए। वह स्वर यदि थोड़े परिमाण से भी बाहर हुआ तो राग को बिलकुल नष्ट कर देगा। मैंने यमनकल्याण बताते समय तुमसे कहा ही था कि कोमल मध्यम का उसमें कैसा प्रयोग होता है।

प्रश्न—हाँ, हाँ ! हमको अच्छी तरह याद है। आपने कहा था कि उस राग में कोमल मध्यम स्वर यों ही कहीं गांधार के साथ 'गमग' इस तरह से लगाया जाता है, वस्तुतः वह आरोह में भी नहीं और अवरोह में भी नहीं है।

उत्तर—ठीक है ! तो फिर तुम्हारे इस पूर्वी राग के कोमल मध्यम की स्थिति भी प्रायः वैसी ही है, ऐसा कहें तो ठीक होगा। इस राग में भी 'गमप' अथवा 'पमग' ऐसा सरल प्रयोग नहीं किया जाता। पूर्वी में दोनों मध्यम एक-में-एक जोड़ दिए जाते हैं, यह पीछे मेरे गाए हुए विस्तार से तुम्हारे ध्यान में आया ही होगा, परन्तु वहाँ यह भी ध्यान में रखना चाहिए कि ऐसा प्रयोग बारम्बार करने से शोभा नहीं देगा, उसे कहीं बीच-बीच में करने से ही राग की विचित्रता बढ़ेगी।

प्रश्न—यानी, एक अर्थ में यह कृत्य विष का उपयोग औषधि के रूप में करने जैसा ही है। मात्रा (परिमाण) में कुछ गलती हुई तो अनर्थ हो सकता है।

उत्तर—चाहो तो ऐसा ही समझलो। प्रत्येक राग के सम्बन्ध में जो दस-बीस महत्त्व की बातें हैं, विद्यार्थियों की जानकारी में वे जहाँ आगईं तो बस ठीक है।

प्रश्न—ठहरिए तो, वे बातें कौनसी हैं ?

उत्तर—घबराओ नहीं, वे कुछ नई नहीं हैं। वे सब बातें तुम्हारी जानी-पहचानी ही हैं; जैसे—१-ठाठ, २-जाति, ३-अंगप्राधान्य, ४-वादी, ५-संवादी, ६-संगति, ७-मिश्रण, ८-वर्ज्य स्वर, ९-दुर्बल स्वर, १०-वक्रता, ११-आरोहावरोह, १२-पकड़, १३-विश्रान्ति-स्थान, १४-उठान, १५-साधारण चलन, १६-अन्तरे का उठान, १७-मिलान, १८-प्राचीन ग्रन्थोक्त रूप व आधार, १९-प्रचलित रूप और आधार।

प्रश्न—यह तो आप प्रत्येक राग में कहते ही आए हैं। हाँ, अच्छी याद आई; हमारे मन में प्रत्येक राग-सम्बन्धी ऐसी जानकारी रहे, इसके लिए यह जरूरी है कि आगे-पीछे एक छोटा-सा कोष्ठक ही अपने उपयोग के लिए बना लिया जाए। अपनी पद्धति का वह एक विशुद्ध तत्त्व होगा, ठीक है न ?

उत्तर—मैं समझता हूँ, ऐसा एकाध कार्य तुम कर लोगे तो वह तुम्हारे लिए जरूर हितकारक होगा। फुर्सत मिलने पर मैं ही आगे-पीछे वैसा एकाध कोष्ठक तुम्हारे लिए तैयार कर रखूँगा। यहाँ मुझे एक बात याद आई; उस दिन मैं पुण्डरीक विठ्ठल की 'रागमाला' पढ़ रहा था, उसमें यमनकल्याण की व्याख्या मुझे अच्छी मालूम हुई और उसे तुम्हें बताने के लिए मैंने निश्चय किया था; वह यह है. देखो:—

सत्रिः पूर्णो द्विनेत्राग्निगमरिगमनी राजवृन्दैः समेतो ।

गौरस्तांबूलवक्त्रः सिततरवसनः कंठरत्नैकमालः ॥

कंजाक्षः छत्रमूर्द्धोभयचरणयुतो रत्नसिंहासनस्थः ।

कल्याणो यश्मनाद्यः पारजनसहितो राजतेऽसौ दिनान्ते ॥

इस वर्णन में 'ईमन-कल्याण' यह संयुक्त नाम स्पष्ट है और उस नाम के राग में एक तीव्र मध्यम ही कहा है। ऐतिहासिक दृष्टि से यह आधार हमारे लिए उपयोगी हो सकता है। हाँ तो, पूर्वी में कोमल मध्यम कैसा लगता है, यह तुम समझ गए ? बता सकते हो ?

प्रश्न—वह विवादी स्वर के समान लगाया जाता है, ऐसा हम समझकर चलें तो कैसा ?

उत्तर—ऐसा कहना किसी को पसन्द नहीं होगा। कारण बताता हूँ; कल्याण में वह मध्यम विलकुल गौण था। वहाँ पर वह लगाने में नहीं आया तो चल सकता था, किन्तु यहाँ वैसा नहीं है। पूर्वी में तो उस स्वर से राग की सारी पहचान ही होती है। कुछ सरल श्रोता तो 'ग म ग' इस छोटे टुकड़े की प्रतीक्षा करते हुए बैठे रहते हैं। 'नि, सा रे ग' इस टुकड़े को वे देखते भी नहीं हैं। मैं समझता हूँ कि आज अपने यहाँ ऐसी धारणा होगई है कि 'ग, म ग, ग म म ग म ग' यह टुकड़ा जिसमें नहीं, वह पूर्वी राग ही नहीं। जब ऐसा है तो कोमल मध्यम को विवादी समझना किसी को भी पसन्द नहीं होगा ? क्यों, ठीक है न ! वहाँ उस मध्यम पर प्रतिबन्ध कोई भी स्वीकार नहीं करेगा, किन्तु 'गमप' अथवा 'पमग' ऐसा सरल और निर्भय प्रयोग पूर्वी में अशास्त्रीय और विसंगत ही होगा।

प्रश्न—यहाँ एक शंका मन में आई है। आप 'नि, सा रे ग' यह टुकड़ा बारम्बार गाकर दिखाते हैं, तब वहाँ हमारे मन में एकदम कालिगड़ा का भास क्यों होता है ?

उत्तर—तुम्हारी शंका वास्तव में मार्मिक है। किसी पण्डित का मत यह भी है कि सन्ध्या-काल का यह पूर्वी राग प्रातर्गेय कालिगड़ा का 'मित्र' है। उस राग में तीव्र मध्यम की कैद है। मुझे याद है कि एक गायक ने मुझे एकबार 'नि नि, सा रे ग, म म ग, ग म प ध्रु म प, ग म ग, म ग रे सा' यह टुकड़ा गाकर कालिगड़ा करके दिखाया था। 'नि नि, सा रे ग' यह भाग जब कालिगड़ा में आए तो वह राग सायंगेय नहीं है, इसे याद रखना। इस विषय पर हमको आगे भी बोलना है, इसलिए यहाँ अधिक चर्चा ठीक नहीं होगी। कोई-कोई सूक्ष्म स्वरदर्शी पण्डित हमसे कहते हैं कि पूर्वी में आने वाला कोमल मध्यम, गान्धार के अधिक निकट है; परन्तु उस प्रपञ्च में अभी तुम पड़ो ही मत ! खाली 'नि नि, सा रे ग, म ग, ग म म ग म ग, रे ग, म ग, रे सा' इतने स्वर तुमने कहे कि श्रोता तुम्हारे राग को 'पूर्वी' कहेंगे। राग-विस्तार करने की खूबी प्रसिद्ध तन्तकारों की लेनी चाहिए, ऐसा गुणीजन अपने शिष्यों से कहते रहते हैं। एक अर्थ में उनके इस उपदेश में कुछ सार भी है। तन्तकारों का विस्तार थोड़ा सिलसिले-वार होने से सहज ही ध्यान में रखने योग्य होता है। वे लोग दो-दो, चार-चार स्वर

लेकर अनेक छोटी-छोटी सुन्दर तानें उत्पन्न करते रहते हैं। तुम बीन बारम्बार सुनते रहते हो, इसलिए वह भाग तुम्हें भी दिखाई दिया होगा। अशिक्षित तन्तकारों को वादी-संवादी स्वरों की और मुकाम की जानकारी कम होने के कारण उनके बजाने में भली-बुरी तानों का मिश्रण हो जाने की सम्भावना तो रहती है, किन्तु रागों की 'बढ़त' करने की उनकी शैली अच्छी होती है। उदयपुर के जो प्रसिद्ध गायक मैंने बताए थे, उनकी सारी प्रसिद्धि इस आलाप में ही है। कहा जाता है, वे स्वतः बीनकार हैं। हो सके तो तुम उनका गाना जरूर जाकर सुनो, ऐसी मैं सिफारिश करूँगा।

प्रश्न—तन्तकारों की बाबत आपने जो कहा है, वह ठीक है। हमने वजीर खाँ को वैसा करते हुए देखा है। अब हम उनके कामों की ओर अधिक ध्यान दिया करेंगे। पूर्वी राग बजाते हुए हमने उन्हें सुना है। मुश्किल यह है कि हम कुछ शंका करें तो वे समाधानकारक कुछ उत्तर नहीं देते हैं, राग-नियम भी ठीक नहीं समझाते हैं। इस कारण ध्यान में क्या रखें और उसे कैसे रखवाएँ, यह हमारी समझ में नहीं आता। आपने कहा, उस तरह वे चार-चार, पाँच-पाँच मन्द्र-स्थान के स्वर लेकर उनके द्वारा कितने ही प्रकार निकालते रहते हैं।

उत्तर—वह मुझे मालूम है; मैं भी जब छोटा था, सितार और बीन बजाता था। वजीर खाँ तो प्रसिद्ध ही हैं। कहाँ वे और कहाँ मैं! सारांश यह कि वे अपने राग का विस्तार जिस तरह करते हैं, उसे ठीक देखकर उसका जितना भाग ग्राह्य मालूम हो सके, उतना खुशी से ग्रहण करो। कसबी और अनुभवी लोगों की प्रत्यक्ष कला का अनेक बार अच्छा उपयोग होता है। कभी-कभी वे बड़ी मार्मिक बात कह जाते हैं। मुझे याद है कि इस पूर्वी के गान्धार, निषाद के महत्त्व के विषय में बोलते हुए मेरे गुरु मुहम्मद खाँ एकबार भट बोल उठे थे कि 'पंडितजी, ये दो सुर इस राग के सूरज और चाँद समझ लीजिए! चाँद-सूरज के बिना जैसे दुनिया नहीं चल सकती, यही बात रागों की बाबत भी समझ लीजिए! आप देखेंगे कि प्रत्येक राग दो सुरों पर ही कायम होता है। वे दोनों सुर दो तरफ अपने-अपने अनुवादी स्वरों को लेकर राग की खूबसूरती बढ़ाते रहते हैं।' उनकी यह कल्पना मुझे बड़ी मजे की मालूम पड़ी। एक अर्थ में दरअसल प्रत्येक राग में वादी व संवादी स्वर सूर्य और चन्द्रमा के समान हैं। चन्द्रमा का प्रकाश जैसे सूर्य के अवलम्बन पर रहता है, उसी परिमाण से संवादी का महत्त्व वादी स्वर पर अवलंबित रहेगा। ये बातें छोड़कर अब हम कुछ ग्रन्थों का मत पूर्वी राग पर देखें। 'राग-विबोध' में सोमनाथ कहता है:—

पूर्वी पूर्णा सांता गांशा पट्जग्रहा च सायाह्ने (मालवगौड़मेले)

यहाँ ठाठ भैरव है, परन्तु पूर्वी सायंगेय होने से उसमें तीव्र मध्यम का प्रयोग समझ में आएगा। कोमल मध्यम मूल ठाठ का स्वर पंडितों ने रहने दिया होगा, ऐसा कोई कहते हैं। सोमनाथ ने अपने पाँचवें विवेक में पूर्वी का नादात्मक स्वरूप कहा है, परन्तु उसे मैंने अभी किसी को गाते हुए नहीं सुना। अपने कुछ विद्वान् उस

दिशा में प्रयत्न कर रहे हैं, ऐसा मैंने सुना है। सोमनाथ ने उस विवेक में बहुत चिह्न बरते हैं, इससे अड़चन उत्पन्न होती होगी ! उसने प्रथम अपने २३ जनक मेल देकर फिर लगभग ७५ जन्य रागों के देवात्मक और नादात्मक रूप कहे हैं। वह भाग बड़ा ही दुर्बोध और कठिन हो गया है। देवात्मक रूपों के तो अब दिन नहीं रहे, परन्तु उनके नादात्मक रूपों को कोई प्रचार में ला दिखाए, तो बहुत उपयोगी होंगे। यह कार्य यद्यपि कठिन होगा, तथापि असम्भव नहीं।

प्रश्न—देवतामय रूप अर्थात् राग-चित्र ही समझा जाएगा न ?

उत्तर—हाँ, चित्र के साथ रंग का प्रश्न भी आएगा ही; उसमें जो अड़चन है, उसके विषय में मैंने दो शब्द बोले ही हैं। रागों की मूर्ति की निन्दा करके भावुक लोगों से व्यर्थ ही वैमनस्य बढ़ाते रहना हमारे लिए जरूरी नहीं। वह भाग तो विवादग्रस्त ही रहने योग्य है। रंग का विषय पहले हमने कहाँ सीखा है ? उस विषय पर पश्चिम की ओर विशाल ग्रन्थ लिखे गए हैं, ऐसा कहा जाता है। उन्हें पढ़कर और प्रत्यक्ष प्रयोग करके एवं संस्कृत-ग्रन्थकारों के वर्णनों से उनका मिलान करके कोई विद्वान् कुछ लिखे तो उसका लोग उपकार मानेंगे। किन्तु यह स्पष्ट है कि वर्तमान काल में कोरी कल्पना नहीं चल सकेगी।

प्रश्न—सोमनाथ ने जो वर्णन दिया है, वह कहीं से पुराना नकल किया है, ऐसा कह सकते हैं क्या ?

उत्तर—हो सकता है। सोमनाथ के विषय में मैंने अपना मत थोड़ा-बहुत तुमको बताया ही है। मैं समझता हूँ, देवता-रूप को हम छोड़ ही दें तो अधिक सुरक्षित रहेंगे। सर्वज्ञता का दावा अपना नहीं है। प्राचीन कल्पना में क्या रहस्य है, इसका निर्णय नहीं हो सकता; ऐसा हम मानकर चलें, तो विशेष हानि नहीं है। अपने प्राचीन शास्त्रकारों की कल्पना बेढंगी थी, ऐसा कहने से भी समाज का हित नहीं होगा। अलबत्ता ऐसे कठिन विषय का स्पष्टीकरण किसी विद्वान् के द्वारा हो तो हमें विशेष आनन्द होगा। ऐसे स्पष्टीकरण से अपने प्राचीन ऋषियों का गौरव तो बढ़ेगा ही, साथ ही वह हमारे लिए समाधानकारक और उपयोगी भी होगा।

प्र०—आपका कथन ध्यान में आगया। यह देवतामय रूप, यह उसका रंग, यह आधार, यह नियम, यह स्पष्टीकरण, यह उस रूप की नादात्मक रूप से एक-वाक्यता—ऐसा होना चाहिए, यही न ? परन्तु इस विषय पर अपने देश में किसी ने आज तक कुछ नहीं लिखा क्या ?

उत्तर—वैसे राजा साहब टागोर ने एक जगह थोड़ा-सा लिखा है, वह मैं तुम्हें पढ़कर सुनाता हूँ, सुनो !

“The names and nature of the colours attributed to the notes are very nearly the same as given by Mr. George Field in his work ‘Chromatics’ or the analogy, harmony and philosophy of colours.

They are given in juxtaposition as follows:—

Names of notes	...	Sanskrit colours	...	Field's colours.
Shadja	...	Black	...	Blue
Rishabha	...	Purple	...	Purple
Gandhar	...	Golden	...	Red
Madhyama	...	White	...	Orange
Panchama	...	Yellow	...	Yellow
Dhaiwata	...	Grey	...	Grey
Nishada	...	Green	...	Green

(स्वर-वर्ण का संस्कृत-श्लोक 'रत्नाकर' में ऐसा लिखा है:—

पद्माभः पिञ्जरः स्वर्णवर्णः कुन्दप्रभोऽसितः ।

पीतः कर्तुर इत्येषां × × × × ॥)

“By means of the coloured diagrams Mr. Field has illustrated the analogy of the Definitive Scale of colours and the gamut of the musicians. ‘Any one acquainted with both music and painting will not’, remarks Mr. Field, ‘find it difficult to carry these relations into figures and the forms of sciences universally.’ And as the acuteness, tone and gravity of musical notes blend or run into each other through an infinite series in the Musical Scale, imparting melody to musical composition, so do the like Infinite sequences of the tints, hues and shades of colours, impart mellowness or melody to colours and colouring. Upon these gradations and successions depend the sweetest effects of colours in nature and painting, so analogous to the melody of musical sounds, that we have not hesitated to call them the Melody of colours. × × It would be sufficient for the purpose of this book (The Musical Scales of the Hindus) to observe that the Sanskrit authorities on Music recognized the analogy and were perhaps to some extent guided by it in the determination of the concords or discords of notes.”

यहाँ राजा साहब ने कुछ अधिक खुलासा किया होता तो अच्छा होता । कौनसे संस्कृत-ग्रन्थकार ने अपना रंग-ज्ञान कहाँ और कैसे बरता, उससे पढ़ने वालों को कौनसे नादमय स्वरूपों का बोध हुआ, यह उन्हें लिखना चाहिए था । सम्भव है, कलकत्ते की ओर इस विषय में कुछ जानकारी हो, परन्तु अपने यहाँ बहुत-से विद्वानों का ऐसा मत है कि शाङ्गदेव और उसके बाद के संस्कृत-ग्रन्थकार रंग का यह रहस्य वास्तव में

समझे ही न थे। इतना ही नहीं, अपितु वे हमारे समान सीधे, भोले, भावुक और गतानुगतिक वृत्ति के लोग थे, ऐसा समझा जाए तो आश्चर्य नहीं। उनमें से कुछ ग्रन्थकारों ने रागों की मूर्ति चित्रित करना तो पसन्द नहीं किया, अलवत्ता स्वरों का रंग-वर्णन करने में कोई भी नहीं चूके। ठेठ नारदीय शिक्षा से ही रंग-परम्परा लगा-तार चालू है। उसका क्या उपाय है, यह प्रश्न केवल पाठकों की कल्पना पर छोड़ देना ही ठीक होगा।

प्रश्न—कदाचित् पाश्चात्य पंडितों की नवीन-नवीन शोधों का उपयोग करने के बाद यह समस्या कोई हल करेगा, यह आपने कहा ही है। हमको भी ऐसा ही प्रतीत होता है।

उत्तर—हाँ, ऐसा मैंने कहा था। उधर के शोध का उपयोग श्रुति, मूर्च्छना, ग्राम वगैरह के लिए अब कैसा होता है, यह तुम जानते ही हो। सोमनाथ के नादमय तथा देवतामय रूप के आधार से ही यह बात निकली थी न ?

प्रश्न—हाँ, पीछे आप कह गए हैं कि सोमनाथ का नादमय रूप अब बड़ा दुर्बोध हो गया है ? किन्तु ऐसा क्यों हुआ, यह संक्षेप में कहेंगे क्या ?

उत्तर—हाँ, चाहो तो कहता हूँ। उस पण्डित ने अपना नादमय रूप वर्णन करते हुए चिह्नों की जो भरमार कर डाली है, उसे देखकर यह कहावत याद आती है कि 'डरो नहीं, परन्तु कुत्ता पागल है'। स्वरलिपि के अभिमानी मेरे कुछ मित्र भी वह प्रकार देखकर कुछ निराश हुए, परन्तु 'अपना ही दाँत और अपना ही ओंठ', फिर करें क्या ? सोमनाथ की निन्दा करें तो भारतीय नोटेशन की भी निन्दा होती है।

प्रश्न—सोमनाथ ने अड़चन में डालने वाला ऐसा क्या कार्य किया है ? उसे हमको समझा देंगे क्या ?

उत्तर—सोमनाथ ने खासकर पाठकों को अड़चन में डालने के लिए ही सब-कुछ लिख रखा है, ऐसा मेरा कहना नहीं है। उसकी लिखी हुई बातें उस समय के नामों से आज प्रचार में न होने के कारण ही दुर्बोध हुई हैं, यह प्रत्यक्ष दिखाई दे रहा है। भिन्न-भिन्न रागों को बजाते हुए जो अनेक प्रकार उसे दिखाई दिए, उसने उनका सविस्तार वर्णन संस्कृत भाषा में लिख दिया। उसकी वर्णित भाषा सुन्दर, सरल और सुगम है, परन्तु कोरे कागजी वर्णनों की सहायता से सब बजाने वालों का वादन एक समान बैठने की सम्भावना कम होने से अड़चन उत्पन्न होना स्वाभाविक है। सोमनाथ के समय में आज-जैसे विद्यालय नहीं थे, छापने की सुविधा भी ऐसी नहीं थी; तो उसका चिह्न और उसका वर्णन आगे कौन चलाए ?

प्रश्न—परन्तु आपने कहा था कि सोमनाथ दक्षिण का पंडित था। तब क्या उसके वर्णन किए हुए वादन-प्रकार दक्षिण की ओर दृष्टिगत नहीं हो सकते ? उधर के लोग अपनी संगीत-परम्परा उत्तम रखते आते हैं, ऐसा आपने बताया ही था।

उत्तर—हाँ, तुम्हारा यह कहना किसी प्रकार उचित हो सकता है। उधर इन वादन-प्रकारों में से कुछ-कुछ अवश्य मिलेंगे। कोई उधर से लाकर अपने यहाँ प्रचलित करे तो हित ही होगा।

प्रश्न—सोमनाथ ने ऐसे कितने प्रकार कहे हैं ?

उत्तर—अच्छे प्रकार तो बीस-बाईस हैं। मैं उन्हें तुमको बताता हूँ—

प्रत्यान्वपूर्वहतयः पीडादोलनविकर्षगमकानि ।
 कंपो घर्षणमुद्रे स्पर्शो नैमन्यप्लुतिद्रुतयः ॥
 परतोच्चताऽथ निजते शममृदुकठिनानि विंशतिर्द्व्यधिका ।
 वादनभेदपदानां वीणायां लक्षणं क्रमतः ॥

१-प्रतिहति, २-आहति, ३-अनुहति, ४-अहति, ५-पीडा, ६-दोलन, ७-विकर्ष, ८-गमक, ९-कंप, १०-घर्षण, ११-मुद्रा, १२-स्पर्श, १३-नैमन्य, १४-प्लुति, १५-द्रुति, १६-परता, १७-उच्चता, १८-निजता, १९-शम, २०-मृदु, २१-कठिन। निजता के दो प्रकार कहे हैं; प्रत्येक प्रकार का एक-एक सांकेतिक चिह्न भी दिया है।

प्रश्न—आपकी बताई हुई अड़चन की कल्पना अब हमको थोड़ी-थोड़ी हो रही है। जब तक ये प्रकार उत्तम रीति से समाज में प्रविष्ट होकर लोकप्रिय न हों, तब तक सोमनाथ का नादमय रूप वास्तव में स्पष्ट नहीं हो सकेगा! परन्तु इन वादन-प्रकारों का लक्षण वह कैसा कहता है, उसे भी संक्षेप में हमें आप बताएँगे क्या ?

उत्तर—चाहते हो तो कुछ कहे देता हूँ।

‘कंठसंवादिन्यां वीणायां तान् क्रमेण लक्षयितुं प्रतिजानाति’—

प्रतिहतिरंतद्रुतमुच्छलनवतो हतियुगाद्गभीररवः ।
 आहतिरन्यध्वनने हतिं विनान्यस्वराश्रावः ॥

प्रतिहतिः—हतियुगात् तंत्रीनखाद्यात्तद्वयात् हेतोः गंभीररवः हुंकारशब्दानुकारी गंभीरध्वनिः प्रतिहतिः। कीदृशात् अन्तः मध्ये द्रुतं अतिशीघ्रं उच्छलनवत्। एकमाघातं कृत्वा अतिशीघ्रं किंचिदंगुल्युच्छालनेन किंचिदेव पूर्वस्वरप्रदर्शने तत्समकालं द्वितीयाघातात् हुंकारसमध्वनिः।

अहतिः—अपरस्वरस्य रणने नखाघातं विना तेनैव ध्वननेन अव्यवहितस्य वा व्यवहितस्य परस्वरस्य प्रदर्शनं।

अनुहतिरेकहतेः प्रतिहतिवत्सैव त्वहतिराघातात्स्यात् ।
 पीडा पीड्यविमुक्तिर्दोलनमाकर्षणागमने ॥

अनुहतिः—एकनखाघातादेव प्रतिहतिवत् गंभीरध्वनिः एकमेवाघातं कृत्वा अति-
शीघ्रमेव किञ्चिदंगुलेरुच्छालनेन किञ्चित्पूर्वस्वरं प्रदर्श्य तदाच्छादनेन हुंकारसमध्वनिः ।

अहतिः—सैव अनुहतिरेव आघातात् नखाघातं विना गंभीरध्वनिरित्येव
अहतिः स्यात् ।

पीडा—पीडा अंगुल्युदरेण अग्रिमनखरं गाढं संस्पृश्य तत्समकालमेव
पूर्वस्वरप्रदर्शनं ।

दोलन—आकर्षणं विकर्षणं च आगमनं निवर्तनं च ।

इस प्रकार सोमनाथ ने कुछ लक्षण कहे हैं, उन सबों को अब मैं नहीं कहता ।
दक्षिण में इनमें से बहुत-से प्रकार प्रचलित हैं, ऐसा कहा जाता है ।

प्रश्न—सोमनाथ ने पूर्वी का देवात्मक रूप कैसा कहा है ?

उत्तर—उसने वहाँ ऐसा कहा हैः—

यावकयुक्करचरणा बह्वाभरणा कृतेशहृद्वरणा ।

दूर्वाभतनुरखर्वा चार्वा बहुगर्विता पूर्वी ॥

दूसरी एक 'पौरवी' नामक रागिणी 'रागविबोध' में है, उसका लक्षण ऐसा हैः—

सन्यासग्रहमांशा स्वल्परिषा पौरवी लसेत्प्रातः । (भैरवमेले)

प्रश्न—यह अपना प्रकार नहीं दिखाई देता, ठीक है न ?

उत्तर—नहीं, यह अपना नहीं है ।

प्रश्न—सोमनाथ पंडित ने कब और कौनसे स्थान में प्रसिद्धि पाई ? यह
निश्चयपूर्वक कहा जा सकता है क्या ?

उत्तर—वह अपने ग्रन्थ के अन्त में ऐसा कहता हैः—

कुदहनतिथिगणितशके सौम्याब्दस्येषमासि शुचिपक्षे ।

सोमेऽग्नितिथौ रविभेऽकरोदमु मौद्गलिः सोमः ॥

इस श्लोक से ग्रन्थ-रचना की तिथि-मात्र स्पष्ट होती है, उसका निवास-स्थान
ग्रन्थ में नहीं बताया । मैं समझता हूँ, सोमनाथ भी अनेक हुए होंगे ! उस दिन मैंने
'Dekkan Poets' नाम की एक पुस्तक देखी थी, उसमें भी एक सोमनाथ था; वह
अपना पंडित न होगा, कारण वहाँ ऐसा कहा हुआ थाः—

“Somnath Bhatta was a Telugu Brahmin and inhabitant of
Tana Lunka in the district of Rajmahendri; the pundits of that
place say that he was born there in the twelfth century of Shali-
wahana and was long in indigent circumstances, having inherited

ancestors only a small portion of land, which had been given them by the former ruler of that country × × ×”

यह पंडित भी अच्छा विद्वान् था, इसमें संशय नहीं, क्योंकि वहाँ यह भी कहा है—

“Somnath Bhatta proceeded to Benares, where, he diligently studied for the space of twenty years, philosophy, theology, and the liberal arts. When he was a perfect master in all those branches of the Sciences he returned to his native country; and on his way, visited severally the rajas Tekkale, Mandas, and Chakeli and exhibited his learning and talents before them. × × After this Somnath established a school of philosophy and enjoyed a considerable degree of reputation. He wrote a commentary on the Meemansa philosophy and this work is called Somnatheeyam. He had several children and died at the age of sixty in his native town. His descendants are still living.”

प्रश्न—यह विद्वान् अपना सोमनाथ पंडित तो नहीं होगा; क्योंकि यह बारहवीं शताब्दी में कहा गया है। फिर इसने ‘रागविबोध’ ग्रन्थ लिखा, ऐसा भी उल्लेख नहीं आया।

उत्तर—हाँ यह ठीक है। अस्तु, सारामृतकार ने पूर्वी का वर्णन ऐसा किया है—

मेलान्मालवगौलीयाज्जातोऽयं पूर्विरागकः ।

तृतीयग्रहरे गेयः पूर्णः षड्जग्रहांशकः ॥

रागतरंगिण्याम्—

इमनस्वरसंस्थाने निषादप्रथमां श्रुतिम् ।

गृह्णाति धैवतश्चैषा पूर्वायाः स्वरसंस्थितिः ॥

गांधारो मध्यमस्य श्रुतिद्वयं गृह्णाति, मध्यमः पंचमस्य श्रुतिद्वयं गृह्णाति, निषादः षड्जस्य श्रुतिद्वयं गृह्णाति, धैवतश्च निषादस्यैकां श्रुतिं गृह्णाति तदा पूर्वायाः संस्थानम् ।

पारिजातेः—गौरीमेलसमुत्पन्ना षड्जोद्ग्राहसमन्विता ।

न्यासांशगस्वरोपेता पूर्वा सा सुखदायिनी ॥

तत्रैवः—कोमलौ च रिधौ यत्र गनी यत्र च तीव्रकौ ।

मश्च तीव्रतरः प्रोक्तः पूर्वा सारंगके पुनः ।

ऋषभोद्ग्राहसंपन्ने गपौ न्यासांशकौ मतौ ॥

यह प्रकार अपने पूर्वी के बहुत ही निकट जाएगा, परन्तु नाम अपरिचित है। ‘स्वरमेलकलानिधि’ में रामामात्य ने पूर्वी ऐसा कहा है—

मेलान्मालवगौलीयाज्जातोऽयं पूर्विसंज्ञिकः ।

तृतीयप्रहरे गेयः पूर्णः षड्जग्रहांशकः ॥

यहाँ ठाठ मालवगौड़ कहा है, यानी उसमें तीव्र मध्यम नहीं है। यह ध्यान में आएगा ही, परन्तु स्वरूप सन्धिप्रकाश का है, और समय तृतीय प्रहर का स्पष्ट है।

चत्वारिंशच्छतरागनिरूपणोः—

शुद्धगौड़श्च कर्णाटो मालवः पूर्विकः क्रमात् ।

एते चत्वारः श्रीरागकुमाराः परिकीर्तिताः ॥

श्वेताम्बरो गजारूढो धनुर्विद्यातिकौशलः ।

सुगात्रो भिन्नवर्णः स्यात् स प्रोक्तः पूर्विकस्तथा ॥

रागलक्षणोः—

मायामालवमेलान्च जातः पूर्वीतिनामकः ।

सन्यासं सांशकं चैव षड्जग्रहमेव च ॥

सा रे ग म प ध नि सां । सां नि ध प म ग रे सा ।

मि० बनर्जी अपने 'गीतसूत्रसार' में कहते हैं, पूर्वी में कोमल रे ध और दोनों मध्यम होते हैं, उसका समय दिन का चौथा प्रहर है। उनका ऐसा कहना ठीक है, सुरेन्द्रमोहन टैगोर ने अपने 'संगीतसार' ग्रन्थ में 'पूर्वी' और 'पौरवी' एक ही प्रकार समझकर उसको सम्पूर्ण मानकर 'दर्पण' का आधार कहा है।

प्रश्न—और उसका प्रत्यक्ष स्वरूप ?

उत्तर—उसे उन्होंने ऐसा लिखा हैः—

“नि सा नि सा रे ग, म ग, ग म प प प प ध म ग, म ग, ग म ध म ग, म ग, सा ग रे सा, सा नि सा रे नि ध नि ध ध प, प म म ध म ग, म ग रे ग रे नि सा ग म ध सा सा सा रे ग रे सा” स्थायी। आगे फिर अन्तरा बनाकर विस्तार कर दिखाया है।

वह भाग मैं अब तुमसे नहीं कहता। मेरा अनुमान तो ऐसा है कि यह राग-स्वरूप क्षेत्रमोहन स्वामी ने प्राचीन संस्कृत-ग्रन्थों के आधार से बिलकुल न लिखा होगा। इसे उन्होंने अपने किसी नवीन गवैये की सहायता से तैयार किया होगा। मेरा यह अनुमान कदाचित् गलत भी हो, परन्तु उनका कहा हुआ आधार उनके उपयोग में आने योग्य नहीं है, यह विश्वासपूर्वक कहा जा सकता है।

प्रश्न—यानी यह प्रचलित नया स्वरूप प्राचीन संस्कृत-ग्रन्थकारों के मत्थे मड़ने जैसा कुछ-कुछ हुआ है, क्यों ? परन्तु ऐसी बातों से हमको कौतूहल ही मालूम हो रहा है ।

उत्तर—वास्तव में ऐसा ही प्रतीत होता है । ऐसे उदाहरण मैंने पहले भी तुमको दिए हैं । स्वामी के इस आघाट को हम एक ओर रख, उनके दिए हुए प्रचलित राग-रूपों को कहीं-कहीं उपयोग हो तो करते जाएँ, तो ठीक होगा ।

प्रश्न—यह तो ठीक है, किन्तु अभी-अभी बताया हुए स्वरूप में धैवत तीव्र क्यों आया ?

उत्तर—उधर तुम्हारा ध्यान गया क्या ? पूर्वी में कोई तीव्र धैवत भी मानते हैं, किन्तु हम वैसा नहीं करेंगे । उत्तर की ओर प्रवास करते हुए मैंने वह प्रकार सुना था । प्रसिद्ध मतभेदों से अपना कोई भगड़ा नहीं । बंगाल प्रांत में दोनों प्रकार होंगे, ऐसा कहें तो भगड़ा निबटा !

“प्रदर्शिन्याम्:—

पूर्वीरागश्च संपूर्णः सग्रहः सार्वकालिकः ।”

यह व्यंकटमखी का मत है, ऐसा दीक्षित कहते हैं । परन्तु यह श्लोक ‘चतुर्दण्डि-प्रकाशिका’ में नहीं है, यह व्यंकटमखी के किसी और एकाध ग्रन्थ में से नकल किया होगा । पुण्डरीक ने क्या चार ग्रन्थ अलग-अलग नहीं लिखे थे ? चतुर्दण्डिप्रकाशिका में व्यंकटमखी ने जो ५४ राग सविस्तार दिए हैं, वे मैंने तुमको बताए ही हैं । उन्होंने अपने रागों का, अंश स्वरों की शैली से कैसा सुन्दर वर्गीकरण किया है, उसे देखो न ? हमको ऐसा ही पंडित चाहिए, ऐसे विद्वान् सर्वदा मान पाएँगे । व्यंकटमखी के राग अपने आज के प्रचार से भले ही न मिलें, परन्तु अपने लिखने में उसने कहीं भी संदिग्धता नहीं रहने दी है, ऐसा स्वीकार करना पड़ेगा ।

प्रश्न—अपने वर्तमान हिन्दुस्तानी रागों का ऐसा एकाध वर्गीकरण किया जाता तो कितना अच्छा होता ?

उत्तर—आगे-पीछे ऐसा करने वाले भी निकलेंगे, परन्तु राग-रूपों के विषय में समाज को पहले एकमत होने का प्रयत्न होना चाहिए ।

प्रश्न—यह तो ध्यान में आया, किन्तु जरा ठहरें तो बीच ही में आई हुई एक शंका आपसे पूछ लेता हूँ । वादी-संवादी स्वरों में इतनी श्रुतियों का अन्तर होना चाहिए, ऐसा जो अपने यहाँ कहते हैं, वे तत्त्व औडुव अथवा षाडव रागों को लगाते समय श्रुतियों का विभाजन किस तरह करते होंगे ? एकाध स्वर वर्जित हुआ तो उसकी श्रुतियों का क्या होगा ?

उत्तर—इसी प्रकार की शंका मैंने ‘चतुर्दण्डिप्रकाशिका’ में की हुई एक बार देखी थी ।

प्र०—वह कैसी थी और उसका समाधान वहाँ कैसा किया है ?

उ०—वहाँ ऐसा कहा है:—

षाडवौडवरागेषु वर्ज्यन्ते ये स्वराः पुनः ।
तदाश्रयश्रुतीनां किं त्यागः किं वोत्तरान्वयः ॥
अत्रेदमुत्तरं ब्रूओ वर्जनीयस्वराश्रयाः ।
श्रुतयो नैव वर्ज्यन्ते न च यांत्युत्तरस्वरान् ॥
किंतु वर्ज्यस्वरेष्वेवाधस्तिष्ठन्ति हि ताः पुनः ।
संभवंत्युपयोगिन्यः श्रुतीनां गणनाक्रमे ॥
प्रतिमेलं च यत्सप्तनियतस्वरसिद्धये ।
द्वाविंशतिश्रुतीनामप्यवश्यं भाव इष्यते ॥

अस्तु, मैं तुमसे कहता आया हूँ कि व्यंकटमखी दक्षिण की ओर एक अपूर्व पंडित हो गए हैं। उन्होंने अपने समय के प्रसिद्ध बहुत-से ग्रन्थ देखे थे, ऐसा प्रत्यक्ष है। यहाँ एक बात की ओर तुम्हारा ध्यान और खींचता हूँ। तुमको याद होगा कि पिछली बार 'राग-लक्षण' ग्रन्थ को भी मैंने दक्षिण के वर्तमान आधार-ग्रन्थों में गिन लिया था। वह ग्रन्थ कब और किसने लिखा, यह मुझे मिली हुई प्रतिलिपि से ज्ञात नहीं होता, परन्तु आज तुम दक्षिण में जाओ तो तुमको उस ग्रन्थ के अनुसार ही अधिक स्थानों में प्रचार दिखाई देगा। वह ग्रन्थ 'चतुर्दण्डप्रकाशिका' के बाद का होगा, ऐसा मेरा मत है। हो सके तो आगे तुम्हीं शोध करना। 'राग-लक्षण' के जनक मेलों का नाम 'चतुर्दण्डप्रकाशिका' में वर्णित नामों से भी अनेक स्थानों में भिन्न है।

प्र०—व्यंकटमखी के ७२ मेलों के नाम आप हमें बताएँगे क्या ? इतर संगीत-पद्धति आप हमसे कहते आए हैं, इसीलिए ऐसा कहता हूँ।

उ०—उन मेलों का नाम 'चतुर्दण्डप्रकाशिका' में ऐसा कहा है:—

कनकांबरिरागः स्यात् फेनद्युतिस्ततः परम् ।
गानसामवराली च भानुमतीतिरागकः ॥
मनोरंजनिकारागस्तनुकीर्तिस्ततः परम् ।
सेनाग्रणीर्जनीतोडिः स्याद् ध्वनिभिन्नषड्जकः ॥
नटाभरणरागश्च कोकिलारवमेव च ॥
रूपवती रागो गेयहेजुज्जीराग एव च ॥
वाटीवसंतभैरवी मायामालवगौलकः ।
स्यात्तोयवैगवाहिनी छायावती ततः परम् ॥

जयशुद्धमालवी स्याज्झंकारभ्रमरीति च ।
 नारीरीतिगौलरागः किरणावलिरागकः ॥
 श्रीरागः स्याद्गौरिवेलावली वीरवसंतकः ।
 स्याच्छ्रावतिका रागास्तरंगिणी ततः परम् ॥
 सौरसेना च रागोऽथ हरिकेदारगौलकः ।
 शंकराभरणो धीरो नागाभरण एव च ॥
 कलावती रागचूडामणिर्गंगातरंगिणी ।
 भोगच्छायानाटशैलदेशाक्षीचलनाटकाः ॥
 एते पूर्वांगरागाश्च ह्युत्तरांगानथ ब्रुवे ॥
 सौगंधिनी जगन्मोहनोऽथ झालीवरालिका ।
 नभोमणिः कुंभिनी च रविक्रिया ततः परम् ॥
 गीर्वाणी च भवानी च शैवपंतुवरालिका ।
 स्तवराजोऽथ सौवीरा रागो जीवंतिका तथा ॥
 धवलांगो नाम देशी काशीरामक्रिया तथा ।
 रमामनोहरी रागो गमकक्रियरागकः ।
 वंशावती श्यामला च चामरा च समद्युतिः ॥
 देशीसिंहरवो धामवती नैषधरागकः ॥
 स्यादतः कुंतलो रागो रतिप्रियः ततः परम् ।
 गीतप्रिया रागभूषावती कल्याणशांतकः ॥
 चतुरंगिणी संतानमंजरी ज्योतिरागकः ।
 धौतपंचमरागश्च नासामणिस्ततः परम् ॥
 कुसुमाकररागोऽथ रसमंजरिरागकः ।
 द्विसप्ततिरिमे रागाः सर्वे रागांगसंज्ञिकाः ॥

(इति रागांगरागाः)

इन ७२ मेलकर्त्तियों को व्यंकटमखी 'रागांगराग' कहता है । रत्नाकर-पद्धति तो नष्ट हो गई थी । इस वास्ते ग्रामरागादिक प्रपंच वर्णन करना उसने उचित नहीं समझा । उस समय ऐसा समझा जाता था कि 'रागांगराग' बिल्कुल पहली प्रति के राग हैं, यह मैंने कहा ही था । व्यंकटमखी की इच्छा समस्त संगीत को उत्तम व्यवस्थित करने की थी, इसलिए उसने अपने ७२ सम्पूर्ण जनक मेलों को 'रागांगराग' यह संज्ञा दी होगी, ऐसा मालूम होता है ।

प्र०—और उपांगादि राग उसने कैसे कहे हैं ?

उ०—उनके विषय में वह कहता है ।

उपांगरागा उच्यन्ते तत्तन्मेलसमुद्भवाः ।
 गानसामवरान्यास्तु मेले पूर्ववरालिका ॥
 भिन्नपंचमरागश्च रागद्वयमितीरितम् ।
 जनितोडीरागमेले रागो नागवरालिका ॥
 भाषांगरागपुन्नागवरालीराग ईरितः ।
 ध्वनिभिन्नषड्जमेले रागो मोहननाटकः ॥
 भूपालकोदयरविचंद्रिके च प्रकीर्तिताः ।
 वसंतभैरवीमेले जातो ललितपंचमः ॥
 मायामालवगौलस्य मेले सालंगनाटकः ।
 छायागौलोऽथ मांगल्यकैशिक मेघरंजिका ॥
 गुंमकांभोजी टक्कश्च नादरामक्रिया तथा ।
 पाडी च रेवगुप्तिः कंनडवंगालगौलकौ ॥
 ललितौ गुर्जरी गुंडक्रिया मल्लहरीति च ।
 वौल्याद्रदेशिका रागो ह्यथ भाषांगमुच्यते ॥
 सौराष्ट्रः पूर्विका गौडिपंतुमरुवसंज्ञकः ।
 सावेरीरागमालवपंचमौ पूर्णपंचमः ॥
 मार्गदेशी रामकलिः पर्जगौरीवसंतकाः ।
 वेगवाहिनिमेले तु जातो भाषांगभैरवः ॥
 नारीरीतिगौलमेले जातो हिंदोलरागकः ।
 नागगांधारिरानंदभैरवी तदनंतरम् ॥
 घंटाखो मार्गहिंदोलो हिंदोलवसंतकः ।
 आभेरी चैवोपांगश्च ह्यथ भाषांग मुच्यते ।
 भैरव्याहरी धन्यासी गोपिका च वसंतकः ॥
 अथ श्रीरागमेले तु मणिरंगस्ततः परम् ।
 स्यात्सालगभैरवी च शुद्धधन्यासिरागकः ॥
 रागः कंनडगौलश्च शुद्धदेशी ततः परम् ।
 देवगांधाररागश्च मालवश्रीत्युपांगकाः ॥
 भाषांगश्रीरंजनी च काफ़ीरागो हुशानिका ।
 वृन्दावनी सैधवी कानरा माध्वमनोहरी ॥

स्यान्मध्यमावती देवमनोहरी ततः परम् ।
 नाटकुरंजीरागश्च ह्यते भाषांगसंज्ञिकाः ॥
 अथ केदारगौलस्य मेले तु बलहंसकः ।
 रागोऽथ माहुरी देवक्रियांधाली च रागकाः ॥
 छायातरंगिणी नारायणगौला च रागकौ ।
 नटनारायणीरागो ह्यथ भाषांगमुच्यते ॥
 भाषांगरागाः कांभोजी कन्नडेशमनोहरी ।
 सोरटी च येरुकुलकांभोज्यठाण इत्यपि ॥
 नीलांवरी पुनरेते रागा भाषांगसंज्ञिकाः ।
 शंकराभरणे मेले जाता रागाः कुरंजिका ॥
 नारायणी चारभी च रागः शुद्धवसंतकः ।
 स्यान्नारायणदेशाक्षी सामो वै पूर्वगौलकः ॥
 नागध्वनीत्युपांगश्च अथ भाषांगमुच्यते ।
 जलाहरी वेगडश्च पूर्णचंद्रिकरागकः ॥
 सारस्वतमनोहारी केदारो नवरोजिका ।
 शैवपंतुवरालिश्च सिंधुरामक्रिया तथा ॥
 अथ रामक्रियामेले कुमुदक्रियदीपकौ ।
 शांतकल्याणिमेले तु यम्नाकल्याणिमोहनौ ॥

अथ घनरागाः ।

घनरागा नाटगौलौ वराली गौलिरेव च ।
 श्रीराग आरभिशचैव मालवश्रीस्ततः परम् ॥
 रीतिगौलोऽष्टरागाश्च घनरागाः प्रकीर्तिताः ।

इति घनरागाः ।

अथ रक्तिरागाः ।

भैरवी केदारगौलः कल्याणी च ततः परम् ।
 कांभोजी तोड्येरुकुलकांभोजी राग एव च ॥
 पुंनागो वेगडः शंकराभरणस्तथैव च ।
 पंतुवराली बिलहरी चाथ नवरोजिका ॥
 मध्यमावती धन्यासी सौराष्ट्रिकाऽपि मोहनः ।

शुद्धसावेरिसावेरी ह्यानंदभैरवाहरी ॥
 घंटाखः कंनडश्च नीलांबरी मुखारिका ।
 नाटकुरंजीसारंगहुशानीगौलिपंतुकाः ॥
 गुंभकांभोजीभूपालो रागो मंगलकौशिकी ।
 मल्लारी देवगांधारी नादरामक्रिया पुनः ॥
 आसावेरी पूर्वी गौरी सैंधवी मार्गरागकाः ।

अथ देशीयरागाः ।

सूरटी दरवारश्च नायकी यमुना च सा ।
 पूव्याकल्याणयठाणोऽपि वृन्दावनी जुजावती ॥
 देवगांधारपरजू रामकन्यथ शाहना ।
 भैरवरश्च वसंतरश्च गौरी तोडी विभासकः ॥
 हंबीरश्च बिलावेली धनाश्रीश्च मलारिका ।
 ककुभो मांझिका पूर्वी ह्यते देशीयरागकाः ॥

इन राग-नामों में अनेक राग नए और अनेक पुराने हैं । मालूम होता है, ये सभी देशी राग अपनी पद्धति में हैं । कल्याणी मेल में 'यम्नाकल्याण' ऐसा संयुक्त नाम स्पष्ट है; उधर तुम्हारा ध्यान गया ही होगा । अलवत्ता व्याकरण-शास्त्र की दृष्टि से अथवा छंदःशास्त्र की दृष्टि से व्यंकटमखी के ये श्लोक कहीं-कहीं दूषित ठहरेंगे । परन्तु ऐसे उपयोगी ग्रन्थ में वैसे दोषों की ओर कोई देखेगा ही नहीं, केवल कल्पवृक्ष की भाँति ही पाठक उसे पसन्द करेंगे, यह भी मैं नहीं कहता; परन्तु विषय-स्पष्टीकरण के लिए कहीं-कहीं कुछ क्लिष्ट और शिथिल प्रयोग भी हों तो वे जरूर क्षम्य होंगे, ऐसा मैं कहूँगा । व्यंकटमखी ने अपने समय का संगीत उत्तम व्यवस्थित कर वर्णन किया है, ऐसा दक्षिण की ओर कहा जाता है । और उनका ऐसा समझना उचित ही है ।

'राग-लक्षण' ग्रंथ अब छपकर प्रकाशित हो गया है, इसलिए उसके १७२ मेलों के नाम मैं नहीं कहता । अपने संस्कृत-ग्रंथकारों पर एक आरोप यह लगाया जाता है कि वे अपने पाठकों को ऐतिहासिक महत्त्व की जानकारी नहीं देते हैं । कुछ अंश में यह दोष उनके मत्थे मढ़ा जा सकता है, तथापि यह भी मानना पड़ेगा कि अनेक ग्रंथकार अपने-अपने समय का संगीत सुव्यवस्थित रूप से लिखने का यत्न करते हैं । हमारी ओर के संगीत-ग्रंथों में कुछ धार्मिक भावना दूसरे देने की जो प्रवृत्ति दिखाई देती है, वह शोचनीय है । योग, वेदान्तिक शास्त्र अच्छी तरह पढ़े बिना संगीत का विषय कोई समझेगा ही नहीं, ऐसा कहना अनुचित होगा । तब ऐसे गहन विषयों की जानकारी संगीत-ग्रंथों में न हो तो भी चल सकता है । मेरा कहना यह है कि किस लेखक का हम कौनसा ग्रंथ देखें और उसमें से क्या सार निकालें तथा किस प्रमाण से निकालें, इतना ही जो लिख सकें तो पढ़ने वाले उनका उपकार मानेंगे । संस्कृत की गंध भी जिसमें न हो, ऐसे लेखकों को शरीर की नाड़ी और चक्र के चक्कर में पड़ने की बिलकुल आवश्यकता नहीं । मैं समझता हूँ, ऐसा कार्य पाश्चात्य लेखक नहीं करते । अपने को सुसंगत, साधार

सुबोध और प्रामाणिक इतिहास चाहिए, और ऐसा होने पर लेखकों की प्रामाणिक गलती भी पाठक बड़ी उदारता से क्षमा कर देते हैं।

प्रश्न—परन्तु बंगाल में पाश्चात्य शैली पर संगीत का इतिहास लिखा गया है, यह आपने पहले कहा था तथा उसका एक अवतरण भी आपने पढ़कर सुनाया था ?

उत्तर—हाँ, मुझे स्मरण है कि मैंने टैगोर साहब के 'Universal History of Music' नामक ग्रन्थ से वह अवतरण पढ़कर सुनाया था। उस लेखक का प्रयत्न कुछ अच्छा है; परन्तु जो मैं कहता हूँ, उस दृष्टि से विशेष समाधानकारक यह प्रयत्न ठहरेगा, ऐसा नहीं जान पड़ता। निदान, उसमें दी हुई प्राचीन संगीत की ऐतिहासिक जानकारी बहुत उपयोगी होगी, ऐसा मुझे नहीं जान पड़ता। किन्तु यह मानना पड़ेगा कि उस ग्रन्थ के अन्त में 'Appendix' और 'Addenda' के रूप में जो दस-बीस पृष्ठ हैं, उनमें दी हुई कोई-कोई कल्पना और सुझाव विचित्र व नवीन हैं।

प्रश्न—वह क्या ?

उत्तर—उसमें से कुछ बताता हूँ, सुनो:—

"It has been stated that there are three gramas in Hindu Music, viz. the Sa grama; the Ga grama, and the Ma grama. The reason why the three notes Sa, Ga, and Ma, and no others have been selected to represent the three gramas is that it is the (three) scales of these three notes which between them furnish, to use the language of the Pianoforte, the seven white keys and the five black keys of the diapason. Thus when Sa (c) is made the keynote the seven white keys are obtained. When Ga (E) is made the keynote, four of the black keys are obtained. ... When Ma (F) is made the keynote the fifth black key is obtained, viz. Ni (B) flat, which represents the F of that scale. आगे ग्रन्थकार स्वयं ही कहता है कि "It should be noted however, that the above represent the popular version of the functions of the three gramas. For what constitutes the three gramas strictly according to the system of Hindu Music, as laid down in the Sanskrit treatises of old, the curious may be referred to the 'Musical Scales of the Hindus' and 'Six Principal Ragas of the Hindus' by the author."

प्रश्न—वहाँ क्या लिखा है ?

उत्तर—मालूम होता है, प्राचीन संगीत में ग्राम का उपयोग कैसा होता था, यह बात वह साहब समझे ही नहीं। मैं वह पुस्तक ही पढ़कर तुम्हें आगे सुनाऊँगा। आज की अपनी पद्धति में ग्रामों का महत्त्व न होने से यहाँ पर उसकी चर्चा हम छोड़ ही दें ! अब दूसरी एक कल्पना देखो:—The number of original Ragas (melody-types) was fixed at six, probably because the first six notes of the heptachord, respectively, stand as their Vadi. Thus, नटनारायण = वादी सा; मेघ = वादी रे; श्री = वादी ग; पंचम = वादी म; भैरव = वादी प; वसन्त = वादी ध। The fact of the seventh note B being kept out of count is

partly corroborative of the remark generally made that the pentatonic Scale was in common use in Asia at a very early period.

प्रश्न—अपने इस मत का वे कुछ आधार भी कहते हैं क्या ?

उत्तर—सो मुझे कहीं नहीं दिखाई दिया, परन्तु ऐसी युक्तियों के आधार की क्या आवश्यकता है ? अच्छा, आगे अपने नवरसों पर एक मनोरंजक युक्ति उन्होंने कैसी दी है, सो देखो:—

“The order in which some of the Sanscrit writers have enumerated the Rasas chimes in with the theory of evolution. शृंगार (love) is a feeling common to all sentient beings, and lies at the root of the law of procreation. Even such small specimens of animated nature as flies are governed by this sentiment. The next in order is वीर (heroism) which is observed in the next higher stages, of created beings such as mice and snakes which are known to fight with each other. The third in the gradation is करुण (tenderness). This feeling is non-existent in the lower creations such as fish, frogs, mice, snakes &c., which are known to lat up their young ones. The sentiment called रौद्र (anger) which comes next is found in the next higher grades of living beings such as dogs, lions and tigers. Then comes हास्य (mirth). This is confined to the highest creation, man. भयानक (terror), the feeling of the terror is that of man in a state of barbarism in which any thing grand or awe inspiring in nature or art becomes to him an object of terror. बीभत्स (disgust) is the feeling of man when he has made strides in the path of civilization. अद्भुत (surprise) sentiment is realized by man only when he has reached the summits of civilization. शान्त (quiescence) is the highest development of human feeling and its exclusion from the domain of music is due, perhaps, to the fact that it is not capable of being reflected by the art.” अब अधिक नहीं पढ़ते, यह सारा मत तुमको स्वीकार करना ही चाहिए, ऐसा नहीं समझना ।

प्रश्न—आपने कहा था कि टैगोर साहब की दी हुई प्राचीन संगीत की जानकारी विशेष समाधानकारक नहीं है, तो वह जानकारी कैसी है, उसे हमको बताएँगे क्या ?

उत्तर—चाहिए तो कहता हूँ । सुनो—प्रथमतः काल-दृष्टि से संगीत के इतिहास के उन्होंने तीन भाग किए हैं । (1) The Hindu Period. (2) The Mahomedan Period. (3) The British Period. और फिर प्रत्येक काल में संगीत कैसा था, यह बताने का उन्होंने प्रयत्न किया है । अब Hindu Period का उनका इतिहास सुनो:—

“With the Hindus Music is of divine origin. In fact it is considered as Divinity itself. Before the creation of the world an all-pervading sound rang through space. Brahma the Creator, Vishnu the Preserver, and Mahadeva the Destroyer who comprise the Hindu Triad, were not only fond of music but were practical Musicians themselves. Vishnu holds the Shankha in one of his hands, and this Shankha according to some of the Puranas was one of the valuable articles or gems recovered from the Deep at the churning of the Ocean. On one occasion Vishnu is said to have been so charmed with the vocal performances of Mahadeo that he began to melt and thus gave birth to the sacred Ganges. Mahadeva invented the Pinaka, the father of stringed Instruments. It was cut of his five mouths that five of our original Ragas of Hindu Music were produced, the sixth springing from the mouth of his consort Parwati, these being respectively Shree, Vasant, Bhairava, Panchama, Megha, and Natnarayana. After slaying the Demon Tripur, Mahadeva was so much elated with joy that he began to dance and Brahma prepared the drum, with which he asked Ganesha to keep time, out of the earth saturated with the Demon's blood, his skin serving as the skin with which the instrument was covered at the two ends. It is stated that Mahadeva composed the Shankara Vijaya in commemoration of this victory. Brahma added six Raginees to each of the principal Ragas and began to impart a knowledge of Music to five of his pupils. Of these Huhu and Tumburu, the inventor of Tambura, cultivated and spread the knowledge of music. Rambha the celestial dancer learnt and taught dancing. Narad and Bharat practised the theory of music. Each of these composed a treatise, but the one composed by Bharat had currency on earth. It was he who out of the combination of the 6 Ragas and 36 Raginees composed 48 Raginees and designated them as their children. Innumerable combinations followed and it is said that each of the 16000 milkmaids with whom Vishnu in his incarnation of Krishna in Dwapar Yuga held dalliance in Brindaban composed a Raginee for his delectation. × × Brahma created the four Vedas and out of them four Upavedas of which Gandharva was one. This was evolved from the Sama Veda.”

प्रश्न—और आगे, ‘सामवेदादिदं गीतं संजग्राह पितामहः’ जान पड़ता है ।

उत्तर—ठहरो-ठहरो, आगे देखो:—

“Coming to the heroic ages described in the Ramayan and Mahabharat, it will be found that music was cultivated and

encouraged by the Princes and the people. It is related that Bhagiratha escorted the river Ganges from her heavenly residence to the terrestrial earth, blowing a cunch all along the journey."

प्रश्न—महाराज, यह कैसा प्राचीन संगीत का इतिहास ? मैं तो समझता था कि हमारे मूल स्वर कितने, कौनसे और क्यों ? वेद से उन्हें कैसे और किसने निकाला ? अपने शुद्ध स्वर-सप्तक कैसे-कैसे बनते गए ? 'राग' शब्द प्रचार में कैसे और कब आया था ? मूल राग कितने थे ? रागों का सम्बन्ध महादेव जी से लगाने का क्या तात्पर्य था ? रागिनी और पुत्र, इनकी आवश्यकता कैसे उत्पन्न हुई और उनका समय कौनसा ? रागों का सम्बन्ध ऋतुओं से क्यों लगाया गया ? सामवेद के पश्चात् कितने समय के बाद अपना संगीत निकला था ? दक्षिण का संगीत पहले कहाँ से आया था ? ऐसे प्रश्नों की चिकित्सा उन साहब द्वारा हुई होगी, परन्तु वैसा स्पष्टीकरण कुछ नहीं दिखाई देता है । खाली असम्बद्ध, अविश्वसनीय, असमंजसपूर्ण और निरूपयोगी दंत-कथाओं से विद्यार्थियों का यदि क्षण-भर मनोरंजन हुआ भी तो इससे उनकी क्या भलाई हुई ? भारतीय युद्ध में पांडवादिकों ने शंख फूँका, वृन्दावन में वंशी द्वारा गोपियाँ मोहित हुईं, इन बातों को सुनकर हम-जैसे विद्यार्थी संगीत का इतिहास कैसे मालूम कर सकेंगे ? हम अपने हृदय की भावना खुले दिल से आपके सामने रखते हैं, इसके लिए क्षमा करेंगे ।

उत्तर—कोई हर्ज नहीं, तुमसे मैं नाराज नहीं हूँ; पर यह तो देखो कि जब पुरातन ग्रन्थ उपलब्ध नहीं हैं, अथवा जो हैं, उनमें तुम कहते हो, उस विषय पर कुछ लिखा हुआ नहीं मिलता, अथवा अपने पुराणों में से क्रमबद्ध एवं सन्तोषप्रद जानकारी मिलने योग्य नहीं है, तब बेचारे इतिहास-लेखक और कहाँ से लिखेंगे ? तुमने व्यर्थ ही शीघ्रता की । मैं पौराणिक कथाओं को छोड़कर शीघ्र ही नाटकीय काल में तुमको लेजाने वाला था । इतना ही नहीं, तुमको विश्वास करा देता कि 'मृच्छकटिक' और 'मालवि-काग्निमित्र' इत्यादि नाटकों से आए हुए उल्लेखों द्वारा किसी भी समझदार मनुष्य को दिखाई देगा कि उस समय में अपने देश में उच्च कुल की स्त्रियाँ भी संगीत का अभ्यास करती थीं । अलवत्ता वे क्या गाती थीं, अपने रागों में कैसे-कैसे स्वर लगाती थीं, कौनसे ग्रन्थों का आधार ग्रहण करती थीं, आदि जानकारी इतिहास में नहीं मिलने की और ऐसी जानकारी उन नाटकों में भी नहीं है तो इसका क्या इलाज है । लेखक को तो जितनी जानकारी मिल सकेगी, उतनी ही वह संग्रह करेगा, अधिक कहाँ से लाएगा !

प्रश्न—जान पड़ता है कि अपने हृदयगत भाव हम उचित रूप से व्यक्त नहीं कर सके । हम टैगोर साहब के प्रयत्न को बिलकुल दोष नहीं देते । उन्होंने जानकारी प्राप्त करने के लिए बहुत कोशिश की होगी, इसमें कोई सन्देह नहीं । मैं तो यही कहने वाला था कि उसे प्राचीन संगीत का इतिहास नहीं कहा जा सकता । आप ही देखें कि एक बार महादेव जी आनन्द से नाचने लगे और उनका वह नाच देख विष्णुजी तुरन्त ही पानी हो गए, फिर उस पानी से गंगा नदी हुई और वह नीचे मृत्युलोक में उतरी, और उसको भागीरथ लेकर चले । त्रिपुरासुर के रक्त से मिट्टी भिगोई गई, ब्रह्मदेव ने उस मिट्टी का पखावज बनाया और गरुड जी ने ताल दिया । ऐसे वर्णन से

पाठक प्राचीन इतिहास को कैसे समझ सकेंगे ? इन बातों का रहस्य क्या है ? इसे कैसे समझा जाए ? हम कुछ प्रमाण न माँगते हुए नम्रतापूर्वक स्वीकार करने के लिए तैयार हैं कि ब्रह्मा जी से लेकर शाङ्गदेव-पर्यन्त हमारे इस भारतवर्ष में सर्वत्र संगीत की रुचि थी, तो फिर Hindu Period का इतिहास समाप्त ही समझना चाहिए न ?

उत्तर—तुम्हारा यह प्रश्न तो बड़ा विचित्र है ! इसका सरल उत्तर मैं क्या दूँ ? यदि मैं 'हाँ' कह दूँ तो भी ठीक न होगा, यदि Hindu Period में विशेष कुछ नहीं है तो भी इतर भागों की जानकारी तो विशेष उपयोगी है । मैं तो कहता हूँ कि उस साहब ने बहुत परिश्रम किया है, और उसका वह ग्रन्थ तुम एक बार पूरा पढ़ जाओ तो अच्छा ही है । मुझे जान पड़ता है Mahomedan और British Period के सम्बन्ध में उन्होंने जो अपना इतिहास कहा है, उसे पढ़ने से तुमको बड़ी उपयोगी जानकारी मिल सकेगी ।

प्रश्न—अच्छा, वह ग्रन्थ हम जरूर पढ़ेंगे । हमारा संगीत देवताओं के द्वारा लोगों में आया, यह बात वह ग्रन्थकर स्पष्ट लिखता है क्या ?

उत्तर—हाँ, इस विषय में शाङ्गदेव क्या कहता है, देखो:—

नाट्यवेदं ददौ पूर्वं भरताय चतुर्मुखः ।
ततश्च भरतः सार्धं गंधर्वाप्सरसां गणैः ॥
नाट्यं नृत्यं तथा नृत्तमग्रे शंभोः प्रयुक्तवान् ॥
प्रयोगमुद्धतं स्मृत्वा स्वप्रयुक्तं ततो हरः ।
तंडुना स्वगणाग्रण्या भरताय न्यदीदिशत् ॥
लास्यमस्याग्रतः प्रीत्या पार्वत्या समदीदिशत् ।
बुद्ध्वाऽथ तांडवं तंडोर्मर्त्येभ्यो मुनयोऽवदन् ॥
पार्वती त्वनुशास्ति स्म लास्यं बाणात्मजानुषाम् ।
तया द्वारवतीगोप्यस्ताभिः सौराष्ट्रयोषितः ॥
ताभिस्तु शिञ्जिता नार्यो नानाजनपदास्पदाः ।
एवं परंपराप्राप्तमेतल्लोके प्रतिष्ठितम् ॥

भरत ने ब्रह्मा जी से नाट्य-वेद किस तरह प्राप्त किया, वह सब 'भरत-नाट्य-शास्त्र' के प्रारम्भ में सविस्तार कहा है । किन्तु अब हम उस दिशा की ओर घूमें ही नहीं तो अच्छा होगा । हमको अब पूर्वी राग समाप्त करना चाहिए । उसका वर्णन प्रचार के अनुसार चतुर पण्डित ने इस प्रकार किया है:—

शास्त्रे रामक्रियासंज्ञो मेलः पूर्वीति लक्ष्यके ।
कर्नाटकीयपद्धत्या वर्धनी कामपूर्विका ॥

एतन्मेलसमुत्पन्ना स्यात्पूर्वी सुखदायिनी ।
 सायंगेयाऽथ संपूर्णा गांधारांशपरिष्कृता ॥
 व्यवहारप्रसिद्धैषा श्रीरागस्य कुटुंबिनी ।
 अतः सुनिश्चितं गानं दिनांतेऽतिमनोहरम् ॥
 श्रीरागेह्यृपभो वादी गांधारोऽत्र समीरितः ।
 उद्धारोऽस्या भवेद्युक्तः श्रीरागामंतरं ततः ॥
 प्रयोगः शुद्धमस्यात्र सह गेन मतो मनाक् ।
 प्रतिलोमे न मे भूति रक्तिहानिकरो ध्रुवम् ॥
 केषुचिच्छास्त्रग्रन्थेषु रागिणीयं निरूपिता ।
 प्रस्फुटं भैरवे मेले शुद्धमध्यममंडिता ॥
 तीव्रमोऽपेक्षितोऽवश्यं सायंगेयत्वसूचकः ।
 अतो मन्ये समादिष्टौ विदग्धैर्मध्यमाबुभौ ॥
 वैचित्र्यं तीव्रमस्य स्याद्दिनांते सर्वसंमतम् ।
 उपकारी भवेच्छुद्धमध्यमो रागानर्णये ॥
 केचित्पूर्या वदंतीह धैवतं तीव्रसंज्ञकम् ।
 न मेऽभीष्टं विधानं तद्बुधः कुर्याद्यथोचितम् ॥

इस श्लोक की बहुत-सी बातें मैंने तुमको प्रथम ही बता दी हैं, इस वास्ते उन्हें तुम सहज में ही समझोगे । अब अपने प्रचलित पूर्वी राग के स्वरूप का समर्थन करने वाला कुछ और आधार देख लें:—

पूर्वीरागः सकलविदितः कोमलाभ्यां रिधाभ्यां ।
 मध्यस्तीव्रो मृदुरपि सदैवात्र तीव्रौ गनी स्तः ॥
 गो वाद्यत्र प्रविलसति तत्साहचर्ये निषादः ।
 संपूर्णोऽसौ सरसविवुधैः सायमेव प्रगीतः ॥ कल्पद्रुमांकुरे ।
 मृदू रिधौ मध्यमौ द्वौ वादिसंवादिनौ गनी ।
 पूर्वीरागः सायमुक्तः पूर्णारोहावरोहणः ॥ चंद्रिकायाम् ।
 कोमल रिध, तीवर गनी, दोऊ मध्यम लाग ।
 गनि वादी-संवादि तें बनत पूरवी राग ॥ चन्द्रिकासार ।

Capt. Day साहब ने पूर्वी का आरोह-अवरोह इस प्रकार कहा है—सा रे ग म प ध नि प सां । सां नि ध प म ग रे सा । और उसके अवयवीभूत राग मां तथा गौरी बताए हैं ।

‘राधागोविन्द-संगीतसार’ में ऐसा रूप दिया है—सा रे ग म प म ग, प, सा ग, रे ग म प, नि धु प, म ग, रे सा, सा रे सा । इसमें कोमल म उस ग्रन्थकार ने नहीं दिया ।

संगीतकल्पद्रुमकार कृष्णानन्द व्यास क्या कहता है, वह भी सुनो:—

“निद्रालसंयुक्तकपटेनकांतं तृतीयप्रहरे सुभूषणा च सौंदर्यलावण्यसुष्टमृगाक्षी सा पूर्वी दीपकरागिणीयम् ॥ मालश्री श्रीसंयुक्तपुरिया च घनाश्रिका पूर्वी जायते यत्र तृतीयप्रहरात्परं । मध्यमांशग्रहण्याससंपूर्णा हनुमन्मते पुरवी प्रियमृगाक्षी दीपकस्य च वल्लभा !”

तानसेन के नाम से जो एक ‘रागमाला’ छपी है, उसमें ऐसा कहा है:—

गौरी मालव जोग तें राग पूरवी होइ ।

रागरंग सब शोधके गावत है सब कोइ ॥

इस पुस्तक में ‘रत्नाकर’ के स्वराध्याय का प्रथम हिन्दी-भाषान्तर है और वहाँ के राग समझने योग्य न होने से रागाध्याय अपनी ओर से लगाया है; उसमें रागों का मिश्रण बताया गया है । आगे प्रकीर्णकाध्याय के कुछ भाग का हिन्दी-रूपांतर किया है ।

प्रश्न—यह ग्रन्थ तानसेन ने लिखा है क्या ?

उत्तर—ऐसा मुझे नहीं जान पड़ता । किसी ने उसे लिखकर तानसेन का नाम उसमें दे दिया है । संस्कृत जानने वालों को उसके स्वराध्याय की कुछ भी आवश्यकता नहीं है । रागाध्याय में ‘रागमिलाप’ कहा है । वह भाग कहीं-कहीं उपयोगी होगा । अब पूर्वी राग की एक-दो छोटी ‘सरगमें’ तुमको बता देता हूँ, वह सुनो:—

पूर्वी (त्रिताल)

सा धु म प । ग म ग रे । म ग ऽ रे । ग म प ऽ ।
प धु म प । ग म ग ऽ । रे ग ऽ म । ग रे सा ऽ ।
नि नि सा रे । ग ऽ म ग । म धु रे नि । धु नि धु प ।
प धु म प । ग म ग रे । म ग ऽ रे । ग म प ऽ ।

अन्तरा

ग ग म धु । म सां ऽ सां । नि रे गं रे । सां रे नि धु ।
रे नि धु नि । धु प धु प । म प म ग । म ग रे सा ।
नि नि सा रे । ग ऽ म ग । म धु रे नि । धु नि धु प ।

पूर्वी (झपताल)

नि रे । ग ग म । ग रे । ग रे सा ।
नि नि । सा रे ग । रे ग । म ग ग ।
म ग । म धु म । रे नि । धु नि धु ।
प म । ग म धु । म ग । रे रे सा ।

अनुरा

मं ग । मं धु मं । सां ऽ । नि रें सां ।
 नि रें । गं रें सां । नि रें । नि धु प ।
 मं धु । नि सां रें । नि रें । नि धु प ।
 मं धु । नि धु प । मं ग । रे रे सा ।

अब फिर थोड़ा-सा विस्तार कर इस राग को पूरा करते हैं—ग रे सा, नि, रे सा, नि नि, सा रे ग, म ग, रे ग ग, रे सा, नि, रे सा । नि नि, सा रे ग, रे ग, नि, रे ग, ग म रे ग, नि रे ग म ग, मं म ग म ग, नि रे ग, मं ग, ग रे सा, नि रे सा । नि नि, रे नि धु प, मं धु नि धु प, मं प, धु नि, धु प, नि सा, नि, सा, रे ग, मं ग, रे ग, रे सा, नि, रे सा । नि नि, सा रे ग, म ग, ग म मं ग म ग, रे ग, धु, प, मं मं ग म ग, रे ग मं धु मं ग, रे ग, रे सा, नि, रे सा । सा, नि सा, नि रे ग रे सा, रे ग रे सा, नि रे ग म रे ग, रे सा, मं मं ग ग, रे ग रे सा, प मं ग, मं ग, रे ग मं धु मं ग, रे ग, रे सा, नि रें नि धु प, मं प, नि धु प, मं प धु मं प, मं ग, म ग, रे ग, धु मं ग, म ग, रे ग, धु मं ग, ग, रे सा, नि, रे सा । नि रे ग मं प, मं प, धु प, मं प नि धु, प, मं प धु मं प, मं ग म ग, नि रें नि धु, प, मं मं ग, म ग, रे ग मं नि मं मं, ग, रे ग, रे सा, नि, रे सा ।

ग ग मं धु मं, सां, सां, नि रें सां, नि रें गं रें सां, नि नि, रें नि धु प, मं प, मं धु, नि, धु नि धु प, मं मं, प, नि धु प, मं धु मं ग, म ग, नि रे ग, मं धु मं ग, रे ग, रे सा, नि, रे सा ।

सा सा, प प, मं धु प, मं प, नि धु प, सां, नि धु प, मं मं धु धु मं मं ग ग, मं ग, रे ग मं धु मं ग, रे ग, रे सा ।

ग ग, मं धु, सां, सां, नि रें सां, गं रें सां, नि रें गं मं गं, रें सां, नि रें गं रें सां, नि, रें नि धु प, मं मं धु, रें नि धु प, मं धु मं, मं ग, रे ग, धु मं ग, रे ग, रे सा, नि, रे सा ।

इस तरह से छोटे-बड़े सैकड़ों स्वर-समुदाय रचकर अच्छी, जोरदार परन्तु मधुर आवाज से गाते जाओ, इससे तुम्हारे श्रोता जरूर सन्तुष्ट होंगे ।

प्रश्न—यह राग हम भली प्रकार समझ गए । अब अगला लीजिए ?

श्री राग

उत्तर—अच्छा, अब हम 'श्री राग' लेते हैं। श्री राग अपने यहाँ एक बहुत ही प्राचीन और प्रसिद्ध राग समझा जाता है? अपनी हिन्दुस्तानी पद्धति में यह एक अति मधुर और स्वतंत्र प्रकार है, ऐसा भी कह सकते हैं। बहुत-से प्रशंसित गवैये उसे गाते हैं। तुमको यह जानकर आश्चर्य होगा कि श्री राग का ठाठ पूर्वी है, यह बात ग्रन्थों के आधार से सिद्ध करने वाले पंडित तुमको सौ में पाँच भी नहीं मिलेंगे।

प्रश्न—क्यों भला ?

उत्तर—उसे मैं अब कहने ही वाला हूँ। तुम्हारे प्रश्न का उत्तर बहुत कठिन नहीं। मैंने कहीं-कहीं कहा है कि अपने बहुत-से ग्रन्थकार श्री राग के लक्षण में साधारण गांधार और कैशिक निषाद होना मानते हैं। वे स्वर अपने कोमल गांधार और कोमल निषाद होने से वह ठाठ काफी के समान सिद्ध होता है।

प्रश्न—अर्थात् 'अहोबली' काफी समझी जाएगी न ?

उत्तर—अवश्य ! अब यह भी एक प्रश्न उत्पन्न होना संभव है, तथापि अपनी स्वर-रचना में २६६३ का रि और ४०० का ध के लिए ग्रन्थ का प्रमाण नहीं है, ऐसा भी कहने वाले हैं, यह ध्यान में रखो। मैं श्री राग का ठाठ 'अहोबली' काफी ही कहने वाला था, परन्तु श्री का ठाठ काफी मानने वाले ग्रन्थकार अधिकतर दक्षिण के हैं। वहाँ पर आज का प्रचलित संगीत उन ग्रन्थों के अनुसार है ! अपने यहाँ यानी उत्तर की ओर केवल श्री राग, पूर्वी ठाठ के स्वरों से गाने का रिवाज है। यह प्रचार इधर कब और कैसे शुरू हुआ होगा, यह एक मनोरंजक प्रश्न है। उसका भी थोड़ा-सा विचार हम करते हैं।

प्रश्न—उत्तर के आधार-ग्रन्थ तो 'संगीत-पारिजात' और 'रागतरंगिणी' हैं, ऐसा हमारे ध्यान में है।

उत्तर—सो ठीक ही है। उस मत का भी विचार हमको करना होगा और उसे हम करने वाले भी हैं। हम धीरे-धीरे आगे चलते हैं, क्योंकि ऐसे महत्त्व के विषय पर शांत चित्त से विचार करना चाहिए। आज दक्षिण की ओर अपने 'काफी' ठाठ का नाम 'खरहरप्रिया' है। यह नाम 'राग-लक्षण' ग्रन्थ में स्पष्ट है। इतर ग्रन्थकार, उदाहरणार्थ रामामात्य, सोमनाथ, व्यंकटमखी, तुलाजी, पुण्डरीक वगैरह, इस ठाठ को श्री राग मेल कहते हैं।

प्रश्न—'खरहरप्रिया' यह नाम कान में कुछ विलक्षण-सा ही लगता है, ठीक है न ?

उत्तर—सो बुरा नहीं; परन्तु इन नामों के विषय में विस्तृत व्याख्या मैंने अभी तक नहीं की है। धीरशंकराभरण, हरिकांभोजी, मेचकल्याणी, मायामालवगौड़ वगैरह नाम भी तुमको मैंने बताये थे, परन्तु अभी कुछ और कहने को रह गए हैं। खरहरप्रिया यह नाम कवि ने किसी विशिष्ट प्रयोजन साधने के लिए पसन्द किया है। उस नाम के पहले दो अक्षर जो तुमको अपरिचित और विलक्षण-से लगते हैं, वे ही वस्तुतः अधिक महत्त्व के हैं। दक्षिण में ७२ मेलों की रचना है, यह तुम

जानते ही हो। इन पहले दो अक्षरों का सम्बन्ध वहाँ के वर्गीकरणों से है। ये अक्षर कान में पड़े कि वहाँ के पंडित मेल का 'नंबर' (क्रमिक स्थान) पहचान लेते हैं और उन्हीं के द्वारा उनके स्वर भी खोज लेते हैं।

प्रश्न—तो फिर यह मनोरंजक योजना हमें जरूर समझनी चाहिए।

उत्तर—उससे थोड़ा विषयांतर होगा, परन्तु मैं समझता हूँ कि इस विषय में भी कुछ कह दिया जाए तो हानि नहीं होगी। साथ-ही-साथ दक्षिण के ७२ मेलों का सम्पूर्ण नाम, ग्राम बताना आवश्यक होगा, तभी वह जानकारी की कुंजी हाथ लगेगी। दक्षिण के ठाठों के नाम बड़ी कुशलता से रखे गए हैं, ऐसा मैंने कहा ही था। अब उसकी कुंजी बताता हूँ, उसे वहाँ 'कटपयादिसंज्ञा' कहते हैं। इस शब्द में 'क, ट, प, य' इन अक्षरों का महत्त्व है। यहाँ तुमको मैं पहले 'कादिनवं', टादिनवं, पादिपंच, याद्यष्ट' ये चार शब्द ठीक तरह से ध्यान में रखने के लिए कहूँगा। क्योंकि इन्हीं के द्वारा सारा जोड़-तोड़ बैठाया गया है।

प्रश्न—परन्तु इन शब्दों से क्या समझा जाए?

उत्तर—वही अब कहता हूँ। अपने मूलाक्षरों के जो पाँच वर्ग हैं, उनका इशारा पंडित लोग 'कचटतप' ऐसे शब्दों से प्रायः करते हैं। अब यहाँ 'कादिनवं' इस शब्द का अर्थ ऐसा समझा जाएगा कि 'क' अक्षर से नौ अक्षरों की जो पंक्ति है, वह 'कादिनवं' कही जाती है और ट से लेकर नौ अक्षरों का समुदाय 'टादिनवं' समझा जाता है। बाकी के दो शब्दों का अर्थ भी इसी तरह समझ लो। प्रारंभ के अक्षर को १ मानकर बाकी के अगले अक्षरों की सूचित की हुई संख्या (अथवा अंक) सहज ही ध्यान में आएँगे।

प्रश्न—तो फिर 'कादिनवं' अर्थात् क=१, ख=२, ग=३, घ=४, ङ=५, च=६, छ=७, ज=८, झ=९, ऐसा समझा जाएगा? इसी तरह 'याद्यष्ट', 'या' अक्षर से ८ अक्षरों की पंक्ति अर्थात् य=१, र=२, ल=३, व=४, श=५, ष=६, स=७, ह=८ ऐसा समझा जाएगा?

उत्तर—तुम बिल्कुल ठीक समझे। अब इन अक्षरों का उपयोग कहता हूँ। दक्षिण के ७२ ठाठों में से कोई भी ठाठ लेकर उनके दो अक्षरों को खोजकर वहाँ इन संख्याओं का उपयोग करो, तो उस ठाठ का क्रम-नंबर तत्काल निकलेगा।

प्रश्न—हम 'खरहरप्रिया' यही नाम लेते हैं, 'ख' मानी दो और 'र' मानी भी दो हैं, तो २२ इस ठाठ का नंबर हुआ।

उत्तर—तुमने ठीक कहा। उपर्युक्त उदाहरण में दोनों अंक समान हैं, परन्तु जहाँ ऐसा न हो, वहाँ संस्कृत-पंडितों का प्रसिद्ध नियम 'अंकानाम वामको गतिः' लगाओ तो ठीक संख्या मिलेगी। यह नियम तुम 'मायामालवगौड़', 'धीरशंकराभरण', 'हरिकांभोजी', 'कनकांगी' वगैरह नामों में लगा देखो तो अधिक स्पष्ट होगा।

प्रश्न—'मायामालवगौड़' = ५, १=१५, 'धीरशंकराभरण' = ६, २=२६, 'हरिकांभोजी' = ८, २=२८, 'कनकांगी' = १, ०=०१=१ यही न? यह गणित हमारे ध्यान में ठीक आया है, ऐसा जान पड़ता है।

उत्तर—शाबाश, तुम ठीक समझे । यह कुंजी (Chinu Swamy) पंडित अपने Oriental Music में किस प्रकार कहते हैं, देखो:—

“A different name has been assigned to each of the seventy-two modes, and to help the memory in recalling their serial numbers and signatures, the first two syllables of each name have been so ingeniously and dexterously fitted in as to make them subserve the purposes of an easy formula, called the Katapayadi Sangna, which is briefly expressed by the words.

“Kadinava | Tadinava | Padipancha | Yadyashta

“The method of applying this formula, which is based on the principal letters of the alphabet, is so curiously characteristic of the love of Orientals for mysticism and occultation that a brief explanation of it will not be altogether out of place or uninteresting. The letters of the alphabet are divided off into sections as shown below and each letter is identified with the number under which it falls. The letter N placed under O represents that whenever N occurs, a zero should be taken instead of a number;

	1	2	3	4	5	6	7	8	9	10
Kadinava—	K,	KH,	G,	GH,	NG,	CH,	CHH,	J,	JH,	GN.
Tadinava—	T,	TH,	D,	DH,	N,	T,	TH,	D,	DH,	N,
Padipancha—	P,	PH,	B,	BH,	M,
Yadyashta—	Y,	R,	L,	W,	S,	SH,	S,	H,	.	.

“If then it is desired to find out to which serial number and therefore to which signature a given Melakarta (That) belongs, all that has to be done is to take the first two syllables of the name and see under what corresponding numbers in the table the initial letters fall, and then to reverse the natural order of these numbers according to the Sanscrit usage, which generally neglects the Savya or regular sequence of numbers in favour of their Apasavya or inverse order.”

जब यह भाग अच्छी तरह तुम्हारी समझ में आ गया है, तो और आगे कहना व्यर्थ होगा । इन बातों को देखकर दक्षिणी पंडितों के लिए अपने मन में बड़ा आदर उत्पन्न होता है और उनको कुछ नहीं आता था, ऐसा कहने में संकोच मालूम पड़ता है । अस्तु, अब अपने विषय की ओर लौटता हूँ । दक्षिण की ओर श्री राग के स्वरों के सम्बन्ध में कहीं मतभेद नहीं दिखाई देता, अपने उत्तर प्रांत के गायकों में भी श्री राग

का ठाठ पूर्वी मानने के विषय में विशेष मतभेद नहीं दिखाई देता । कोई अति कोमल की बात भी कहते हैं, परन्तु उधर हमें अभी विशेष ध्यान नहीं देना है । हम जो रूप गाते हैं, वह बहुत मनोहर है, इसे कोई भी स्वीकार करेगा ।

प्रश्न—दक्षिण के पंडित श्री राग का आरोहावरोह कैसा मानते हैं ?

उत्तर—वे ऐसा मानते हैं—सा रे म प जि सां । सां जि प ध जि प म रे गु रे सा । वे अपना नियम 'आरोहे गधवर्ज्य' च पूर्णवक्रावरोहकम्' ऐसा कहते हैं । पूर्वी ठाठ में श्री राग गाने वाले अपने गायक आरोह में गांधार और धैवत वर्जित करते हैं, परन्तु अवरोह सीधा और सम्पूर्ण रखते हैं ।

प्रश्न—अपने यहाँ श्री राग के समान दिखाई देने वाला, यानी जिससे श्री का भ्रम हो सके, ऐसा दूसरा कोई राग है क्या ?

उत्तर—वैसा एक राग है और उसका नाम 'गौरी' है । यह नाम तुमने सुना ही होगा । इस राग के विषय में अभी मैंने कुछ कहा नहीं, परन्तु मैं पूर्वी ठाठ की गौरी कह रहा हूँ । श्री और गौरी राग के लक्षणों के विषय में अपने गायकों में बारम्बार विवाद उत्पन्न होता है । गौरी के विषय में मैं आगे बोलने ही वाला हूँ ।

प्रश्न—कोई हानि नहीं । अच्छा, वह दक्षिण का श्री राग अपने उत्तर के किस राग के समान लगता होगा ?

उत्तर—वह कुछ-कुछ अपने सारंग के समान लगता है । सारंग के विषय में मैंने पीछे बड़हंस पर कुछ कहा है । हमारे समाज के एक गायक ने दक्षिण के श्री राग की कथा एक बार हमें सुनाई थी । तुम्हारे इस प्रश्न से वह मुझे याद आ गई है । उसने कहा—“मैं कुछ वर्ष हुए दशहरा के उत्सव में मैसूर गया था । वहाँ उस उत्सव में हमारे उत्तर के बड़े-बड़े गुणी लोग प्रतिवर्ष जाते रहते हैं, और वहाँ के महाराजा की ओर से उनका यथायोग्य सम्मान होता है । महाराजा के पास संगीत-कुशल गुणी लोग भी रहते हैं । नियमानुसार एक दिन मेरा मुजरा हुआ । सभा में मुझसे श्री राग गाने की फर्माइश हुई । मैंने तुरन्त 'गजरवा बाजे' यह स्थायी शुरू की । उसे समाप्त कर 'ए री' हूँ तो आसन गइली पास न' यह ली, परन्तु वहाँ के लोग रजामन्द-से नहीं मालूम हुए । मैंने अपने 'नेम-धर्म-प्रमाण से' अपनी समझ से अच्छी 'फिरत' की, पर उसका परिणाम अच्छा नहीं दिखाई दिया । इतने में, मेरे पास ही वहाँ के जो एक प्रसिद्ध बीनकार बैठे थे, उन्होंने मुझे धीरे से इशारा किया कि खाँ साहब, तुम अपना 'विदराबनी सारंग' शुरू करो, तो तुम्हारा काम होगा । यह सूचना पाते ही मैंने तत्काल वह सारंग शुरू किया, और देखता हूँ तो वहाँ के सारे 'तिलंगी' आनन्द से मानो भूमने लगे । महाराज ने मुझे अच्छी बख्शिश भी दी ।” कहने का तात्पर्य इतना ही है कि दक्षिण का श्री राग अपने एकाध सारंग-प्रकार के समान दिखाई देता है ।

प्रश्न—आपने पहले कहा था कि श्री और गौरी राग के विषय में वादकों में मतभेद उत्पन्न होता है । ऐसा भला क्यों होता होगा, जबकि ग्रन्थों में 'श्री' और 'गौरी' के ठाठ भिन्न हैं ?

उत्तर—तुम्हारी शंका उचित है। वहाँ ग्रन्थकारों का दोष है, ऐसा नहीं कहा जा सकता। वह अड़चन अथवा वह विवाद अपने आज के प्रचार के कारण हैं। ये दोनों राग आज पूर्वी ठाठ में गाए जाते हैं। इतना ही नहीं, उन दोनों में 'आरोहे गध वज्र्यं स्यात्' यह नियम अपने गायक मानने लगे हैं। तो फिर विवाद होगा ही, ठीक है न ? वह सब अब धीरे-धीरे तुम आगे देखोगे ही। हम इस राग का विचार अलग-अलग करेंगे, तो सुविधाजनक होगा। उनको एक साथ कहने लगूँगा तो तुम्हारे लिए व्यर्थ ही भ्रम में पड़ने की संभावना है।

प्रश्न—यह भी ठीक है। तो फिर अपने श्री राग का वर्णन ही पहले चलने दोजिए। उसकी यथासंभव जानकारी मुझे हुई तो गौरी का भेद शीघ्र ध्यान में आ जाएगा। आप 'श्री' के विषय में ही कहिए।

उत्तर—हाँ, वैसा ही करता हूँ। मैंने पीछे कहा ही था कि पूर्वी ठाठ के रागों में तुमको दो मुख्य अंग दिखाई देने योग्य हैं—श्री अंग और पूर्वी अंग। उन अंगों के स्वर भी मैंने तुम्हें बताया थे। इसी तरह मैंने इस ठाठ के रागों के स्थूल दृष्टि से दो ही वर्ग किए थे। तुम्हें सुनकर आश्चर्य होगा कि अपने कुछ ग्रन्थकारों ने भी मालवी, त्रिवेणी, गौरी और टंकी, इन्हें श्री राग की भार्याओं में गिना है।

प्रश्न—श्री राग का ठाठ काफी मानने से ये उसकी भार्या कैसे शोभा देंगी ?

उत्तर—ठीक है, तुम्हारा प्रश्न वाजिब है। जो श्री राग का ठाठ पूर्वी मानेंगे, उनके कहने में भी कुछ अर्थ दिखाई देगा। दक्षिण की ओर राग-रागिनी की रचना नहीं है, यह मैंने कहा ही है। यह विचार-शैली उत्तर-प्रान्त की है, ऐसी साधारण समझ है, परन्तु इस विषय पर हम निरर्थक छान-बीन करते हुए नहीं बैठें रहेंगे। मालवी, त्रिवेणी वगैरह रागों में थोड़ा-सा श्री अंग दिखलाया जाता है। इतना ही अभी ध्यान में रखो, तो काफी होगा। उन रागों का नियम बिलकुल स्वतन्त्र है। श्री राग की प्रकृति सदैव गंभीर रखने का प्रयत्न करो। इस राग के आरोह में गांधार और धैवत वर्जित करने का प्रचार है, वहाँ ऋषभ और पंचम इन दो स्वरों पर सारी खूबी है। इस राग का विस्तार करते हुए प्रसिद्ध गायक षड्ज, ऋषभ और पंचम इन पर मुकाम करते हुए बारम्बार पाए जाते हैं और वह ठीक भी है। धैवत तो बढ़ नहीं सकता और मध्यम तथा निषाद सहायक स्वर रहते हैं। श्री राग सिखाते हुए 'रे, रे, सा', 'धु धु प' ये दो स्वर-समुदाय विद्यार्थीगण खूब रटकर तैयार करते हैं, क्योंकि इन्हीं पर यह सारा राग निर्भर है। पहले ऋषभ के प्रारम्भ में जैसे षड्ज का 'कण' है, उसी प्रमाण से पहले धैवत पर पंचम का कण है। दूसरे 'रे' पर गांधार का कण है और दूसरे धैवत पर निषाद का कण है। जिसको यह स्वरसमुदाय उत्तम सध गया, उसको श्री राग आगया, यह कहा जाएगा। ये दो समुदाय मीड़ से 'रे रे, सा धु, धु प' इस तरह जोड़ने में आए कि वहाँ श्री राग लुप्त होकर भैरव उत्पन्न होगा। भैरव के ऋषभ में ऊपर का कण होता है, यह स्वीकार है, परन्तु वह मीड़ श्रोताओं को अवश्य भ्रम में डालती है। कोई मार्मिक हमसे ऐसा कहते हैं कि भैरव में ऋषभ और धैवत का आंदोलन बिलकुल स्पष्ट रागवाचक है, उसे सावकाश करके श्री राग को बचाते हैं। उनके इस कथन में भी कुछ

तथ्य है। कुछ लोग श्री राग में रे ध्रु अति कोमल मानते हैं, परन्तु मैं समझता हूँ श्री राग के पहचानने में इतने भ्रंश की आवश्यकता नहीं है। भैरव में 'म ग रे, सा' यह टुकड़ा मधुर और स्वतन्त्र है। श्री राग में 'प, म, रे रे सा' यह भाग मेरे साथ दस-बीस बार बोलो तो श्री राग की खूबी तुम्हारे ध्यान में आ जाएगी। देखो, इस टुकड़े में मध्यम से मीढ़ द्वारा ऋषभ का स्पर्श नहीं हुआ।

प्रश्न—ऐसा करने से ऋषभ का कण अच्छा नहीं लगेगा, ठीक है न ?

उत्तर—वह तुम्हारे ध्यान में ठीक आया। अब मैं 'सा, रे रे सा, ध्रु प' यही स्वर एक बार भैरव में और एक बार श्री राग में गाकर दिखाता हूँ, 'सा, रे, रे, सा ध्रु प' यह भैरव है। 'सा, रे रे, सा, ध्रु ध्रु प' यह श्री राग है। आगे षड्ज में मिलने का प्रकार स्वतन्त्र ही है। 'म प, ध्रु, नि सा' ऐसा भैरव में होगा और 'म, प, नि, सा' ऐसा श्री राग में होगा। मानव-हृदय ऐसा चमत्कारिक है कि उस पर मुख्य रागांग की छाप एक बार पड़ी कि वह दृढ़ होकर बैठ गई। इसीलिए तो अपने गायक प्रायः ऐसा करते हैं कि जिस भाग में वादी स्वर स्पष्ट हो और राग दर्शने योग्य स्वरावली हो, वह भाग जितना जल्दी लाया जा सके, उतनी ही जल्दी श्रोताओं के सम्मुख ले आते हैं। वह 'कसब' का भाग है। कोई-कोई तो वादी स्वर से ही राग का प्रारम्भ करते हुए मिलेंगे, यह मैंने कहा ही है।

प्रश्न—हम श्री राग कैसे शुरू करें ?

उत्तर—इस राग में 'सा, रे, प' ये तीन मुकाम मैंने पहले बताए ही हैं। मध्यम और निषाद, इन परावलम्बी स्वरों पर मुकाम नहीं किया जा सकता, उन पर तान लेते हुए यों ही चाहो तो ठहर सकते हो, परन्तु मध्यमान्त या निषादान्त तानें शोभा नहीं देंगी, जैसे—'म प नि, सा', इस तरह निषाद पर थोड़ा ठहरकर षड्ज से मिला जाए तो ठीक रहेगा। श्री राग में गांधार अवरोह में स्पष्ट लगाया जाता है, किन्तु उसके लगाने में भी कुछ गायक बड़ी खूबी दिखाते हैं। गांधार के नीचे मध्यम का कण लगाने से जो परिणाम होता है, वह ऊपर से तीव्र मध्यम का कण लगाने से भी कुछ निराला ही होता है। अब मैं ऋषभ का कण लेकर 'सा, रे रे, सा, ग रे रे, सा' यह स्वर किस प्रकार कहता हूँ सो देखो। यही स्वर मैं यदि मध्यम के कण से गाऊँ तो वहाँ परिणाम भिन्न होगा, तथापि इन कणों के विवाद-ग्रस्त भ्रंश में तुम्हें डालने की मेरी इच्छा नहीं। कोई कहेगा, श्री राग में गांधार का नीचे का कण लगाओ और कोई इसका उल्टा कहेगा। चलो, अब हम श्री राग शुरू करते हैं—'सा, रे रे सा, नि, सा रे रे सा ग रे रे सा, नि, रे नि ध्रु प, म प नि, सा, रे सा, म ग रे, ग रे, रे सा, नि, रे सा। रे प म प, ध्रु प, नि ध्रु प, म प ध्रु म ग रे, प म ग रे, म ग रे, ग रे सा, नि, रे सा। ध्रु ध्रु प, म प, नि ध्रु प, म प, नि सा, रे रे, म ग रे, ग रे सा, सा रे सा।' इस तरह से तुम राग-विस्तार शुरू करो तो बुरा नहीं मालूम पड़ेगा, ऐसा मैं समझता हूँ। इस राग में बीच-बीच में ऋषभ और पंचम की संगति करने में आती है और वह बहुत ही अच्छी दिखाई देती है, जैसे—'रे रे प, प, म ध्रु, प, म ग रे, प म ग रे, ग रे सा, सा रे सा।'।

प्रश्न—श्री राग में वादी ऋषभ है न ?

उत्तर—हाँ, किन्तु कोई पंचम को भी वादित्व देते हैं। मेरे गुरु वादी ऋषभ और संवादी पंचम मानते हैं। एक गायक ने संवादी धैवत लगाकर गौरी से श्री राग को अलग करके दिखाया था। परन्तु हम रिप सवाद को ही मानते हैं। श्री राग के आरोह में धैवत वर्जित करने से जलद तान लेने वालों को बड़ी अड़चन पड़ती है। इसलिए वे उस नियम का उल्लंघन करते हुए अनेक बार तुमको मिलेंगे, परन्तु राग-नियम सँभालकर उत्तम गाना अधिक मूल्यवान् माना जाएगा।

प्रश्न—उस गायक ने समझा होगा कि संध्याकाल का समय होने तथा श्रोताओं का ध्यान ऋषभ और पंचम स्वर को ओर लगे रहने से हमारे लिए धैवत का स्पर्श 'प्रच्छादित' स्वर के नाते से अथवा 'मनाक्स्पर्श' के रूप में यह धींगा-धींगी चल जाएगी। ठीक है न?

उत्तर—कदाचित् उसकी समझ वैसी रही हो। यदि वे थोड़ा-सा धैवत लगाते हैं तो गांधार को नियमानुसार वर्जित करते हैं, तब श्री और गौरी इन दोनों रागों में क्या गड़बड़ी रह जाएगी। इतर इस ठाठ के रागों के आरोह में गांधार वर्जित नहीं है, अतः वे 'मं प धु नि सां' ऐसी तान श्री राग में कभी नहीं लगाते, यह भी ध्यान में रखना चाहिए। वे कहीं-कहीं 'मं धु नि सां' ऐसा कर जाते हैं, परन्तु धैवत का परिणाम आँकने के लिए तार ऋषभ पर खासतौर से थोड़ा ठहर जाते हैं और वहीं से फिर 'रे, सां, नि, रे नि धु प, प, मं धु मं ग रे, रे सा' इस तरह से उतरते हैं। श्री राग का विस्तार पहले छोटी-छोटी तानों से किया जाता है। इस राग में ऋषभ की तानें रागवाचक होती हैं, इसलिए उन्हें अच्छी तरह साधना चाहिए। 'सा रे, सा, ग रे, मं ग रे, सा, नि रे सा; सा, प, प, मं धु प, धु मं ग रे, मं ग रे, ग रे, सा; रे रे ग रे, सा, रे, मं प, मं धु मं ग रे, मं ग रे, सा।' यह तान मेरे साथ दो-चार बार कहो तो तुरन्त बैठ जाएगी। श्री राग में तुमको मन्द्र-स्थान में ही अच्छी तरह घूमते हुए बनेगा, परन्तु वहाँ तीव्र मध्यम के नीचे जाने में प्रयास करना पड़ेगा। गायक भी उस स्वर के नीचे क्वचित् ही जाते हैं। तंतकारों को ऐसा सहज करते बनता है। मन्द्र सप्तक की तानें अधिकतर अपने मध्य-सप्तक के उत्तरांग की ही होती हैं। किन्तु तंतकारों के विषय में हमें विशेष नहीं कहना है। मैं तुम्हें गवैयों की बात कहता हूँ, इसलिए मन्द्र-स्थान की मर्यादा मैंने गवैयों की दृष्टि से कही है। अपने प्राचीन पण्डितों ने भी तो गवैयों की सुविधा देखकर ही मर्यादा कायम की है। किसी सुसंस्कृत गायक को मन्द्र-स्थान के सभी स्वर कुशलतापूर्वक लगाते बने तो भी वह उन्हें न लगाए, ऐसा मैं नहीं कहता। उम्र के लिहाज से आवाज नीची-ऊँची जाती है, यह तुम्हें ज्ञात ही है। अच्छा, अब थोड़ा-थोड़ा श्री राग का विस्तार करो तो देखूँ? प्रथम श्री राग का कायम अंग गाकर दिखाओ और उसके बाद फिर क्रम से मध्य-सप्तक के पंचम पर्यन्त जाकर 'श्री अंग' का जोड़ (आलाप) समाप्त करो। आगे फिर मन्द्र सप्तक में प्रवेश करो। छोटी तान दो, तीन, चार स्वरों के क्रम से और पुनः क्रम छोड़कर रचते चलो, बस ! इसकी बाबत पहले मैंने बताया ही है। ऐसे विस्तार को कोई-कोई गायक 'खंडमेरु की वज्रों से' ऐसा कहते हैं।

प्रश्न—मैं प्रयत्न करके देखता हूँ—'सा, रे रे, सा, नि सा, ग रे, मं ग रे, सा, नि रे सा; सा, नि, रे नि धु प, नि धु प, मं प, धु प मं प नि, प नि, सा, रे सा,

मं ग रे, सा, नि रे, सा; सा, रे रे, मं प, मं ध्र प, नि ध्र प, मं प ध्र मं प मं ग, रे, मं ग, रे, ग रे, रे, सा, नि रे सा; नि सा, रे सा ग रे, मं ग रे, प मं ग रे, रे सा' इस तरह चलेगा क्या ?

उत्तर—मैं समझता हूँ, श्री राग में यह अशुद्ध नहीं माना जाएगा । पंचम को मुकाम मानकर तान कैसी रखोगे ?

प्रश्न—वहाँ ऐसा करूँगा—‘रे रे मं प, रे मं प, ध्र प, मं प ध्र प, नि ध्र प, सां नि ध्र प, मं प ध्र मं प, मं ग, रे, मं ग रे, रे सा ।’

उत्तर—चल सकता है । एक बार नियम समझ लेने से कुशल विद्यार्थियों को ऐसी बातें समझने में कितनी देर लगेगी ? जो लोग धैवत के नियम की ओर थोड़ा-बहुत दुर्लक्ष्य करते हैं, वे ‘सा, रे रे सा, मं प, ध्र प, मं ध्र नि ध्र प, सां नि ध्र प, मं प ध्र मं ग रे, प मं ग रे, ग रे, सा नि रे सा । सा, रे रे सा, प, प, मं प, ध्र प, नि ध्र प, मं ध्र नि रे नि ध्र प, सां, नि ध्र प, मं मं, ध्र मं ग रे, मं ग रे, ग रे, रे सा, नि रे सा ।’ ऐसा करते हैं । यहाँ ऋषभ का क्या विलक्षण परिणाम है, देखा न ? धैवत आरोह में लगा तो भी राग की छाप वैसी ही कायम रह सकती है, ठीक है न ? वहाँ एक खूबी यह भी ध्यान में रखनी चाहिए कि वादी जिस अंग में होगा, उस अंग में चल सके तो दोलढाल न करने की सावधानी अवश्य रखनी चाहिए । इससे इन अंगों के छोटे-मोटे दोष कुछ देखे जा सकते हैं । इसी समझ से अपने गायक भी आरोह में धैवत कहीं-कहीं रखते हैं । यदि तुम्हें यह पसन्द हो तो तुम भी धैवत का मर्यादित प्रयोग वैसा करते जाओ; परन्तु जो-कुछ करो, उसे सोच-समझकर करना ही उचित होगा । एकाध बार धैवत का प्रयोग अधिक हुआ दिखाई दे, तो तुरन्त पंचम पर ठहरकर पूर्वी राग की रागवाचक तान शुरू कर देना, इससे श्रोताओं को विसंगति नहीं मालूम पड़ेगी ।

प्रश्न—अर्थात् ‘ध्र ध्र प, मं प ध्र प, मं ध्र नि ध्र, प, रे नि ध्र प, प, प, मं ध्र मं ग रे, मं ग रे, ग रे, रे, सा नि रे, सा’ ऐसा करना पड़ेगा ?

उत्तर—शाबाश, तुम ठीक समझे । आरोह में धैवत लगाना पसन्द न करें तो मेहनत कम होगी, यह स्पष्ट ही है । परन्तु यह सुविधा के ऊपर निर्भर है । अस्तु, भैरव राग का वर्णन करते हुए मैंने तुमसे कहा था कि गाने की सुविधा के लिए गायक कभी-कभी आरोह में ऋषभ स्वर छोड़ देते हैं, उसको तुम्हें याद है क्या ?

प्रश्न—हाँ, हमने ‘सा, ग, म प ध्र, प’ भैरव का यह प्रसिद्ध उठान अच्छी तरह ध्यान में रख लिया है; परन्तु तनिक ठहरिए, आपकी बातों से एक प्रश्न हमको सूझा है । इस श्री राग में ऋषभ स्वर तो आरोह में सदैव आने वाला है, फिर यहाँ ‘नि सा रे मं प’ ऐसी सरल और शोघ्र तान लेने की सुविधा कैसी होगी ?

उत्तर—तुम्हारी यह शंका उचित ही है । परन्तु श्री राग में ऐसी जल्दी की तानें अपने गायक बहुधा लगाते ही नहीं । वे उसके टुकड़े करते हैं, जैसे ‘सा, रे सा’ अथवा

‘नि सा, रे सा रे’ यह एक टुकड़ा होता है। यह टुकड़ा गाकर वे कुछ ठहरते हैं और फिर ‘मं, प, प ध्रु प’ ऐसा करते हैं। वस्तुतः यह टुकड़ा तो श्री राग की जान है। भैरव में आरोह करते हुए यदि कभी-कभी ऋषभ छोड़ा गया, तो वह स्वर आरोह में वर्जित नहीं माना जाता, यह तुमको मालूम ही है। ‘नि रे ग म प ध्रु नि सां’ यह तान भैरव में तुमको बारम्बार दिखाई देगी। श्री राग में ‘सा रे, रे सा, मं प’ ये स्वर साधे जाएँ और योग्य रीति से उच्चारण किए जाएँ तो राग-रूप स्पष्ट दिखाई देने लगता है। भैरव में इसका उल्टा प्रकार करने से राग स्पष्ट होगा; जैसे ‘प, म ग रे, रे सा’।

प्रश्न—यानी एक आरोह में जाहिर होगा और दूसरा अवरोह में स्पष्ट दिखाई देगा, यही न ?

उत्तर—हाँ, मैं ऐसा ही सूचित करने वाला था। श्री राग का विस्तार अधिकतर मध्य और मंद्र सप्तक में करो। तार-षड्ज के आगे ऋषभ तक जाकर पुनः मध्य पंचम पर गायक जब ठहरता है, तब बहुत ही सुन्दर दिखाई देता है। ‘मं प, नि, सां, रे रे सां, सां, नि ध्रु प, मं प, ध्रु मं ग रे, रे, सा’ यह तान श्री राग में बहुत शोभा देती है। कोई कहते हैं कि गौरी के रे, ध्रु स्वर श्री राग के रे, ध्रु स्वरों की अपेक्षा अधिक कोमल होते हैं, परन्तु यह खटपट हमारे लिए सम्भव नहीं है। इस विषय में एक बार मुझसे एक व्यक्ति ने कहा भी था—“Right singing must depend upon right Intonation”; परन्तु “Which is the right intonation ?,” “Which will be your model ?” यह विवाद खड़ा रहेगा।

प्रश्न—वहाँ कोई कहेगा कि इस प्रश्न का उत्तर आधुनिक नादशास्त्र देगा, परन्तु वहाँ फिर अपने पुराने ग्रन्थ और गायकों को संकट में पड़ने का प्रसंग उत्पन्न होगा और कदाचित् नवीन संगीत-नियम स्थापित करने की भी आवश्यकता उत्पन्न होगी, ठीक है न ?

उत्तर—यह अड़चन तुम्हारे ध्यान में खूब आई। उसके विषय में मैंने पहले कहा ही है—अपना विषय ‘लक्ष्य-संगीत’ है, ‘भावी संगीत’ नहीं। अभी तो हम बारह स्वरों के ही आधार से चलेंगे और शीघ्रता के लिए वे ही अधिक सुविधाजनक होंगे।

प्रश्न—ठीक है। श्री राग का अन्तरा कैसे शुरू करते हैं ?

उत्तर—वह ऐसे किया जाता है:—‘प प, मं ध्रु प, नि, सां, नि, रे गं रे सां, नि नि, सां, रे नि ध्रु प’। कोई ऐसा कहते हैं ‘सा सा रे रे सा, नि, सां, नि रे सां, नि रे गं रे सां’ इत्यादि। श्री राग में ‘प, ध्रु मं ग रे, ग रे, सा’ ये स्वर मैं कितनी सावधानी से गाता हूँ, सो देखो ! यह टुकड़ा मेरे साथ-साथ बोलकर अच्छी तरह से बिठालो, क्योंकि यह मार्मिक भाग है।

प्रश्न—अन्तरा गाकर आगे किस तरह मिलना होगा ?

उत्तर—उसे ऐसा करो, ‘मं ध्रु प, नि, सां, रे सां, नि रे गं रे सां, नि, रे नि ध्रु प, प, मं ध्रु मं ग रे, प मं ग रे, ग रे, रे, सा’। पूर्वी में अन्तरा गान्धार से शुरू किया जाता है, वैसा यहाँ नहीं हो सकता, क्योंकि वह स्वर आरोह में नहीं आता। श्री राग का संचारी और आभोग तुमको स्वयं निर्माण करना आता ही है।

प्रश्न—उसे भी आप कह दें तो अच्छा होगा, इससे आपका उच्चारण और आपका विश्राम-स्थान हमारे ध्यान में आजाएगा ।

उत्तर—अच्छा तो कहता हूँ, सुनो:—‘सा सा, प, प, मं मं, धु, प, मं, प, नि धु प, मं धु मं ग रे, मं ग रे, सा, नि रे ग रे, सा, सा रे, सा (संचारी) । मं मं धु धु, प, नि, सां, सां रे सां, नि, रे गं रे सां, नि सां, रे नि धु प, सा सा, प, प, मं प, रे नि धु प, मं धु मं ग रे, मं ग रे, रे सा, (आभोग)’ । अब इस राग की कल्पना तुमको यथेष्ट हुई होगी । इसमें शुरू-शुरू में धड़ाधड़ तान कभी मत लेना । यह राग अप्रसिद्ध अथवा दुर्लभ नहीं है, तथापि गाने में बड़ी कुशलता रखनी पड़ती है । बड़े घराने के गायक इसमें उत्तमोत्तम ध्रुपद गाते हैं । मैं तुमको भी कुछ ध्रुपद श्री राग के आगे चलकर बताऊँगा । श्री राग को पूर्वी ठाठ में किसने और कब सम्मिलित किया ? यह प्रश्न बड़े भ्रंश का है, परन्तु यह राग इस ठाठ में बहुत ही शोभा देता है, इसमें कोई सन्देह नहीं । आश्चर्य यह है कि अपने ‘पारिजात’ और ‘तरंगिणी’ ग्रन्थों में श्री राग का ठाठ पूर्वी नहीं है ।

प्रश्न—तो फिर यह परिवर्तन हुआ तो कहाँ और किस तरह ? तथा वह किसने किया ?

उत्तर—यह प्रश्न कठिन ही है । दंत-कथा पर विश्वास किया जाए तो अकबर बादशाह के समय तक तो दीपक राग प्रचार में होना ही चाहिए, क्योंकि उसी की आज्ञा से कोई गायक दीपक से जल मरा, ऐसी एक दन्त-कथा हम सुन चुके हैं । उसमें कितनी सचाई है, यह कदाचित् ‘आइने अकबरी’ में मिलेगा, परन्तु इस पंचायत में हमको नहीं पड़ना है । श्री राग पूर्वी ठाठ में कब और किसके द्वारा आया, यह अपना विषय था । कोई कहेगा कि श्री राग का ठाठ पहले ‘काफी’ निर्धारित करने में ही कदाचित् भूल हो गई है । संभव है ऐसा हुआ हो, परन्तु ऐसा कहने वालों को ग्रन्थ-वाक्यों का सरल और यथार्थ बोध करके दिखाना होगा ।

प्रश्न—परन्तु वे और कौनसा ग्रन्थ लाएँगे ? दक्षिण के ग्रन्थों में तो उनको आधार मिलेगा ही नहीं, और उत्तर के ग्रन्थ तो ‘पारिजात’ तथा ‘तरंगिणी’, यही हैं न ?

उत्तर—तुमको अड़चन तो पड़ेगी, इसमें कोई शक नहीं, परन्तु यह न भूलना चाहिए कि हम संस्कृत-ग्रन्थाधार के विषय में कहते हैं । हिन्दी और मुसलमानी ग्रन्थों में श्री राग ‘पूर्वी’ ठाठ में जरूर मिलेगा ।

प्रश्न—परन्तु उन ग्रन्थों का आधार तो संस्कृत-ग्रन्थ ही होंगे न ?

उत्तर—मेरे मत से उन्होंने संस्कृत-ग्रन्थों का ही आधार लिया होगा, परन्तु मुझे उर्दू और फारसी आती नहीं, यह मैंने कहा ही था । हाँ, अच्छी याद आई—उत्तर के एक शहर में एक मुसलमान तन्तकार ने मुझसे एक बार बड़े मजे का विवाद किया था ।

प्रश्न—वह क्या ?

उत्तर—इस श्री राग के स्वरों से ही बात शुरू हुई थी, उस संभाषण का सार तुमको संक्षेप में बताता हूँ ।

“मैं—खाँ साहब, तुम श्री राग में कौनसे स्वर लगाते हो ?

वह—हम अति कोमल रे, तीव्रतम ग, तीव्र म, कोमल ध, तीव्रतम नि, ये स्वर लगाते हैं ।

मैं—और पूर्वी में ?

वह—पूर्वी में हम अति कोमल रे, तीव्र ग, कोमल और तीव्रतम म, तीव्रतम ध और तीव्र नि, ये स्वर लगाते हैं ।

मैं—अच्छा, भैरव में कौनसे स्वर लगाते हो ?

वह—भैरव में अति कोमल रे, तीव्रतर ग, शुद्ध म, कोमल ध और तीव्र नि लगाते हैं ।

मैं—तुम किस संस्कृत-ग्रन्थ का आधार लेते हो ? मैं ऐसे आधार देश-भर में खोजता फिरता हूँ ।

वह—संस्कृत-ग्रन्थ की हमको क्या जरूरत है ? हमारे अरबी और फारसी ग्रन्थ नहीं हैं क्या ?

मैं—परन्तु उन ग्रन्थों ने तो संस्कृत-ग्रन्थों का ही आधार लिया होगा न ?

वह—किसलिए ? संगीत तो सारे जहान की विद्या है । संस्कृत वालों ने ही कदाचित् उन अरबी और परशियन ग्रन्थों से आधार लिए हों तो कौन कह सकता है ! उधर के ‘बावन’ नामक राग को संस्कृत वालों ने ‘भैरों’ किया है, ‘माकस’ राग को ‘मालकंस’ किया है । संस्कृत-ग्रन्थों की हमको बिलकुल परवाह नहीं है ।

मैं—खाँ साहब, तो फिर तुम्हारे उस स्वतन्त्र ग्रन्थ में सात स्वरों के नाम खरज, रिखव, गान्धार न होंगे ? वे अरबी के होंगे ?

वह—सुरों के नाम तो ये ही हैं, उसका कारण मैं क्या कहूँ, उन्हें वे लिखने वाले जानेंगे ।”

इसके बाद खाँ साहब से मैंने आगे विवाद नहीं किया । उस बीनकार ने एक पुस्तक भी लिखी है, जो उर्दू में है । उस पुस्तक में भिन्न-भिन्न रागों में लगने वाले सूक्ष्म स्वर उसने लिख रखे हैं, ऐसा समझा जाता है । उसे मैं आगे तुमको दिखाऊँगा ।

प्रश्न—उसका आधार ?

उत्तर—आधार, मेरी समझ से इतर कुछ मुसलमानी ग्रन्थों का होगा अथवा स्वयं हाथ और मुख का । परन्तु उसने बोलते-बोलते ‘तोफे-तुल-हिन्द’ इस परशियन ग्रन्थ का भी नाम लिया था, ऐसा मुझे याद आता है । मुसलमानी ग्रन्थों में सूक्ष्म स्वर हमको कहीं-कहीं कहे हुए मिल जाते हैं, यह मैंने पहले कहा ही था । नवीन कल्पना से अपना कोई विवाद नहीं । संस्कृत-ग्रन्थों में ऐसी गड़बड़ी नहीं है, यही हमारा कहना है, और कुछ नहीं । अस्तु, दक्षिण के ग्रन्थों में श्री राग को पूर्वी ठाठ में डालने का आधार नहीं मिलता है, यह हम पहले कह चुके हैं ।

प्रश्न—अब रह गई बात उत्तर प्रान्त के ग्रन्थों की। उन ग्रन्थों का शुद्ध ठाठ काफी है, तब उनके लक्षण में रे ध कोमल और ग म नि तीव्र, ये स्वर किसी को सिद्ध करने चाहिए, यही न ?

उत्तर—हाँ, ठीक है। अच्छा, 'पारिजात' में देखा जाए तो अहोबल ने श्री राग का वर्णन कुछ विलक्षण ही कर रखा है।

प्रश्न—वह कैसा ?

उत्तर—देखो, वह कहता है:—

रित्रयोद्ग्राहसंयुक्तः षड्जोद्ग्राहोऽथवा मतः ।

श्रीरागस्तीव्रगांधार आरोहे गधवर्जितः ॥

प्रश्न—यहाँ हमको रे, ध कौनसा लगाना होगा ? कोमल लगाएँ, ऐसा तो श्लोक में कहा नहीं; तो फिर वे शुद्ध ही रहेंगे, ठीक है न ? पुनः गान्धार तीव्र कहा है, परन्तु निषाद शुद्ध ही रहेगा, तब क्या श्री राग का ठाठ अहोबल पंडित खमाज-सरीखा मानता है ? यह मत कदाचित् दक्षिण के पंडितों को भी ग्राह्य नहीं होगा। यह स्थिति अति प्राचीन होगी, ऐसा भी कोई कैसे कह सकता है; क्योंकि अहोबल बहुत प्राचीन नहीं है, ऐसा आपने कहा ही था।

उत्तर—सो ठीक है। यह अहोबल 'विद्यारण्य' के बहुत पीछे हुआ होगा, क्योंकि उसकी लिखी हुई ईशान-स्तुति में विद्यारण्य को शंकराचार्य का अवतार वर्णन किया है। अहोबल ने श्रीराग को खमाज के ठाठ में कैसे लिया, यह निश्चयपूर्वक नहीं कहा जा सकता, तथापि तीव्र गान्धार को उसने कहीं से लिया होगा, इस पर कुछ तर्क किया जा सकता है।

प्रश्न—उसने दक्षिण के ग्रन्थों में 'साधारण ग' कहा हुआ देखकर उसे तीव्र नाम दिया होगा ? उस गान्धार के विषय में उसकी ऐसी भूल की बाबत आपने हमें बताया भी था।

उत्तर—मैं वैसा ही तर्क करने वाला था, अस्तु—अहोबल ने अपना स्वतः का ठाठ 'शुद्ध काफी' माना और भ्रमवश दक्षिण के ग्रन्थों का भी वैसा ही समझा, यह मैंने सूचित किया था। वह प्रत्यक्ष संगीत तो जानता ही था और चालाक भी था, इसीलिए कुछ नया कुछ पुराना मिलाकर जैसा आज के अपने ग्रन्थकार करते हैं, वैसा ही कुछ उसने लिख दिया होगा, ऐसा कोई भी कह सकता है।

प्रश्न—हमारे देखने में जो ग्रन्थ आए, उनमें श्री राग का ठाठ 'पूर्वी' कहीं भी हमको दिखाई नहीं दिया, ऐसा स्वीकार करके हम आगे चलें न ?

उत्तर—बहुत-से ग्रन्थों की परिभाषा अब तुम समझने ही लगे हो, तो अब इस राग पर संस्कृत-ग्रन्थकार क्या-क्या कहते हैं, उसे तुम्हीं देखलो तो अच्छा है। जहाँ अड़चन हो, वहाँ हमसे पूछो।

प्रश्न—अच्छा, मैं ऐसा ही कहूँगा।

उत्तर—‘संगीत-रत्नाकर’ में पाँच गीतों में बँटे हुए ग्राम-रागों में ‘श्री राग’ नहीं है। वहाँ ‘राग’ शीर्षक के नीचे जो बीस राग कहे हैं, उनमें ‘श्री’ का नाम मिलता है। श्री राग का लक्षण वहाँ ऐसा है—

षड्जे षाड्जीसमुद्भूतं श्रीरागं स्वल्पपंचमम् ।

सन्यासांशग्रहं मंद्रगांधारं तारमध्यमम् ।

समशेषस्वरं वीरे शास्ति श्रीकरणाग्रणीः ॥

‘समस्वरत्व’ किसे कहते हैं, यह मैंने पीछे कहा ही है। उपर्युक्त लक्षण के प्रमाण से कौनसा ठाठ होता है, ऐसा प्रश्न मैंने मथुरा के एक प्रसिद्ध पंडित से किया था, वे स्वयं एक ग्रन्थकार थे। उन्होंने कहा—“‘षड्जे षाड्जीसमुद्भूतं’ यदि ऐसा है तो उसका काफी ठाठ होगा, परन्तु वह स्वरूप प्रचार से बिल्कुल विसंगत होगा।” दक्षिण-पद्धति की जानकारी उन्हें बिल्कुल नहीं थी। इस श्लोक पर कल्लिनाथ पंडित द्वारा की हुई टीका भी विचार करने योग्य है।

प्रश्न—वह कैसी है ?

उत्तर—वह कहता है—“श्रीरागे गांधारनिषादयोर्मध्यमषड्जादिमैकैकश्रुत्याक्रमणेन त्रिश्रुतित्वे शास्त्रविहितेऽपि षड्जमध्यमयोरशास्त्रविहितत्रिश्रुतित्वकरणेन कौशिकयोरवैशसम् । तत्रापि ऋषभधैवतयोर्गांधारनिषादादिमश्रुत्याक्रमणेन प्रत्येकचतुःश्रुतित्वं वा शास्त्रविहितम् ।”

प्रश्न—इसका विषय अच्छी तरह समझ में नहीं आया, कृपया अधिक स्पष्ट करके कहिए।

उत्तर—कहता हूँ। पहले तुम अपने काफी ठाठ के चित्र की भली प्रकार से मन में कल्पना करो और फिर मैं जो कहूँ, उसे धीरे-धीरे ठीक तरह ध्यान में रखो। काफी ठाठ के गान्धार और निषाद स्वरों के प्राचीन नाम कौनसे हैं, बताओ तो ?

प्रश्न—वह ‘साधारण ग’ और ‘कैशिक नि’ होंगे।

उत्तर—ठीक है। उनमें से प्रत्येक स्वर में श्रुति कितनी हैं ?

प्रश्न—श्रुतियाँ तीन-तीन होंगी, क्योंकि शुद्ध ग, नि स्वरों की मूलतः दो-दो श्रुतियाँ शास्त्रोक्त हैं। ये स्वर एक-एक श्रुति तीव्र होकर ‘साधारण’ और ‘कैशिक’ होते हैं। यह हम अच्छी तरह समझ चुके हैं।

उत्तर—ठीक है, अब थोड़ी देर के लिए अपनी इस समझ को शाङ्गदेव के विकृत प्रकरण में लगाकर देखो। शाङ्गदेव की विचार-शैली ऐसी ही थी अथवा कुछ पृथक् थी, यह प्रश्न विवादग्रस्त है; परन्तु मैं तुमको कल्लिनाथ की टीका का भावार्थ समझाता हूँ, उसे ध्यान में रखो। निषाद कैशिक हुआ तो उसका परिणाम अगले स्वरों पर कौनसा होगा ?

प्रश्न—जान पड़ता है, षड्ज 'च्युत' होगा और उसकी अन्तिम श्रुति ऋषभ से मिलकर चतुःश्रुतिक रे (विकृत) होगी, क्योंकि—

च्युतोऽच्युतो द्विधा षड्जो द्विश्रुतिर्विकृतो भवेत् ।

यह नियम आपने बताया था । शास्त्र-नियम कहें तो विकृत अवस्था में षड्ज दो श्रुति का अवश्य होना चाहिए, ऐसा हमने ध्यान में रखा था । निषाद एक श्रुति आगे गया तो षड्ज की मूल अवस्था (चतुःश्रुतिकत्व) रहती नहीं, क्योंकि कैशिक नि के पास से वह स्वर फिर तीन श्रुति पर रहेगा और यह अन्तर शास्त्र-सम्मत नहीं होगा ।

उत्तर—शाबाश ! तुम बिलकुल ठीक कहते हो । यही विचारशैली साधारण गांधार के बारे में भी समझ लो; वहाँ मध्यम विकृत अथवा च्युत होगा, ठीक है न ? तब यह निश्चित हुआ कि साधारण ग और कैशिक नि के प्रसंग में शुद्ध म और शुद्ध सा, इन स्वरों का शास्त्र-निहित स्थान मानें तो च्युत म और च्युत सा (द्विश्रुतिक) होने चाहिए । अब पंडित कल्लिनाथ अपने समय की परिस्थिति उस टीका में कैसी कहता है, सो देखो—‘श्रीरागे गांधार निषादयोः’.....इत्यादि (भावार्थ) श्री राग में गांधार और निषाद स्वरों ने अनुक्रम से अगले मध्यम और षड्ज स्वरों की पहली एक-एक श्रुति ली, तो वे त्रिश्रुतिक स्वर (साधारण ग और कैशिक नि) शास्त्रोक्त होते, परन्तु ऐसे प्रसंग में उनके अगले मध्यम और षड्ज स्वरों का शास्त्रोक्त स्थान कौनसा है, बता सकोगे ?

प्रश्न—वह च्युत मध्यम और च्युत षड्ज होंगे ।

उत्तर—तो फिर कल्लिनाथ क्या कहता है, सो देखो । जब त्रिश्रुतिक ग, नि (अथवा कैशिक ग, नि) श्री राग में हुए तो अगले म और सा स्वर अपने स्थान से नहीं हिलेंगे, अर्थात् वे शास्त्रोक्त शुद्ध स्थान में वैसे ही रहेंगे । इसके अतिरिक्त एक बात और देखो ‘तत्रापि ऋषभधैवतयोः’ इ०—उसी श्री राग में ऋषभ और धैवत स्वर अगले गांधार और निषाद स्वरों की पहली श्रुति, अनुक्रम से लेने पर चतुःश्रुतिक रे और चतुःश्रुतिक घ होते हैं और शास्त्र-दृष्टि से वे बाधक नहीं समझे जाते ।

प्रश्न—यह चमत्कार भी खूब है । शार्ङ्गदेव की परिभाषा के अनुसार चतुःश्रुतिक रे, घ को शुद्ध रे, घ मानेंगे और कल्लिनाथ के चतुःश्रुतिक रे, घ, शुद्ध स्वरों की अगली श्रुतियों की ध्वनि होंगे ।

उत्तर—यह सब तुम ठीक समझे । तो अब तुम्हें अपने कल्लिनाथ के समय की कुछ परिस्थिति दिखाई नहीं दी क्या ? उसके समय का सम्पूर्ण संगीत एक ही सप्तक में सब विकृत मानकर उत्पन्न होता होगा । सा, म, प, ये स्वर अपने शुद्ध स्थान से कभी न हिलते थे । चतुःश्रुतिक रे, घ स्वर गांधार और धैवत की पहली श्रुति माने जाते थे । इस प्रकार उसका ‘श्री ठाठ’ आज का अपना हिन्दुस्तानी काफी ठाठ है, यह बात दिखाई नहीं देती क्या ?

प्रश्न—अब हमें वह बिलकुल स्पष्ट दिखाई पड़ती है । परन्तु जब ऐसा है, तो शुद्ध रे, घ स्वरों का स्थान हमारे हिन्दुस्तानी तीव्र रे, घ स्वरों के नीचे (कल्लिनाथ की सम्मति से) होना चाहिए । वह ध्वनि कौनसी होगी ।

उत्तर—यही विषय आज अपने पण्डितों के सामने है। वे कहते हैं कि वह ध्वनि २६६ $\frac{2}{3}$ रे और ४०० ध होगी और उनको त्रिश्रुतिक रे तथा (शुद्ध) स्वीकार करेंगे।

प्रश्न—परन्तु फिर कोमल रे, ध स्वर (उनके नीचे की ध्वनि) जो अपने संगीत में अति रक्तिदायक स्वर माने जाते हैं, उनकी व्यवस्था वे क्या करते हैं? उनको अपने ग्रन्थ में वे कौनसी और कैसी जगह देते हैं?

उत्तर—वैसी व्यवस्था दक्षिण के ग्रन्थों में तो वे नहीं दिखा सके और 'पारिजात' तथा 'तरंगिणी' ग्रन्थों में वे कहते हैं कि वे शुद्ध स्वर सम्मत नहीं हैं, इस प्रकार दोनों ओर से एक अड़चन खड़ी होगई, जिसका जिक्र मैं पहले ही कर चुका था।

प्रश्न—ठीक है! अब हम अपने विषय की ओर लौटें तो अच्छा! शाङ्गदेव के 'रत्नाकर' से ये दक्षिण के पण्डित अपना नाता जोड़ने का प्रयत्न किस प्रकार करते हैं, यह श्री राग के उदाहरण द्वारा भली प्रकार स्पष्ट है। और उनके उत्तराधिकारी (अर्थात् अपने पण्डितों के मत से उत्तर के ग्रन्थकार) उनका नाम भी लेते हुए लजाते हैं, क्या तमाशा है महाराज?

उत्तर—हाँ, ऐसा ही है। मैं कह चुका हूँ कि दक्षिण के ग्रन्थकार 'रत्नाकर' का शुद्ध ठाठ 'मुखारी' अथवा 'कनकांगी' जैसा मानते हैं। उदाहरणार्थ:—

सारामृते:—

सर्वेषु रागमलेषु मुखारीमेल आदिमः ।
शुद्धैः सप्तस्वरैर्युक्तो मुखारीमेल ईरितः ॥
अस्मिन्मले मुखारी च ग्रामरागाश्च केचन ।
लोके प्रसिद्धनामायं शास्त्रसिद्धाभिधस्त्वसौ ।
शुद्धसाधारित इति तुलजद्रेण निश्चितः ॥

रामामात्य का भी मत ऐसा था, क्योंकि उसने अपना 'मुखारी' मेल बताकर आगे ऐसा कहा है:—

अस्मिन्मले मुखारी च ग्रामरागाश्च केचन ।
संमतः शुद्ध इत्येष शाङ्गदेवविषश्चितः ॥

अस्तु, श्री राग के विषय में ग्रन्थकार क्या कहते हैं? उसका जिक्र हम कर रहे थे। स्वरमेलकलानिधौ:—

शुद्धषड्जः पञ्चश्रुतिऋषभश्च तथापरः ।
स्यात्साधारणाधारः शुद्धौपञ्चममध्यमौ ॥
पञ्चश्रुतिर्धैवतश्च कैशिक्याख्यनिषादकः ।
एतैः सप्तस्वरैर्युक्तः श्रीरागस्य च मेलकः ॥

×

×

×

×

श्रीरागः सग्रहः सांशः सन्यासो गधवर्जितः ।

औडवोऽपि भवेद्रागः कदाचित् गधसंयुतः ॥

सायाह्ने गीयतामेष सर्वसंपत्प्रदायकः ॥

प्रश्न—यहाँ 'गधसंयुतः' ऐसा कहा है, तो क्या कोई आरोह में ग, ध वर्जित करने के नियम की ओर दुर्लक्ष्य नहीं करेगा ?

उत्तर—आरोह में गांधार लगाने से उनका श्री राग सुधरेगा तो नहीं । 'मे, धु, नि, सां' ऐसा प्रयोग कहीं-कहीं दीखता है, यह मैंने कहा ही था । मेरे गुरु ग, धु स्वर वर्ज्य करते थे । अब आगे चलें । सारामृतेः—

मेलोद्धवेषु रागेषु श्रीरागोऽत्र चिरंतनैः ।

ग्रामराग इति प्रोक्तो रागांगमिति कैश्चन ॥

श्रीरागो रागराजोऽयं सर्वसंपत्प्रदायकः ।

इत्युच्यते तत्र लक्ष्म तुलजेंद्रेण धीमता ॥

श्रीरागः परिपूर्णः सग्रहांशन्याससंयुतः ।

गेयः सायाह्नसमये ह्यथ तानविवर्जितः ॥

शुद्धाः स्युः सदपाः पंचश्रुती ऋषभधैवतौ ।

साधारणाख्यगांधारः कैशिक्याख्यनिषादकः ॥

एतैः सप्तस्वरैर्युक्तो यो मेलस्तत्र चादिमः ।

श्रीरागस्तन्मेलजातानुद्दिशामीह कांश्चन ॥

इन दोनों ग्रन्थकारों का श्रीराग-मेल 'काफी' है, यह अलग बताने की आवश्यकता नहीं । संगीतदर्पणेः—

श्रीरागः स च विख्यातः सत्रयेणविभूषितः ।

पूर्णः सर्वगुणोपेतो मूर्च्छना प्रथमा मता ॥

केचित्तु कथयन्त्येनमृषभत्रयसंयुतम् ॥

अष्टादशाब्दः स्मरचारुमूर्तिः ।

धीरोल्लसत्पल्लवकर्णपूरः ॥

षड्जादिसेव्योऽरुणवस्त्रधारी ।

श्रीराग एष क्षितिपालमूर्तिः ॥

‘दर्पण’ के विषय में मैंने अनेक बार कहा है कि दामोदर पण्डित ने तो जाति-प्रकरण बिलकुल छोड़ दिया है, तो फिर उसके रागों का ठाठ केवल मूर्च्छना के द्वारा निकलना चाहिए।

प्रश्न—मूर्च्छना तो उत्तरमन्द्रा है और ‘ऋषभत्रयसंयुतम्’ कहा है, अतः कोई पूछेगा कि ऋषभ की मूर्च्छना यह हो सकेगी ?

उत्तर—सो तो ठीक है। परन्तु पहले मूल का शुद्ध स्वर कौनसा है, यह विवाद ‘मिटना चाहिए न ? बंगाल की ओर प्रवास करते समय मुझे एक खाँ साहब मिले। उन्होंने ‘दर्पण’ का उपयोग जैसा किया, उसे देखकर मुझे आश्चर्य मालूम पड़ा !

प्रश्न—उन्होंने इसका कैसा उपयोग किया था ?

उत्तर—उन्होंने ‘दर्पण’ के आधार से एक उर्दू-ग्रन्थ लिखा था और उस ग्रन्थ पर मेरा उनका मत अनुकूल होना चाहिए था। मुझे उर्दू आती नहीं थी, इस कारण मैंने उनको अपना रागाध्याय सुनाने के लिए कहा। श्रुति, मूर्च्छना, ग्राम, ये विषय तो उनके मुख पर ही थे। मेरी विनती पर उन्होंने प्रथम भैरव और श्री राग का लक्षण पढ़ा। भैरव के लक्षण में—‘इसमें सातों स्वर लगते हैं, वादी सुर धैवत है, ऋषभ-धैवत अति कोमल हैं’, इस प्रकार का वर्णन दिखाई दिया।

प्रश्न—‘दर्पण’ का मत तो वह कदाचित् नहीं होगा ?

उत्तर—मजा यह कि इस वर्णन के साथ नागरी लिपि में ‘संगीत-दर्पण’ का भैरव का लक्षण बताने वाला श्लोक उन्होंने अपनी पुस्तक में उतार डाला था।

प्रश्न—फिर आपने उनसे वैसा करने का कारण पूछा था क्या ?

उत्तर—वह मैंने तुरन्त ही पूछा और साथ ही मैंने यह भी कहा कि उनका वर्णन उस श्लोक से बिलकुल विसंगत है। इस पर वे हँसकर बोले—“पण्डितजी, अब वह पहला गाना-बजाना कहाँ है ? मुझे कुछ आधारों की जरूरत थी, इसलिए ऐसा करना पड़ा। मैं संस्कीरत नहीं जानता; ये श्लोक मेरे एक दोस्त ने लिख दिया है, आप कहते हो कि इन श्लोकों में कुछ और ही लिखा है। ये भी तो है कि हमारे मुसलमान गाने-बजाने वाले लोग नागरी पढ़ नहीं सकते और कभी पढ़ भी लेवें तो उसका अर्थ नहीं समझेंगे। जो संस्कीरत पढ़ेंगे वे उर्दू न समझेंगे और जो उर्दू पढ़ेंगे वे संस्कीरत नहीं समझेंगे।”

प्रश्न—शाबाश, यानी पढ़ने वालों को फँसाना ? पर कुछ पढ़ने वालों को उर्दू व संस्कृत, दोनों ही आती हों तो ? वहाँ उनको संगीत नहीं आता, यह कहना पड़ेगा, क्यों ?

उत्तर—वह तुम कुछ भी समझो। मैंने उनके ग्रन्थ पर अनुकूल मत नहीं दिया। श्री राग का भी स्वरूप उस ग्रन्थकार ने आज के अपने व्यवहार का ही लिखा था, परन्तु

आधार 'संगीत-दर्पण' के श्लोकों का लिया था। अपने कोई-कोई लेखक ऐसा करते हैं तो वह कुछ-कुछ धूर्तपन ही कहा जाएगा। कारण, वे लिखते तो अनाप-शनाप हैं, परन्तु अपना आधार छिपा लेते हैं। अस्तु, अब श्री राग का विवेचन आगे चलाता हूँ। हरिवल्लभ पण्डित अपने 'दर्पण' में ऐसा कहते हैं:—

रागाभूषित अंग सब, संपूरन परिमान ।

तीन पेहर पर गाइए, सकल गुनी सग्यान ॥

अपने कल्पद्रुमकार ने भी यह हिन्दी 'दर्पण' का भाग बहुत-कुछ अपनी विशाल पुस्तक में शामिल किया है; वहाँ श्री राग का वर्णन ऐसा मिलता है:—

बैस किशोर मनहर मूरत मेंहुते जनको मन मोहे ।

केलिकलामें प्रवीन तवीन रसालकी मंजरि श्रोतन सोहे ॥

सेवे सदा खडजादिक सातों अनंग जगे नित ही जित जोहे ।

लाल धरे पट भूपतिसो हरिवल्लभ राग सिरी सम को हे ॥

उदाहरण—'रे म प नि सां नि ध प म ग रे प म ग रे' इस उदाहरण में रि ध कोमल और ग म नि तीव्र करने से अपना प्रचलित रूप उत्पन्न होगा।

रागमालायाम्:—

नाभौ जातः पृथिव्यां ललितमृदुतनुः शुभ्रवस्त्रश्च गौरो ।

राजेते पाणिपद्मे बहुतरतरला राजयः षट्पदानाम् ॥

अस्य श्रीरागनाम्नः स्फटिकमणिमयी भांति कंठे च माला ।

ग्रीष्मे गायन्ति चैनं पुनरपि शिशिरे वासरांते महान्तः ॥

क्षेत्रमोहन स्वामी ने 'संगीत-सार' में इस राग का विस्तार ऐसा कर दिखाया है, देखो:—

“नि सा, रे सा, रे नि, म ध प म प, नि सा, सा, ग रे, म प ध म ग रे” इत्यादि ।

प्रश्न—उनके कहे हुए ये स्वरूप आपके बताए हुए नियमों की दृष्टि से सही मालूम होते हैं, ठीक है न ?

उत्तर—ठीक है। उन्होंने जहाँ ग्रन्थाधार कहा है, वहाँ और ही आनन्द आता है ।

प्रश्न—कैसा ? वे क्या कहते हैं ?

उत्तर—वे ऐसा कहते हैं:—‘सोमेश्वर और कल्लिनाथ के मत से यह श्री राग आदि-राग माना जाता है, परन्तु भरत मुनि इस राग को अपने वर्गीकरण में पाँचवाँ नम्बर देते हैं। ‘सब मिलकर सोमेश्वर, कल्लिनाथ, दामोदर वगैरह पण्डित इस राग को सम्पूर्ण ही मानते हैं। श्री राग की जाति के विषय में हनुमान्-मत से किसी भी ग्रन्थकार का विरोध नहीं दिखता।

प्रश्न—यह कैसा लक्षण ? राग में स्वर कौनसे लगेंगे, यह स्पष्टीकरण छोड़कर पूर्णत्वापूर्णत्व पर ऐसा कटाक्ष किसलिए करना चाहिए था ? उनकी ग्रन्थ-सम्बन्धी जानकारी तो हम निरूपयोगी ही कहेंगे। मालूम होता है, यह बात शायद उस बेचारे को ज्ञात ही नहीं थी कि कल्लिनाथ श्री राग का ठाठ काफी मानता था। कल्लिनाथ श्री राग सम्पूर्ण मानता है, केवल इतना आधार उनके पूर्वी ठाठ के रूप का क्या समर्थन करेगा ?

उत्तर—सोमेश्वर और हनुमान् इनके ग्रन्थ कौनसे थे ? सो उसने कहा ही नहीं ! अब विश्वनाथ पण्डित का स्पष्टीकरण सुनो—“अब प्रसिद्ध राग-लक्षण शाङ्गदेव कहे हैं। षड्ज ग्राम में वीर रस में श्री राग जो है, ताहि कहे हैं। कैसो श्री राग है ? षाड्जी जो स्वर जाति ताते उत्पन्न है। स्वल्प है पंचम स्वर जामें। षड्ज है न्यास, अंश, ग्रह स्वर जामें, मन्द्र है गान्धार जामें, तार है मध्यम जामें, समान हैं बाकी स्वर जामें।” इतनी जानकारी देने पर ठाठ के सिवाय पाठकों को क्या मिलेगा, वह विश्वनाथ को मालूम पड़ा होगा या नहीं, कौन जाने !

प्रश्न—यह प्रकार देख हमको तो हँसी आती है महाराज !

उत्तर—खुशी से हँसो, मुझे उस पर आपत्ति नहीं है। मैं विश्वनाथ का बचाव बिल्कुल नहीं कर सकता। अब ‘राधागोविन्द संगीत-सार’ में श्री राग की जन्म-कथा सुनो:—

‘शिव जी के पंचम ईशान मुख सों श्री राग भयो। देवतान के वर देवे के अर्थ यह लक्ष्मीनारायण रूप हैं। देवतान ने याको श्रवण करके सब मनोरथ पाये। अथ स्वरूप लिख्यते। अठारह बरस की अवस्था है। काम हूँ ते मनोहर जाकी मूर्ति है...’

प्रश्न—यह ‘दर्पण’ के श्लोक का भाषांतर नहीं है क्या ?

उत्तर—पहचान गए क्या ? यह वही है। कुछ अधिक जानकारी जो है, वह इस प्रकार है:—

“अथ श्री राग की परीक्षा लिख्यते। जो कोई आदमी मर गयो होय, अरु वाके आगे श्री राग गाइए। जो गाइवे सों वह मर्यो आदमी चैतन्य होय तब श्री राग साँचो जानिये। ‘अनूपविलास’ और ‘संगीत-पारिजात’ सें रिषभ, ग्रहांश न्यास, षड्ज।” इस कलियुग में तो ऐसी फल-प्राप्ति नहीं देखी जाती। अब श्री राग का प्रभाव घट गया है; ऐसा भी कोई चाहे तो कह सकता है।

प्रश्न—श्री राग का स्वरूप 'संगीत-सार' में कैसा कहा है ?

उत्तर—वहाँ ऐसा है—'रे प ध प, म ग म ग, रे प रे ग, रे नि रे सा' ।

प्रश्न—यानी श्री राग भैरव ठाठ में ?

उत्तर—ऐसा ही दिखता है । मध्यम 'उतरी' कही है तो ठाठ भैरव का ही होगा; यह राग संध्याकाल का है, तो पढ़ने वाले तीव्र मध्यम कर लेंगे, ऐसा ग्रन्थकार ने सोचा होगा । पूर्वी में उसने तीव्र मध्यम स्पष्ट कहा है ।

प्रश्न—पूर्वी का स्वर-स्वरूप कैसा कहा है ?

उत्तर—ऐसा है, 'सा, रे ग म प, म ग प, सा ग रे ग म, प, नि, ध प म ग रे सा, सा रे सा' यह स्वरूप व्यावहारिक दृष्टि से ठीक है । हिन्दी-ग्रन्थों की जो बातें तुम समझ सकते हो और जो व्यवहार में उपयोगी हों, उन्हें तुम आदरपूर्वक स्वीकार करो । जो खुद ग्रन्थकार की मदद के बिना समझ में नहीं आने वाली हैं, उन्हें दुर्बोध शीर्षक के नीचे अलग लिख रखो, भगड़ा मिटा ।

रागविबोधे:—

श्रीरागमेलके रिस्तीत्रः साधारणोऽथ धस्तीत्रः ।
कैशिक्यपि शुचिसमपा मेलोदस्माद्भवन्त्येते ॥

×

×

×

र्यंशग्रहः प्रदोषे श्रीरागो गतधगो न वा सांतः ॥

यह राग काफी ठाठ का ही समझो । आज दक्षिण की ओर चतुःश्रुति ऋषभ की संज्ञा प्रचार में है । उसकी ध्वनि २७० के ऋषभ-सरीखी उधर मानी जाती है । वह तीव्र है, यानी वह दक्षिण का चतुःश्रुति ध समझो । 'न वा' इस शब्द से किसी के मत में श्री राग सम्पूर्ण माना जाता है । रामामात्य ने 'क्वचित् गधसंयुतः' ऐसा कहा था, वह तुम्हारे ध्यान में होगा ही ।

चन्द्रोदये:—

चतुःश्रुती यत्र रिधौ भवेतां
साधारणो गोऽपि च कैशिकी निः ॥
तथा विशुद्धाः समपा भवन्ति
श्रीरागस्याभिहितः स मेलः ॥
सांशग्रहांतो धविवर्जितो वा
श्रीरागनामास्तमिते रवौ स्यात् ॥

नृत्यनिर्णयः—

शृंगारी सुन्दरस्तत्पुरुषवदनजः कंठनक्षत्रमाला ।

श्रीरागः श्वेतवासाः प्रथमगतिगता धैवतो रिग्नी स्युः ॥

आरोहे धैवतोनस्त्वगमधयुतः सत्रिपूर्णोऽत्र गौरो ।

ग्रीष्मे सायं सुनृत्ये विलसति सरसं हस्तलग्नालिपत्रः ॥

हृदयप्रकाशः—

संपूर्णो रिषभादिः स्यादारोहे धगवर्जितः ।

रिपंचमांशः श्रीरागः शांतः कंपेन शोभितः ॥

यह मत अच्छा दीखता है। ये नियम पूर्वी ठाठ वाले श्री राग में ठीक बैठेंगे। 'अनूपविलास' में भावभट्ट ने एक सरगम 'वाग्गेयकारोक्ता' कहकर ऐसी दी हैः—

“सा, रे सा, मं प, मं मं प प, धु प मं प, रे रे ग ग रे, प नि सां रे, मं प धु मं प मं मं रे रे ग ग रे, रे मं प, नि प मं प, धु प मं मं प मं ग रे रे नि सा, रे रे प मं रे रे, ग रे, सा ।” इस सरगम में विकृत चिह्न मेरे लगाए हुए हैं।

प्रश्न—मालूम होता है, भावभट्ट ने 'अनूपविलास' में 'श्री' का स्वतन्त्र लक्षण नहीं दिया है ?

उत्तर—उसने 'रत्नाकर', 'रागमंजरी', 'चन्द्रोदय', 'नृत्यनिर्णय', 'हृदयप्रकाश', 'पारिजात' और 'रागविबोध', इन ग्रन्थों का लक्षण उतार लिया है। उनमें से अधिकतर मैंने तुमको बताए ही हैं। ठहरो ! 'रागमंजरी' का लक्षण तो छूट ही गया। वह ऐसा हैः—

धरिन्येकैकगति का गस्तृतीयगतिर्यदा ।

श्रीरागमेल एष स्यात् श्रीरागाद्या ह्यनेकशः ॥

श्रीरागः सत्रिकः सायं धगौ वा श्रीरसप्रदः ॥

मेरी कापी में जैसा श्लोक है, वैसा मैं कहता हूँ। यह लक्षण अहोबल के श्री राग के लक्षण से मिलाकर देखो। 'अनूपरत्नाकर' में भावभट्ट ने जो अपने बीस ठाठ कहे हैं, उनमें श्री मेल का लक्षण उसने ऐसा ही दिया है।

रागतरंगिणीकार ने केवल एक बात महत्त्व की कही है और वह तुमको अवश्य ध्यान में रखनी होगी।

प्रश्न—वह कौनसी ?

उत्तर—उसने श्री राग का ठाठ 'कर्णाटि' कहा है। यह ठीक है, परन्तु 'श्रीगौरी' नामक एक अन्य राग उसने गौरी ठाठ में रखा है।

प्रश्न—तो फिर श्री राग का सम्बन्ध गौरी ठाठ से जोड़ने वाला आधार अपने को यह थोड़ा-बहुत मिला तो सही । ‘श्री गौरी’ राग को ही आगे कदाचित् ‘श्री’ कहने लगे होंगे और सन्ध्याकाल का राग होने से उसमें तीव्र म सम्मिलित हुआ होगा ।

उत्तर—वैसा कदाचित् हुआ ही होगा । किन्तु उत्तर के स्वरूप का यह भी थोड़ा-बहुत आधार होगा, ऐसा नहीं कहा जा सकता ।

प्रश्न—तरंगिणीकार ने ‘कर्णाट ठाठ’ कैसा वर्णन किया है ?

उत्तर—तुम्हारा यह भी प्रश्न विचारणीय है । मेरी नकल के वर्णन में कुछ शब्द छूट गए हैं, ऐसा दिखता है । वहाँ पर कहा है—

‘शुद्धेषु सप्तस्वरेषु गांधारस्य श्रुतिद्वयं गृह्णाति तदा कानराख्यातं कर्णाट-संस्थानं भवेत् इत्यर्थः’ इसमें गृह्णाति इस क्रिया-पद का कर्त्ता नहीं दिखता है । मेरे शास्त्री कहते हैं—‘गांधारो मस्य श्रुतिद्वयं गृह्णाति’, ऐसा समझो । दूसरी नकल मिलने तक यह अर्थ तुम चाहो तो स्वीकार कर लो ।

प्रश्न—मैं समझता हूँ, ऐसा अर्थ भी बिलकुल कोई बेढंगा नहीं माना जाएगा । उस दृष्टि से यह खमाज ठाठ नहीं होगा क्या ? अहोबल का श्री राग भी ऐसा नहीं था क्या ? और ये दोनों उत्तर प्रान्त के ग्रन्थकार हैं ।

उत्तर—हाँ, उधर तुमने मेरा ध्यान अच्छा खींचा, पर इस कर्णाट ठाठ में लोचन ने कोई-कोई राग विलक्षण ही रखे हैं, वह कहता है—

पाडवः कानरो रागो देशीविख्यातिमागतः ।

वागीश्वरीकानरश्च खंवाइची तु रागिणी ॥

सोरठः परजो मारुजैजयंती तथा परा ।

ककुभापि च कामोदः कामोदी लोकमोहिनी ।

केदारी रागिणी रम्या गौरः स्यान् मालकौशिकः ।

हिंदोलः सुघरायी स्यादडाणो रागसत्तमः ॥

गौरकानरनामा च श्रीरागश्च सुखावहः ।

कर्णाटसंस्थितावेते रागाः संतीति निश्चितम् ॥

वर्तमान हिन्दुस्तानी संगीत की दृष्टि से यह वर्गीकरण अनेक स्थानों पर अयोग्य साबित होगा ।

प्रश्न—यह ध्यान में आगया । अब हमको अपने प्रचलित स्वरूप के समर्थक आधार कहिए ।

उत्तर—लो, कहता हूँ—

पूर्वमेलसमुत्पन्नः श्रीरागो लज्जयसंमतः ।
 शास्त्रे ख्याता तदुत्पत्तिर्हरप्रियाहमेलेने ॥
 आरोहे गधहीनत्वं रागेऽत्र बहुसंमतम् ।
 पूर्णत्वमवरोहे स्यान्नियमेनातिरक्तिदम् ॥
 ऋषभोऽत्र मतो वादी संवादी पंचमो भवेत् ।
 काचीद्वयय प्राहुन तत्रापि विसंगतिः ॥
 गंभीरप्रकृतिर्नित्यं विलंबितलयान्वितः ।
 अवश्यं स्यादिनांतेऽसौ भुक्तिमुक्तिप्रदो नृणाम् ॥

कल्पद्रुमांकुरेः—

श्रीरागः कथितोऽत्र तीव्रनिगमोऽस्मिन् कोमलौ धर्षभौ
 वादी पंचम ईरितो मधुरसंवादी मत्तश्चर्षभः ॥
 आरोहे तु धगौ न संस्पृशति संपूर्णोऽवरोहे सदा
 गीतोऽवश्यमसौ दिनान्त्यसमये संभुक्तिमुक्तिप्रदः ॥

चंद्रिकायाम्—

यत्र तीव्रा गमनयो वादिसंवादिनौ परी ।
 आरोहे न गधौ सायं श्रीरागो गीयते बुधैः ॥

चंद्रिकासारः—

कोमल रिध, तीवर निगम, रिप संवादीवादि ।
 धग वरजे आरोहि में, यह श्रीराग अनादि ॥

अब इस राग में एक-दो 'सरगम' कहकर थोड़ा-सा विस्तार भी कर दिखाता हूँ—

सरगम, श्री राग (चौताल)

रें	रें	।	सां	सां	।	नि	सां	।	नि	रें	।	नि	धु	।	प	प
मं	मं	।	प	धु	।	मं	ग	।	रे	ग	।	रे	रे	।	सा	ऽ
नि	सा	।	रे	रे	।	मं	प	।	धु	प	।	नि	नि	।	सां	ऽ
सां	रें	।	सां	नि	।	धु	प	।	मं	ग	।	रे	ग	।	रे	सा

अन्तरा

प	प	।	धु	प	।	नि	नि	।	सां	ऽ	।	नि	रें	।	सां	ऽ
नि	नि	।	रें	गं	।	रें	सां	।	नि	सां	।	नि	धु	।	प	प
मं	मं	।	प	नि	।	सां	ऽ	।	रें	रें	।	सां	नि	।	धु	प
मं	प	।	नि	धु	।	प	मं	।	ग	रे	।	ग	रे	।	सा	ऽ

सरगम, श्री राग (चौताल)

रे रे । सा ऽ । नि सा । रे रे । सा रे । रे सा
 नि रे । ग रे । सा ऽ । नि रे । नि धु । प प
 मं प । नि नि । सा ऽ । रे रे । मं ग । रे सा
 मं धु । मं ग । रे रे । मं ग । रे ग । रे सा

अन्तरा

सा सा । रे रे । सा ऽ । नि नि । रे रे । सां ऽ
 नि नि । रे रे । सां । नि रे । नि धु । प प
 मं प । नि नि । सां ऽ । नि सां । नि धु । प प
 मं मं । प नि । धु प । मं ग । रे ग । रे सा

सरगम, श्री राग (त्रिताल)

सा रे सा ऽ । प ऽ ऽ प । मं धु मं ग । रे रे सा ऽ
 नि रे ग रे । सा ऽ प मं । ग रे प मं । ग रे सा ऽ

अन्तरा

प प धु प । सां ऽ सां ऽ । नि रे गं रे । सां नि धु प
 मं प नि सां । रे नि धु प । मं धु मं ग । रे ग रे सा

स्वर-विस्तार

रेरेसा, निसा, रेरेसा, निरेगरेसा, गरेगरेसा, निसा, मंगरे, गरेसा निरेसा ।
 सा, निनि, रेनिधुप, मंप, धुप, निधुप, निनि, रेसा, गरे, मंगरे, धुमंगरे,
 गरेसा, निरेसा; निसा, रेरेसा, गरेसा, निसागरेसा, गरेमंगरेसा, निरेसा,
 गरेमंगरे, धुमंगरे, गरे, सा, निरेसा; निरेसा, प, प, मंधुप, मंगरे, निधु,
 प, मंगरे, रेपमंगरे, गरेसा, निरेसा; प, पधुप, सां, सांरेसां, निरेगंरेसां,
 रेनिधु, प, मंधुप, निरेनिधुप, मंमंधुमंगरे, निधुपमंगरे, मंगरे, गरेसा, निरेसा ।
 बीनकार बीच-बीच में ऐसे टुकड़े बजाते रहते हैं । देखो—रेरेसासा, गरेसासा,
 निरेसागरेसारेसा, रेरेपपमंधुप, मंधुमंग, रेगरेसा । निसारेसा, गरेसासा, निरेगरे,
 सानिधुप, मंधुपनि, सासारेसा, मंगरेमं, गरेसासा । रे रेसासा, पपमंप, मंधुप,
 निधुपप, मंनिरें, निधुपप, मंमंधु, मंगरेसा, निमंपमं, गंगरेसा ।

प्रश्न—श्री राग तो हम भली प्रकार समझ गए । अब कौनसा राग लेंगे ?

उत्तर—मैं समझता हूँ, अब हम 'गौरी' लें तो बहुत सुविधाजनक होगा । अपने
 यहाँ गौरी के विषय में हमेशा विवाद उत्पन्न होता रहता है । यह भी एक बड़ा प्राचीन
 राग माना जाता है तो इसका समाधानकारक स्पष्टीकरण होना भी अच्छा ही है ।

राग गौरी

प्रश्न—आप पहले कह ही चुके हैं कि गौरी और श्री राग में अनेक बार भ्रम होने की सम्भावना रहती है ।

उत्तर—हाँ, वह भी विवाद का एक कारण होता है । और भी दो-एक महत्त्व की बातें हैं, उन्हें मैं अब कहूँगा ही । इस गौरी की चर्चा तुमको अच्छी तरह ध्यान-पूर्वक सुननी चाहिए । मैंने तुमको कई बार बताया है कि अपने अधिकतर प्राचीन संस्कृत-ग्रन्थकार गौरी का ठाठ भैरव के समान बताते हैं । सम्भवतः मैंने तुमको यह भी कहा था कि गौरी राग सायंगेय मानने से उसमें तीव्र मध्यम को स्थान मिला होगा । हमारे सामने अब ऐसा प्रश्न आने वाला है कि आज हम गौरी कैसे गाएँ ?

प्रश्न—हाँ, वह प्रश्न अवश्य मन में आएगा ।

उत्तर—वह मैं जानता हूँ । उसका ही निर्णय अब शान्त चित्त से हम करने वाले हैं । उत्तम रास्ता तो यही है कि 'लक्ष्य-संगीत' के ग्रन्थकार का उपदेश स्वीकार कर अपना व्यवहार कायम करें और जहाँ तक हो सके भगड़ा करना बन्द कर दें, ऐसा ही वह हमेशा कहता आया है । यह संगीत परिवर्तनशील है, इसलिए भिन्न-भिन्न कारणों से उसमें रद्दोबदल आप-ही-आप होती चली गई तो आश्चर्य करने का कोई कारण नहीं । एक ही राग के भिन्न-भिन्न रूप मनोहर होकर समाज को प्रिय होगए हैं तो उसमें एकदम शास्त्रोक्त सिद्धान्त की दुहाई देकर दोष निकालने की खटपट नहीं करनी चाहिए । वहाँ सुरक्षित मार्ग यही है कि सब ग्रन्थों का आधार लोगों के सामने रखकर और मतभेद भी स्पष्ट कहकर अपना जो मत हो उसे कह देना चाहिए । हमारा प्रकार सही और तुम्हारा गलत है, ऐसे विवाद से बचना ही ठीक होगा । मैं समझता हूँ, आज तुमको इस गौरी राग के दो-तीन प्रकार तो मानने ही होंगे । एक भैरव ठाठ का और दूसरा पूर्वी ठाठ का; यह तो तुम्हारे ध्यान में आगए होंगे ।

प्रश्न—यानी एक कोमल मध्यम लगने वाला और दूसरा तीव्र मध्यम लगने वाला, यही न ?

उत्तर—हाँ, वैसा ही समझलो । संध्याकाल के पूर्वी ठाठ वाले प्रकार को 'श्री गौरी' नाम रागतरंगिणीकार ने जो दिया है यद्यपि वह अच्छा है, परन्तु ऐसा संयुक्त नाम प्रचार में दिखाई नहीं देता ।

प्रश्न—लेकिन भैरव ठाठ का गौरी राग थोड़ा-बहुत भैरव के समान नहीं लगेगा क्या ?

उत्तर—नहीं-नहीं, ऐसी चिन्ता तुमको करने की बिलकुल जरूरत नहीं । अपने गायक-वादक बहुत ही मर्मज्ञ थे । भैरव किस स्थान पर प्रकट होता है, यह उनको भली प्रकार विदित था । इसलिए उस स्थान का वे विशेष ध्यान रखते थे । गौरी का शास्त्रोक्त नियम ही कुछ ऐसी खूबी का है कि इसे सँभालकर गाया जाए तो भैरव बिलकुल नहीं

दीखेगा। गौरी गाते समय कौन-कौनसे रागांगों को दूर रखने की सावधानी रखनी पड़ती है, वह मैं अब कहता हूँ। देखो, तुमने 'जोगिया' राग सीखा; उसमें 'ध्र, प, म, रे, सा' ऐसा एक टुकड़ा तुम्हारी दृष्टि में पड़ा था, ठीक है न? जोगिया का आरोह 'सा, रे, म, म, प प' ऐसा था। गौरी के आरोह में ध्र, ग वर्ज्य करने की आज्ञा ग्रन्थों में है, तो उसमें ये दोनों तानें आ सकती हैं, ऐसा वर्ज्यावर्ज्य स्वर-नियम की दृष्टि से मालूम पड़ता है।

प्रश्न—ठीक है! मैं समझता हूँ, गुणक्री के आरोह और अवरोह में भी गान्धार नहीं है, पर इन दोनों रागों को बचाकर गौरी गाने में विशेषता होगी।

उत्तर—हाँ, गौरी राग को बड़ी युक्ति और सावधानी से सायंगेय स्वरूप लेकर गाने के लिए गायक सर्वदा प्रयत्नशील रहते हैं। उसके टुकड़े फिर छोटे हों या बड़े, उन्हें सायंकाल के अनुकूल ढालना चाहिए। गौरी में भैरवांग उत्पन्न न होने पाए इसकी सावधानी रखें, तो बताओ भैरव ठाठ के कितने राग दूर हो सकेंगे?

प्रश्न—मैं समझता हूँ—भैरव, रामकली, प्रभात, गुणक्री, शिवमतभैरव, आनन्दभैरव, अहीरभैरव, ये तो तत्काल दूर होंगे ही।

उत्तर—ठीक कहा तुमने! अब रहे कालिंगड़ा, जोगिया, सौराष्ट्र वगैरह राग। सौराष्ट्र में दो-तीन अंग जो मिश्रित हैं, उनमें भैरवांग स्पष्ट है न? वह सौराष्ट्र को गौरी के पास कभी नहीं आने देगा। जहाँ जोगिया की 'ध्र म' संगति आई, वहाँ गौरी समाप्त। विभास में जब मध्यम, निषाद ही नहीं हैं, तो ऐसे प्रकारों की ओर तो देखने की आवश्यकता ही नहीं। अब रह गया कालिंगड़ा। उसका गौरी से जो झगड़ा रहेगा, वह तुमको आज भी प्रचार में अनेक बार दीखेगा। किसी गायक से तुम गौरी की फर्माइश करो तो वह तुरन्त ही 'ध्र प ध्र म प म ग, सा, नि, सा रे ग' ऐसा आरम्भ करेगा। यहाँ शुरू मैं ही तुमको कालिंगड़ा का भास जरूर होगा।

प्रश्न—परन्तु यह सब उनके अज्ञान का ही फल है न? ऐसी गौरी वे कैसे गाते होंगे बाबा? उनसे कोई खुलासा क्यों नहीं पूछता?

उत्तर—वह खुलासा कोई सरल कार्य नहीं। जो उनके शिष्य होंगे, वे बेचारे पहले तो ऐसा प्रश्न पूछने में ही डरेंगे और किसी ने साहस करके पूछा भी तो जवाब तैयार है।

प्रश्न—वह कौनसा?

उत्तर—"वालिद की बाँधी हुई चीज है। यह हम वर्षों से बल्कि छोटेपन से गाते चले आते हैं। जिनको सुना, सो इसी तौर पर गाते सुना। हमारे मामू भी इसी तरह से गाते थे। क्या हमारे राग को आप गलत कहते हो? आपका कौनसा मत है? आपका उस्ताद कौन है? आप अपनी चीज तो गाकर सुनावो, हमने तो अपने वालिद से इसी तरह से सीखा है, तुम चाहे सो कहो।" मैं समझता हूँ, उस

गायक का ऐसा कहना कुछ अंशों में सही है । गायन सीखने की शैली ऐसे गवैयों की निराली होती है । हाँ तो, गौरी को थोड़ा-बहुत कालिंगड़ा के समान स्वरूप क्यों दिया जाता है, इस विषय पर हम बातें कर रहे थे..... यहाँ एक बात और ध्यान में रखना, वह यह कि जब किसी गायक ने अपनी गौरी कालिंगड़ा के समान गाई हो, तब उसको खराब या अशुद्ध कहने की गलती कभी मत करना ।

प्रश्न—हम समझ गए । जब अपने ग्रन्थकार घड़ले से गौरी का ठाठ भैरव बता रहे हैं, तब उसका थोड़ा-बहुत स्वरूप आना सम्भव ही है ।

उत्तर—ठीक है, तो भैरव ठाठ के स्वरों से गौरी स्वतन्त्र रखना होगा और ऐसा करने में ग्रन्थकार अपना नियम बताता ही है कि गौरी के आरोह में गांधार और धैवत वर्ज्य हैं ।

प्रश्न—तो फिर वह श्री राग न हो जाएगा ? किन्तु नहीं-नहीं, श्री राग का मध्यम तीव्र है, इसलिए यह तो नहीं होगा । तो फिर गौरी का साधारण स्वरूप 'सा रे म प, धु धु प प, म प धु प, म ग रे सा' क्या ऐसा होगा ?

उत्तर—नहीं-नहीं, यह टुकड़ा जब तुम गांधार, धैवत का नियम सँभालकर गाओगे, तब सुनने वालों को गौरी राग नहीं जान पड़ेगा ।

प्रश्न—क्यों भला ? गांधार, धैवत अवरोह में हम खासकर रखते हैं । हाँ-हाँ, हमारे टुकड़े में प्रातःकाल के रागों की थोड़ी छाया दिखाई पड़ती है, ठीक है न ?

उत्तर—यह कारण तुम्हारे ध्यान में खूब आया । इससे वर्ज्यावर्ज्य स्वर-नियम भी टूटता है । तुम्हारे प्रकार में तो सायंगेयत्व आना चाहिए । साथ ही योग्य अंगों में योग्य स्वर-रचना भी होनी चाहिए । कालिंगड़ा, जोगिया, गुणक्री, ये सब उत्तरांगप्रधान राग हैं और ये प्रसिद्ध भी हैं । गौरी सायंगेय राग होने से उसका सारा वैचित्र्य पूर्वांग में होना चाहिए । पूर्वांग का क्षेत्र षड्ज से लेकर पंचम तक माना जाता है और उत्तरांग का क्षेत्र तार-षड्ज से लेकर मध्यम तक गिना जाता है, यह अनुभव से अपने कसबी गायक, वादक समझते ही हैं । गौरी, श्री राग की एक प्रसिद्ध रागिनी है, जब ऐसा भी सुनने में आता है तो जहाँ तक हो सका उस राग की छाया गौरी में ले आने की उनकी प्रवृत्ति हुई तो कोई आश्चर्य नहीं । श्री राग का मुख्य अंग बहुधा 'सा, रे रे, सा' इन स्वर-समुदायों में अधिकतर व्यक्त होता है । इसलिए किसी तरह इन्हें गौरी में लाने की चेष्टा करके कोई गायक गाने लगे तो उसके लिए यह स्वर-समुदाय उपयोगी होगा:—

सा, रे रे सा, नि सा, ग रे, रे, सा, नि रे सा, नि सा, ग रे, ग रे, सा, नि धु नि सा, रे रे ग रे, म ग, रे ग रे सा, नि रे सा; नि सा, ग म, प म, ग रे म ग रे, रे सा, धु प, म, रे ग, म ग, रे रे, सा, नि सा, रे सा; नि सा, रे रे सा, धु धु, नि धु धु, नि, सा, ग, म, रे ग म, प म, रे ग रे सा, नि रे सा, म ग रे ग म, रे ग म, प प, धु प म, रे रे, ग, म ग रे, सा, धु, नि सा, धु प म, रे ग म, ग, रे रे, सा, नि रे सा ।

फिर भी इसमें हमने गौरी का नियम अभी अच्छी तरह पालन नहीं किया। पंचम के आगे जाकर तारसप्तक के स्वरों में धूम-फिरकर पुनः अपना राग, कालिंगड़ा से भी अलग रखना वास्तव में बहुत कुशलता का काम है। कुछ गायक आरोह में तीव्र म लेकर अन्तरा गाते हैं और फिर कालिंगड़ा का अंग कायम करते हैं। वे जानते हैं कि संध्याकाल के समय कोई कालिंगड़ा नहीं गाता और ऐसी ही समाज में दृढ़ भावना है। इसलिए यह ध्यान रखना आवश्यक है कि अपना गाया हुआ प्रकार सुनने वालों को गौरी जरूर मालूम पड़े। गौरी के नियम साध कर तुम भी कुछ स्वरसमुदायों की रचना करो। देखूँ, कैसे करते हो ?

प्रश्न—प्रयत्न कर देखता हूँ—सा, रे रे सा, नि सा, रे ग रे, सा, ग रे म ग, रे, रे सा, नि सा नि नि रे, नि ध प, नि, सा, रे रे, ग रे, म म, रे ग, रे, रे, सा; नि रे सा, नि सा, ध नि सा, प ध नि सा, रे रे सा, नि सा, रे ग रे, सा, म, रे ग, रे म ग, रे ग रे, सा, नि रे, सा;

नि सा, रे रे, ग रे, म ग रे, प म, रे ग, रे, ध प म रे ग, रे, म ग रे, सा, नि रे सा सा; ध ध प, म, ध, प, म, रे, म, ग रे, रे, सा, नि रे सा। ऐसा चल सकता है क्या गौरी में ?

उत्तर—मैं समझता हूँ, तुम्हारे ये स्वरसमुदाय अशुद्ध तो नहीं ठहरेंगे, परन्तु अपने सभी गायक इतने ध्यान से अपने गौरी की तान सँभालेंगे, ऐसी आशा उनसे नहीं करनी चाहिए। इस तरह की 'फिरत' करना उनके लिए बहुत ही मुश्किल होगा। धैवत, गान्धार के नियम की तोड़-मोड़ भी अनेक बार तुम्हारी नजर में पड़ेगी, तथापि कालिंगड़ा से गौरी अलग दिखाई दे, इसलिए गायक लोग मन्द्र स्थान के निषाद का उपयोग एक विशिष्ट तरह से करते हैं। एक अनुभवी गायक ने तो मुझे खुले दिल से कहा कि 'रे रे सा, नि ध नि,' इस टुकड़े से श्रोताओं के मन में थोड़ा-बहुत पूरिया का भास उत्पन्न होने दो और फिर खुशी से कालिंगड़ा का अंग दाखिल करो तो इस युक्ति से राग अच्छा दिखाई देगा। मार्मिक लोग कहते हैं कि गौरी का सारा आनन्द मन्द्र-स्थान के पंचम से लेकर मध्य स्थान के पंचम तक के क्षेत्र में दिखाने का प्रयत्न करो। मन्द्र म और मध्य ध, ये स्वर भी कहीं-कहीं अवश्य लगाने होंगे, परन्तु राग-वैचित्र्य सबका सब उसी क्षेत्र में रहने दो। उसके ऐसा कहने में भी कुछ अर्थ है। अपने गायक 'सा नि ध नि, रे ग रे म, ग रे सा रे नि, सा' यह गौरी की एक प्रसिद्ध तान अपने संग्रह में रखते हैं। एक गायक ने मुझसे कहा—“पंडित जी, गौरी को तुम दुपहर का कालिंगड़ा समझलो।” मेरी राय में कालिंगड़ा के समान सम्पूर्ण प्रकार गाकर फिर उसमें 'नि ध नि' स्वरसमुदाय की मदद से गौरी संशोधन करने के भ्रष्ट की अपेक्षा आरोह में गान्धार, धैवत न लगाने का नियम पालना अधिक संतोषजनक होगा। वैसे गाना सरल नहीं, यह मैंने कहा ही है, परन्तु राग-भिन्नत्व स्पष्ट है। इस रीति से अपने शास्त्रोक्त रूपों के अति निकट भी जा सकते हैं। भैरव ठाठ के गौरी का चतुर पंडित ने किस तरह वर्णन किया है, देखो:—

मेले मालवगौडस्य गौरी शास्त्रेषु लक्षिता ।
 ऋषभांशग्रहन्यासा सायंगेयैव संमता ॥
 आरोहणे ध्रुवोना स्यात् संपूर्णा च विलोमके ।
 मंद्रमध्यस्वरैस्तस्या गानं स्यादतिरक्तिदम् ॥
 मंद्रस्थस्य निषादस्य वैचित्र्यं चाद्भुतं मतम् ।
 श्रोतारः प्रायशस्तत्र कुर्वति रागनिर्णयम् ॥

उसका यह कथन मुझको सही जान पड़ता है । आगे वह गौरी-स्वरूप के सम्बन्ध में कुछ मतभेद कहता है, उसे भी तुम्हें ध्यान में रखना चाहिए ।

प्रश्न—वह कौनसा ?

उत्तर—वह ऐसा है—

कैश्चिदत्र समादिष्टं गांधारस्यैव वर्जनम् ।
 यतः स्यात् प्रस्फुटा गौर्याः श्रीरागादेः प्रभिन्नता ।
 निर्दिशन्ति पुनः केचित् समूलं गधवर्जनम् ।
 संत्यन्ये ये संगिरन्ति पंचमस्यैव लंघनम् ॥
 गौड्यधगा तथा र्यंशा सोमनाथेन भाषिता ॥
 तल्लक्षणापरा चैती सायंगेयेति कीर्तिता ॥
 यद्यप्येतन्मतानैक्यं व्यवहारे समीक्षितम् ।
 श्रीरागांगप्रधानत्वं लक्ष्यते बहुसंमतम् ॥

प्रश्न—गौरी में संवादी कौनसा स्वर रखा जाएगा ? वादी तो ऋषभ कहा है ?

उत्तर—मेरी राय में तो संवादी पंचम अच्छा दिखाई देगा । अस्तु, गौरी में अनेक बार तीव्र म लिया हुआ दिखाई देगा, यह मैंने सूचित किया ही है । कोई-कोई गौरी तीव्र म स्वर से गाते हैं और कोई दोनों मध्यम लगाते हैं । जो तीव्र म लेकर और शुद्ध म वर्ज्य करके गाते हैं, उनको अपना राग पूरियाधनाश्री, जैतश्री, मालवी वगैरह रागों से अलग रखने की चिन्ता करनी पड़ती है और जो दोनों मध्यम लगाते हैं, उनको पूर्वी के निकटवर्ती राग दूर रखने पड़ते हैं । 'नि धु नि' यह स्वरसमुदाय योग्य स्थानों पर बरतें तो पूरिया अच्छी तरह दूर किया जा सकता है । यह विवेचन अब तुम्हारे ध्यान में भी आया होगा । गौरी में निषाद पर बड़े चमत्कारिक ढंग से कलाकृति दिखाई जाती है । 'नि, सा रे ग,' ऐसा करने से पूर्वी स्पष्ट दीखेगी, यह मैंने कहा ही था । यह टुकड़ा गौरी में भी आता है, पर गौरी में "नि नि, सा, रे ग

रे म ग रे सा रे नि, सा ।' ऐसा बीच-बीच में करें तो परिणाम निराला होगा । 'म, म, ध ध प, म, रे ग', ऐसा गौरी में अच्छा दिखता है, किन्तु यह पूर्वी में हानिकारक होगा ।

प्रश्न—मैं समझता हूँ, 'म, म, रे ग, सा नि' यहीं से ही निराला स्वरूप दीखने लगता है ।

उत्तर—हाँ, वह भी ठीक है । आरोह में धैवत वर्ज्य करने का नियम श्री राग में तोड़ देते हैं, ऐसा मैंने कहा था । गौरी में तो गान्धार तोड़ा हुआ पाया जाता है ।

प्रश्न—जो लोग एक तीव्र मध्यम ही लेकर गौरी गाते हैं, वे कैसा करते हैं ?

उत्तर—वे ऐसा करते हैं—'सा नि ध नि, रे ग रे म, ग रे सा रे, नि नि सा ऽ । सा सा प प, म म प ध, म ग ऽ रे, सा नि ध नि । ध ध म ध, नि नि सा ऽ, रे रे सा म, ग रे सा ऽ । सा सा प प, म म प ध, म ग रे म, ग रे सा ऽ ।' वास्तव में यह पूर्वी तो नहीं हो सकती । श्री राग में 'सा नि ध नि' ऐसी तान बहुधा नहीं लेते । यह सब गड़बड़ श्री राग को पूर्वी ठाठ में डालने से होने लगी है, ऐसा भी किसी का मत है । कोई गायक गौरी में दोनों मध्यम लगाकर श्री और पूर्वी दूर करते हैं ।

प्रश्न—वैसा करने से श्री राग जरूर दूर होगा, किन्तु पूर्वी में दोनों मध्यम आते हैं, ऐसा आपने कहा था । कोई श्रुति-भेद भी माना जाता है क्या ?

उत्तर—ऐसा भी कोई मानते तो हैं, परन्तु वहाँ एक और युक्ति वे जोड़ते हैं । मैं अब जो स्वर गाऊँगा, उसमें कोमल मध्यम और गान्धार स्वर किस तरह लगाता हूँ, सो देखो—'नि ध नि', यह टुकड़ा भी ठीक तरह से देखो । 'सा, रे रे सा, नि ध नि, म ध नि सा, रे रे सा, नि रे ग ग, म, रे ग, म ग रे, सा, रे नि ध नि, म ध नि सा, रे, सा; नि रे ग ग म म, रे ग, प म, रे ग, नि रे ग म म म, रे ग, रे, सा, नि ध नि, म ध नि, सा, ध नि सा, रे सा, म प म रे ग, म, रे, सा'—तुम्हारे समान बुद्धिमानों को इतना इशारा पर्याप्त है, ठीक है न ?

प्रश्न—वह बिलकुल स्वतन्त्र है । अच्छा, पूर्वी ठाठ का राग गौरी चतुर प्रण्डित ने कैसा कहा है ?

उत्तर—उसे वह ऐसा कहता है:—

पूर्वमेले समादिष्टा द्वितीया गौरिका पुनः ।

आरोहे गधहीना स्यादवरोहे गवर्जिता ॥

ऋषभोऽत्र भवेद्वादी सहचारी तु पंचमः ।

गानमस्याः समीचीनं लोके सायं समीरितम् ॥

उसने अपने राग से गांधार समूल निकाल डाला, ऐसा करने से अवरोह में गांधार लगने वाला श्री राग पृथक् होगा ही। मैंने ऐसा प्रकार सुना है तथा उसके एक-दो गीत भी मुझे आते हैं। गांधार वर्ज्य करके श्री राग के अंग से तुम इस राग का विस्तार करो तो देखूँ:—

प्रश्न—मैं ऐसा करता हूँ—‘नि रे सा, रे रे सा, नि सा, नि ध प, नि सा, रे रे सा, रे सा, म प, प, ध ध प, म रे, रे रे, सा; सा रे नि सा, रे नि सा, रे सा, म म प प, ध म प म रे, प म प, नि ध प, म प ध म प म रे, प म रे, म प, रे, रे सा, सा रे सा; म प नि सा, रे रे सा, ध प नि सा, प नि सा, रे रे म रे, प म रे, सा, सा रे सा।’ ऐसा अच्छा लगेगा क्या ?

उत्तर—अन्तरा कैसा रखोगे ?

प्रश्न—वहाँ ‘प प ध ध प म प, नि नि रे सां, नि सां रे रे सां, नि रे नि ध प, म प ध ध प, म प म रे, सा रे, रे नि ध प, म रे, रे सा’, यह चल सकता है क्या ?

उत्तर—मैं समझता हूँ, ऐसा प्रकार अशुद्ध नहीं होगा, पर इस तरह का गौरी राग तुमको कदाचित् ही दिखाई देगा। यह भी कहे देता हूँ कि सारी खूबी श्री और पूर्वी राग बचाने में है। यह बात ध्यान में रखकर गौरी गाते चलो।

प्रश्न—पीछे आप सोमनाथ का ‘चैती गौरी’ राग कह चुके हैं, तो उसमें भी ‘अधगा’ ऐसा लक्षण बताया था, तो क्या इनमें कुछ गड़बड़ नहीं होगी।

उत्तर—तुम्हारे कहने का कुछ अर्थ हो सकता है, किन्तु पहले यह देखो कि जब ‘ग ध’ स्वर सोमनाथ ने आरोह-अवरोह में बिलकुल छोड़े तो तुम्हारे श्री, पूर्वी और गौरी राग अलग नहीं हुए क्या ? फिर गड़बड़ कैसी ? हाँ, सोमनाथ के दोनों गौरी जब पृथक् रखने होंगे, तब थोड़ी कठिनाई पड़ेगी। उसने ‘गौड़ी’ और ‘चैती’, इन दोनों रागों में गांधार और धैवत वजित किए हैं, वह कहता है:—

गौड्यधगा सायाह्वे र्यंशा चैती च सांतादिः।

इस वाक्य में दोनों प्रकारों का स्पष्टीकरण उसने किया है।

प्रश्न—वह कैसे ?

उत्तर—कोई कहता है, ‘चैती गौड़ी च अधगा र्यंशा सांतादिः सायाह्वे’ ऐसा अर्थ लगाओ और कोई कहता है कि गौड़ी और चैती दोनों भिन्न-भिन्न प्रकार समझे।

प्रश्न—आपकी इस विषय में क्या सम्मति है ?

उत्तर—रागतरंगिणीकार ने ‘चैतीगौरी’ ऐसा एक राग कहा है, संभवतः इसीलिए सोमनाथ ने ‘चैतीगौरी’ ही कहा होगा। यह कथन अनुचित नहीं दिखाई

देगा । प्रचार में अपने हिन्दुस्तानी गायक गौरी और चैतीगौरी ऐसे भिन्न-भिन्न प्रकार कहते हुए पाए जाते हैं ।

प्रश्न—चैतीगौरी को अलग मानने वाले उक्त श्लोक का अर्थ कैसा करते हैं ?

उत्तर—वे ऐसा करते हैं:—

गौड़ी अधगा र्यंशा सांतादिः । चैती च तथैव अधगा । इत्यादि

ग्रन्थकार ने अपने आर्या छन्द पर कैसी टीका की है, देखो—‘गौड़ी चैती चाधगा गांधारधैवतरहिता र्यंशा ऋषभांशा सांतादिः षड्जग्रहन्यासा अनयोः अंशस्य ग्रहत्वमपि क्वचित् । अत्र केषांचित्तुल्यमेलग्रहांशन्यासत्वेऽपि स्वरूपभेदो वक्ष्यमाण-वादनविशेषादिति ग्रन्थकृत् स्वयमेवाग्रे कथयिष्यति इमे मालवगौडमेले ।’ अस्तु, अपने को इस चर्चा में नहीं पड़ना चाहिए । सोमनाथ की व्याख्या तुमको रुकावट नहीं डालती, यह मैंने कहा ही है । चतुर पंडित ने श्री और गौरी इनमें गांधार का ही भेद रखा है, यह तुमको सहज ही दिखाई देगा । यह भेद हुआ तो उन दोनों रागों में ऋषभ वादी और पंचम संवादी स्वीकार करने में हानि नहीं । उसने गौरी के विषय में कैसे-कैसे मतभेद निकाले हैं, एवं इस विषय पर अपना तर्क कहा है, वह चाहो तो कहता हूँ । उसका भावार्थ तो मैंने तुमको पहले ही बता दिया है ।

प्रश्न—देखें तो सही, वह क्या कहते हैं ?

उत्तर—वह कहता है—

श्रीरागः पंडितैः पूर्वैः काफ़ीमेले सुलक्षितः ।

आरोहणे धगत्यक्तः संपूर्णोऽप्यवरोहणे ॥

गौरी पुनर्मता तैश्च मेले मालवगौडके ।

धगोनारोहणे नित्यमवरोहे समग्रिका ॥

युक्तं तु लक्षणं चैतत्तत्कालवर्तिलक्ष्यतः ।

मेलभेदे ह्यवश्यं स्थाद्रूपभेदस्य संभवः ॥

मते तूत्तरकालीने संगीतपरिवर्तनात् ।

रागावैतावुभावुक्तौ पूर्वीमेलसमाश्रितौ ॥

एकमेलान्धितत्वे स्यात् समाने लक्षणे ततः ।

अवश्यं गायनं कष्टमतो वैमत्यसंभवः ॥

प्रश्न—अजी, वैमत्य ही क्या, पर गायकों की खिल्ली उड़ाने की कहिए ?

उत्तर—ठीक है, और इसीलिए तो चतुर पंडित कहता है:—

निपुणा गायनाः केचिद्विमध्यमप्रयोजनात् ।

श्रीरागांगमनुवृत्य रागिणीमुद्धरन्ति ते ॥

अन्य मतभेद जो उसने कहे हैं, उन्हें मैंने पीछे कहा ही है। जो गायक गौरी में पंचम पूर्ण रूप से वर्ज्य करने का नियम कहते हैं, उनको अपना राग 'पूरिया' और 'मारवा' से सावधानीपूर्वक बचाना पड़ेगा। अलबत्ता ये राग इस पूर्वी ठाठ में नहीं हैं; परन्तु पंचम लोप होने से वे कुछ निकट दिखाई देंगे।

प्रश्न—पर 'आरोहे गधवर्जनम्' यह गौरी का नियम पुनः रहा न ?

उत्तर—हाँ, ठीक है। पंचम वर्ज्य करके एवं गौरी का नियम-पालन करके एक चमत्कारिक प्रकार कैसा उत्पन्न होगा, उसे देखो—'सा, रे रे सा, ग रे सा, नि सा, रे रे सा, म रे ग रे सा, म ध म ग रे, म ग रे, ग रे सा, नि रे सा; नि रे ग रे, ध म ग रे, नि ध म ग रे, म ग रे, रे सा, सा रे सा; म ध म, सां, सां, नि रे सां, नि रे गं रे सां, रे नि, म ध म ग रे, ग रे सा।' ऐसा एक 'मारवा' नामक राग भी दिखाई देने योग्य है। परन्तु उसमें गांधार और धैवत आरोह में वर्जित नहीं होते और धैवत हम उसमें तीव्र ही मानते हैं। इस प्रकार में ऋषभ स्पष्ट श्री राग वाला दिखलाना चाहिए। अस्तु, कोई पण्डित कहते हैं कि गौरी में वादी ऋषभ और संवादी पंचम रखो और श्री राग में इसका उल्टा प्रकार करो। यह मत भी तुम ध्यान में यों ही रहने दो, तो फिर अब मित्रवर ! गौरी के सम्बन्ध में अधिक कहने को विशेष कुछ नहीं रहा। श्री राग के विषय में बोलते वक्त गौरी के सम्बन्ध में मैं बीच-बीच में बोलता ही रहा हूँ। तुमको जो निर्णय करना है, वह इतना ही है कि श्री-अंग, पूर्वी-अंग, पूरिया-अंग, कालिंगड़ा अंग, ऐसे जो पृथक्-पृथक् अंग गौरी में दिखाई पड़ने योग्य हैं, उनमें से हम कौन-से अंग का गौरी राग पसन्द करें ?

प्रश्न—आपने बिलकुल हमारे मन की बात कह दी।

उत्तर—प्रचार में तुमको दो प्रकार जरूर दिखाई देंगे, १—पूरिया अंग की गौरी और २—कालिंगड़ा अंग की गौरी। मैं समझता हूँ, ये दोनों प्रकार तुम तैयार कर डालो तो कोई हर्ज नहीं। भैरव ठाठ के आरोहण में ग, ध वर्ज्य करके अथवा श्री-अंग का प्रकार, गांधार समूल वर्ज्य करके गाना, अधिक शास्त्रोक्त, पर अधिक कठिन होगा। समस्त प्रकारों का नमूना अब तुमने देखा ही है। साधारण श्रेणी के गायक तुमको कालिंगड़ा-अंग का गौरी-प्रकार बारम्बार सुनाएँगे। उसके आरोहावरोह में वे ग, ध वर्ज्य नहीं करेंगे। मैं खुद गायन को नियमबद्ध ही पसन्द करता हूँ, ग्रन्थों में जो उपयोगी नियम हैं और वे स्वीकार करने योग्य भी हैं, तो फिर उनकी उपेक्षा क्यों की जाए ? हाँ, जहाँ पर प्रचार इतना बदल गया हो कि तुम ग्रन्थोक्त स्वरूप गाकर मूर्ख समझे जाओ तो वहाँ प्रचार को ही मान देने में बुद्धिमानी होगी; परन्तु गौरी की बात वैसी नहीं। धैवत के नियम की कुछ ढोल-ढाल हो तो अधिक हानि कोई नहीं मानेगा।

प्रश्न—यानी 'सा नि ध नि, रे ग रे म, ग रे सा रे, नि नि सा ऽ; म ध नि सा, ध नि सा, म म रे ग, रे, सा; म प ध प म, रे ग, रे रे सा, नि ध नि, सा, म प ध प म, ध प म, रे ग, रे सा।' इस तरह के स्वर-समुदाय योग्य रीति से हमको बरतने आने चाहिए। बोलो ?

उत्तर—हाँ, ये स्वर-समुदाय गौरी में बहुत ही महत्त्व पाएँगे । एक सितारिये से मैंने गौरी बजाने को कहा था । उसने 'सा ध्रु प ध्रु, म प म ग, रे सा ध्रु नि, सा रे नि सा । म प ध्रु प, म ग रे ग, रे सा ध्रु नि, सा ऽ रे सा । ध्रु ध्रु नि सा, रे रे सा सा, म म रे ग, रे रे सा सा ।' इस तरह से शुरू किया । मुझे जिन्होंने सितार बजाना पहले सिखाया, वे गौरी की एक गत ऐसे बताते थे—'सा नि ध्रु नि, रे ग रे म, ग रे सा रे, नि नि सा ऽ । सा सा प प, म ध्रु म ग, रे रे सा ऽ । ध्रु ध्रु म ध्रु, नि नि सा ऽ, रे रे सा ग, रे सा नि सा । सा सा प प, म ध्रु म ग, रे ग रे सा, सा नि ध्रु नि ।' यह भी स्वतन्त्र प्रकार है । अस्तु, आओ, अब हम कुछ शास्त्राधार देख लें :—

रत्नाकरः—

हिंदोलभाषा गौडी स्यात् षड्जन्यासग्रहांशिका ।
 पंचमोत्पन्नगमकबहुला धरिवर्जिता ॥
 षड्जमंद्रा प्रयोक्तव्या प्रियसंभाषणे बुधैः ।
 ग्रहांशन्यासषड्जान्या गौडी मालवकैशिके ॥
 मतंगोक्ता तारमंद्रषड्जभूरिनिषादभाक् ।
 प्रयोज्या रणरणके वीरे त्वन्यैः प्रयुज्यते ॥

शाङ्गदेव के हिन्दोल की व्याख्या ऐसी हैः—

धैवत्यार्षभिकावर्ज्यस्वरनामकजातिजः ।
 हिंदोलको रिधत्यक्तः षड्जन्यासग्रहांशकः ॥
 आरोहिणि प्रसन्नाद्ये शुद्धमध्याख्यमूर्च्छनः ।
 काकलीकलितो गेयो वीरे रौद्रेऽद्भुते रसे ॥

शाङ्गदेव के बाद के कुछ ग्रन्थकार हिंदोल का ठाठ हिन्दुस्तानी आसावरी जसा मानते हैं, यह तुम्हें विदित ही है । कल्लिनाथ ने हिंदोल पर ऐसी टीका की है (पृष्ठ १६४, रत्नाकर, आनन्दाश्रम प्रति) 'तथा हिंदोलस्यापि—धैवत्यार्षभिकावर्ज्यस्वरनामकजातिजः । इ० । इति लक्षणवशादत्र स्वरनामकजातीनां षाड्जीगांधारीमध्यमापंचमीनिषादीनां ग्रहणेन ग्रामद्वयजात्युत्पन्नत्वे सति रिधत्यक्ततानकत्वान्मध्यमग्रामसंबंधे साक्षादवगते तथाच प्रयोगे चतुःश्रुतिकपंचमोपलंभात् षड्जग्रामसंबंधे च साक्षादवगते द्विग्राम इति विशेषणमुपपन्नम् । येषां मते धैवतलोपो नेष्टः पंचमलोप इष्यते तन्मते षड्जग्रामाश्रित एवायं । केवलऋषभलोपपक्षेऽपि चतुःश्रुतिकपंचमोपलंभात् षड्जग्रामसंबंध एव । यथाह मतंगः—भरतकोह्लादिभिराचार्यैर्धैवतलोपस्यानिष्टत्वात् केचित् षड्जग्रामाश्रित एवायमिति मन्यन्ते ।'

प्रश्न—क्यों जी, जाति, मूर्च्छना, ग्राम की यह अड़चन कल्लिनाथ के समय में भी बहुत थी, क्या ऐसा इन विवादों से नहीं दिखाई देता ?

उत्तर—वह तो मैं पहले ही से कहता आया हूँ। उसी उलझन को दूर करने के लिए अपने पंडितों की यह खटपट है। शाङ्गदेव के राग-लक्षण कल्लिनाथ के समय के प्रचार में नहीं लगते थे, यह तो प्रत्यक्ष है ही। यह उस समय के उत्तर-प्रान्त के प्रचार में लगते थे, यह अपने पण्डितों को ग्रन्थों द्वारा सिद्ध करना चाहिए। कल्लिनाथ के समय में त्रिश्रुतिक पंचम नहीं होता था, अतः समस्त संगीत एक ही ग्राम में होता था, यह दिखाई देता ही है। राजा साहब टैगोर के पास कल्लिनाथ पंडित का कोई स्वतंत्र ग्रन्थ है, ऐसा मैंने सुना है। जब कभी तुम्हारा कलकत्ता जाना हो तो उस सद्गृहस्थ से परिचय प्राप्त करके उस ग्रन्थ को देखो। कदाचित् वह ग्रन्थ 'रत्नाकर' पर कुछ प्रकाश डाल सके।

प्रश्न—परन्तु क्या 'संगीत-सार' में उन्होंने उस ग्रन्थ का कुछ उपयोग नहीं किया ?

उत्तर—उन्होंने अपनी गौरी पूर्वी ठाठ में ही कही है और उसका स्वरूप ऐसा दिया है—'नि सा नि रे ग रे सा, धु सा नि रे नि म धु प म ग $\times \times$ ग म प ग, सा ग रे ग, प म प धु म ग, सा रे ग रे सा।' म म प नि प नि सां, सां रे सां रे गं रे सां प सां रे नि, म धु प म, प नि सां नि धु, म प म, म प धु म, ग म प ग, सा ग रे ग प म प धु म ग सा रे ग रे सा।'

प्रश्न—इसमें तो दोनों मध्यम दीखते हैं। यह रूप कुछ-कुछ पूर्वी के समान दिखाई देगा, ठीक है ?

उत्तर—हाँ, वह ऐसा ही दिखता है, ठीक है; परन्तु अपना विषय उनके आधार-ग्रन्थ पर था। आधार के विषय में वे कहते हैं—कल्लिनाथ के मत में गौरी संपूर्ण है, कोई ग्रन्थकार गौरी में रे, प वर्जित करने को कहते हैं। 'संगीत-नारायण' में पंचम वर्ज्य कहा है।

प्रश्न—वह सब ठीक है, पर गौरी का ठाठ ?

उत्तर—उसके विषय में वे कुछ कहते नहीं। उसे पाठकों पर ही छोड़ देना यद्यपि संतोषजनक नहीं है, तथापि उन्होंने अपने गौरी का ठाठ 'पूर्वी' दिया ही है। कल्लिनाथ और सोमेश्वर के ग्रन्थ तुमको प्रत्यक्ष मिलें तो अधिक खुलासा होगा। अस्तु, यह पूर्व की ओर के 'संगीतसार' के 'गौरी' का वर्णन हुआ। अब अपने राजा प्रतापसिंह क्या कहते हैं, सो देखो (संगीतसार, पृष्ठ ३५):—

“अथ मालकंस की तीसरी रागिनी गौरी ताकी उत्पत्ति लिख्यते। गौरी हूकों शिवजी ने वामदेव मुख सों गायके मालकंस की छाया जुत्ती देखी मालकंस को दीनी। अथ गौरी को स्वरूप लिख्यते। गौर वरण तरुण जाकी अवस्था है। मधुर बचन बोले है। कान में आँव के मौर धरे है। कोकिल कोसो जाको कंठ-स्वर है। शास्त्र में तो यह सात स्वरन में गाई है। सा रि ग म प ध नि सा। संपूर्ण है। या रागिनी को दिन

मूँदेसूँ लेके घड़ी एक रात्रि जाय तहाँ ताँईं गाइए । × । अनूपविलास में सम्पूरण ।
ग्रहांश ऋषभ न्यास षड्ज ॥ आलापचारी ॥

रे म प नि सां रे सां नि धु म रे ग रे सा । नि म धु
नि रे नि रे ग रे नि रे सा ।

यह प्रकार औडव-संपूर्ण है, क्योंकि इसमें गांधार, धैवत आरोह में वर्ज्य किए हैं, यह दीखता ही है । मध्यम दोनों हैं । शुद्ध म आरोह में लिया है ।

प्रश्न—यह राग-वर्णन प्रतापसिंह कहाँ से लाए ?

उत्तर—वह 'संगीत-दर्पण' का होगा, क्योंकि दामोदर कहता है:—

निवेशयंती श्रवणेऽवतंसम् ।

आग्रांकुरं कोकिलनादरम्यम् ॥

श्यामा मधुस्यंदिसुसूक्ष्मनादा ।

गौरीयमुक्ता किल कोहलेन ॥

परन्तु उसने गौरी का लक्षण ऐसा कहा है:—

ग्रहांशन्यासषड्जा स्याद्रिपवर्ज्या सुखप्रदा ।

मूर्च्छना प्रथमा ज्ञेया गौरी सर्वांगसुन्दरी ॥

प्रश्न—प्रतापसिंह ने तो 'ग, ध' स्वर आरोह में छोड़े थे, ठीक है न ?

उत्तर—ठीक है, अब हरिवल्लभ अपने 'दर्पण' में क्या कहता है, सो देखो:—

अंश न्यास रु षड्जते धगसुरहीन बताई ।

मूर्च्छना पहिली बहुरी तीन प्रहर पर गाई ॥

कान रसालकि मंजरि राजत कोकिलते कलकंठ गही है ।

गोरिसि सूरत मोदिनि मूरत सूरतिमें रसरीत गही है ॥

केलि कुतूहलमें नितही रति आनंद में अतही उमगी है ।

भूखन चीरवने तनमें हरिवल्लभ रागनि गौरि कही है ॥

स्वरूप.

म प प ध ध प ध नि प ग सा रि प ग रि सा ध रि ग रि ।

प्रश्न—हाँ, यह वर्णन 'संगीतसार' के मत से बहुत ही मिलता है, पर क्या हरिवल्लभ प्रतापसिंह से पहले हुआ था ? यह कैसे सिद्ध किया जाए ?

उत्तर—तुम्हरी शंका स्वाभाविक ही है । उसका भी निर्णय तुम्हें आगे करना होगा । कल्पद्रुमकार ने भी गौरी का वर्णन किया है और वह इस प्रकार है:—

स्वरजग्रह सरिगमपधनि औडव रिधसुरहीन ।

शरद दिवस चौथे प्रहर गौरी गात प्रवीन ॥

सीसको फूल जड़ावजड्यो अनुराग भर्यो मुखचन्द विराजे ।

बालरसालकि मंजरि कान धरी मकराकृत कुण्डल राजे ॥

अम्बर श्वेत मनोहर भूषण उज्ज्वल अंग महा छवि छाजे ।

गौरि गुमान भरी गतिसों अति रंग दिखावत है पतिकाजे ॥

यह कविता तुम्हारे लिए उपयोगी साबित होगी, इसलिए मैंने कही है, सो बात नहीं । पर अपने लेखक योग्य ग्रन्थ-ज्ञान न होने से कैसी-कैसी तुक लड़ाने लगे, यह तुमको मालूम हो जाए, इसलिए कहता हूँ । वस्तुतः ऐसे वर्णनों की प्रत्यक्ष कीमत एक कौड़ी भी जैसी न होगी, परन्तु यह स्पष्ट कहने का साहस आज कौन करेगा ? अपने गायक बेचारे यह सब वर्णन कंठस्थ करके उसे विभिन्न अवसरों पर अपने भावुक श्रोताओं के आगे रखते हैं । देखो तो:—

प्रथम नाभितें धुनि उठे ताको शुद्ध उचार ।

तीन ग्राम ताके भये मंद्र मध्य अरु तार ॥

मंद्र हृदयतें जानिये मध्य कंठतें होय ।

उपजे तार कपालतें भेद कहें कवि लोय ॥

ऐसे सौ, दो-सौ दोहे, जिनमें स्वरों का नाम, गाँव, जानवर, द्वीप वगैरह वर्णित हैं, एकाध गायक ने गम्भीर होकर अपने निरक्षर शिष्य के आगे लुढ़का दिए, तब उस शिष्य पर उनका कैसा विलक्षण परिणाम होगा ? और यदि तुम्हारे जैसे साक्षर हुए, तो उन्हें ऐसे श्लोक सुनाएँगे:—

अस्ति ब्रह्म चिदानंदं स्वयंज्योतिर्निरंजनम् ।

ईश्वरोऽलिंगमित्युक्तमद्वितीयमजं विभुम् ॥

निर्विकारं निराकारं सर्वेश्वरमनश्वरम् ।

सर्वशक्ति च सर्वज्ञं तदंशा जीवसंज्ञकाः ॥

अनाद्यविद्योपहता यथाऽग्नेर्विस्फुल्लिङ्गकाः ।

दार्वाद्युपाधिसंभिन्नास्ते कर्मभिरनादिभिः ॥

×

×

×

×

प्रश्न—इसे सुनकर हम तो कहेंगे कि गुरुजी ! ऐसे गहन विषय में गोते लगाए बिना संगीत-शास्त्र हमारी समझ में नहीं आएगा क्या ? यदि ऐसा है तो वेदान्त आदि विषय का अभ्यास हमें कराइए ।

उत्तर—अस्तु ! अब हम अपने विषय की ओर लौटते हैं । 'संगीतसार' में 'चैत्रगौरी, शुद्ध गौरी, पूर्वी गौरी' ऐसे और भी प्रकार दिए हैं । इनमें से इस ग्रन्थ में केवल चैत्रगौरी का स्वर-स्वरूप ही दिया है ।

प्रश्न—वह कैसा है ?

उत्तर—सा रे म प म प प म रे सा नि सा नि प म रे नि सा रे सा । इस प्रकार में मध्यम कोमल होकर ग, ध स्वर बिलकुल वर्ज्य हैं । ग्रन्थों में यह श्री राग का पुत्र माना गया है । रामामात्य ने 'गौली' ऐसा कहा है, यथा:—

श्रीरागो भैरवी गौली धन्यासी शुद्धभैरवी ।

×

×

×

एवमाद्याश्च कतीचिद्रागा मेलोद्भवास्ततः ॥

गौली का सविस्तार लक्षण उसने नहीं दिया । रामामात्य के कुछ राग इतर ग्रन्थकारों के रागों से नहीं मिलते, यह तुम जानते ही हो ।

चत्वारिंशच्छतरागनिरूपणे:—

श्रीरागस्य स्त्रियः पंच गौडी कोलाहली तथा ।

आंधाली द्राविडी मालूकौशिकीति प्रकीर्तिताः ॥

रागलक्षणैः—

मायामालवगौलाच्च मेलोज्जातः सुनामकः ।

गौरीराग इति प्रोक्तः सन्यासं सांशकग्रहम् ॥

आरोहे गधवर्ज्यं चाप्यवरोहे समग्रकम् ॥

सा रे म प नि सां । सां नि ध प म ग रे सा.

संगीतसंप्रदायप्रदर्शिन्याम्:—

गौरीरागः सग्रहोऽयं सायंकाले प्रगीयते ।

च्युतपंचमसंयोज्यो गीयते गायकौत्तमैः ॥

यह राग चतुर्दंडिप्रकाशिका में नहीं है । संगीतसंप्रदायप्रदर्शनीकार ने व्यंकटमखी का आधार कहा है । अन्तिम पंक्ति में 'च्युतपंचमसंयुक्तो' ऐसा होता तो कुछ अधिक शोभा देता । प्रदर्शनीकार ने गौरी राग मायामालव में कहकर उसमें च्युतपंचम लगाने को कहा है, यह बात ध्यान में रखने की है ।

रागमालायाम्:—

श्यामा गौरतनुर्विशालनयना सिंदूरयुक्तालका

हस्तन्यस्तसरोरुहा प्रणयिनी सर्वांगतः सुन्दरी ॥

सर्वाभूषणयुक्तचित्रवसना सुस्निग्धकेशी वरं

द्वेधोक्ता त्रिवली ततोऽत्र पुरवी गौडी त्वनेका स्मृता ॥

पुं डरीककृतरागमालायाम्:—

रामक्रीमेलजा या धगपरिरहिता सत्रिका षोडशाद्या ।

चित्रं वस्त्रं दधाना करधृतकमलाकर्णनेत्रा सुकेशी ॥

चैत्री मुत्तानिपूर्वीवरयमनपुरीकर्पटीभिश्च सार्धं ।

संक्रीडन्ती दिनांते चतुररतिकला गौरदेहा तु गौडी ॥

रामक्री का ठाठ भैरव है, यह मैं पहले कह चुका हूँ ।

पारिजाते:—

रिस्वरादिस्वरारंभा रिक्कोमलधक्कोमला ।

गतीत्रा सा नितीत्रा च गौरी न्यंशस्वरा मता ।

आरोहे गधहीना सा निकंपनमनोहरा ।

आरोहे यदि गांधारो मध्यमावधिमूर्च्छना ॥

यह वर्णन अपने प्रचार के बहुत ही निकट है । एक गायक ने आखिरी पंक्ति का ऐसा अर्थ किया था, 'आरोह में जब गान्धार लगाना हो, तब तुम मध्यम तक तान लिया करो ।'

प्रश्न—वह कैसे ?

उत्तर—उसने ऐसी युक्ति बताई—'नि, सा रे ग, म ग रे ग, म रे ग, रे, रे सा; नि रे सा । नि रे ग रे सा, म, म, रे ग म, ग रे ग, रे सा, प म ग, रे ग, म ग रे ग, म, ग रे सा; नि रे सा' । ऐसा करने से एक बिलकुल स्वतन्त्र रूप अवश्य पैदा होगा, यह बुरा भी नहीं; 'ग म प ध म प, म ग', केवल ऐसी तान नहीं चलेगी । राग तरंगिणीकार का गौरी ठाठ तो अपना भैरव ठाठ ही है । वह कहता है—'सायंकालस्तु कालो वै गौरीरागस्य भूतले । निशामुखे तु कल्याणः केदारस्तु महानिशि ॥' उसका कहना ठीक है ।

सद्रागचंद्रोदये:—

सांशग्रहा सांतवती धगाभ्यां

रिक्ता दिनान्ते विहिता तु गौडी ॥

नारदसंहितायाम्:—

प्रसादमाना शिवभाविनी सा ।

गायन्त्यशेषं पिककाकलीभिः ॥

श्यामा रसज्ञा किल दिव्यरूपा ।

गौरी गभीरा विधिनोपसृष्टा ॥

संगीतसारसंग्रहेः—

ग्रहांशन्यासषड्जा स्याद्गौडी मालवकौशिकात् ।

वीरशृंगारयोर्गेया सकंपान्दोलितस्वरा ॥

तुरंगशुचिहरिचंदनपंके

रतिसहितं मन्मथं पुरः कृत्वा ।

गौरतनुर्बहुविधिना

गौडी परिपूजयंत्येषा ॥

रागमंजर्याम्ः—

निगौ तृतीयगतिकौ गौडीमेलः प्रकीर्तितः ।

षड्जत्रिका धगत्यक्ता सायं गौडी विराजते ॥

हृदयप्रकाशः—

रिधयोः कोमलत्वात्तु गनितीव्रतरत्वतः ।

चतुर्भिर्विकृतैर्गौरी मुलतानी च धनाश्रिका ॥

श्रीरागश्चैव पद्मागश्चैत्री गौरी वसंतकः ।

प्रश्न—यह श्लोक हमें बहुत महत्त्वपूर्ण मालूम होता है । इसमें जो राग कहे गए हैं, उन सबों में रि, ग, ध, नि, विकृत हैं, ऐसी ग्रन्थकार की सूचना है । इस ग्रन्थकार के समय श्री राग में रि, ध कोमल और ग, नि तीव्रतर हुए थे, यह बात इस श्लोक से साबित नहीं होती क्या ?

उत्तर—इधर तुम्हारा ध्यान खूब गया । यह विषय अब मैं तुम्हारे आगे रखने ही वाला था । इससे संभवतः यह भी सिद्ध हो सकता है कि 'हृदयप्रकाश' उत्तर का ग्रन्थ है । उसका भावभट्ट ने अपने 'अनूपविलास' में जो प्रमाण के बतौर आधार लिया है, वह मैं विभिन्न स्थानों पर कहता ही आया हूँ । वह ग्रन्थ 'बीकानेर' की लाइब्रेरी में है । वहाँ के अधिकारियों से उसकी एक नकल तुम आगे प्राप्त करना । 'तरंगिणी' भी उत्तर का ग्रन्थ है, उसमें भी गौरी, मुलतानी, धनाश्री, श्रीगौरी, षट्, चैतीगौरी, वसन्त, ये सब राग गौरी ठाठ में सम्मिलित किए गए हैं, यह एक महत्त्व का विषय है । 'हृदयप्रकाश' का शुद्ध ठाठ संभवतः उत्तर का ही होगा ।

प्रश्न—हमारे आज के श्री राग को संविप्रकाश-रूप देने वाला यह आधार आज मिला, यह देखकर हमें सन्तोष होता है ।

उत्तर—हाँ, ठीक है। श्री राग कहते समय मैंने इस श्लोक की लक्षण-पूर्ति के लिए 'हृदय प्रकाश' का श्लोक कहा था, उसे जोड़ो तो ऐसा होगा:—

रिधयोः कोमलत्वात्तु गनितीव्रतरत्नतः ।
चतुर्भिर्विकृतैर्गौरी × × × × ॥
संपूर्णो ऋषभादिः स्यादारोहे धगवर्जितः ।
रिपंचमांशः श्रीरागः शांतः कंपेन शोभितः ॥

भावभट्ट ने अपने 'अनूपरत्नाकर' में गौरी के अनेक भेद कहे हैं, जैसे:—

प्रथमा शुद्धगौडी स्यात् गौडीभेदान् ब्रुवेऽधुना ।
आसावरीमेलनेन जोगिया परिकीर्तिता ॥
नायकी पौरवीयुक्ता खुमरी नायकीयुता ।
सैव चैत्रीति विख्याता गौरी विभ्रारसंयुता ॥
त्रावणीसहिता सैव कथिताधुनिकैर्बुधैः ।
मालवी देवगांधारयुक्ता गौरी प्रकीर्तिता ॥
श्रीगौरी पूर्विकायुक्ता द्विविधा परिकीर्तिता ।
एवं चाष्टविधा गौरी, गौडभेदानथ ब्रुवे ॥

किसी भी मार्मिक गायक द्वारा इन श्लोकों के आधार से सहज में ही कुछ नए राग उत्पन्न किए जा सकते हैं और कुछ पुरानों को उचित नियमबद्ध किया जा सकता है। परन्तु अभी तुम्हारा यह विषय नहीं।

प्रश्न—गौरी के विषय में हमें काफी जानकारी हो गई। अब एक बार स्वरो से उसका स्वरूप गा दीजिए, तो हमारे मन में यह अच्छी तरह से बैठ जाएगा।

उत्तर—ठीक है। गौरी के प्रचलित रूप का समर्थन करने वाले ये एक-दो मत पहले कह दूँ, फिर उसे गाकर दिखाऊँगा।

कल्पद्रुमांकुरे:—

गौरीरागः प्रकटतरमाभाति तुल्यः श्रियैव
भेदः किञ्चिद्भवति चपरं वादिसंवादितोऽस्य ।
वादी चात्रर्षभ इति जगुः पंचमोऽमात्यवर्षः
सायं गीतः सुखयति मनो मंद्रनी रक्तिदोऽस्मिन् ॥

अन्तरा

मं ध्रु प सा। S सा रे सा। नि नि सा S। रे ग रे सा
 सा सा प प। मं मं प ध्रु। मं ग रे मं। ग रे सा नि
 रे ग रे मं। ग रे सा रे। नि नि सा S। सा नि ध्रु नि

गौरी, तीनताल (तीसरा प्रकार)

सा नि ध्रु नि। रे ग रे म। ग रे सा रे। नि नि सा S
 २ ० ३ X
 । म म ग म। म ध्रु प म। रे ग S रे
 सा नि ध्रु नि। रे ग रे म। ग रे सा रे। नि नि सा S

अन्तरा

म म ग म। प प ध्रु प। ध्रु ध्रु प नि। ध्रु प म म
 सा रे म म। म ध्रु प म। रे ग S रे। सा नि ध्रु नि

गौरी, तीनताल (चौथा प्रकार)

सा रे सा रे। नि सा नि ध्रु। मं ध्रु नि सा। रे रे सा S
 नि सा ग म। मं म ग म। रे ग S म। ग रे सा S

अन्तरा

मं ध्रु मं ध्रु। नि नि सा S। रे रे सा S। नि नि ध्रु नि
 रे रे ग ग। म मं ग म। रे ग S म। ग रे सा S

पाँचवाँ प्रकार ऐसा है:—

नि नि सा रे ग, रे ग रे, सा, नि रे सा। म, रे ग, रे सा, ध्रु प
 म, प म रे ग, रे सा, नि सा, ध्रु प, म प, नि सा, रे, रे सा। नि सा
 म म, रे ग रे, म, प म, रे ग, रे सा, ध्रु ध्रु प म, रे ग रे म, ग रे,
 सा, नि रे सा।

म म, प प, ध्रु ध्रु प, नि ध्रु प, ध्रु प म, रे ग, सां नि ध्रु प, म,
 नि ध्रु प म, रे ग, नि, सा, रे ग, रे, प म ग, रे ग रे सा।

ऐसे कुछ-कुछ प्रकार अपने सुनने में आते हैं। यह सारी अड़चन प्राचीन
 श्री राग के पूर्वी ठाठ में आने के कारण उत्पन्न हुई होगी, ऐसा मालूम होता है।

प्रश्न—पंचम न लगने वाला एक प्रकार भी आपने बताया था न ?

उत्तर—हाँ, वह ऐसा होगा:—

सरगम (झंपताल)

रे	रे	।	सा	S	सा	।	ग	रे	।	सा	रे	सा
नि	नि	।	रे	ग	रे	।	सा	रे	।	नि	ध	ध
मं	ध	।	नि	ध	नि	।	सा	S	।	नि	रे	सा
मं	मं	।	ध	मं	ग	।	रे	ग	।	रे	रे	सा

अन्तरा

सा	रे	।	सा	नि	नि	।	सां	S	।	सां	रे	सां
नि	रे	।	गं	रे	सां	।	नि	नि	।	रे	नि	ध
मं	ध	।	नि	रे	गं	।	रे	सां	।	नि	रे	सां
रे	नि	।	ध	नि	ध	।	मं	ग	।	रे	रे	सा

यह तुम्हारे सुनने में शायद ही आया होगा। इसी तरह गान्धार और धैवत बिलकुल वर्ज्य करने वाला प्रकार भी तुम्हें क्वचित् ही दिखाई देगा। और भी एक प्रकार जिसे हम कभी-कभी सुनते हैं, ऐसा है—

गौरी (झंपताल)

मं	ध	।	नि	सां	सां	।	रे	रे	।	सां	S	सां
नि	नि	।	सां	रे	सां	।	नि	सां	।	नि	ध	प
मं	प	।	ध	मं	ग	।	रे	ग	।	रे	रे	सा
सा	रे	।	सा	प	मं	।	ग	रे	।	ग	रे	सा

अन्तरा

मं	प	।	नि	S	नि	।	सां	S	।	सां	रे	सां
नि	रे	।	गं	रे	सां	।	नि	सां	।	नि	ध	प
मं	मं	।	ध	नि	सां	।	रे	रे	।	सां	S	सां
ध	सां	।	नि	ध	प	।	मं	ग	।	रे	रे	सा

प्रश्न—इसमें, आरोह में धैवत लगाकर श्री राग पृथक् किया गया है, ऐसा जान पड़ता है।

उत्तर—हाँ, ऐसा समझना होगा। गौरी के ये सब प्रकार भिन्न-भिन्न हैं, इसमें कोई सन्देह नहीं। इनमें से जो तुमको पसन्द आएँ सो ले लो। जिसे गाओ उसके नियम अच्छी तरह ध्यान में रखो। गौरी को श्री राग का अंग देने की चर्चा कई जगह तुम्हें दिखाई देगी, 'मुहम्मद रजा' ने अपने 'नगमाते-आसफी' ग्रन्थ में गौरी को श्री राग की एक रागिनी कहा है।

प्रश्न—उस ग्रन्थ की बाबत भी हमें कुछ बताइए न ?

उत्तर—हाँ, चाहते हो तो उसे भी कहता हूँ, लो सुनो तो फिर:—

नगमाते आसफी

“हनुमान-मत के प्रमाण से मुख्य ६ राग हैं। १-भैरव, २-मालकंस, ३-हिंदोल, ४-दीपक, ५-मेघ, ६-श्री। कुछ पंडितों के मत से प्रत्येक राग की ५ रागिनियाँ हैं और कुछ के मत से ६ हैं। अब मैं प्रत्येक राग का परिवार कहता हूँ। आलमशाह के वक्त में लिखा गया ग्रन्थ ‘तोफेतुल हिंद’ ऐसा कहता है:—

१ भैरव—औड़व है और उसके स्वर ध नि सा ग म हैं। ग्रह धैवत है। समय प्रातःकाल है (मेरे मत से प्रचार में भैरव सम्पूर्ण है। जब यह प्रथम राग है और इतर रागों का जनक है, तो सम्पूर्ण होना उचित है, नहीं तो बाकी राग वह कैसे उत्पन्न करेगा ?)

२ मालकंस—संपूर्ण है, उसके स्वर सा रि ग म प ध नि ये हैं। ग्रह षड्ज है। यह शरद ऋतु में रात्रि के अन्तिम प्रहर में गाया जाता है (मेरे मत से वह औड़व है और उसमें रि प वर्जित हैं।)

३ हिंदोल—औड़व है। उसके स्वर हैं—सा ग म ध नि, ग्रह षड्ज है। गीष्म-ऋतु में प्रातःकाल गाया जाता है।

४ दीपक—संपूर्ण है। इसके स्वर सा रि ग म प ध नि, ये हैं। ग्रह षड्ज है। वर्षा-ऋतु में मध्याह्न के समय गाया जाता है।

५ मेघ—औड़व है, इसके स्वर सा नि सा रे ग, ऐसे हैं। ग्रह धैवत है। वर्षा-ऋतु में रात्रि के अन्तिम प्रहर में गाया जाता है। (मेरे मत से इस राग में गांधार और धैवत वर्जित हैं। प्रचार भी ऐसा ही है। प्रचार में ग्रह ऋषभ है। ऋषभ के विशिष्ट प्रयोग से यह राग ‘मधमाध’ राग से भी बचाया जा सकता है।)

१ भैरव की पांच रागिनी, हनुमान-मत के प्रमाण से ऐसी हैं:—

१ भैरव—सम्पूर्ण है, इसके स्वर हैं म प ध नि सा रे ग। ग्रह मध्यम है। शरद-ऋतु है। समय प्रातःकाल है।

२ बरारी—सम्पूर्ण है। इसके स्वर सा रि ग म प ध नि, हैं। ग्रह षड्ज है। शरद-ऋतु में दिन के अन्त में गाई जाती है।

३ मधमाध—सम्पूर्ण है और उसके स्वर हैं—म ध नि सा रे ग। ग्रह मध्यम है। (मेरे मत से उसमें ग ध वर्ज्य हैं) शरद-ऋतु में, दिन के अन्त में गाई जाती है।

४ सिंधवी—सम्पूर्ण है, स्वर सा रे ग म प ध नि, ये हैं। ग्रह षड्ज है। शरद-ऋतु में दिन के अन्त में गाई जाती है।

५ बंगाली—सम्पूर्ण है। उसके स्वर सा रि ग म प ध नि, ये हैं। ग्रह षड्ज है। यह क्वचित् ही सुनने में आती है। शरद-ऋतु में दिन के चौथे प्रहर में गाई जाती है।

२—मालकंस राग की ५ रागिनियाँ

१ तोड़ी—सम्पूर्ण है। उसके स्वर सा रि ग म प ध नि, ये हैं। ग्रह षड्ज है। दिन के पहले प्रहर में गाई जाती है।

२ गौरी—औड़व है। स्वर सा ग म ध नि हैं। ग्रह षड्ज है। दिन के अन्तिम प्रहर में गाई जाती है। (मेरे मत से यह सम्पूर्ण है, क्योंकि आजकल इसमें सातों स्वर लगते हैं।)

३ गुणकली—औड़व है। स्वर नि सा ग म प नि, ये हैं। ग्रह निषाद है। प्रातःकाल गाई जाती है।

४ खंवावती—षाड़व है और इसके स्वर ध नि सा रि ग म, ये हैं। ग्रह षड्ज है। मध्यरात्रि के बाद गाई जाती है।

५ कुकुभा—सम्पूर्ण है। स्वर ध नि सा रे ग म प, ये हैं। ग्रह धैवत है। प्रातःकाल अथवा रात्रि के अन्तिम प्रहर में गाई जाती है।

३—हिंदोल की ५ रागिनियाँ

१ रामकिरी—औड़व है। स्वर सा ग म प नि, ये हैं। ग्रह षड्ज है। वसन्त ऋतु में गाते हैं।

२ देशाक्ष—षाड़व है। स्वर-रचना सा ग म प ध नि, ये हैं। ग्रह गांधार है। वसन्त ऋतु में प्रातःकाल गाई जाती है।

३ ललिता—औड़व है। इसके स्वर ध नि सा ग म, ये हैं। ग्रह धैवत है। वसन्त ऋतु में गाते हैं।

४ बिलावल—सम्पूर्ण है। स्वर ध नि सा रे ग म प, ये हैं। ध ग्रह, वसन्त ऋतु, प्रातःकाल।

५ पटमंजरी—सम्पूर्ण है। स्वर प ध नि सा रे ग म प, ये हैं। पंचम ग्रह, वसन्त ऋतु, मध्यरात्रि।

४—दीपक की ५ रागिनियाँ

१ देशी—षाड़व, रे ग म ध नि सा रे (मेरे मत में यह रागिनी संपूर्ण है और इसकी स्वर-रचना सा रे म ग प ध नि, ऐसी है) ग्रह षड्ज, ग्रीष्म-ऋतु, मध्याह्न।

२ कामोद—संपूर्ण, ध नि रे ग म प सा। ग्रह स्वर ध। ग्रीष्म ऋतु, मध्यरात्रि।

३ नट—संपूर्ण, सा नि ध प म ग रे। सा ग्रह। ग्रीष्म, दिन का अन्तिम प्रहर।

४ केदार—औड़व, नि सा ग म प। नि ग्रह। ग्रीष्म, मध्यरात्रि।

५ कानड़ा—संपूर्ण, नि सा रे ग म प ध। नि ग्रह। ग्रीष्म, रात्रि प्रथम प्रहर।

५—श्री राग की पाँच रागिनियाँ

१ मालव्री—सम्पूर्ण, सा रे ग म प ध नि, (मेरे मत में औड़व) हेमन्त, दिन का तीसरा प्रहर ।

२ मारवा—षाड़व, सा प ग म ध नि । सा ग्रह (मेरे मत में प वर्जित है और स्वर ध म ग रे सा नि होते हैं) हेमन्त, दिन के अन्त में ।

३ धनाश्री—षाड़व, सा प ध नि रे ग । सा ग्रह, दिन के अन्त में ।

४ वसन्त—सम्पूर्ण, सा रे ग म प ध नि । सा ग्रह, वसन्त ऋतु, मध्यरात्रि ।

५ आसावरी—औड़व, ध नि सा म प । ध ग्रह, हेमन्त (मेरे मत में सम्पूर्ण ध प म ग रे सा नि) दिन का दूसरा प्रहर ।

६—मेघ राग की पाँच रागिनियाँ

१ टंक—सम्पूर्ण; सा रे ग म प ध नि । सा ग्रह, वर्षा ऋतु, मध्य रात्रि ।

२ मल्हार—औड़व, ध नि रे ग म । ध ग्रह, वर्षा ऋतु, मध्यरात्रि । (मेरे मत से इसे जब चाहो तब गाओ, प्रचार में सम्पूर्ण मानते हैं ।)

३ गुजरी—सम्पूर्ण, रे सा ग म प ध नि । रे ग्रह, वर्षा ऋतु, दिन का पहला प्रहर ।

४ भोपाली—सम्पूर्ण, सा ग म ध नि प रे । सा ग्रह, (मेरे मत से म वर्जित, प ग रे ध सा नि) वर्षा ऋतु, रात्रि का प्रथम प्रहर ।

५ देशकार—सम्पूर्ण, सा रे ग म प ध नि । सा ग्रह, (मेरे मत से षाड़व, म वर्जित, रे ग्रह, रे ग प ध नि सा) वर्षा ऋतु, रात्रि का अन्तिम प्रहर अथवा प्रातःकाल ।

‘तोफे-तुल-हिंद’ में कल्लिनाथ के राग-रागिनी निम्नलिखित बताए गए हैं:—

मुख्य राग ६ हैं । १-श्री, २-वसन्त, ३-पंचम, ४-भैरव, ५-मेघ, ६-नटनारायण । इनमें से श्री, भैरव और मेघ, ये राग हनुमान्-मत में भी थे । वसन्त वहाँ रागिनी थी, पंचम और नटनारायण, ये पुत्र थे । कल्लिनाथ-मत में रागिनी ऐसी हैं:—

१ श्री—१ गौरी, २ कोलाहल, ३ धवल, ४ रुद्राणी, ५ मालकंस, ६ देवगांधार ।

२ वसन्त—१ अंधाली, २ गुणकली, ३ पटमंजरी, ४ गौंडकिरी, ५ धांकी, ६ देवसाख ।

३ पंचम—१ त्रिवेणी, २ स्तंभतीर्था, ३ आभीरी, ४ कुकुभ, ५ बरारी, ६ आसावरी ।”

प्रश्न—इस रागिनी का नाम हमको आपने पिछली बार बताया था न ?

उत्तर—संभवतः वह मैंने 'सरमाये अशरत' में से बताया थी। तो फिर उसे यहाँ नहीं कहूँगा। अब आगे सुनो:—

'कल्लिनाथ मत के 'पुत्र' हनुमान-मत जैसे ही हैं; परन्तु थोड़ा-सा अन्तर है। इस मत में श्री राग का पुत्र शंकरा के बजाय 'गौड़' है और बिहागड़ा तथा कल्याण के स्थान पर 'अकड़' और 'विकड़' पुत्र हैं। 'विकड़' यह बिहागड़ा ही का नामान्तर होगा। भैरव के पुत्रों में तिलक, पूरिया, पंचम और सूहा, इनके बदले में देवशाख, ललित, मालकंस और विलावल कहे गए हैं। मेग राग के पुत्रों में नट-नारायण के स्थान पर शंकराभरण है एवं कल्याण, केदारा तथा मारु ये पुत्र कहे हुए हैं। शेष तीन रागों में ऐसा हुआ है कि हिंदोल के पुत्र वसन्त को दिए गए हैं और दीपक के पुत्र पंचम को दिए गए हैं तथा मालकंस के पुत्र नटनारायण के पास आए हैं। विभास के स्थान पर हिंदोल पुत्र गिना गया है। मारु और बड़हंस के स्थान पर दीपक और शुभ्रांग (पुत्रों में) आए हैं। इस तरह इन दोनों मतों में अन्तर पाया जाता है।

अब सोमेश्वर-मत के विषय में बोलता हूँ। इस मत में कल्लिनाथ-मत के ही ६ राग हैं। उनकी रागिनियाँ ऐसी कही हैं:—

१ श्री राग—१ मालवी, २ त्रिवेणी, ३ गौरी, ४ केदारी, ५ पहाड़ी, ६ मधुमाधवी।

२ वसन्त—१ देशी, २ देवगिरी, ३ वरारी, ४ तोड़िका, ५ पलासी, ६ हिंदोली।

३ भैरव—१ भैरवी, २ गुजरी, ३ रेवा, ४ गुणकली, ५ बंगाली, ६ बहुली।

४ पंचम—१ विभास, २ भूपाली, ३ कर्णाटी, ४ बड़हंसिका, ५ बागेश्वरी, ६ पटमंजरी।

५ मेघ—१ मल्लार, २ सोरटी, ३ सावेरी, ४ कौशिकी (मालकंस) ५ गांधारी ६ हरश्रंगारी।

६ नट-नारायण—१ कामोद, २ कल्याण, ३ आभीरी, ४ नायकी, ५ सारंग, ६ हमीर।

इस मत के पुत्र अधिकतर पिछले दोनों मत जैसे ही हैं, परन्तु कहीं-कहीं थोड़ा-सा फर्क है; जैसे—बड़हंस, कल्याण और सारंग, ये उन दो मतों में पुत्र थे। उसी तरह विभास जो वहाँ पुत्र था, वह इस मत में रागिनी में दिखाई पड़ता है।

भरत-मत के राग, रागिनी पुत्र और भार्या हनुमान-मत के प्रमाण से ही हैं।

भरत-मत

१ भैरव—१ मधुमाधवी, २ ललिता, ३ वरारी, ४ भैरवी, ५ बहुली।

२ मालकंस—१ गुजरी, २ विद्यावती, ३ तोड़ी, ४ खंभावती, ५ कुकभ।

३ हिंदोल—१ रामकली, २ मालवी, ३ आसावरी, ४ देवारी, ५ केकी (?)

४ दीपक—१ केदारी, २ गौरा, ३ रुद्रावती, ४ कामोद, ५ गुजरी।

५ श्री—१ सैंधवी, २ काफी, ३ ठुमरी, ४ विचित्रा, ५ सोहनी ।
६ मेघ—१ मल्लारी, २ सारंगा, ३ देशी, ४ रतिवल्लभा, ५ कानरा ।

१—भैरव-पुत्र

१ देवसाख, २ यमन, ३ हरख, ४ माधव, ५ बिलावल, ६ मंगल (वा शुक्ल),
७ विभास, ८ पंचम ।

पुत्र-वधू

१ सूहा, २ बिलावली, ३ सोरटी, ४ कुमारी, ५ आंध्री, ६ बहुलगुजरी,
७ पटमंजरी, ८ मारवी ।

२—मालकंस-पुत्र

१ गांधार, २ साल (?), ३ मकर, ४ तिर्वजन, ५ राहाना, ६ माकांतवल्लभ,
७ मालीगौरा, ८ कामोद ।

पुत्र-वधू

१—धनाश्री, २ मालश्री, ३ जेतश्री, ४ सुघ्राई, ५ दुर्गा, ६ गांधारी,
७ भीमपलासी, ८ कामोदी ।

३—हिंदोल-पुत्र

१ वसन्त, २ मालव, ३ मारु, ४ कोसल, ५ भंखार, ६ लंकदहन, ७ नागदहन,
८ धवल ।

पुत्र-वधू

१ लीलावती, २ कैरवी, ३ जेती, ४ तारावती, ५ त्रिवेणी, ६ पूर्वी, ७ देवगिरी,
८ सरस्वती ।

४—दीपक-पुत्र

१ खेम, २ टंक, ३ नटनारायण, ४ बिहागड़ा, ५ फरोदस्त, ६ रहसमंगल,
७ मंगलाष्टक, ८ अडाणा ।

पुत्र-वधू

१ मंगलगुजरी, २ जयजयवंती, ३ मालकंसी, ४ भोपाली, ५ मनोहरी,
६ अहीरी, ७ यमनी, ८ हंसीरा ।

५—श्रीराग-पुत्र

१ श्रीरावण (त्रिवण ?), २ कोलाहल, ३ सावंत, ४ शंकर, ५ खट,
६ वडहंस, ७ रागेश्वर, ८ देशकार ।

पुत्र-वधू

१ विजिता, २ धीरांजनी, ३ कुम्भा, ४ सोहनी, ५ शारदा, ६ खेमा,
७ सस्त्रिखा, ८ सरस्वती ।

६—मेघ-पुत्र

१ कल्हार, २ बागीश्वरी, ३ शहाना, ४ पूरिया, ५ कानरा, ६ तिलक ७ अस्तंभ, ८ शंकराभरण ।

पुत्र-वधू

१ कर्णनाट, २ कडवी, ३ कदंबनाट, ४ बिहारी, ५ परज, ६ माँझ, ७ पटमंजरी, ८ शुद्धनाट ।

यहाँ यह भी बता देना उचित होगा कि उपर्युक्त मतों के राग, रागिनियाँ, पुत्र, भार्याओं के इतर ग्रन्थों में कहीं-कहीं और भी नाम हैं । किसी राग का ग्रन्थ में कोई नाम है और प्रचार में कुछ और ही है । पुनः देश के प्रत्येक भाग में एक ही प्रकार के अलग-अलग नाम हो सकते हैं । जैसे—अपने कान्हड़ा को कोई 'कर्णाटी' भी कहते हैं । कुछ ग्रन्थकार मुख्य तीन ही राग मानते हैं और प्रत्येक की ६-६ रागिनियाँ मानते हैं । जैसे:—

१—मालकंस

१ कानडा, २ वागेश्वरी, ३ पूरिया, ४ खंवावती, ५ देशाख, ६ सुघ्राई ।

२—हिंदोल

१ यमन, २ शंकरा, ३ बिहागड़ा, ४ परज, ५ भीमपलासी, ६ सिद्धरा ।

३—दीपक

१ आसावरी, २ कुकुभ, ३ आभीरी, ४ सैधवी, ५ पटमंजरी, ६ मनोहरी ।

परन्तु मेरे मत से पहले चार मत—(१) हनुमन्मत, (२) कल्लिनाथमत, (३) सोमेश्वरमत, (४) भरतमत, ये ही मानने ठीक होंगे ।

अब मैं अपने स्वतः के मत से राग-रचना रागाध्याय कहता हूँ । यह मत नवाब साहब बहादुर आसफजदौला और मेरे समय के सभी कलावन्तों को पसन्द है । मेरा वर्गीकरण इस आधार पर है कि रागों में और उनकी रागिनियों में कुछ न कुछ समता अवश्य होनी चाहिए । वह समानता उनके स्वरों में अथवा श्रुतियों में या मूर्च्छना में, कहीं भी तो हो, ऐसा मेरा मत है । अपनी रचना मैंने अनेक प्रसिद्ध कलावन्तों के सामने रखी और वह उनको पसन्द आई । मुझे आश्चर्य होता है कि जिस रागिनी का राग से कुछ सम्बन्ध ही नहीं, उसे राग की भार्या बनाने में क्या चतुराई है ? अपने प्राचीन मतों में सब ऐसा ही गड़बड़भाला हुआ है । मुख्य राग के स्वर उसके थोड़े ही राग-रागिनियों में प्राप्त होते हैं । बाकी के तो बिलकुल विसंगत दीखते हैं । इन बातों पर ध्यान रखते हुए मैंने ऐसा वर्गीकरण किया है:—

१ भैरव—१ भैरवी, २ रामकली, ३ गुजरी, ४ खट, ५ गांधारी, ६ आसावरी ।

२ मालकंस—१ वागीश्वरी, २ तोड़ी, ३ देशी, ४ सूहा, ५ सुघराई, ६ मुलतानी ।

- ३ हिंदोल—१ पूरिया, २ वसन्त, ३ ललिता, ४ पंचम, ५ घनाश्री, ६ मारवा ।
 ४ श्री—१ गौरी, २ पूर्वी, ३ गौरा, ४ त्रिवण, ५ मालश्री, ६ जेतश्री ।
 ५ मेघ—१ मधमाद, २ गौंड, ३ शुद्धसारंग, ४ बड़हंस, ५ सावन्त, ६ सोरठ ।
 ६ नट—१ छायाण्ट, २ हमीर, ३ कल्याण, ४ केदार, ५ बिहागड़ा, ६ यमन ।
 ऐसा करने का कारण !

१—भैरव की रागिनियाँ

१ भैरवी और आभीरी (अहीरी) इन दोनों का स्वरूप मुख्य भैरव राग के स्वरूप से मिलता है । भैरव राग का गांधार शुद्ध है और इस रागिनी का कोमल है । कदाचित् भैरव राग को वह कोमल गांधार भी दिया जा सकता है ।

२ रामकली—यह रागिनी अपने राग से बहुत ही मिलती है (यदि इसका गांधार भैरवी के गांधार के समान है तो)

३ गूजरी—यह रागिनी भी अपने राग से थोड़ी-बहुत मिलती है, पर वह रामकली जैसी नहीं मिलने की ।

४ खट—यह अपने राग से थोड़ी-बहुत मिलेगी । इसका उच्चारण पंचम से होता है, इसलिए राग कुछ अलग रहता है ।

५ गांधारी—राग से मिलती-जुलती है ।

६ आसावरी—स्वरों से और उच्चार से राग से साम्य रखती है ।

२—मालकंस की रागिनियाँ

१ वागीश्वरी—इसके स्वर अधिकतर राग में वर्णित स्वरों के समान ही हैं । इसमें रे प वर्ज्य नहीं, यह भेद है ।

२ तोड़ी—यह सम्पूर्ण है । इसके स्वर अधिकतर राग के ही हैं । किसी मत में राग सम्पूर्ण भी कहा है ।

३ देशी—राग से बहुत मिलती है । मध्यम स्वर राग ही का है ।

४ सूहा— } राग के समान है, भेद केवल स्वर-रचना का है, समानता

५ सुधराई— } कोमल स्वरों में है ।

६ मुलतानी—राग से मिलती है । म, नि स्वर राग मालकंस के ही हैं (?)

३—हिंदोल की रागिनियाँ

१ पूरिया—राग से समानता रखती है । रागिनी में रे, प और तीव्र म हैं । पूरिया का म 'तीव्रतम' है ।

२ वसन्त—अपने राग से सादृश्य रखती है, किन्तु इसमें पंचम है और अति-कोमल रे है ।

३ ललित—अपने राग से मिलती है, परन्तु इसमें दोनों मध्यम और पंचम हैं ।

४ पंचम—ललित रागिनी के समान ही होने से राग से सादृश्य रखती है ।

५ घनाश्री—राग से मिलती है, पर इसमें रे, प हैं और स्वर-रचना पृथक् है।

६ मारवा—राग से बहुत मिलती है, परन्तु इसमें रे, प होने से और 'रे' अधिक होने से राग भिन्न होता है।

४—श्री राग की रागिनियाँ

१ गौरी—यह अपने राग से बहुत मिलती है, पर इसकी रचना कुछ निराली है। रे, प स्वर बारम्बार आगे आते हैं।

२ पूर्वी—इसके स्वर अधिकतर श्री राग के ही हैं, परन्तु इसका धैर्य तीव्र है।

३ गौरा—इसमें शुद्ध मध्यम नहीं है, परन्तु रे, प और बाकी स्वर श्री राग के समान हैं, इसका ध तीव्र है, श्री राग का कोमल है।

४ त्रिवण—यह षाड़व है और इसमें मध्यम वर्ज्य है, बाकी स्वरूप राग का ही है। रे स्वर मारवा के परिमाण से बारम्बार आता है, पर मारवा में मध्यम है।

५ मालश्री—इसकी स्वर-रचना अपने राग से मिलती, पर इसमें रे, ध वर्ज्य हैं।

६ जेतश्री—राग से मिलती है, परन्तु इसका गांधार अधिक तीव्र है।

५—मेघ राग की रागिनियाँ

१ मधमाद—इसमें पाँच स्वर हैं, जो स्वयं राग के ही हैं। ऋषभ की पुनरावृत्ति से राग निराला होता है। मधमाद का स्वरूप मेघ के समान है।

२ गौंड—मेघ राग से इसके स्वर मिलते हैं, परन्तु ग, ध स्वर इसमें अधिक हैं, रागिनी में रे कोमल है।

३ शुद्धसारंग—यह अपने राग से बहुत मिलती है। इसके ६ स्वर हैं। उनमें से पाँच मेघ के ही हैं; परन्तु इसमें तीव्रतम ग और तीव्र ध आता है, इसलिए राग अलग रहता है। विन्दरावनी में ग, ध वर्ज्य हैं। सारंग में शुद्ध ग नहीं है। मेघ में ग, ध वर्ज्य हैं।

४ बड़हंस—स्वर राग के ही हैं, पर रचना भिन्न है।

५ सामन्त—विंदरावनी की तरह मुख्य राग से मिलती है; परन्तु इसमें वर्जित स्वरों की श्रुतियाँ किञ्चित् आती हैं। कोई सामन्त के स्थान पर विंदरावनी रखते हैं।

६ तोरठ—इसकी रचना राग की रचना से मिलती है; परन्तु इसमें ध आता है, जिससे राग पृथक् होता है।

६—नट राग की रागिनियाँ

१ छायाणनट—नट जैसी ही है, परन्तु इसमें थोड़ा हमीर का स्वरूप आता है उससे राग भिन्न होता है।

२ हम्मीर—स्वर-रचना राग की स्वर-रचना से भिन्न है।

३ कल्याण—इसके स्वर राग के ही हैं, परन्तु मध्यम न होने से भेद है।

४ बिहागड़ा—राग से बहुत मिलती है, इसके और स्वर वैसे ही हैं।

५ यमन—स्वर राग के ही हैं, पर इसमें मध्यम से भेद उत्पन्न होता है।

६ केदार—स्वर राग के ही हैं, केवल रचना में भेद है।

इस तरह मुझे जो वर्गीकरण उचित प्रतीत हुआ, वह मैंने कहा।

प्रिय मित्र ! अब तुम उकता गए होगे, इसलिए इस ग्रन्थ का शेष भाग अब मैं नहीं कहना चाहता।

प्रश्न—उसमें आगे क्या है ?

उत्तर—आगे ग्रन्थकार ने अपने राग-रागिनी के स्वर और वादी-सवादी बताए हैं।

प्रश्न—मैं समझता हूँ, वह भाग भी हमारे लिए उपयोगी होगा। हमें थकावट बिलकुल नहीं आई। हमें यह ग्रन्थ बहुत महत्त्वपूर्ण ज्ञात होता है। ग्रन्थकार ने अपने समय की स्थिति अच्छी तरह कही है। वैसे भी यह ग्रन्थ एक मुसलमान गायक का लिखा हुआ है, इसमें सूक्ष्म स्वरों का जहाँ-तहाँ उल्लेख मिलता है, अतः वह भाग भी कह दें तो बहुत अच्छा होगा। यह ग्रन्थकार शुद्ध 'बिलावल' मानता था, यह हमारे ध्यान में आता है।

उत्तर—ठीक है ! जब तुम्हारा आग्रह है तो आगे पढ़ता हूँ। सुनो:—

“अब मैं भैरव राग की प्रथम तान लिखता हूँ। भैरव राग ‘उत्तरायता’ मूर्च्छना से उत्पन्न होता है। वह खरजग्रांम की तीसरी मूर्च्छना है और उसका रूप ‘धृ नि सा रे ग म प’ ऐसा है। ध ग्रह स्वर है। ग अंश है, सा न्यास है और धैवत वादी है। पहली तान ऐसी है—धृ नि सा रे ग म प म ग रे सा नि नि धृ धृ प।

×

×

×

×

१—भैरव की रागिनियाँ

१ भैरवी ×

२ रामकली—उच्चार कोमल धैवत से है। रे, ग, नि कोमल हैं। कभी तीव्र ग भी बरतते हैं। म, प शुद्ध हैं।

३ गुजरी—सम्पूर्ण, प वादी, रे संवादी; ग, ध अनुवादी, तीव्र रे विवादी; ग, ध, नि कोमल।

४ खट—सम्पूर्ण, सब स्वर कोमल, प वादी, ग संवादी, ध अनुवादी, जब कोई तीव्र स्वर बरता जाए तो वह विवादी।

५ गांधार—सब स्वर कोमल, म वादी, रे संवादी, कभी प अथवा ग संवादी।

६ आसावरी—म और प शुद्ध, बाकी के कोमल स्वर, ध वादी, रे संवादी, प अनुवादी; ग, नि यह भी अनुवादी होते हैं।

२—मालकंस की रागिनियाँ

१ बागोश्वरी X

२ तोड़ी—सम्पूर्ण, कुछ स्वर कोमल हैं। ग ग्रह और वादी, प संवादी और अंश, ध न्यास और अनुवादी है। इस धैवत पर ही इस रागिनी का रूप खुलता है; तान भी यहीं समाप्त होती हैं।

३ देशी—म वादी, प संवादी, ग रे नि अनुवादी, प और म शुद्ध और बाकी के स्वर कोमल हैं। ठाठ तोड़ी का है।

४ सूहा—प वादी, नि संवादी, ग ध म रे अनुवादी, ग कोमल, ध तीव्र, नि कोमल, बाकी के शुद्ध स्वर।

५ सुघराई—स्वर सूहा के ही हैं, परन्तु ध वादी, नि अथवा ग संवादी, प, ग अनुवादी हैं।

६ मुल्तानी—प वादी, म संवादी, नि अनुवादी, रे ग ध कोमल और अनुवादी।

३—हिंदोल की रागिनियाँ

१ पुरिया X

२ वसन्त—म वादी, प संवादी, रे ध अनुवादी, सा प शुद्ध, रे कोमल ग तीव्र, म शुद्ध और तीव्र, ध नि तीव्र, ठाठ हिंदोल के समान।

३ ललित—ठाठ वसन्त, ध वादी, प संवादी, ग म नि अनुवादी, प शुद्ध, रे, कोमल, दोनों म, नि तीव्र।

४ पंचम—प वादी, ध संवादी, ग अनुवादी, सा शुद्ध, रे कोमल, ग म ध नि तीव्र, ठाठ ललित और मारवा का।

५ धनाथी—ठाठ मारवा, नि वादी, ग संवादी, प, ध अनुवादी, रे कोमल, ग तीव्र, म तीव्रतम, प शुद्ध, ध और नि तीव्र।

६ मारवा—ध वादी, ग संवादी, रे म अनुवादी, नि भी उसी तरह है। कोई प वर्ज्य करते हैं। रे कोमल, ग म ध नि तीव्र, ठाठ हिंदोल का।

४—श्री राग की रागिनियाँ

१ गौरी X

२ पूर्वी—ग वादी, म संवादी, प ध इत्यादि अनुवादी, रे कोमल, ग तीव्र, म दोनों, ध नि तीव्र, सा प शुद्ध, ठाठ ललित के समान।

३ गौरा—प वादी, ध संवादी, ग म ध अनुवादी, रे कोमल, ग म ध नि तीव्र, ठाठ मारवा।

४ त्रिवल्ल—रे वादी, प संवादी, ग ध नि अनुवादी, रे कोमल, ग म ध नि तीव्र, ठाठ मारवा ।

५ मालश्री—ध और रे वर्ज्य, प वादी, ग संवादी, म नि अनुवादी, सा प शुद्ध, ग म नि तीव्र, ठाठ रे ध हीन धनाश्री का । कभी-कभी धैवत लिया जाता है ।

६ जेतश्री—ग वादी, प संवादी, ध नि अनुवादी, रे कोमल । प के सिवाय अन्य स्वर तीव्र, ठाठ जेत का ।

५—मेघ राग की रागिनियाँ

१ मधमाद ×

२ गौड़—प वादी, म संवादी, रे ग ध नि अनुवादी, रे ग ध नि कोमल, म प शुद्ध, ठाठ कानडे का ।

३ सारंग—प वादी, ध संवादी, रे म नि अनुवादी, रे तीव्र, ग तीव्रतम, अथवा कोमल म । शुद्ध म और तीव्रतर म स्वर भी आते हैं । प शुद्ध, ध तीव्र, नि तीव्र, कोई मेघ की तीसरी रागिनी बिंदरावनी को बताते हैं । उसमें म प शुद्ध, रे तीव्र, नि कोमल, प वादी, म संवादी, नि अनुवादी है, ठाठ मेघ का ।

४ बड़हंस—प वादी, म संवादी, रे नि अनुवादी, रे तीव्र, म प शुद्ध, नि कोमल ।

५ सामंत—नि वादी, म संवादी, रे अनुवादी, सा प शुद्ध, नि कोमल, रे तीव्र, म शुद्ध, ठाठ बिंदरावनी का ।

६ सोरठ—नि वादी, ध संवादी, रे म प अनुवादी, सा म प शुद्ध, नि कोमल, रे तीव्र, म शुद्ध, ठाठ बिंदरावनी के समान है, परन्तु धैवत होने से राग-भेद होता है ।

६—नट राग की रागिनियाँ

१ छायाण्ट ×

२ हमीर—प वादी, ग संवादी, रे प अनुवादी, रे तीव्र, ग म ध नि तीव्र, शुद्ध म भी आता है । सा प शुद्ध, ठाठ अल्हैया के समान ।

३ कल्याण—ग वादी, रे संवादी, प अनुवादी, रे ग म ध नि तीव्र, सा प शुद्ध, ठाठ यमन ।

४ केदार—प वादी, म संवादी, नि अनुवादी, सा प शुद्ध, ग तीव्र, म शुद्ध और तीव्र, ध नि तीव्र, रे सकारी, ठाठ हमीर के समान ।

५ बिहागड़ा—प वादी, ग संवादी, नि अनुवादी, सा प शुद्ध, रे ग ध नि तीव्र, म दोनों, ठाठ केदार का ।

६ यमन—ग वादी, म संवादी, रे प ध नि अनुवादी, रे ग म ध नि तीव्र, सा प शुद्ध, ठाठ कल्याण का । कोई भूपाली को नट की एक रागिनी मानते हैं । उसमें प वादी, रे संवादी, ध नि अनुवादी, रे ग म ध नि तीव्र, सा प शुद्ध हैं ।

प्रश्न—इस ग्रंथकार द्वारा रे, ध स्वर 'शुद्ध' कहते हुए हमको कहीं नहीं दिखाई पड़े। उसने जगह-जगह 'तीव्र' शब्द का प्रयोग किया है, जिससे ऐसा प्रतीत होता है कि उसे २६६३ रे और ४०० ध, स्वरों का ज्ञान नहीं था, क्यों ?

उत्तर—इस विषय पर अपनी शंका का समाधान तुम स्वयं कर सकते हो। ये स्वर अब नए खोजे गए हैं, ऐसा बहुतों का मत है। यह बात मैं प्रथम ही कह चुका हूँ।

प्रश्न—इस 'आसफी' ग्रंथ का लेखक अपने समस्त स्वर कैसे और कौन-से मानता था ?

उत्तर—उसने उन्हें कहीं भी स्पष्ट नहीं कहा, परन्तु उत्तर की ओर जो रिवाज है, वह उसी का माना जाए तो वे ऐसे होंगे—१ सा, २ अतिकोमल रे, ३ कोमल रे, ४ तीव्र रे, ५ अतिकोमल ग, ६ कोमल ग, ७ तीव्र ग, ८ तीव्रतर ग, ९ तीव्रतम ग, १० शुद्ध म, ११ तीव्र म, १२ तीव्रतर म, १३ तीव्रतम म, १४ प, १५ अतिकोमल ध, १६ कोमल ध, १७ तीव्र ध, १८ अतिकोमल नि, १९ कोमल नि, २० तीव्र नि, २१ तीव्रतर नि, २२ तीव्रतम नि, २३ सा। यह मैं यों ही अपनी याददाश्त से कहता हूँ। उत्तर की ओर एक-दो पंडितों ने ऐसे नाम मुझे बताए थे, ऐसा ध्यान आता है।

प्रश्न—तो फिर यह स्वर-व्यवस्था कुछ-कुछ 'पारिजात' की तरह ही तो नहीं है ?

उत्तर—पूर्ण रूप से वैसी नहीं। 'पारिजात' के पूर्व ग, पूर्व नि, अनुपयुक्त होते हैं, इनके सिवाय बाकी नाम ठीक हैं।

प्रश्न—उत्तर की ओर इन स्वरों की आन्दोलन-संख्या नई तरह से निर्धारित करने की चेष्टा अभी किसी ने नहीं की है क्या ?

उत्तर—यह प्रयास मैंने किसी ग्रंथ में देखा तो नहीं। वहाँ भी तो २२ में से १२ स्वर ही अपने लिए मानते हैं, तो उन १० स्वरों का क्या गोरखबंधा रहा ? मैं समझता हूँ २६६३ रे और ४०० ध, इन स्वरों को स्थान देने के लिए पहली श्रुति पर कदाचित् सा माना जाएगा, परन्तु ये सब छोड़ो। अब छह राग और उनकी प्रत्येक पहली रागिनी के स्वर कहने को रह गए हैं। उन्हें कहता हूँ, सुनो (ग्रन्थकार कहता है):—

“भैरव—धु नि सा रे ग म प म ग रे सा नि नि धु नि सा। तान के चार प्रकार होते हैं—१ अस्थायी वरन, २ संचाई वरन, ३ आभोग वरन, ४ झुलती वरन। अस्थायी वरन के प्रसार में, षड्ज स्वर का अधिक प्रयोग होता है। उस वरन का उच्चारण षड्ज से होता है। जैसे—सा ग रे सा सा नि धु नि सा रे सा रे सा नि धु नि सा रे सा नि धु नि सा धु नि सा धु नि सा सा नि धु प म धु नि सा म ग रे सा म ग रे सा सा रे ग म प धु प म ग रे सा सा नि धु नि सा नि धु प म धु नि सा रे सा। संचाई वरन का उच्चारण बहुधा धैवत से और कभी-कभी प, म अथवा ग स्वर से होता है। अस्थायी वरन अस्ताई के समान समझो और संचाई वरन अन्तरा के समान समझो। अन्तरा टीप तक अवश्य जाए, पर कुछ लोग ऐसा नियम नहीं मानते। मेरे मत से संचाई वरन की तानें तार-स्थान में जरूर ले जाई जाएँ। यह नियम क्वचित् ही टूटा हुआ दीखेगा। आलापः—

ने द्वे त नों - - - ने तं न आ - न री - ना - - न तो - - म ।

धु नि सां सां सां नि सां सां सां सां नि सां सां धु नि धु प सा ग रे रे रे सा ।

आभोग वरन का उच्चार ग अथवा म से होता है । इस वरन की तान क्वचित् ही टीप में जाती है ।

म धु धु धु प धु धु प धु नि धु म प प म ग रे म प म ग रे रे रे सा नि सा सा । भुलती वरन तान चाहे जिस स्वर से कही जा सकती है । जैसे:—

सां सां सां रे सां धु नि सां प म ग ग म ग रे सा नि सा रे रे सा ।

भैरवी तान (मार्गरूप)—धु प प म प म म गु गु रे सा नि धु म प धु सा सा सा ।

मालकौंस प्रथम तान—म गु म म गु गु गु म म गु गु सा ।

बागेशिरी तान—सा सा नि धु नि सा नि सा सा नि धु नि धु प म धु नि सा सा सा सा ।

हिंडोल राग तान—(इस राग में रे प वर्ज्य होकर कहीं-कहीं सकारी रे उपयोग में आता है) सा सा सा नि धु सा सा नि सा सा ग ग रे ग ग म ग रे सा ।

पूरिया तान—रे रे नि सा नि धु सा सा नि सा सा ग ग ग रे सा ।

श्री राग तान—प ग म ग रे रे रे रे ग रे रे सा नि सा सा ।

तोड़ी तान—प प म म गु रे रे गु रे म म गु रे गु गु रे सा ।

मेघ तान—सा सा रे रे रे रे सा प रे रे रे प म रे रे रे सा सा रे रे रे सा ।

मधमाद तान—नि नि नि प म प म रे रे रे म प रे नि सा नि सा रे सा नि सा ।

नटराग तान—म प ग ग रे ग रे ग रे सा सा सा रे रे सा ।

छायानट तान—प प ग ग रे रे ग म प म रे रे सा सा रे सा ।

अब मैं समझता हूँ, इस ग्रन्थ का मत तुम्हारे ध्यान में अच्छी तरह आ चुका होगा । अपनी हिन्दुस्तानी पद्धति के लिए यह ग्रन्थ बहुत ही उपयोगी होगा । ठीक है न ? इस ग्रन्थकार की वादी-संवादी स्वरों के विषय में क्या समझ होगी, यह नहीं कहा जा सकता । परन्तु उसकी दी हुई उपयुक्त जानकारी मनोरंजक है । किसी-किसी स्थान में आज का अपना प्रचार बदला हुआ है, परन्तु वह परिवर्तन सामयिक समझा जाएगा । इसी तरह का थोड़ा-बहुत ज्ञान तुमको 'सरमाए अशरत' नामक उर्दू-ग्रन्थ में मिलना सम्भव है । इन ग्रन्थकारों को संस्कृत-ग्रन्थों के द्वारा जानकारी प्राप्त हुई थी, यह बिलकुल नहीं दिखाई देता और वे ऐसा दावा भी कदाचित् नहीं करेंगे; यह मैं समझता हूँ ।

प्रश्न—अब आगे कौनसा राग लिया जाएगा ?

उत्तर—अब हम 'रेवा' राग का थोड़ा-बहुत विचार करते हैं । यह नाम तुम्हारे लिए बिलकुल अपरिचित है, सो नहीं । भैरव-ठाठ का 'विभास' कहते हुए इस राग का इशारा मैं थोड़ा-सा कर गया हूँ, मुझे याद है ।

राग रेवा

प्रश्न—हाँ, वह हमें भी अब याद आता है। वह एक सायंगेय औड़व-प्रकार 'सा रे ग प ध्रु' इन स्वरोں से उत्पन्न होने वाला है; ऐसा आपने कहा था।

उत्तर—खूब ध्यान में रखा है। वही राग अब मैं कहता हूँ। 'रेवा' राग अपने यहाँ बहुत प्रसिद्ध नहीं है, तथापि यह अच्छे कुशल गायक-वादकों के संग्रह में रहता है। ऐसा नहीं समझना कि यह विशेष कठिन प्रकार है, परन्तु यह मानना होगा कि अपने यहाँ इसका प्रचार अधिक नहीं है। यह राग विभास का सायंगेय 'जवाब' है, ऐसा अपने गायक हमको बताते हैं। इसमें मध्यम और निषाद वर्ज्य होने से गांधार और पंचम की संगति बहुत सुन्दर होती है। कसबी गायक 'प ग, प ध्रु प ग, प ग' ये स्वर ऐसी खूबी से लेते हैं कि उनके गाने में सायंगेयत्व हमें तुरन्त ही दिखाई देता है। पंचम को षड्ज का महत्त्व प्राप्त न होने पाए, इसी में सारी कुशलता है।

प्रश्न—ठीक है! उत्तरांग में यह पंचम स्वर षड्ज की जगह रहने योग्य होता है। वहाँ इस स्वर को षड्ज का महत्त्व मिला तो अवश्य ही प्रातर्ग्यत्व दिखाई देने लगेगा, यह हमारे ध्यान में खूब आ गया है। भूपाली और देशकार की जैसी विचित्र जोड़ी है, उसी तरह यह रेवा और विभास की जोड़ी हमारे ध्यान में आई है। अब प्रश्न ऐसा है कि इस 'रेवा' राग को 'अंग' कौनसा दिया जाए? पूर्वी ठाठ के रागों में 'श्री' अथवा 'पूर्वी', इनमें से एक अंग होता है; ऐसा आपने कहा था?

उत्तर—मैं समझ गया; तुम्हारा प्रश्न उचित है। यह सायंगेय प्रकार है, इसलिए उन दो मुख्य अंगों में से एक इसमें रहने वाला ही है। मैंने यह राग पूर्वी-अंग से गाते हुए अनेक बार सुना है। इस राग में निषाद न होने से पूर्वी का अंग युक्तिपूर्वक सँभालना पड़ता है। एक युक्ति 'पूर्वी' अंग सँभालने की अपने गायक हमको ऐसी बताते हैं कि इस प्रकार के रागों में 'ग रे ग' यह टुकड़ा जितना जल्द और जितना बारम्बार आएगा, उतना अच्छा। उनका यह कथन बहुत सार्थक प्रतीत होता है। यह भी मानना पड़ेगा कि इस टुकड़े में सायंगेयत्व सूचित करने की क्षमता है। मुझे याद है कि मेरे गुरु ने एक बार कहा था कि 'रेवा' राग को 'मुण्डी-पूर्वी' समझकर गाओ।

प्रश्न—वहाँ कैसा किया जाएगा?

उत्तर—वह विशेष कठिन नहीं है। पूर्वी में तुम 'ग रे सा' नि रे सा, नि नि, सा, रे ग' ऐसा शुरू करते हो न? इसमें निषाद नहीं, परन्तु सा, रे ग, ये स्वर हैं, अतः इनको उलट-पलटकर थोड़ा-बहुत पूर्वी का रंग लाना पड़ता है। वैसा करने का प्रयत्न करो तो देखूँ?

प्रश्न—हम ऐसा करते हैं—'ग, रे सा, सा, रे सा, सा, रे ग, ग रे ग, रे ग, रे सा, सा रे सा, ग ग, सा रे ग, रे सा, ग रे ग, रे सा, रे सा' यह चलेगा क्या?

उत्तर—मेरा कथन तुम्हारे ध्यान में बहुत जल्द आता है। अब सावधानी से बीच-बीच में पंचम, धैवत का प्रयोग कर देखो। परन्तु विभास की तरह 'ध, प' ऐसा सावकाश प्रयोग कहीं न करना, नहीं तो रंग बिगड़ेगा।

प्रश्न—न, वैसा सायंगेय रागों में किस तरह चलेगा? वह भाग हम ठीक सँभालेंगे। अब इन तानों को दखिए, ये कैसी लगती हैं? 'सा रे ग, ग, रे ग, प ग, रे ग रे सा, सा रे सा, ग प ग, रे ग प, ध प ग, प ग रे ग प, ध प ग, प ग, रे ग, सा रे ग, ध प, ग प रे ग, ग रे, रे सा; सा, रे सा, ग रे सा, सा, सा, रे प ग, ध प, रे ग, प ग, ग, रे सा, ध रे सा, ग रे सा, ध ध प प, ध सा, सा रे ग, प ग रे सा' यहाँ हमने गांधार को प्रधानता दी है, यह भी कहे देता हूँ।

उत्तर—वह ठीक है। मुझे जान पड़ता है, यह तुम्हारा प्रकार सुन्दर दीखेगा। प्रायः इसी तरह से गाया हुआ यह राग तुमको दिखाई देगा। रेवा को श्री राग का अंग देकर गाने के लिए तुमको यदि कोई कहे तो कैसा करोगे, देखूँ?

प्रश्न—वहाँ हम ऋषभ और पंचम, इन स्वरोں पर राग का सारा भार रखेंगे। श्री राग का गांधार अवरोह में है ही। रेवा में गांधार और धैवत, आरोह और अवरोह, इन दोनों में ही हैं। शुरु में तीव्र म नहीं है तो श्री राग किसको मालूम पड़ेगा? तब फिर हम ऐसा विस्तार करेंगे—'सा रे रे सा, ग रे, सा, सा, ध प, प ध, रे, रे, सा, प ग रे, ग रे, ध प, रे ग, प ध प ग रे, रे सा, रे सा, प ग रे प, प, ध प, ग, ध प, ग, रे ग, रे, रे सा, सा रे सा, सा सा रे रे, ग रे, ध प ग रे प ग रे, सा, ध प, सा, रे ग, प ध प ग, सां ध प ग, रे प ध प ग रे, रे, सा, सा रे सा; प ध प ग, रे, प, प, ध ध प, सां रे सां, ध प, ग प ग रे, ध प, रे ग, ध प ग रे, ग रे, सा, रे सा; सा सा रे रे, प प, ध प, सां रे सां, ध प ग, रे प प ग, रे, ग, सा रे सा, सा, रे सा'। यह कैसा रहेगा?

उत्तर—यह तुम्हारा एक चमत्कारिक और नवीन ही प्रकार होगा। पूर्वी ठाठ में मध्यम न लगने वाले और भी एक-दो राग हैं, परन्तु उनमें निषाद वर्ज्य नहीं है। उनके विषय में आगे बोलना ही होगा। कोई गायक ऐसा कहता है कि रेवा राग को जब विभास का जवाब माना है तो उसमें ऋषभ को वादी करना चाहिए।

प्रश्न—यानी उसके मत में वह श्री-अंग से गाया जाए?

उत्तर—हाँ वह ऐसा ही कहता है, परन्तु मैंने अनेक बार पूर्वी-अंग से ही गाते हुए सुना है। कुछ ग्रन्थकार षड्ज को वादी कहते हैं और पंचम को संवादी मानते हैं; परन्तु मध्य षड्ज का वादित्व आज की अपनी पद्धति में ऐसा चमकता हुआ नहीं दीखेगा।

प्रश्न—मालूम होता है, अब एक सप्तक से सब राग उत्पन्न करने की व्यवस्था अमल में आने के कारण ग्रन्थकारों के लिए वादी स्वरोں की कल्पना असुविधाजनक होती होगी।

उत्तर—ऐसा भी किसी का मत है। प्राचीन ग्रन्थकारों का वादी-संवादी स्वर-तत्त्व कुछ और ही था; यह बहुमत मैंने तुमको बताया ही है। अलबत्ता तार-

षड्ज के वादित्व के विषय में तो हमें कुछ नहीं कहना है। मध्य षड्ज का वादित्व गाने-बजाने में, खास करके लक्ष्यवेध में उचित वैचित्र्य उत्पन्न करेगा कि नहीं; इस प्रश्न पर कदाचित् मतभेद उत्पन्न हो सकता है। अपनी हिन्दुस्तानी पद्धति में षड्ज स्वर कभी वर्जित नहीं करते, यह हम जानते हैं। अपनी पद्धति में रागों का मुख्य अंग बदलने वाले स्वर अथवा अपनी पद्धति के जीवभूत स्वर रे, ग, ध, नि हैं, ऐसा मानने वाले आज अनेकों मिलेंगे और उनके कथन में कुछ सार भी है। शुद्ध मध्यम और पंचम स्वर को वादी करने से राग-रूपों में स्पष्ट भेद हो सकता है, यह हम मानते हैं। तथापि अपनी प्रचलित राग-संख्या का बड़ा हिस्सा हम ध्यानपूर्वक खोजेंगे तो हमें ऐसा अवश्य प्राप्त होगा कि अपने संगीत का वैचित्र्य अधिकतर रे, ग, ध, नि, इन स्वरों की स्थिति पर अवलम्बित रहता है। मैं अधिक विवाद में नहीं जाना चाहता। ऐसे विवादग्रस्त खास विषय पर बहुत व्यापक सिद्धांत निर्धारित करना भी साहस का काम है। जो मत मेरे कानों में आए हैं, उन्हें मैं कह देता हूँ। आगे तुम अपने स्वतः के अनुभव की धारणा से चलते जाओ। मध्य षड्ज प्रत्येक राग में अधिक परिमाण से बरता जाता है, किन्तु तार षड्ज पर यह बात लागू नहीं होती। तार षड्ज जब एकाध राग में इधर-उधर चमकने लगता है तब उसकी ओर श्रोताओं का ध्यान बढ़ी जल्दी जाता है। सायंगेय रागों में तार षड्ज का बाहुल्य खटकता है, यह मैंने कहा ही था।

प्रश्न—हम तो उसे अपनी पद्धति का एक महत्त्वपूर्ण नियम ही समझकर चलते हैं।

उत्तर—कोई हानि नहीं। संध्याकाल के समय में सारा राग-वैचित्र्य 'रे, ग, प' इन स्वरों पर रहता है। मेरा अनुभव है कि इन सभी स्वरों पर समाप्त की जाने वाली तानें बहुत ही मनोरंजक होती हैं। मेरे गुरु रेवा राग में गांधार का परिमाण अधिक रखते थे, तुम भी उसी तरह किए जाओ। गांधार-पंचम की संगति का प्रयोग उत्तम रीति से योग्य स्थानों पर करते जाओ। सूक्ष्म विचार करने वाले तो यह भी कहते हैं कि 'ग प' और 'प ग' ऐसा स्वर उच्चारण में भी प्रातर्गोच्य और सायंगेयत्व दिखाया जा सकता है, परन्तु उतनी गहराई में जाने की अभी तुम्हें आवश्यकता नहीं है। शान्त चित्त से बारीक बातों की ओर देखने लगें तो अनेक चमत्कार दिखाई देने लगते हैं। ऐसा शोध करना यद्यपि बुरा नहीं है, परन्तु वे सूक्ष्म बातें सभी को एक-सी न दिखने के कारण भगड़ा उपस्थित होता है। भिन्न-भिन्न संगति अपने ही आप बारम्बार खोजकर देखनी चाहिए और उसका परिणाम ध्यान में रखना चाहिए। जिनका स्वर-ज्ञान उत्तम होगा, उनकी समझ में ऐसी बातें अच्छी तरह आएंगी। 'सा रे ग, रे ग प ग, ग प ग रे सा, रे ग' और 'ध, ध प, ग प, ध प ग, रे सा' इन दोनों टुकड़ों में क्या भेद है? यह यकायक सभी के ध्यान में एक बराबर नहीं आएगा। अस्तु, यह रेवा राग श्री राग के बाद पूर्वी राग के पहले गाया जाए तो अधिक शोभा देता है, ऐसा कहते हैं। इसकी प्रकृति गंभीर नहीं। कोई-कोई गायक सायंगेयत्व अधिक स्पष्ट दिखाने के लिए पंचम से गांधार पर आते हुए कहीं-कहीं 'मीड़' अथवा 'सूत' दिखलाते हैं। ऐसा करने से संध्याकाल का संकेत जरूर होगा, परन्तु पंचम का परिमाण उचित रूप से संभालना आवश्यक होगा। 'सा, रे सा, ग प, प, ध, प, प ग, प, ध प ग, रे सा' ऐसा प्रकार श्रोताओं को तुरंत

ही विभास की ओर ले जाएगा। रेवा में 'प प ध्र प, सा, रे सा, सा रे ग, रे ग, प ग, रे ग प, प ध्र प ग, ग प ग, रे सा' ये समुदाय अच्छे दिखाई दगे। आरोह में जगह-व-जगह ऋषभ ले आने से सवेरे का रंग दूर होता जाएगा 'सा रे ग, रे ग, ग प ग, रे ग, ग, रे सा' यह स्वर पहले खूब तैयार करने चाहिए। संक्षेप में कहा जा सकता है कि धैवत, पंचम बड़े तो राग गंभीर होकर प्रातःकाल का दिखाई देगा और ऋषभ, गांधार बड़े तो उसका उल्टा नतीजा होगा। अर्थात् इस राग में मध्यम, निषाद न होने से जितना गांभीर्य उसमें आएगा, उतना ही उसका सायंगेयत्व कम होता जाएगा। मेरे कहने का तात्पर्य तुम समझ गए होगे। नए-नए स्वर-समुदाय रचकर देखें, और भिन्न-भिन्न तरह से वादी स्वर आगे लाकर उनका परिणाम बारीकी से श्रवण करने लगे, तो अनेक बातों की ओर अपना लक्ष्य स्वतः ही जाता है। कभी-कभी तो उसे देखकर स्वयं ही कौतूहल मालूम पड़ता है। ऐसी बातों का मौखिक तथा शाब्दिक वर्णन उतना समाधानकारक नहीं होता। किन्तु इसका यह अर्थ नहीं समझना कि इस रेवा राग में भी ऐसा ही भ्रमेला है। मैंने तो एक साधारण दृष्टि में पड़ने योग्य बात कही है।

प्रश्न—यह ध्यान में आ गया। शाब्दिक वर्णन वास्तव में भ्रम में डालते हैं। आप श्री राग का अंग हमको जब समझा रहे थे, तब हमको भी थोड़ा-बहुत भ्रम हुआ था। वह नीचे का 'कण' और ऊपर का 'कण' वगैरह सुनकर हम क्षण-भर विचार में पड़ गए थे, परन्तु वह भाग आपने प्रत्यक्ष गाकर जब दिखाया तो हमारी अड़चन उसी समय दूर हो गई। अब आपके कथन का मर्म हमारे ध्यान में स्पष्ट आया है—'सा, रे रे सा, मं प, ध्र प, मं ध्र मं ग रे, मं ग रे, रे, सा' यह अंग हम चाहे जैसा गाकर, चाहें जिसे अच्छी तरह सिखा सकेंगे।

उत्तर—ठीक है। इसीलिए मेरे गुरु कहते थे कि उत्तम संस्कार होने के लिए वर्णन, लेख और प्रत्यक्ष श्रवण, इन तीनों साधनों की आवश्यकता है। मुझे उनका कहना बिलकुल सही मालूम पड़ता है। अस्तु, अब हम अपने विषय की ओर लौटते हैं। तुम्हारे ध्यान में आया ही होगा कि रेवा राग गाते हुए अपने को मन्द्र धैवत से मध्य धैवत तक अधिक परिमाण से फिरना है। मुख्य 'चलन' 'सा रे ग, रे ग, प ग, रे सा, प ध्र प, ग, रे ग, सा रे ग, रे सा, ऐसा रहेगा; अन्तरा प ग, प ध्र प, सां, सां, रे सां, रे गं रे सां, सां रे सां, ध्र प, प ग, प ध्र, रे रे सां, सां, ध्र प, ग, रे ग, ध्र प ग, रे सा' इस तरह से किया जा सकता है।

प्रश्न—रेवा राग का अपने सब संस्कृत-ग्रन्थकार वर्णन करते हैं क्या ?

उत्तर—अपने संस्कृत-ग्रन्थों में 'रेवगुप्ति' और 'रेवा' ऐसे दो नाम हमारी नजर में आते हैं। ये दोनों एक ही राग के नाम हैं ? इसका निर्णय आगे देखो—शाङ्गदेव पंडित ने 'रेवगुप्ति' ऐसा नाम बरता है। उसके कहे हुए उपरागों में रेवगुप्ति राग मिलता है। उसका लक्षण 'रत्नाकर' में ऐसा कहा है—

षड्जग्रामे रेवगुप्तो मध्यमार्पभिकोद्भवः ।

रिग्रहांशो मध्यमान्तः प्रसन्नार्धतभूषितः ॥

रेवगुप्ति के लक्षण में मूर्च्छना नहीं कही है। 'आर्षभी' यह षड्ज ग्राम की एक जाति है और 'मध्यमा' मध्यम ग्राम की जाति कही है। 'मध्यमा' के विषय में शाङ्गदेव कहता है—'पंचमीमध्यमाषड्जमध्यमाख्यासु जातिषु। स्वरसाधारणं प्रोक्तं मुनिभिर्भरतादिभिः ॥' इस व्याख्या से रेवगुप्ति का ठाठ भैरव हो सकेगा कि नहीं, यह देखना उपयोगी होगा। दक्षिण की ओर 'रेगुप्ति' अथवा 'रेवगुप्ति' यह राग आज मालवगौड ठाठ में ही माना जाता है।

प्रश्न—उधर के पण्डित रेवगुप्ति का आरोहावरोह कैसा मानते हैं ?

उत्तर—वे ऐसा मानते हैं—'सा रे ग प ध सां। सां ध प ग रे सा।'

प्रश्न—तो फिर 'रेगुप्ति', 'रेवगुप्ति', 'रेवगुप्त', 'रेवा', ये सब एक ही राग के नाम होंगे, यह शंका ठीक नहीं क्या ?

उत्तर—यह सही है, रागलक्षणकार कहता है:—

मायामालवगौलाच्च मेलाज्जातः सुनामकः ।

रेवगुप्तिश्च रागश्च धन्यासं धांशकग्रहम् ॥

आरोहेऽप्यवरोहे च मनिवर्ज्यं तथौडवम् ।

सा रे ग प ध सां । सां ध प ग रे सा ॥

• दक्षिण के प्रकार का यह आधार अच्छा होगा।

प्रश्न—अपने उत्तर के स्वरूप का ऐसा एकाध प्रकार मिलता तो अच्छा होता ?

उत्तर—अपने 'पारिजात' में क्या कहा है, देखो:—

गौरीमेलसमुद्भूता षड्जोद्ग्राहेण मंडिता ।

मनित्यक्ता सदा रेवा गपादियमलस्वरा ॥

प्रश्न—हाँ, यह ठीक रहा। वादी षड्ज कहा हुआ दिखता है, परन्तु शेष लक्षण अच्छे हैं। अब प्रश्न इतना ही रहा कि दक्षिण का 'रेवगुप्ति' और अहोबल का 'रेवा' राग, इनमें कुछ सम्बन्ध कायम किया जा सकता है क्या ?

उत्तर—इस विषय पर 'पारिजात' में थोड़ा-सा विवरण मिल सकता है, ऐसा मुझे ज्ञात होता है। राग-समय वर्णन करते हुए अहोबल ऐसा कहता है (श्लोक ३४२):—

गुर्जरी रेवगुप्तिश्च कौमारी कज्जली तथा ।

×

×

×

एते रागाः प्रगीयन्ते प्रथमप्रहरोत्तरम् ॥

इन श्लोकों के पहले दो श्लोकों में (३४०-४१) उसने प्रातःकालीन गाने के राग कहे हैं। आगे प्रत्यक्ष राग-लक्षण कहते समय उसने रेवगुप्ति नाम इस्तेमाल न करके 'रेवा' इतना ही नाम बरता है और उस राग का समय 'तृतीयप्रहरोत्तरम्' कहा है। इससे रेवगुप्ति का ही खंडित नाम 'रेवा' होगा, ऐसा तर्क उपस्थित हो सकता है।

प्रश्न—परन्तु कोई कहेगा कि 'रेवगुप्ति' को वह प्रातःकाल का राग मानता होगा।

उत्तर—वह 'पारिजात' में 'रेवगुप्ति' बिलकुल नहीं कहता। मैं समझता हूँ उत्तर के प्रचार में 'रेवगुप्ति' राग का नाम 'रेवा' होगा और उसे अहोबल ने स्वीकार किया होगा। शाङ्गदेव पंडित 'रेवगुप्ति' यह नाम कहता है; ऐसा मैंने पहले कहा ही है।

प्रश्न—पर एक क्षण ठहरिए तो ! लोचन पंडित उत्तर का ही ग्रन्थकार है; उसको यह राग विदित था क्या ?

उत्तर—खूब याद दिलाई। लोचन पंडित ने भी नाम रेवा ही स्वीकार किया है और उस राग का ठाठ 'गौरी' (अपना भैरव) कहा है। वह कहता है:—

रेवा च भट्टिहारिश्च षड्रागश्च तथोत्तमः ।

×

×

×

गौरीसंस्थानमध्ये तु एते रागा व्यवस्थिताः ॥

प्रश्न—देखो, क्या चमत्कार है ! 'तरंगिणी' और 'पारिजात', इन दोनों उत्तर के ग्रन्थों में नाम 'रेवा' और ठाठ 'गौरी' ?

उत्तर—यह बात विचार करने योग्य है, इसमें संशय नहीं। परन्तु ऐसे महत्वपूर्ण विषय की मीमांसा उचित प्रमाणों के अभाव में समाधानकारक होनी कठिन है। अपने मध्यकाल के ग्रन्थकार बुद्धिमान् तो थे, परन्तु उन्होंने यथायोग्य धैर्य नहीं दिखाया, ऐसा कहना पड़ता है। शास्त्र पुराना और बर्त्ताव नया, ऐसी आड़ी-तिरछी शृंखला डालने का प्रयत्न करके उन्होंने शोधकों का कार्य बड़ा ही दुष्कर कर दिया। अस्तु, आगे चलते हैं।

सारामृते:—

मेलान्मालवगौलीयादुद्भूतो रेवगुप्तकः ।

मनिवज्यो ह्यौडुवः सन्यासः सायं प्रगीयते ॥

तुलाजी महाराज ने इस राग का ऐसा उदाहरण दिया है—'धु प, ग प धु सां, धु धु सां, धु प, ग प ग रे, ग रे सा। धु सा रे ग रे सा, धु सा। सा धु धु, धु प, ग ग रे सा। रे सा धु सा। धु सा रे रे ग रे प धु प ग रे सा। सा धु प ग प धु सा, सा। प धु सां, सां धु धु प ग प ग रे सा। रे सा, धु सा।'।

प्रश्न—यह प्रकार हमको सवेरे का दिखाई देता है, पर वह दक्षिण का है, ऐसा कहता होगा। रेवा में पूर्वांग प्रधान होना चाहिए, क्योंकि यह संध्याकाल का राग है।

उत्तर—ऐसा समझकर चलने से कोई हानि नहीं !

सद्भागचन्द्रोदयेः—

न्यासांशरी रिग्रहिका विगेया

स्याद्रेवगुप्तिस्वत्सपा दिनान्ते ॥

यहाँ ग्रन्थकार ने 'असपा' यह विशेषण क्या समझकर रखा है ? सो नहीं जान पड़ता। इस पद का स्पष्टीकरण उसने स्वतः कहीं किया होता तो अधिक समाधानकारक होता।

प्रश्न—पङ्क और पंचम के सिवा बाकी स्वर विकृत हैं, कहीं ऐसा भाव तो उनके मन में नहीं था ?

उत्तर—ऐसा अर्थ देने का आधार उसके ग्रन्थ में कहीं नहीं दिखाई देता। अस्तु, रामामात्य ने 'स्वरमेलकलानिधि' में यह कहा हैः—

शुद्धाः सरिमपाः शुद्धधनी गांधारक्रोऽतरः ।

एतः सप्तस्वरैरेवगुप्तिमेल उदाहृतः ॥

तस्मिन् रागो रेवगुप्तिः शुद्धरागाश्च केचन ।

रत्नाकरीयमेलोत्थाः शाङ्गदेवेन लक्षिताः ॥

रिग्रहो रेवगुप्तिश्च रिन्यासो मनिवर्जितः ।

औडवश्च रमे यामे दिवसस्य च गीयते ॥

प्रदर्शिन्याम्ः—

(मालवगौलमेले)

औडवो रेवगुप्तिस्तु रिग्रहो मनिवर्जितः ।

दिनस्य चरमे यामे गेयो गायकसत्तमैः ॥

चतुर्दण्डिकार ने यह राग हेजुज्जी ठाठ में रखा है, हेजुज्जी ठाठ उसने ऐसा कहा हैः—

गांधारोऽतरनामान्ये स्वराः शुद्धा प्रकीर्तिताः ।

एतावत्स्वरसंभूतो हेजुज्जीमेल ईरितः ॥

पङ्कजे चतस्रः ऋषभे तिस्रो गे पंच मध्यमे ।

एका स्यात् पे चतस्रः स्युर्ध्वे तिस्रो द्वे निषादके ॥

इत्यस्य श्रुतयो ज्ञेया द्वाविंशतिरिति स्फुटम् ।

अयं त्रयोदशो भेदो मेलप्रस्तारके भवेत् ॥

प्रश्न—याने रामामात्य का रेवगुप्ति-मेल ही कहिए न ?

उत्तर—चाहो तो वैसा ही कहो । रामामात्य कहता है कि मेरे ठाठ शाङ्गदेव के ठाठों से मिलते हैं, परन्तु वह अपने प्रमाण नहीं देता ।

प्रश्न—व्यंकटमखी ने अपने श्लोकों में यह श्रुति कैसी कही है ?

उत्तर—वह तुम सहज ही समझ सकते हो । उसके हेजुज्जी-ठाठ में सा, रे, म, प, ध ये स्वर शुद्ध हैं, अतः उनकी शास्त्रोक्त श्रुति-संख्या उसने कही है । उसका अन्तर ग, इतर ग्रंथकारों के ग के आगे एक श्रुति होने से उसके ग में ५ श्रुति हुई और शुद्ध म में एक ही रही, सब ठाठ में कुल २२ श्रुति हैं ।

प्रश्न—आया ध्यान में । चलने दीजिए, आगे रेवगुप्ति का लक्षण कहिए ?

उत्तर—वह ऐसा है—

अथर्षभग्रहाणां त्रिरागाणां लक्ष्म चक्रमहे ।

× × × ×

रेवगुप्तिस्तु हेजुज्जीमेलोत्थो मनिर्वर्जनात् ।

औडवश्चरमे यामे दिवसस्यैष गीयते ॥

अपने उत्तर-रागों में तीव्र धैवत नहीं है और तीव्र निषाद चाहिए, यह ध्यान में आएगा ही ।

रागविबोधः—

मेलेऽथ रेवगुप्तेर्भवन्ति षट् सरिमपधनयः शुद्धाः ।

गौतरसंज्ञश्चास्माद्रागाः स्यु रेवगुप्ताद्याः ॥

इसका शुद्ध धैवत ठीक स्थान पर रखें, तो यह लक्षण रामामात्य के लक्षण से जरूर मिलेगा । प्रत्यक्ष रेवगुप्ति का लक्षण सुनोः—

असपा तु रेवगुप्तिः रिन्यासांशग्रहा भवेत् सायम् ।

इस लक्षण में तुमको ध्यान में रखने योग्य कुछ दीखता है क्या ?

प्रश्न—इसके 'असपा' शब्द को देखकर आश्चर्य होता है । पुण्डरीक ने 'चन्द्रोदय' में 'असपा' कहा था, तो क्या उसे उसने सोमनाथ के ग्रन्थ से लिया है ? ऐसा हो, तो पुण्डरीक १५३१ के बाद हुआ होगा, ऐसा तर्क सहज में ही उठता है । पर किसने किसका लिया ? यही प्रश्न पहले उपस्थित होगा ।

उत्तर—हाँ, यह भी ठीक है । 'असपा' इस पद का स्पष्टीकरण सोमनाथ ने ऐसा किया है—'असपा षड्जपंचमहीना' (अर्थात्—षड्ज पंचम जिसमें न हों = असपा)

प्रश्न—‘रत्नाकर’ के ‘रेवगुप्त’ लक्षण पर टीका नहीं है क्या ?

उत्तर—कल्लिनाथ कहता है:—

“उपरागेषु षड्जग्रामे रेवगुप्तो मध्यमार्षभिकोद्भव इत्यत्रापि रेवगुप्तस्य चतुःश्रुतिकपञ्चमोपलभात् षड्जग्रामसंबन्ध एव साक्षादवगतः । मध्यमग्रामसंबन्धस्तु तारव्यापकत्वेनानुमेय इति ।” इसमें से कुछ उपयोगी तुमको नहीं मिलेगा । मुझे सन्देह है कि जब उसने समस्त ‘रत्नाकर’ पर टीका की है, तो उसको इस ग्रन्थ की उत्तम जानकारी होनी चाहिए, किन्तु ऐसा नहीं दीखता । निदान, वैसा प्रमाण उपलब्ध नहीं । मेरे इस कथन से तुमको आश्चर्य नहीं होना चाहिए । ‘रत्नाकर’ का हिन्दी-भाषान्तर अपने आगे है ही, पर कल्लिनाथ के विषय में डरते-डरते ही मैं ये बातें कह रहा हूँ ।

प्रश्न—अच्छा ! अपने प्रतापसिंह के ‘संगीतसार’ में रेवा राग है क्या ? वे तो बोलचाल में अपने उत्तर के ग्रन्थकार हैं, इसलिए पूछता हूँ ।

उत्तर—उसने शाङ्गदेव के रागों के जो नाम उतार लिए हैं, उनमें से ‘रेवगुप्ति’ भी एक है, परन्तु उस राग के सम्बन्ध में विशेष जानकारी नहीं दी । ‘पारिजात’ के उसने अधिकतर राग अपने ग्रन्थ में लिए हैं, किन्तु इसे क्यों छोड़ दिया ? कौन जाने ?

प्रश्न—हाँ, अच्छी याद आई । हमारे मन में ‘राधागोविन्द-संगीतसार’ की राग-रचना समझने की इच्छा है; उसे संक्षेप में कहा जा सकता है क्या ? प्राचीन पद्धति आप कहते आए हैं, इसीलिए पूछता हूँ । हमको इस समय केवल स्वराध्याय और रागाध्याय की ही आवश्यकता है ।

उत्तर—तुम्हारा उद्देश्य मैं समझ गया । उसे कहने में मेरी कुछ भी हानि नहीं । वह ग्रन्थ अब छप गया है, इसलिए उसमें वह रचना मिलेगी ही, सो बात नहीं । परन्तु प्रतापसिंह के बारे में तथा इस खास विषय पर दो शब्द कह देना उचित होगा । प्रतापसिंह को प्राचीन ग्रन्थों का स्वराध्याय और रागाध्याय समझ में नहीं आया था । अपनी ऐसी शंका मैंने तुमको पहले बताई थी, ठीक है न ?

प्रश्न—हाँ, आपने कहा था कि यद्यपि उसने ‘रत्नाकर’, ‘दर्पण’, ‘पारिजात’, ‘अनूपविलास’ वगैरह ग्रन्थ देखे थे, तथापि वह उनको अच्छी तरह समझा था, ऐसा उसके ग्रन्थों से प्रकट नहीं होता ।

उत्तर—यह बात तुमने अपने ध्यान में खूब रखी । मैं अब भी अपनी उसी बात पर जमा हुआ हूँ । उसका स्वराध्याय तो शाङ्गदेव के स्वराध्याय का बिल्कुल हिन्दी-भाषान्तर ही समझना चाहिए । ‘रत्नाकर’ का वह अध्याय जिसकी समझ में आएगा, वह ‘संगीतसार’ का स्वराध्याय छोड़ देगा, ऐसी विचित्र स्थिति हो गई है ।

प्रश्न—और स्वराध्याय जिसकी समझ में आएगा, वह आगे रागाध्याय समझ लेगा, ऐसा भी मानेंगे क्या ?

उत्तर—नहीं, ऐसा नहीं कहा जा सकता । भाग्य से स्वराध्याय और रागाध्याय में विशेष सम्बन्ध प्रतापसिंह ने नहीं रखा; शाङ्गदेव के रागाध्याय के प्रारम्भ में दिया हुआ रागों का नाम-निर्देश उसने अधिकतर ‘संगीतसार’ में से उतार लिया है और

कहीं-कहीं कल्लिनाथ की टीका का हिन्दी-भाषांतर किया हुआ भी हमको दिखाई देगा। परन्तु ऐसा मालूम होता है कि 'रत्नाकर' के राग छोड़ने की हार्दिक इच्छा प्रतापसिंह की नहीं थी। इस दिशा में कहीं-कहीं एक-दो जगह कुछ तर्क भी उसने किए हैं, ऐसा दिखाई देता है, परन्तु स्वयं उसे ही संतोषजनक समाधान न होने के कारण, उसने ऐसी बातों को कुछ महत्त्व नहीं दिया। उदाहरणार्थ—भिन्नषड्ज का स्पष्टीकरण ही देख लो न? वह कहता है—“भिन्नषड्ज राग के स्वरन में षड्जस्वर भिन्न होय कहतें विकृत है। X X X। भिन्न चार प्रकार का है—१-श्रुतिभिन्न, २-जातिभिन्न, ३-स्वरभिन्न, ४-शुद्ध भिन्न; भिन्न कहिए विकृत ऐसे बारा विकृत अथवा बावीस विकृत अथवा बियाचालीसन में जो स्वर विकृत होय सो भिन्न जानिए यातें भिन्नषड्ज राग में षड्ज विकृत जानिए।”

प्रश्न—यानी भिन्न ऋषभ, भिन्न गांधार, भिन्न मध्यम, भिन्न पंचम ऐसा राग होता जाएगा ?

उत्तर—कुछ ऐसा ही उनका मनोभाव प्रतीत होता है। औरों का मत ऐसा है कि 'भिन्न' यह उपपद राग की गीति दिखलाने का लिए है। शुद्धा, भिन्ना, बेसरा, गौडी, साधारणी यह गीति तुमको विदित ही हैं, पर हम यहाँ रागाध्याय का विचार कर रहे हैं। मैं समझता हूँ प्रतापसिंह की समझ में 'रत्नाकर' का एक भी राग उत्तम रीति से नहीं आया था। मैंने कहा ही था कि 'रत्नाकर' का शुद्ध स्वर-सप्तक कौनसा है, यह बात भी वे नहीं समझ सके हैं।

प्रश्न—और यह अब भी विवादग्रस्त है, ऐसा भी तो आपने बारम्बार सूचित किया है।

उत्तर—हाँ, ठीक है। अब अपने पंडित उसे जानने के लिए प्रयत्नशील हैं। 'संगीतसार' के लेखक को तो इतना ज्ञान भी नहीं मालूम होता कि 'पारिजात' का ठाठ काफी है और 'अनूपविलास' का कनकांगी अथवा मुखारी है।

प्रश्न—आपने यह भी तो कहा था कि उसने 'रत्नाकर', 'दपण', 'अनूपविलास' आदि ग्रंथों का आधार अपने रागों में लिया है, इस कारण उसका ग्रन्थ विशेष उपयोगी नहीं ?

उत्तर—हाँ, मैं ऐसा ही कहने वाला था, परन्तु 'संगीतसार' का महत्त्व और उसका उपयोग और ही प्रकार से है। लगभग सौ-दोसौ वर्ष पूर्व जयपुर एक संगीत-प्रसिद्ध नगर था। वहाँ हिन्दुस्तान के प्रसिद्ध अनेक कलावन्त उस समय जयपुर-दरबार की नौकरी में थे, ऐसी ख्याति हम सुनते हैं। दन्तकथा तो ऐसी है कि जयपुर जैसी 'रागदारी' की ऊँची स्थिति उस समय हिन्दुस्तान में और किसी शहर में नहीं थी, पर इतना कहना अतिशयोक्ति भी होगी। अपना खास विषय इतना ही है कि प्रतापसिंह को प्रत्यक्ष गायक-वादकों की मदद यथेष्ट थी और उसका प्रतिबिम्ब 'संगीतसार' में थोड़ा-बहुत हमें दिखाई भी देता है। उन्होंने अपना ग्रन्थ लिखने में बड़ा ही चातुर्य दिखाया है।

प्रश्न—वह कैसा ?

उत्तर—देखो, कहता हूँ। किन्तु यह भी ध्यान रहे कि यह मेरा निजी मत है और वह कदाचित् गलत भी हो सकता है। 'संगीतसार' ग्रंथ कुल 'रत्नाकर' के आधार पर

लिखना स्वीकार करने वाले लेखक को उसमें दिए हुए राग भी वर्णन करने आवश्यक थे। इसीलिए प्रतापसिंह ने उन सब रागों के केवल नाम-मात्र उतार लिए। उनके ठाठ नियमों की जिनको जरूरत होगी, वे खुद 'रत्नाकर' ग्रन्थ में से खोज लेंगे, सम्भवतः ऐसा उसने सोचा होगा। उत्तरीय राग-रागिनी, पुत्र, पुत्र-वधू इनकी मनोहर रचना देखकर किसका मन मोहित न होगा? ऐसी रचना कर डालने की उनके मन में ठीक ही आई, और फिर हनुमान-मत की ओर झुकना भी जरूरी था, परन्तु हनुमान-मत का ग्रन्थ प्राप्त नहीं था, तो 'दर्पण' का उन्होंने आश्रय लिया होगा। वहाँ मूर्ति तो सुन्दर थी पर लक्षण दुर्बोध थे। उनके समकालीन पंडित सब 'तीवरतर, तीवर, कोमल, अतिकोमल, असली चढ़ी-उतरी' विधान वाले थे, तो फिर ऐसे ही नाम बरतने वाले जो ग्रन्थ 'पारिजात', 'अनूपविलास' आदि प्राप्त थे, उनकी ही मदद ली गई। भावभट्ट ठहरा कर्णाटकी पंडित, उसने शुद्ध स्वर-सप्तक दक्षिण का बरता, इस कारण फिर अड़चन आई। अहोबल के शुद्ध ग, नि लगते नहीं थे। फिर हनुमान-मत में देखा तो पुत्र और पुत्र-वधू दिखाई न दिए, और इनके बिना ग्रन्थ अपूर्ण रह जाने का भय था, तो ऐसी अड़चनें उपस्थित होने पर यह देखने का प्रयत्न किया कि इतर पूर्वकालीन पंडितों ने क्या प्रमाण दिया है? प्रयत्न करने पर दुष्प्राप्य क्या है? एक क्षेमकर्ण बाबा मिल गए और उनकी 'रागमाला' ऐसे अवसर पर काम आई। उनके राग हनुमान-मत के थे, उसका परिवार और कहीं का होगा। विसंगति के दोषी संसार में केवल हम ही नहीं, और भी होंगे। ऐसा सोच लिया। अस्तु, क्षेमकर्ण कहता है:—

रागादौ भैरवाख्यस्तदनु च गदितो मल्लिकोशिद्वितीयो ।

हिंदोलो दीपकः श्रीरिह विबुधजनैरंबुदाख्यः क्रमेण ॥

एकैकस्याष्ट पुत्राः सुललितनयनाः पंचभार्याः प्रसिद्धाः ।

स्वे-स्वे काले पडते निजकुलसहिताः संपदं वो दिशंतु ॥

फिर क्या पूछना ! व्यवस्था करने में कितनी देर ! दामोदर पंडित, अहोबल, भावभट्ट इनको साक्षी करके 'शास्त्र तेरा और राग मेरा' इस नियम से तुरन्त ही रचना कर डाली। परन्तु देखना, ये सब बातें मैं तार्किक दृष्टि से ही कह रहा हूँ।

प्रश्न—क्षेमकर्ण की 'रागमाला', संगीतसारकर्त्ता ने देखी थी, इसका क्या प्रमाण हो सकता है ?

उत्तर—यह एक छोटी-सी बात से प्रमाणित हो सकता है। अपने राग-परिवार कहने वाले लेखक प्रत्येक राग के बहुधा आठ-आठ पुत्र कहते हैं, किन्तु क्षेमकर्ण ने श्री राग के ६ पुत्र कहे हैं, यथा:—

श्रीरागस्य बधूर्वच्ये षडहं नव चात्मजान् ।

विशेषात्सर्वरागेभ्यः पूर्वग्रन्थानुसारतः ॥

प्रतापसिंह ने भी अपने 'संगीतसार' में श्री राग के पुत्र ६ लिखे हैं। क्षेमकर्ण ने इतर रागों के पुत्र ऐसे कहे हैं:—

बंगालोऽप्यथ पंचमः खलु मधुर्हर्षश्चतुर्थो मतो ।
 देशाख्यो ललितोऽथ भैरवयुतो विलावलो माधवः ॥
 मारुर्मेवाडमिष्टांगौ वर्वरश्चन्द्रकायकः ।
 खोखरो भ्रमरानंदौ मालकौशिकनंदनाः ॥
 अप्यष्टौ कमलाह्वयोऽथ कुसुमो रामः सुतः कुन्तलः ।
 कालिंगो बहुलोऽपि पंचम इतो हेमालको दीपके ॥
 पुत्राः सैधवमालवाह्वय इतो गौडश्च गंभीरकः ।
 श्रीरागे गुणसागरोऽथ विहगः कल्याणकुम्भौ गडः ॥
 पुत्रास्तस्य नटोऽथ कानर इतः सारंगकेदारकौ ।
 गुण्डो गुण्डमलारको जलभृतो जालंधरः शंकरः ॥
 अष्टौ मंगलचंद्रबिंबतनयौ शुभ्रांग आनंदको ।
 हिंदोलस्य विभासवर्धनवसंताख्या विनोदः सुताः ॥

प्रश्न—‘संगीतसार’ का वर्गीकरण भी बताएँगे क्या ?

उत्तर—यह लो, बताता हूँ ।

१—भैरव राग

(रागिनी ५)

१-मध्यमादि २-भैरवी ३-बंगाली ४-बरारो ५-सैधवी ।

(पुत्र ८)

१-बंगाल २-पंचम ३-मधुर ४-हरष ५-देशाख ६-ललित ७-विलावल
८-माधव ।

२—मालकंस राग

(रागिनी ५)

१-टोड़ी २-खंवायची ३-गौरी ४-गुणकरी ५-कुकुभा ।

(पुत्र २)

१-नंदन २-खोखर

३—हिंदोल राग

(रागिनी ५)

१-विलावली २-रामकली ३-देशाख ४-पटमंजरी ५-ललित ।

(पुत्र ८)

१-बंगाल २-चन्द्रबिंब ३-शुभ्रांग ४-आनंद ५-विभास ६-वर्धन ७-वसंत
८-विनोद ।

४—दीपक राग

(रागिनी ५)

१-केदारी २-कर्णाटी ३-देसी तोड़ी ४-कामोदी ५-नट ।

(पुत्र ४)

१-कुसुम २-कुसुम ३-राम ४-कुन्तल (कमल)

५—श्री राग

(रागिनी ५)

१-वसन्त २-मालवी (मारवा) ३-मालश्री ४-असावरी ५-धनाश्री ।

(पुत्र ६)

१-सैंधव २-मालव ३-गौड ४-गंभीर ५-गुणसागर ६-विगड
७-कल्याण ८-कुम्भ ९-गड ।

६—मेघ राग

(रागिनी ५)

१-गौडमल्लारी २-देशकारी ३-भूपाली ४-गुर्जरी ५-श्रीटंकी ।

(पुत्र ८)

१-नग २-कानरा ३-सारंग ४-केदार ५-गाडे ६-मल्लार ७-जालंधर ८-शंकर । ('नग' और 'गाडे' ये नाम विचित्र दीखते हैं । कदाचित् ये नट और गौड होंगे) इन रागों पर ग्रन्थकार ने जगह-ब-जगह अपनी ओर से स्पष्टीकरण कर रखा है । रागमाला में राग, रागिनी और पुत्र, इन सबों की मूर्ति का बहुत ही मनोहर वर्णन किया है, उसके काव्य की तारीफ कोई भी संस्कृतभाषी पंडित करेगा, ऐसा मैं समझता हूँ । उन सुन्दर श्लोकों का मधुर हिन्दी-भाषान्तर महाराज ने यथाशक्ति कर डाला है । उसके लिए हम उनका आभार मानेंगे ही, परन्तु क्षेमकर्ण ने अपने रागों के स्वर 'रागमाला' में नहीं कहे और वे 'संगीतसार' में कैसे छोड़े जा सकते थे ? ऐसा करने से सारा ग्रन्थ निरूपयोगी हो जाता ।

प्रश्न—फिर वे स्वर कैसे मिले ?

उत्तर—वहाँ कैसी चतुराई से काम लिया गया है, यह तुम्हीं देखो !

उदाहरण:—

धत्ते ललाटे तिलकं च पीतं

शुभ्रांबरश्चंपकपुष्पमालः ।

तांबूलहस्तो ह्यतिगौरदेहो

विलासिवेषो ललितः प्रदिष्टः ॥ (रागमालायाम्)

'संगीतसार' में:—

“शिवजी ने प्रसन्न होयके उन रागन में सों विभाग करिवे को अघोर नाम मुख सों गाइके भैरव की छाया युक्ति देखी बाको ललित नाम करिके भैरव को

पुत्र दीनो । अथ ललित को स्वरूप लिख्यते । जाके भाल में केसर को तिलक है । गले में चम्पा के फूलन की माला पहरे है । हात में पके नागरवेलो के बीड़ा है । फूलवाड़ी की जाकी पोषाक है और बड़ो विलासी है । तरुण अवस्था है । मतवारे हाथी की-सी चाल है । कामदेव सों सुन्दर है । ऐसो जो राग ताहीं ललित जानिए । शास्त्र में तो यह पाँच सुरन सों गायो है । सा ग म ध नि सा । यातें ओडव है । सूर्य के उदय समय में गावनो । यह तो याको बखत है और दिन के प्रथम पहर में चाहो तब गावो । याको आलापचारी पाँच सुरन में किए राग बरतें । हिंदोलराग की पाँचवीं रागिनी ललिता तहाँ याको जंत्र है । इति भैरव कौ छठौ पुत्र ललित संपूर्णम् ।” यहाँ तुम्हीं कहोगे कि उन्होंने ये नवीन शास्त्र कहाँ से खोज निकाले ?

प्रश्न—हाँ, यही मैं कहने वाला था । क्योंकि मूल श्लोक में वह हमको नहीं दिखाई दिया ।

उत्तर—उसे उन्होंने ‘संगीत-दर्पण’ से लिया है । देखो दर्पणकार कहता हैः—

रिपवर्ज्या च ललिता औडुवा सत्रया मता ।

मूर्च्छना शुद्धमध्या स्यात् संपूर्णा केचिदुचिरे ।

धैवतत्रयसंयुक्ता द्वितीया ललितामता ॥

सा ग म ध नि । सा रे ग म प ध नि ॥ ३०

ऐसा किस तरह किया गया ? इस प्रश्न पर वे कदाचित् कहेंगे, मुझे ‘मार्ग’-स्वरूप नहीं चाहिए, ‘देशी’ चाहिए । ‘मार्ग’ और ‘देशी’ इन शब्दों का स्पष्टीकरण उन्होंने कैसा कर रखा है, देखो—“देशी कहिए जो अपनी इच्छा सों लोकानुरंजन के लिए चार श्रुति के स्वर को अथवा तीन श्रुति के स्वर को अथवा दोय श्रुति के स्वर को, घट बध श्रुतिन सों उच्चार करिए, सो जामें शास्त्र कौ नियम नहीं होय । ऐसे कहैं कोमल अथवा तीव्र अथवा तीव्रतर अथवा तीव्रतम अथवा अतिकोमल । अपनी बुद्धिबल सों कीजिए सो रागन में देशी भाव जानिए और शास्त्र की रीति सों उच्चार कीजिए सो राग में मारगी भाव जानिए ।” और भी सुनना चाहो तो लो—“देशी रागन को भरतादिक मुनि अनिबद्ध कहे हैं । अनिबद्ध कहिए शास्त्ररीति जामें नहीं होय ।”

प्रश्न—इस तरह से माना जाए तो कहना चाहिए कि चाहे जिस राग को चाहे जिस तरह से गाकर मैं देशी-रूप पसन्द करता हूँ, ऐसा नहीं कहा जा सकता क्या ?

उत्तर—ऐसे प्रश्नों का उत्तर कैसे दिया जा सकता है ? तुम व्यर्थ ही घबरा गए । प्रतापसिंह ने सभी पुत्रों के स्वर नहीं कहे हैं, अनेक स्थानों पर “यह राग सुन्यो नहीं । जातें जंत्र बन्यो नहीं । जाकी सिवाय बुद्धि, सो बरत लीजो ।” ऐसे गंभीर उद्गार भी उन्होंने उनके उपदेशों पर अमल करके प्रकट किए हैं । अपने कुछ तीव्र बुद्धि वाले लेखकों ने वह कमी भी पूरी कर डाली है, उसे देखकर वे महाराजा स्वर्ग में प्रसन्नता अनुभव कर रहे होंगे ।

प्रश्न—तो फिर, 'राधागोविन्द-संगीतसार' के वर्णन से पाठकों को निराशा नहीं होगी क्या ?

उत्तर—तुम्हारे मन में ऐसा भाव आएगा, यह मैं जानता था । तुम निराश न हो । उसमें पढ़ने वालों के लिए उपयोगी बातें भी हैं । जिन पाठकों को ऐसी अपेक्षा हो कि 'संगीतसार' की मदद से हम 'संगीत-रत्नाकर' का अर्थ लगा सकेंगे, दर्पणादिक संस्कृत-ग्रन्थों का संगीत समझ लेंगे, अपने प्रचलित रागों का सम्बन्ध ग्रन्थों से लगाने में समर्थ हो सकेंगे आदि-आदि, उनको निराश जरूर होना पड़ेगा; परन्तु जिनको यह जानने की इच्छा हो कि अपने हिन्दुस्तानी प्रसिद्ध रागों के तथा कुछ प्रसिद्ध मुसलमानी प्रकारों के स्वर जयपुर के गायक सौ वर्ष पहले कैसे मानते थे, तो उनको वैसी जानकारी थोड़ी-बहुत मिल सकती है । आज कान्हड़ा, सारंग, नट, तोड़ी, बिलावल, मल्हार, कल्याण, इनके अनेक प्रकार अपने गायक गाते हैं । उनको कुछ मदद 'संगीतसार', 'सरमाए अशरत', 'सुरतरंगिणी', 'कल्पद्रुम', 'आसफी', ऐसे ग्रन्थों से मिल सके तो आश्चर्य नहीं । भावभट्ट ने तो प्रचलित प्रकारों के नाम एकत्र कर डाले और उनके स्वर दिखाने का काम प्रतापसिंह ने अपने गायकों की मार्फत किया तो उसमें उन्होंने कुछ बुरा नहीं किया । हाँ, प्रत्येक राग का आड़ा-तिरछा संस्कृत-आधार, उसका मर्म न समझते हुए भी जोड़ देने का जो उन्होंने प्रयास किया, उसकी प्रशंसा नहीं की जा सकती । उनकी कही हुई उपयुक्त जानकारी का उपयोग हम अवश्य करेंगे । 'रत्नाकर' के अन्य अध्यायों का अभ्यास करने वालों के लिए यह ग्रन्थ वास्तव में उपयोगी सिद्ध होगा । संस्कृत-संगीत का प्रचार से सम्बन्ध टूटे हुए कई शताब्दी बीत जाने के कारण प्रतापसिंह को संस्कृत-ग्रन्थों का अच्छा अन्वेषण प्राप्त नहीं हो सका, इसका किसी को भी आश्चर्य नहीं होगा । प्रिय मित्र ! अब हम अपने विषय की ओर फिर लौटते हैं । मैं कुछ ग्रन्थों के विषय में बीच-बीच में तुमको अपना मत बताता आया हूँ, परन्तु वहाँ उनकी राग-रचना नहीं कही थी, इसलिए उसको भी कहना उचित होगा ।

संगीतलक्षणः—(रेवगुप्तिः)

शुद्धास्तु समपाश्चैव शुद्धौ रिपभधैवतौ ।

च्युतमध्यमगांधारश्च्युतष जनिषादकः ॥

षाडवः सर्वयामेषु गीयते रेवगुप्तिकः ।

संगीतदर्पणकार ने अपने रागाध्याय के अन्त में 'रेवागूर्जरीवत्सदा' ऐसा कहा है । गुर्जरी राग भैरव ठाठ में अनेक ग्रन्थकार मानते हैं, अतः यह छोटा-सा वाक्य विचार करने योग्य हैः—

रेवा कहि पटमंजरी गाइ गुनकली और ।

प्रातसमें ये गाइये इतने सुनि सिरमौर ॥

सुरतरंगिणीः—

अब इस अप्रसिद्ध राग के लिए और ग्रन्थाधार ढूँढते रहने की आवश्यकता नहीं, इसका प्रचलित स्वरूप इस तरह ध्यान में रखोः—

पूर्वमेलसमुद्भूता ख्याता रेवा सुखप्रदा ।
 आरोहे चावरोहेऽपि मनिहीनैव संमता ॥
 वर्जने निमयोः सिद्धा गपयोः संगतिः स्वयम् ।
 षड्जांशा गांशिका वाऽसौ सायंगेया बुधैर्मता ॥
 उत्तरांगप्रधानत्वे विभासांगं भवेत्स्फुटम् ।
 परित्यागो मतस्तत्र निमयोरिति विश्रुतम् ॥
 वादित्वे सति पूर्वंगे सायंगेयत्वमीरितम् ।
 तत्पुनश्चैदुत्तरांगे प्रातर्गेयत्वमीक्षितम् ॥

—लक्ष्यसंगीते

पूर्वमेले भाति वर्ज्या मनिभ्यां ।
 षड्जांशां वा गांशिका कैश्चिदुक्ता ॥
 संवाद्यस्यां पंचमः संप्रदिष्टः ।
 सेयं रेवा सायमेवाभिगीता ॥

—कल्पद्रुमांकुरे

मनिहीना तु रेवा स्यात् कोमलर्षभधैवता ।
 गांशा कैश्चित्तु षड्जांशा गीयते सायमेव हि ॥

—चंद्रिकायाम्

प्रश्न—अब यह राग हमको थोड़ा-सा गाकर दिखा दें तो बड़ी कृपा हो ।
 उत्तर—अच्छा, सुनोः—

रेवा—सूलफाक (शूलताल)

ग	ग । रे	सा । रे	रे । सा	रे । रे	सा
×					
सा	रे । सा	सा । ग	प । ग	रे । सा	ऽ
सा	रे । सा	ग । प	ग । ध्रु	प । ग	ग
ध्रु	प । ग	प । ध्रु	प । ग	रे । सा	ऽ

अन्तरा

प	प । ग	प । ध्रु	प । सां	ऽ । रे	सां
×					
सां	रे । गं	रे । सां	ऽ । ध्रु	ध्रु । प	प
सा	रे । सा	ग । प	प । सां	ऽ । ध्रु	प
सां	सां । ध्रु	प । ध्रु	प । ग	रे । सा	ऽ

रेवा (तीनताल)

प ध्र प प। ग रे सा रे। ग ऽ प ग। ध्र प ग ऽ
 ०
 प ध्र प सां। ऽ प ध्र प। ग प ध्र प। ग रे सा ऽ

अन्तरा

प प ध्र प। सां ऽ सां ऽ। सां रे गं रे। सां ऽ ध्र प
 रे रे सां सां। ध्र ध्र प प। ग प ध्र प। ग रे सा ऽ

रेवा (तीनताल)

प ग ऽ रे। सा ऽ सा रे। ग ऽ ऽ ऽ। प प ग ऽ
 ०
 ध्र ध्र प प। ध्र ध्र सा ऽ। रे ग ऽ प। ग रे सा ऽ
 ऽ प ग रे। सा ऽ सा रे। ग ऽ ऽ ऽ। इत्यादि।

अन्तरा

प ध्र प सां। ऽ सां रे सां। रे गं ऽ प। गं रे सां ऽ
 सां रे सां सां। ध्र ध्र प प। प ग रे प। ग रे सा ऽ

प्रश्न—अब दूसरा कोई राग कहिए।

राग मालवी

उत्तर—अब हम मालवी राग लेते हैं। यह राग अप्रसिद्ध रागों में ही माना जाता है। संस्कृत-ग्रन्थों में तो यह पाया जाता है, परन्तु आजकल प्रचार में अपने गवैए इसे क्वचित् ही गाते हुए पाए जाएँगे। बहुतों को तो यह राग सुनने को भी नहीं मिला होगा। इस राग के स्वरूप के विषय में अपने संस्कृत-ग्रन्थकारों में भी विभिन्न मत पाए जाते हैं। हमें यह भी मानना पड़ेगा कि हम जो मालवी का स्वरूप आज प्रचार में देखते हैं, वह ग्रन्थगत स्वरूप से भी बहुत भिन्न है। यह नवीन होने पर भी मनोवेधक है, इसमें कोई सन्देह नहीं।

प्रश्न—संस्कृत-ग्रन्थकार मालवी राग किस ठाठ में रखते हैं ?

उत्तर—वह सब अब धीरे-धीरे तुम देखोगे ही। पर इतना पहले तुमको बताए देता हूँ कि 'मालवी' का 'पूर्वी' ठाठ कोई भी संस्कृत-ग्रन्थकार नहीं कहता। यह राग वर्तमान गायक कैसा गाते हैं, पहले यह मैं कहूँगा, और फिर हम इतर विषयों पर विचार करेंगे।

प्रश्न—कोई हानि नहीं, ऐसा ही कीजिए। किसी तरह यह राग हम समझें, तो बस !

उत्तर—अपना 'मालवी' प्रकार पूर्वी ठाठ का है, यह अलग बताने की आवश्यकता नहीं। मैंने पूर्वी, श्री, गौरी और रेवा, ऐसे जो चार राग कहे थे, वे राग मालवी से अलग किस तरह होंगे, सो कहता हूँ, देखो—पूर्वी में दोनों मध्यम लिए जाते हैं, वैसा मालवी में नहीं होता। इसमें एक तीव्र मध्यम ही आता है। रेवा में मध्यम और निषाद समूल वर्ज्य हैं, मालवी में म है, निषाद केवल आरोह में नहीं है। श्री राग के आरोह में ग घ स्वर नहीं हैं, वह नियम मालवी में बिल्कुल नहीं लगता है। गौरी में भी गांधार का प्रयोग नियमित और मर्यादित होता है, किन्तु वैसा मालवी में नहीं होता।

प्रश्न—आया ध्यान में। तो फिर मालवी में हम कौन-से स्थानों पर विशेष ध्यान दें ?

उत्तर—मालवी के आरोह में निषाद दुर्बल रखना है और अवरोह में धैवत दुर्बल रखा जाएगा। 'दुर्बल' शब्द का अर्थ 'वर्ज्य' नहीं है। अपने ग्रन्थकार यह शब्द 'मनाक् स्पर्शः' 'बारम्बार आगे न आया हुआ' 'भाँका गया' सुविधानुसार इन अर्थों में ही व्यवहृत करते हैं। कोई स्वर स्पष्ट वर्जित भी माने गए हैं। फिर भी सामाजिक रुचि की ओर देखकर अथवा गाने में उत्पन्न होने वाली अड़चनों को हटाने के लिए ऐसे स्वरों को गायक थोड़े परिमाण में लगाते हैं, यह हम अनेक बार देखते हैं। नियमों की जानकारी होते हुए भी विशिष्ट अवसरों पर उनको वैसा करना ही पड़ता है। कठोर नियम-पालन की दृष्टि से कोई इस कृत्य को गौण ही कहेगा, परन्तु

उससे यदि दरअसल परिणाम अच्छा होता है, तो चतुर गुणिजन इसको दोषास्पद नहीं मानते। इस विषय में मेरे गुरु का भी मुझे ऐसा ही मत दिखाई दिया। वे स्वयं मालवी के आरोह में निषाद वज्रित करना ही पसन्द करते थे। अवरोह में धैवत थोड़ा लगा दिया जाए तो भी चल सकता है, ऐसा वे कहते थे। मैं समझता हूँ, यह निषाद का नियम एक तरह से हमको बहुत उपयोगी होगा। आरोहावरोह सम्पूर्ण करने से हमको अन्य रागों के साथ थोड़ी-बहुत गड़बड़ी होनी सम्भव है। इस पूर्वी ठाठ में आरोह में निषाद वज्रित होने वाला दूसरा राग न होने से वह नियम कैसा सुविधाजनक हुआ है। वह नियम ध्रुवपद-गायक अच्छा सँभालते हैं। यद्यपि तानवाजी करने वाले लोगों को उससे कुछ विरोध होगा। अवरोह में धैवत लगाते हुए मैंने अनेक बार सुना है, किन्तु तुमको तो मैं अभी नियम से चलने को ही कहूँगा। एक बार तुम्हारी स्मरण-शक्ति अच्छी हो जाए, तो फिर जो-जो तुमको योग्य मालूम दे, सो करते जाओ। अवरोह में कहीं-कहीं धैवत लगा भी लिया जाए तो मुझे अधिक हानि नहीं दिखाई देती; उसी तरह वह उत्तरांग का भाग भी है।

प्रश्न—तो फिर आरोह में नि वर्ज्य और अवरोह में ध वर्ज्य, यह नियम इस राग में हम स्वीकार करके चलना पसन्द करते हैं। अच्छा, अब मालवी राग को हम अंग कौनसा दें? यह भी एक महत्त्व का विषय है।

उत्तर—अपने गायक-वादक मालवी को श्री राग की एक रागिनी मानते हैं और उसी राग के अंग से उसे गाने का उनका प्रयत्न भी रहता है। इस कारण मैं समझता हूँ, तुम भी वैसा ही करो तो अच्छा है। यह राग पूर्वी के पहले गाया जाए कि पीछे गाया जाए, इस प्रश्न पर कभी-कभी चर्चा हमें सुनने को मिलती है, पर तुमको इतनी गहराई में जाने की जरूरत नहीं। अच्छा, यदि मालवी तुमको श्री राग के अंग से गाना पड़े तो कैसा करोगे? वह बताओ तो देखूँ।

प्रश्न—मैं समझता हूँ, उस अंग से गाने वाले को 'सा, रे, रे, सा, ग प ग, रे, सा, सा रे सा, रे ग रे प म ग, रे ग रे सा, सा ग प ग, रे, म ग रे सा, सा, रे ग प, म प, म ग रे, ग रे सा' ऐसे स्वर-समुदाय बनाने में कोई हानि नहीं होगी। गांधार स्वर आरोह में लगाने के लिए छुट्टी है, ऐसा आपने कहा ही है।

उत्तर—नियम की दृष्टि से तुम्हारे लगाए हुए स्वर ठीक ही हैं। पंचम के आगे कैसा करोगे?

प्रश्न—उस भाग में नियम सँभालकर रचना की जाएगी। अतः वहाँ 'रे ग, म ध सां, सां, सां रे सां, रे गं रे सां, सां नि, प, म ध सां, नि प म ग, प ग, रे ग, रे, सा' कुछ इस प्रकार किया जाएगा; परन्तु यह भाग श्री राग से जरूर भिन्न होगा, ठीक है न?

उत्तर—तुम्हारा कहना अनुचित नहीं। अब राग के समूचे परिणाम और माधुर्य की ओर तुम्हारा ध्यान खींचना है। नियम सँभालने के पश्चात् फिर राग का रक्ति-गुण सँभालने से गायक की कीमत अवश्य बढ़ती है। कुछ अशिक्षित

और वेहंगे लोगों की ऐसी भी समझ होती है कि रागों में नियम लगाने से वे बिलकुल बिगड़ जाते हैं। वैसी समझ तुम्हारी कभी न होगी, यह मुझे विश्वास है। राग में माधुर्य किस तरह लाया जाए, वह भी मैं कहने वाला था। हाँ तो, अपने राग का नियम किस स्थान पर है, यह पहले देखें और उतना ही टुकड़ा पहले हाथ में लें। वह भाग सैकड़ों बार कहें, पहले सावकाश कहें फिर जल्दी-जल्दी कहते जाएँ। ऐसा करने से गला कहाँ अटकता है, वह कौनसा 'कण' है, गला उसे अपने-आप ले, तब उसे नोट कर लेना चाहिए। किस स्थान पर कौनसा राग पास में आता है और उसे हटाने के लिए हमको क्या-क्या करना होगा, यह भी देखते जाएँ। इस तरह राग का कुल भाग देख लें। पहले परिश्रम से तैयार कर लेने के पश्चात् फिर वह सुलभ हो जाता है और फिर अपने-आप वह सामने आता रहता है, अर्थात् फिर वहाँ खोजने का प्रयास नहीं करना पड़ता। पहले-पहल तो ये बातें तुम धीरे-धीरे समझोगे, परन्तु बारम्बार अभ्यास से वे सब हृदयंगम हो जाएँगी। अपने राग का परिणाम श्रोताओं पर कैसा होता है, इसका ध्यान गाने वाले को अवश्य रखना चाहिए। अस्तु, मालवी में पूर्वांग प्रबल होता है, क्योंकि यह राग संध्याकाल का है। इस राग को गाते हुए अपने कुछ गायक जो एक सरल युक्ति काम में लाते हैं, उसे यदि तुम भी इस्तेमाल करो तो बड़ा अच्छा हो।

प्रश्न—वह कौनसी ?

उत्तर—मालवी शुरू करने से पहले श्री राग को ही सुशोभित करने का थोड़ा-सा प्रयत्न करो। ऐसा करने से श्रोताओं के मन में श्री राग का स्वरूप उत्पन्न होने लगेगा। पुनः शनैः-शनैः आरोह में, बीच-बीच में गांधार दिखाने लगे। उसे सुनकर श्रोताओं को तुम्हारा राग श्री राग के अंग का एक विभिन्न प्रकार मालूम पड़ेगा। उसके आगे फिर वे तुम्हारे नियमों की ओर देखने लगेंगे, और ऐसा होने से मालवी की ओर आप ही आप जाएँगे।

प्रश्न—वह थोड़ा-सा हमें प्रत्यक्ष करके दिखाएँ तो शीघ्र ध्यान में बैठ जाए।

उत्तर—अभी-अभी तुमने जो प्रयत्न किया था, वह बुरा नहीं था। वहाँ से ही ऐसे आगे चलो—‘रे, रे, सा, ग ग, प ग, रे, सा, सा रे, सा, नि प, मं ध, रे, सा, रे ग, मं ग, प मं ग, प ग, रे रे सा, ग, मं ध, सां, सा, नि प ग, प ग, मं ग रे, सा; प मं ग प ग रे, सा, सा रे, सा, ग, मं प, सां सां नि प ग मं ग, रे, सा, सा रे ग, मं ध सां, प ग, मं ग, रे, सा।’ अपने गायक मालवी, गौरी, त्रिवेणी, पूर्वी और टंकी, ये श्री राग की पाँच रागिनियाँ मानते हैं।

प्रश्न—वह कौनसा मत है ?

उत्तर—मत के नाम-गाम में हमें नहीं जाना है। तथापि इस मत को वे ‘इन्द्रप्रस्थ’ मत कहेंगे। ये सब सन्धिप्रकाश राग हैं और उनमें से कुछ थोड़े-से रागों में श्री राग का अंग है, इस वास्ते इस विधान में कुछ सार्थकता दिखाई देती है।

नथापि इससे हम राग-रागिनी-प्रपञ्च का समर्थन अपने सिर नहीं लेंगे। अपने वर्तमान सन्धिप्रकाश रागों का कोई उत्तम वर्गीकरण पुरानी जमीन (पद्धति) पर करने को तैयार हो, तो हमें उससे कोई विरोध नहीं। रे ध, ग नि, म नि, रे प, ग ध, इन स्वरों की जोड़ी योग्य नियमों से अपने भैरव, पूर्वी और मारवा ठाठ से बचा कर, मासिक गायक-वादक कितने ही नए-नए मनोरंजक 'रंग' उत्पन्न कर सकेंगे। इस तरह उनके उत्पन्न किए हुए स्वरूपों को आगे चलकर उत्तम अंग-नियम और काल-नियम देकर उन्हें कोई सुव्यवस्थित करदे, तो मैं समझता हूँ संगीत का अत्यन्त उपकार होगा। जिनका मत ऐसा होगा कि रागों के आरोहावरोह तथा वादी आदि स्वरों पर अब कोई प्रतिबन्ध ही नहीं, उनकी बावत हमें कुछ नहीं कहना। मेरे उक्त विचार कुछ अपूर्व हैं, सो बात नहीं। प्रातःकालीन ठाठ में शुद्ध म और सन्ध्याकाल के ठाठ में तीव्र म प्रविष्ट होने से समान आरोहावरोह के राग विलकुल भिन्न स्वरूप पाते हैं, यह तथ्य मैं समझता हूँ और अपने यहाँ के सभी उत्तम गायक-वादकों को भी विदित रहता है। वहीं पर और भिन्न-भिन्न वादी स्वर लगाने से वैचित्र्य का क्षेत्र अधिक विस्तृत हो सकेगा, यह उन्हें कदाचित् सूझता ही नहीं।

प्रश्न—आपके मनोगत भाव हमारे ध्यान में आ गए। उदाहरणार्थ—अपने भैरव ठाठ में जो शुद्ध मध्यम होता है, उसे निकालकर उसकी जगह तीव्र मध्यम लगाएँ, तो 'पूर्वी' ठाठ होगा और इन दोनों ठाठों में आपकी बताई हुई स्वर-जोड़ियाँ वर्ज्य करते जाएँ, तो अनेक प्रातर्गेय और सायंगेय राग-रूप उत्पन्न होंगे और उनमें फिर वादी स्वर बदलते चलें, तो संगीत का क्षेत्र अधिक बढ़ेगा, यही अपका कहना है न ?

उत्तर—हाँ, यह सूचना मैंने पहले तुमको विभिन्न शब्दों-द्वारा दी है। खूबी यह हो कि प्रातःकाल का राग कान में पड़ते ही, वह सन्ध्याकाल के कौन-से राग का जोड़ीदार है, यह तत्काल ध्यान में आए। भविष्य में अपने संगीत की ऐसी व्यवस्था होनी चाहिए। ऐसी व्यवस्था साध्य होने से अनेक बातों की अनुकूलता होगी, यह कोई भी स्वीकार करेगा। किन्तु ऐसी बातें बिना समाज की सहानुभूति के नहीं हो सकती। वह सहानुभूति, नवीन रूप प्रत्यक्ष उत्पन्न कर और उसे मनोरंजक करके दिखाने से ही प्राप्त होगी। पर आजकल अपने संगीत-सम्बन्धी सुशिक्षित लोगों की वृत्ति कुछ विलक्षण-सी प्रतीत होती है।

प्रश्न—वह कैसी ?

उत्तर—कुछ तो केवल पाश्चात्य विद्वानों की ओर से आने वाले भविष्य के प्रकाश की आशा पर निर्भर रह कर स्वतः प्रयत्न करना छोड़ बैठे हैं। कुछ की स्थिति "न घर का न घाट का" ऐसी है, पर हम व्यर्थ की चर्चा में न जाते हुए अपने मालवी की ओर ही लौटते हैं। मालवी में अपने गायक बीच-बीच में गांधार, पंचम की संगति करते रहते हैं। इस राग का विस्तार बड़ी युक्ति से करना पड़ता है, क्योंकि उत्तरांग में नि और ध्रु इन स्वरों का दौर्बल्य है। पूर्वांग में यद्यपि 'सा रे ग म प' ये सब स्वर हैं, तो भी उसमें उत्तरांग की तानों से सुसंगति हो, ऐसे स्वर-समुदाय उपस्थित करने पड़ते हैं। 'म ध्रु सां' इस टुकड़े की बजाए 'सा सा, ग' ऐसा नीचे का टुकड़ा अधिक शोभा देगा। 'सां नि, प' अथवा 'नि, म ध्रु' इन टुकड़ों से 'प ग' की

संगति ठीक स्थान पर रखनी पड़ती है, ऐसा करने से अल्प प्रमाण में मालश्री का रंग पैदा होने लगता है; परन्तु मालश्री में ऋषभ नहीं है, यह तुम जानते ही हो।

प्रश्न—यानी 'सां नि प, ग प ग, रे सा, सा ग, मं ध्र सां, सां नि प, स ग, प ग, रे सा' कुल ऐसा स्वरूप दिखाई देगा ?

उत्तर—हाँ, ऐसा कहो तो चल सकता है। गांधार पर जितना-जितना विश्राम लें, उतना-उतना श्री राग का अंग कम होगा। कोई कहे कि गांधार को ही वादित्व दिया जाए तो अच्छा, परन्तु वहाँ बहुमत को मान देना ही उचित होगा। श्री-अंग का गांधार लँगड़ा चाहिए, ऐसा किसी ने प्रतिपादन किया तो वह कथन बिलकुल निराधार नहीं कहा जा सकता। 'मालवी' श्री राग की रागिनी मानी गई है। संभवतः इसीलिए उस राग का अंग वे स्वीकार करते होंगे। उस अंग से चलना हो तो 'सा, रे रे सा, ग, प ग, रे सा, सा ग, मं ध्र सां, रे सां, नि प, ग, प ग, रे मं ग, रे सा' ऐसा टुकड़ा जोड़ना पड़ेगा।

प्रश्न—कदाचित् इस अंग में अवरोह करते हुए कहीं-कहीं थोड़ा धैवत का स्पर्श किया हुआ अच्छा दीखेगा। 'सां नि प, मं ध्र मं ग रे, प ग, मं ग, रे सा, सा ग, मं ध्र रे सां' ऐसा ठीक नहीं होगा क्या ?

उत्तर—मैं इसे बुरा नहीं कहता। रंजक, नियमित तथा सुसमंजस प्रकार हो तो वह दोषी नहीं हो सकता, ऐसा मेरा मत है। हम लक्ष्यसंगीतकार के मत से चलने वाले हैं, और वह ऐसा है—

पूर्वमेले समादिष्टा मालवी रागिणी बुधैः ।
आरोहे स्यान्निर्दोर्बल्यं प्रतिलोमे तु धस्य तत् ॥
श्रीरागांगा यतो गेया वैचित्र्यं रिस्वरे स्फुटम् ।
गानमस्या भवेत्सार्यं सर्वरक्तिप्रदायकम् ॥
संधिप्रकाशगेयेषु संगतौ मधुरौ गपौ ।
रागेऽत्रापि संप्रयुक्तौ गायकैस्तौ सपाटवम् ॥

इस श्लोक में कहे हुए विषय अब तुमको मालूम ही हैं। चतुर पंडित अर्वाचीन संगीत-परिवर्तन का तिरस्कार करने वाला नहीं था। आगे कहता है—

अपूर्वं रूपकं त्वेतल्लक्ष्यज्ञैरनुशासितम् ।
रक्तिदं संमतं यस्माद्ग्राह्यमेव मनीषिणाम् ॥
ग्रन्थवाक्योल्लंघनेऽपि ये रागाः स्युर्जनप्रियाः ।
मन्ये तेषामुपांगत्वं देश्यां नैवातिबाधकम् ॥
अथवा मार्गमेनं हि समालंब्य पुरातनैः ।
समुन्नीतं तदाचार्यैः संगीतमिति भाति मे ॥

इस पण्डित का मत प्रामाणिक और उदार होता है, यह मैं तुमसे कहता ही आया हूँ । दूसरा एक परिवर्तन मैं तुमको बताता आया हूँ, वह यह है:—

पूर्वी गौरी मालवी च ललिताह्वा पराजिका ।

वसंती रेवगुप्तिश्च शास्त्रे भैरवमेलजाः ॥

तथाप्येतेषु रूपेषु सर्वेषु लक्ष्यतेऽधुना ।

तीव्रमस्य प्रयोगस्तद्विचार्य मर्मवेदिभिः ॥

प्रश्न—वह हमारे ध्यान में अच्छी तरह से है । मालवी भैरव ठाठ में बताई गई है, तो उसमें तीव्र मध्यम के आने पर कुछ भी आश्चर्य नहीं प्रतीत होता ?

उत्तर—ठीक है । अब हम यह देखेंगे कि मालवी कौन-कौन-से ग्रन्थकारों ने किस-किस प्रकार से वर्णन की है । मैंने तुमसे कहा ही है कि 'टक्क' राग का ठाठ बहुमत से 'भैरव' माना जाता है । शाङ्गदेव पण्डित कहता है:—

धैवत्या मध्यमायाश्च संभूतः टक्ककैशिकः ।

धैवतांशग्रहन्यासः काकन्यतरराजितः ॥

सारोही सप्रसन्नादिरुत्तरायतयाऽन्वितः ॥

×

×

×

×

मालवा तस्य भाषा स्याद्ग्रहांशन्यासधैवता ।

पङ्जधौ संगतौ तत्र स्यातामृषभपञ्चमौ ॥

शाङ्गदेव ने टक्क की भाषा २१ कही हैं, उनमें 'मालवी' भी एक है । उस मालवी का लक्षण 'रत्नाकर' में नहीं है, परन्तु कल्लिनाथ ने मतङ्ग-मत से उसे दिया है, जैसे:—

पधमिश्रा तदंतांशा मालवी टक्कसंभवा ।

रिहीना तारगांधारपङ्जमध्यमकंपिता ॥

संगीतसारामृते:—

मेलान्मालवगौलीयाटक्कभाषा तु मालवी ।

गधवज्यौडुवा सायंगेया पङ्जग्रहांशिका ॥

यहाँ मालवी का ठाठ भैरव कहा है । ग ध वज्य (निदान आरोह में) करने से थोड़ा-बहुत श्री और गौरी का स्वरूप निकट आएगा । इसे सायंगेय कहा है, वह भी ठीक है । आजकल अपने प्रचार में ग ध वजित नहीं होते, यह तुम देख ही चुके हो ।

संगीतदर्पणः—

औडवा मालवी ज्ञेया नित्रया रिपवर्जिता ।

रजनी मूर्च्छना चात्र काकलीस्वरमंडिता ॥

स्वकांतसंचुम्बितवक्त्रपद्मा

शुकद्युतिः कुण्डलिनी प्रमत्ता ।

संकेतशालां विशती प्रदोषे

मालाधरा मालविकेयमुक्ता ॥

नि सा ग म ध नि । मूर्च्छना ।

कल्पद्रुमेः—

पीनस्तनी शुभ्रविलासवेषा

नितंबविंवप्रतिबद्धकांची ।

मुखारविदा सुरगीतरम्या

नृत्यानुगा मालविका प्रवीणा ॥

धैवतांशग्रहण्यासा क्वचित् पंचमवर्जिता ।

संध्याकाले सुष्ठुतरा गीयते रागिणी त्विमा ॥

ध नि सा रे ग म नि ध ग म सा रे नि ध । ध म ग रे ग म ग रे सा नि ध
ध म ग प सा नि रे ध प ग ।

अहोबल कहता हैः—

रिधौ तु कोमलौ यत्र गनी तीव्रौ च मालवे ।

षड्जावरोहणोद्ग्राहे सरिन्यासांशशोभिते ॥

यह 'मालव' राग का लक्षण है, मालवी का नहीं । मालव और मालवी को अहोबल क्या एक ही समझता था, इसे कौन जानें ! कदाचित् ऐसा हो, क्योंकि 'चत्वारिंशच्छतरागनिरूपणम्' ग्रन्थ में 'मालव' श्री राग का एक पुत्र माना गया है, जैसेः—

शुद्धगौडश्च कर्णाटो मालवः पूर्विकः क्रमात् ।

एते चत्वारः श्रीरागकुमाराः परिकीर्तिताः ॥

प्रश्न—शुद्ध गौड़ का ठाठ क्या है ?

उत्तर—वह राग सोमनाथ ने ऐसा वर्णन किया है—

‘प्रन्यल्पः दोषशाली शुचिगौडः पांशसादिसन्यासः ।’ मालवगौडमेले । तुमको यही ठाठ चाहिए था, ठीक है न ? परन्तु सोमनाथ का श्री राग काफी ठाठ का है, यह ध्यान में रखना चाहिए । निरूपणकार ने ‘मालवी’ नाम की एक रागिनी भी कही है । वह ‘हंसक’ राग के पुत्र ‘नागध्वनि’ की भार्या उसने बताई है ।

प्रश्न—हंसक की और कौनसी पुत्र-वधू उसने कही हैं ?

उत्तर—वे ऐसी हैं—१-मालवी, २-श्यामकल्याणी, ३-देशाक्षी, ४-बिलहरी ।

प्रश्न—यह सब तीव्र रे घ लगने वाले राग तो नहीं होंगे ?

उत्तर—दक्षिण की ओर इन्हें ऐसा ही मानते हैं ।

प्रश्न—उधर के ग्रन्थों में मालवी कौनसे ठाठ में रखी गई है ?

उत्तर—‘सारासूत’-मत तो मैंने कहा ही है । कुछ ग्रन्थों में कांभोजी ठाठ में वह रखी गई है, सो अपना खमाज ठाठ होगा, ऐसा मैं समझता हूँ । ‘चतुर’ पंडित की भी एक अच्छी युक्ति है, वह ऐसी है—

ग्रंथेषु केषुचित्तत्र कांभोजीमेलगा मता ।
अतिवक्रस्वरूपाऽपि मालवी रागिणी ध्रुवम् ॥
मालवो भैरवोत्थोऽसौ तथा मालवगौडकः ।
मालवीरूपभिन्नत्वाद्भिन्नावेव सतां मते ॥
मालवी टक्कभाषा या शास्त्रेषु परिकीर्तिता ।
तस्या एव भवेदेतत्कदाचित् परिवर्तनम् ॥

ऐसी युक्ति बताकर, पूर्वी ठाठ के रागों में दिखाई देने वाले दो प्रसिद्ध अंगों को उसने इस प्रकार सूचित किया है—

श्रीरागांगारच पूर्यङ्गा रागाः सायं विशेषतः ।
रिपसंबादयुक्ताद्या गनिसंबादजांतिमाः ॥

वह भाग मैंने तुमको पहले ही कह दिया है । कुछ लोग ‘मालवी’ को हिन्दुस्तानी मारवा समझते हैं । संस्कृत-ग्रन्थों में मालव, मालवा, मालवी, मारवी, मालवगौड़ वगैरह नामों को देखकर जिसे जो चाहिए, उसे वह पसन्द करता होगा । अपने संगीतसारकर्त्ता ‘मालवी’ को ‘मारवा’ समझते थे ।

प्रश्न—वह किस आधार से ?

उत्तर—उनके लिए भला कैसा आधार ? वे कहते हैं, देखो—“शिवजी ने ईशान मुख सों (क्योंकि श्री राग उसी मुख से निकला) गाइकें श्री राग की

छायायुक्ति देखी, श्री राग को (भार्या) दीनी । गौर सचिवकन जाकी कांति है । कानन में कुण्डल पेहेरे है । और मानी है । तरुण स्त्री जाके मुख को चुम्बन करे है । कंठ में माला पेहेरे है ।

प्रश्न—ठहरिए, ठहरिए ! ये 'दर्पण' के श्लोक का भाषान्तर है न ?

उत्तर—हाँ, वही है । आगे स्वरों का 'जंत्र' है, वह अपने हिन्दुस्तानी मारवा का है । उसमें 'धैवत' मात्र उत्तम कहा है, यानी कोमल से थोड़ा ऊपर और तीव्र से थोड़ा नीचे होगा ! इस ग्रन्थ में ४२ विकृत कहकर उनमें से 'अन्तर घ' एक-दो रागों में ग्रन्थकार ने बताया भी है, यह देखकर उसके विषय में किसको आदर उत्पन्न नहीं होगा ? उसका 'जंत्र' मारवा का होने से हमको वह अभी नहीं चाहिए । पुण्डरीक ने अपने 'रागमाला' में 'मारवी' और 'मालव' ऐसे भिन्न राग कहे हैं, वह भी विचार करने योग्य हैं । उनमें से 'मारवी' को ही कोई 'मालवी' समझते हैं । हिन्दुस्तानी मारवा में पंचम वर्ज्य होता है । पुण्डरीक का मालव 'रिपपरिरहितः' कहा है, यह भी ध्यान में रखने योग्य है ।

प्रश्न—और उसकी 'मारवी' कैसी है ?

उत्तर—वह ऐसी है:—

चंद्रास्या दीर्घकेशी त्वनलगतिनिगा सत्रिकास्ता रिधाभ्यां ।
हेमाभा दीघरूपा बहुविधकुसुमैर्भूषिता स्निग्धनेत्रा ॥
मेवाडस्याग्रजाता मृगशिशुनयना रक्तवस्त्रं दधाना ।
चेपद्मास्या स्तुवंती युधि नृपतिगणान् मारवो सा सदैव ॥

'सारामृत' में कहे हुए प्रकार में गांधार और धैवत वर्जित होते हैं और वह टक्क राग की एक भार्या मानी गई है, ऐसी हमें याद है । पुण्डरीक ने टक्क का वर्णन ऐसा किया है:—

नृत्यासक्तः सहिष्णुर्नयनगतिगनिः सादिमध्यांतपूर्णः

पर, उसके विषय में और एक बार बोलना ही होगा । पुण्डरीक के लक्षण में 'मेवाड़' यह नाम आया है । प्रचार में 'मेवाड़' और 'माड़' ये अति निकट के प्रकार समझे जाते हैं, ऐसा शायद मैंने कहा था । रागविबोधकार मेवाड़ को श्री राग के ठाठ में मानता है, पर उसे रहने दो । क्षेत्रमोहन स्वामी अपने 'संगीतसार' में मालवा और मारवा इन दोनों को एक ही समझकर पंचम स्वर का त्याग करने का उपदेश देते हैं । ऐसा जान पड़ता है कि प्रचलित मारवा का लक्षण वे मालव से लगाते होंगे । संगीतसारादिक ग्रन्थों का मत मैं देखता रहता हूँ, उसका कारण इतना ही है कि पूरब की ओर का प्रचार भी तुम्हारी समझ में आए, एवं उस ग्रन्थ में संस्कृत-ग्रंथों का किस तरह आधार ग्रहण करने का प्रयत्न किया गया है, यह भी तुम समझ जाओ । अपनी ओर के लेखक संस्कृत-ग्रंथों के बारे में नहीं लिखते, तो फिर उनके मत की आलोचना करने का कुछ प्रयोजन नहीं । 'कल्पद्रुम' और 'नादविनोद' ये ग्रंथ तो संस्कृत-ग्रंथों के अभिमानी हैं, अतः इनके विषय में बोलना आवश्यक है । क्षेत्रमोहन स्वामी अपने

‘मालव’ राग के लिए ‘संगीत-नारायण’ का आधार लेते हैं, क्योंकि उस ग्रन्थ में मालव की जाति ‘षाडव’ कही है। सोमेश्वर मालव को सम्पूर्ण मानता है, यह भी उसने प्रामाणिक तौर से कहा है, परन्तु उस ग्रन्थ में मालव का ठाठ कौनसा कहा है, यह उन्होंने नहीं बताया।

प्रश्न—‘संगीतसार’ में मालव का धैवत कौनसा कहा है और उसे वे कहाँ से लाए ?

उत्तर—धैवत वे तीव्र ही लगाते हैं, वह उन्होंने प्राप्त कैसे किया ? यह किस तरह बताया जाए ? पर ठहरो ! ‘मालवी’ नामक एक प्रकार उन्होंने ‘संगीतसार’ में कहा है। उसका ठाठ वे मारवा ही मानते हैं। कोई मालवी को सम्पूर्ण प्रकार माने तो हम समझ लें कि उसका रूप संधिप्रकाश है। अब यही हमको देखना है।

प्रश्न—‘संगीतसार’ में ‘मालवी’ कैसी दिखाई है ?

उत्तर—वहाँ दिया हुआ रूप इस तरह का है—घ सा घ सा, ग ग रे, प ग रे सा, नि सा नि रे सा, नि सा ग ग म प म प, ध म ग, सा ग रे, प ग रे ग रे सा। ग म प, म घ सां, सां, नि सां, नि रे सां, म प, म घ, सां नि सां रे नि घ, नि घ प, ग ग म घ, सां, सां नि सां, रे नि घ, प, म प म प घ म ग, सा ग रे प, ग रे सा रे सा। इस प्रकार के निकटवर्ती राग अभी तुम जानते नहीं। इस वास्ते इस स्वरूप के विषय में अधिक बोलने की आवश्यकता नहीं है। तुम अपने यहाँ के प्रचार पर ही चलो तो ठीक होगा। प्रचलित मत के समर्थक चतुर पंडित का मत तो तुम देख ही गए हो। और दो-तीन ये आधार लक्ष्य में रहने दोः—

कल्पद्रुमांकुरे—

पूर्वीसंस्थानजन्याऽखिलविबुधमता मालवी रागिणीयं
प्रारोहे निनिषादा भवति विकलिता धैवतेनावरोहे ॥
वादी यत्रर्षभः संप्रविलसति तथा पंचमोऽमात्य इष्टः
संगत्या गस्य पस्याप्यतिरुचिरतरा गीयते सायमेव ॥

चंद्रिकायाम्—

पूर्वामेलसमुत्पन्ना प्रारोहे निविबजिता ।
रिपसंवादसंपन्ना मालवी सायमीरिता ॥

चंद्रिकासार—

कोमल धरि तीवर निगम, रोहनमें नी नाहिं ।
रिप बादीसंवादितें, कहत मालवी ताहिं ॥

यह नियम एकबार कंठस्थ हो जाए, तो कुशल गायक को इससे बड़ी सहायता मिलती है। पूर्वी ठाठ का नाम लेते ही उसके रागों के दो अंग गवैये की आँखों के सामने खड़े हो जाते हैं। फिर वर्ज्यावर्ज्य-नियम देखते ही संगति ध्यान में आती है और कौनसे राग निकट आते हैं, यह भी देखने लगता है। उदाहरणार्थ ‘सां, नि प’ यह टुकड़ा शंकरा, विहाग, मालव्री इत्यादि रागों में भी आता है,

ऐसी उसको याद रहती है, तो उनमें से किस राग की छाया रहने दी जाए ? इसपर वह फिर विचार कर सकता है। मालव्री संध्याकाल का प्रकार है। कोई कहते हैं, उसे पूर्वी ठाठ में रे ध वजित करके गाया जाए। ये मत गायक के मस्तिष्क में होंगे तो उसको कुछ और हो विचारधारा प्राप्त होगी। मालव्री की 'प ग' संगति, 'नि प' स्वर लगाने का ढंग वगैरह, ऐसी बातें भी मालवी में सहायक हो सकती हैं क्या, यह भी उसको दिखाई देगा। मालवी में 'सा रे ग म प' ये पाँच स्वर उसकी काफ़ी मदद कर सकेंगे।

प्रश्न—उसमें से अनेक समुदाय किए जा सकते हैं, ठीक है न ?

उत्तर—स्पष्ट है, उसके बीच-बीच में 'प ग' संगति, 'मं धु सां' तथा 'नि म' संगति और 'नि प, ग, प ग, रे सा' ऐसा चमकता हुआ टुकड़ा योग्य रीति से लगाया जाए, तो बिल्कुल स्वतंत्र और विचित्र यह मालवी-रूप उत्पन्न होगा। कोई मालवी का नियम सँभालकर पूर्वी-अंग से उसे गाए तो उससे भी हम भगड़ेंगे नहीं। वह गांधार को ऋषभ की अपेक्षा अधिक आगे लाएगा; जैसे—'सा रे ग, रे ग, मं ग, सा रे ग मं ग, मं ग, मं धु सां, सां नि प, ग, मं धु रे सां, नि प ग, प ग रे सा, सा ग'। इस तरह से वह थोड़ा-बहुत चलेगा, कहो न ? हम 'सा, रे रे सा, ग, मं ग, रे, सा, रे प, मं धु सां, नि प, ग प, ग, रे सा, सा ग, मं धु रे सां, नि प ग, मं ग, रे सा' ऐसा चाहें तो कर सकते हैं। 'सा रे ग म प' इन पाँच स्वरों से निकलने वाली अनेक तानें तो दोनों अंगों में साधारण होंगी, और वे आश्रय-राग के भाग होंगे।

प्रश्न—ये आ गए समझ में। अब हमको इस राग में एकाध दूसरी सरगम कह दें, तो उसी ढंग से हम उसे बहुत अच्छी तरह गा सकेंगे।

उत्तर—कहता हूँ, लो:—

मालवी—एकताल

सां	नि	।	प	मं	।	ग	रे	।	प	मं	।	ग	रे	।	सा	S
सा	रे	।	सा	S	।	ग	मं	।	प	मं	।	ग	रे	।	सा	S
रे	रे	।	ग	रे	।	ग	मं	।	प	प	।	मं	धु	।	सां	S
सां	रे	।	सां	नि	।	प	मं	।	ग	रे	।	ग	रे	।	सा	S

अन्तरा

प	प	।	ग	ग	।	मं	धु	।	सां	S	।	रे	रे	।	सां	S
रे	रे	।	गं	रे	।	सां	S	।	सां	सां	।	रे	नि	।	प	प
प	मं	।	ग	रे	।	ग	प	।	रे	रे	।	सां	S	।	रे	सां
सां	नि	।	प	प	।	ग	रे	।	ग	प	।	ग	रे	।	सा	S

मालवी—झपाताल

सां	नि	।	प	मं	ग	।	प	ग	।	रे	रे	सा
सा	रे	।	सा	ग	मं	।	प	मं	।	ग	रे	सा
सा	सा	।	ग	मं	धु	।	सां	S	।	सां	रे	सां
सां	नि	।	प	ग	प	।	ग	ग	।	रे	रे	सा

अन्तरा

ग	ग	।	मं	मं	धु	।	सां	S	।	सां	रें	सां
रें	रें	।	गं	गं	मं	।	गं	गं	।	रें	रें	सां
सां	सां	।	रें	रें	सां	।	नि	प	।	ग	ग	प
सां	नि	।	प	ग	प	।	ग	रे	।	ग	रे	सा

‘मालवी’ राग का साधारण ‘चलन’ ध्यान में रखने के लिए यह स्वरविस्तार उपयोगी होगा:—

पग, रे, रे, सा, सारिसा, ग, मंग, रेग, मंधु, रें, सां, सां, निप, ग, गमंग, रेसा, सारिसा । रेरेसा, रेरेगरेसा, पपगरेगमंगरे, सा, सारिग, मंग, मंधुसां, रेंगरेसां, रेंसां, सांनिप, मंधुरेंसां, निप, ग, पग, रेसा, सारिसा । सासागरेसा, रेग, पग, निपग, रेग, रेंसांनिपग, रेग, मंग, मप, मंग, पगरेसा, साग मंधु, रेंसांनिपमंग, रेगमप, मंग, रे, रे, सा । गग, मंग, रेसा, पमंग, पग, रे, सा, सारिसा, रेगरे, मंगरे, पमंगरे, रेसा, साग, मंधुसां, सांनिप, मंग, रेग, पग, रे, सा । सारिसा ।

पर, तनिक ठहरो तो; ‘अनूपसंगीतरत्नाकर’ में भावभट्ट पंडित ने ‘मालवी’ कैसी कही है, यह कहने को रह गया, वह कहता है:—

सत्रिका निविहीना वा सायं मालविकेरिता ।

उदाहरण—सा ध प सा ग रे ग रे सा, सा रे ग रे ग रे सा, सा रे ग म सा, सा रे ग म प ग रे सा । सा रे ग म प ध प म ग रे सा । सा रे ग म प ध प म ग रे म ग रे ग रे सा । विकल्पेन । सा रे ग म प । ध नि सा । सा नि ध प म ग रे सा । सा नि ध प सा प म ग रे सा । × इत्यालापः ।

प्रश्न—पर, मालवी का ठाठ कौनसा ?

उत्तर—उसका खुलासा करने को वे शायद भूल गए, ऐसा दीखता है । अब इसका क्या इलाज ? अपने को अनुकूल हो, वैसा अर्थ लगा लो ।

प्रश्न—यह राग तो हम समझ गए, अच्छा अब अगला लीजिए ।

राग त्रिवेणी

उत्तर—अब हम त्रिवेणी राग पर विचार करते हैं। यह राग हमें अनेक संस्कृत-ग्रन्थों में दिखाई पड़ता है। किसी जगह 'त्रवणा' यह नाम मिलता है। इस राग का विचार करते समय हमें एक महत्त्वपूर्ण बात की ओर ध्यान रखना चाहिए, वह यह कि अपने ग्रंथकार इस राग को संधिप्रकाश-रूप देते हैं या कुछ और ? त्रिवेणी राग यद्यपि अप्रसिद्ध रागों में नहीं गिना जाता, तथापि वह बार-बार अपने कानों में पड़ेगा, यह भी नहीं कहा जा सकता। यह ठीक है कि ऊँचे घराने के गायक इसे अच्छा गाते हैं। वे इसे 'तिरबन' कहते हैं, जो 'त्रिवेणी' का अपभ्रंश समझा जाएगा। यह प्रचलित नाम भी ध्यान में रखना होगा। त्रिवेणी के समान दीखने वाला दूसरा राग पूछा जाए तो वह 'टंकी' कहा जा सकता है, उसे मैं आगे बताऊँगा ही।

प्रश्न—ये राग किस बात में एक-दूसरे के पास हैं ?

उत्तर—बताता हूँ। प्रचार में अपने अनेक गायक इन दोनों रागों को मध्यम-वर्जित षाड़व राग मानते हैं। इसलिए थोड़ी अड़चन उत्पन्न होती है।

प्रश्न—ऐसा करने का वे क्या आधार दिखाते हैं ?

उत्तर—आधार वे क्या दिखाएँगे ! उनके प्रचार का आधार हम लोगों को ही देखना पड़ेगा। अहोबल पंडित त्रिवेणी के लक्षण में 'मस्वरोज्झिता' ऐसा स्पष्ट कहता है। जैसे:—

गौरीमेलसमुत्पन्ना त्रिवेणी मस्वरोज्झिता ।

अवरोहणवेलायां षड्जोद्ग्राहंशरिस्वरा ॥

परन्तु अपने आधार में उसने मध्यम स्वर आरोहावरोह में खुशी से लगाया है और ऐसा करने का कारण बताया नहीं। मैंने त्रिवेणी संपूर्ण और षाड़व, दोनों तरह की गाते हुए सुना है। संपूर्ण-प्रकार में मध्यम थोड़ा-सा अवरोह में लगाते हुए देखा है, वह भी तीव्र।

प्रश्न—तीव्र ठीक है, क्योंकि यह राग सायंगेय है न ?

उत्तर—हाँ, यह राग संध्याकाल का ही है। मेरे गुरु को अहोबल का मत पसंद था। उन्होंने मध्यम-वर्जित त्रिवेणी मुझे गाकर भी दिखाया था।

प्रश्न—लक्ष्यसंगीतकार का मत कैसा है ?

उत्तर—उसे भी मध्यम वर्ज्य करना पसन्द आया, क्योंकि उसके त्रिवेणी का लक्षण ऐसा है:—

पूर्वमेलसमुद्भूता त्रिवेणी लक्ष्यसंमता ।

आरोहे चावरोहेऽपि मध्यमो वर्जितस्वरः ॥

तथापि प्रचार में कुछ गायक त्रिवेणी संपूर्ण गाते हैं, ऐसी उसकी जानकारी थी । क्योंकि वह कहता है:—

संपूर्णा रिग्रहांशाऽसौ सन्यासापि मता क्वचित् ।
मदुर्बला हि लक्ष्ये स्यात्सर्वलोकप्रिया भृशम् ॥

‘मदुर्बला’ यह शब्द उसने विशेष रूप से डाला है । इसकी सहायता से अवरोह में थोड़ा-सा मध्यम का स्पर्श क्षम्य हो सकता है, यह तुम्हारे ध्यान में आएगा ही ।

प्रश्न—त्रिवेणी में वादी कौनसा है ?

उत्तर—त्रिवेणी में थोड़ी-बहुत श्री राग की छाया आने दी जाए, ऐसा बहुमत है । इसलिए उसमें रे प स्वरों की जोड़ी प्रबल रहेगी, यह सहज में ही समझा जा सकता है । अतः हम लोग ‘चतुर’ पंडित का अनुसरण कर वादित्व ऋषभ स्वर को ही दें, तो ठीक होगा । ‘चतुर’ कहता है:—

श्रीरागांगा यतोऽभीष्टा लक्ष्यज्ञानां च सांप्रतम् ।
वादित्वं रिस्वरस्यैव सुग्राह्यमिति भाति मे ॥

पंचम को हम संवादी मानते हैं । त्रिवेणी में मध्यम वर्ज्य होने से गांधार और पंचम, इनकी संगति होगी ही और वह शोभा भी देती है ।

प्रश्न—त्रिवेणी के समान दिखाई देने वाला ‘टंकी’ नामक राग है, ऐसा पीछे आपने कहा है । तो वह राग इससे अलग कैसे होगा, यह भी कहेंगे क्या ?

उत्तर—उसे संक्षिप्त रूप से कहूँगा, क्योंकि ‘टंकी’ का सविस्तार वर्णन मैं फिर कहने वाला ही हूँ । टंकी और त्रिवेणी, ये दोनों राग पूर्वी ठाठ के हैं, यह तो निश्चित ही है । अब इनमें फर्क दिखाना है, तो वर्ज्यावर्ज्य स्वरों में अथवा वादी-संवादी स्वरों में दिखाना होगा ।

प्रश्न—वह स्पष्ट है । इन दोनों रागों में से एक में मध्यम लगाया जाए और दूसरे में उसे वर्जित किया जाए । किन्तु यह अड़चन ‘चतुर’ पंडित ने भी तो देखी होगी, वह उसका उपाय क्या बताता है ?

उत्तर—मैं समझता हूँ कि उसका सविस्तार विधान तुम्हारे आगे मैं रख दूँ । उसमें से जितना तुमको ग्राह्य मालूम पड़े, उतना ले लो । वह कहता है:—

मालवी त्रिवेणी गौरी पूर्वी टंकी तथैव च ।
मता एता बुधैः पंच श्रीरागस्य वरांगनाः ॥
पंचमो यत्र वादी स्यात् संवादी षड्जको भवेत् ।
श्रृंगसंभूषितत्वात् ऋषभोऽमात्यको भवेत् ॥

इसे सुनकर चौकना नहीं। मैंने यह श्लोक उसके 'टंकी' राग के वर्णन से लिया है।

प्रश्न—हाँ, तब तो ठीक है। उनका कहना है कि पंचम वादी हो तो षड्ज संवादी होगा; परंतु टंकी राग में श्री राग का अङ्ग होने से संवादित्व ऋषभ को देना अच्छा है, यही न ?

उत्तर—हाँ, यह तुमने ठीक समझा। 'चतुर' पण्डित ने भी ऐसा सूचित किया है कि त्रिवेणी में वादी ऋषभ मानकर और टंकी में वादी पंचम मानकर, राग-भेद हो सकता है। आगे वह एक-दो मतभेद कहता है:—

महीनामथवाः पूर्णा केचिदन्ये विदो विदुः ।

'म-हीन' मानने से वह त्रिवेणी से मिल जाएगा, अतः आगे कहता है:—

**त्रिवेण्यामृषभो वादी ह्यतः स्यात्तद्धिदा स्फुटा ।
वादिभेदाद्रागभेद इति लक्ष्यविदां मतम् ॥
सर्वत्रैव सुप्रसिद्धं महद्वैचित्र्यकारकम् ।**

तथापि एक अड़चन उसको मालूम पड़ी और वह यह कि प्रचार में गायक टंकी में मध्यम लगाने से नाराज होते हैं।

प्रश्न—फिर ?

उत्तर—तब वह कहता है कि त्रिवेणी में थोड़ा-सा मध्यम स्वीकार करने वाले लोगों के समान, हम भी चाहें तो कर सकते हैं। यथा:—

**तथापि स्पृश्यते लोके त्रिवेण्यां मध्यमो मनाक् ।
विलोमे रागभेदार्थं भात्येतद्युक्तिसंगतम् ॥**

मैं भी तुमसे यही कहूँगा। 'चतुर' पण्डित ने अपना मत स्पष्ट कहा है, वह प्रामाणिक होने से ग्राह्य हो, तो बहुत ही अच्छा।

प्रश्न—टंकी को सम्पूर्ण मानने वाला आधार मिल सकता है, क्या ?

उत्तर—हाँ, वह तो मिल भी सकता है। किन्तु टंकी में समूल मध्यम वर्जित करने का आधार मिलने में कठिनाई पड़ेगी। अब हम टंकी के विषय में आगे देखेंगे। त्रिवेणी में 'ग प' सङ्गति मधुर है, यह 'चतुर' पंडित ने भी कहा है; यथा:—

**संगतिर्गपयोः सिद्धा मध्यमस्य विवर्जनात् ।
अवरोहेण वर्णेन कुर्यान्मानसरंजनम् ॥**

यह सङ्गति 'ग प, रे सा' ऐसे स्वर-समुदाय में बहुत ही मधुर लगती है। 'ध्र, प, ग प, ग, रे सा', यह टुकड़ा प्रातःकालीन राग का आभास उत्पन्न करेगा।

प्रश्न—तो यहाँ तत्काल विभास दिखाई देगा, ठीक है न ?

उत्तर—हाँ, तुमने ठीक पहचाना। खैर, अब त्रिवेणी के प्रत्यक्ष स्वरूप के विषय में देखता हूँ। वहाँ श्री राग की छाया तो आनी चाहिए, ऐसा बहुमत है, यह मैंने कहा ही था। इस दृष्टि से तुमको छोटी-छोटी तान लेने के लिए किसी ने कहा तो कैसे करोगे, बताओ तो ?

प्रश्न—मैं ऐसे करूँगा—‘सा, रे रे सा, ग रे सा, सा, रे सा, ग प ग रे सा, प म ग रे, ग रे, सा; सा रे, सा, रे, प प, ग प ग रे, रे, सा; प प ध प ग रे, ग प ग रे, सा रे सा’। ऐसा चल सकता है क्या ?

उत्तर—इसमें कोई हानि नहीं दीखती। एक जगह जो थोड़ा-सा मध्यम तुमने दिखलाया है, वह ‘चतुर’ पण्डित की व्याख्या में से लिया मालूम पड़ता है।

प्रश्न—हाँ, त्रिवेणी में ऋषभ को वादी करके चाहे जितनी तानें हम लगा सकते हैं। आरोह में गांधार दिखाते ही श्री राग दूर होगा, ठीक है न ? आपने मध्यम वर्ज्य करने को कहा था, अतः वैसा ही करूँगा, नहीं तो एकाध स्थान पर उसे थोड़ा-सा राग-भेद के लिए रहने दूँगा।

उत्तर—मैं तुम्हारी रुचि में रुकावट नहीं डालूँगा। तुम अपना राग जितनी उत्तमता से गा सको, गाओ। किन्तु जो कुछ करो, यदि उसका समर्थन भी कर सको, तो मुझे संतोष होगा। गाते समय अनेक प्रकार की अड़चनें कैसे उत्पन्न होती हैं, यह अब तुम जानने लगे हो। नियमानुसार गाने में ही सब महत्त्व है, और कुछ नहीं। दूसरे किसी गायक ने अपना त्रिवेणी राग भिन्न तरह से गाया, तब वह अपने राग में कौनसा ऋषभ पालन करता है, यह भी देखते रहो। यदि उसका प्रकार भी तुमको आह्ला मालूम पड़े तो उसका भी संग्रह कर लो। इस युक्ति से तुम्हारे पास एक की बजाए दो हो जाएँगे। कोई-कोई गायक त्रिवेणी में तीव्र धैवत लगाकर उसे टंकी से भी अलग करने का उपदेश देता है, परन्तु हम उसका यह मत स्वीकार नहीं करेंगे। ऐसे मतभेद की वावत ‘चतुर’ पण्डित कहता है:—

अन्ये तां मारवामेले पंचमांशा ब्रुवन्ति ते ।

सायंगेयां विकल्पेन बुधः कुर्याद्यथोचितम् ॥

प्रश्न—इसकी यह सरल वृत्ति हमें भी पसन्द है। ऐसी बातों में ‘चतुर’ पण्डित दुराग्रह नहीं करता, इसलिए उससे किसी का झगड़ा भी नहीं हो सकता।

उत्तर—हाँ, यह भी ठीक है, अस्तु ! त्रिवेणी-सम्बन्धी यह तीव्र धैवत का मतभेद ध्यान में रखो, तो ठीक रहेगा।

प्रश्न—त्रिवेणी राग हम कहाँ से व कैसे शुरू करें ?

उत्तर—त्रिवेणी का प्रारम्भ कोई ऋषभ से करते हैं और कोई पंचम से। उसमें श्री राग का अंग आ जाने के कारण ऐसा करना उचित ही है। इस राग में पंचम की अपेक्षा ऋषभ की ओर अधिक लक्ष्य रखना होगा, ऐसा गुणीजन कहते हैं। अब श्री राग के अंग की कुछ तानें गाओ, तो देखूँ।

प्रश्न—उन्हें हम ऐसे गाएँगे—‘सा, रे रे, सा, रे सा, रे ग रे सा, प ग रे सा, नि सा, रे सा, नि धु प, नि सा, रे, प, प, धु प, ग रे, प ग रे सा,’ ठीक है न ?

उत्तर—ठीक है ! अब आरोह में हम कहीं-कहीं गांधार दिखाएँ, आओ चलो—
‘रे रे सा, नि रे सा, रे ग रे, प ग रे सा, ग प, प धु प, ग रे, ग प ग रे, रे सा; नि सा, रे रे सा, रे नि धु प, प धु नि सा, रे, ग रे, प ग रे, सा’ । मन्द्र स्थान में बहुत नीचे जाने की जरूरत नहीं है । निषाद जगह-ब-जगह सुन्दर व स्पष्ट दिखाओ, तो रेवा राग का भास श्रोताओं को न होगा ।

प्रश्न—यह हमारे ध्यान में है । इसे हमने एक-दो जगह लगाया भी था ।

उत्तर—हाँ, वह मैंने देखा । ऋषभ और पंचम अच्छी तरह चमकने दो । यदि श्री राग अधिक आने लगे तो ‘ग प ग, रे सा, सा रे सा, ग प, प, रे ग, प ग, रे सा’ ऐसा टुकड़ा मिलाते जाओ । उत्तरांग में ‘नि, रे नि धु प, नि धु प, सा नि धु प,’ यह तान सरल है ही, यहाँ श्री राग दीखने लगे तो, ‘धु नि धु प, प ग, नि धु रे नि धु प, धु, नि सा नि धु प, ग, प ग, रे, प ग, रे, सा’ यह विस्तार आगे लाकर रख दो, तो राग-भिन्नता स्पष्ट होगी । अभ्यास बड़ी विचित्र चीज है । रियाज करते-करते, मधुर और कर्णकटु की सूचना अपने कान स्वयं देते हैं । अपनी दौड़ जहाँ तक जा सके, कोशिश करो । सुन्दर रचना करने में हमको बिलकुल श्रम नहीं पड़ता । तीन-चार सम्बद्ध स्वर कान में पड़े कि धड़ाधड़ अनेक प्रकार के रागांग उस जगह अपने सामने खड़े रहते हैं । उनमें से किसको कहाँ रखें, यह अपने-आपको तत्काल मालूम पड़ने लगता है । वहाँ किसी की सहायता की आवश्यकता नहीं रहती । त्रिवेणी में ‘सा रे ग प धु नि सां’ ये स्वर हैं । इस लम्बे टुकड़े के छोटे टुकड़े ‘सा रे ग प’ और ‘धु नि सां’ ये सहज ही होंगे, सही है न ? अब पहले टुकड़े से ये तानें सहज ही मालूम पड़ेंगी—

‘नि सा, रे, सा, सा रे सा, ग रे, सा, नि रे ग रे, सा, प ग रे सा, रे ग, रे ग प, ग, नि रे सा, रे प, प, ग, प, रे, प, ग रे, ग रे, सा; नि रे ग प ग रे, प ग रे, रे ग रे, ग रे, सा, रे, रे, सा नि रे सा, रे, रे, प ग रे सा, रे प प, ग रे, प, रे ग, रे, सा ।’

प्रश्न—बस, बस । ये सब हम बहुत शीघ्र तैयार कर सकेंगे । किसी ने पूर्वी के अंग की तान लेने को कहा, तो ‘नि सा रे ग, रे ग, प ग, रे ग प, प, ग, नि रे ग प ग, रे ग, रे सा’ ऐसा हम करने लगेंगे । उत्तरांग का टुकड़ा ‘धु नि सां’ है । इसमें तार-स्थान का ऋषभ जोड़ने से इसकी भी तानें तैयार हो सकती हैं ।

उत्तर—ठीक समझे । इसीलिए तो मैंने कहा कि अभ्यास कुछ विलक्षण चीज है । ऐसा ही अपने गायक लोग भी कहते हैं । अब तुम अधिक मार्मिक होने लगे हो, यह देख हमें सन्तोष होता है । अभ्यास से संगीत में मन इतना लीन अथवा तन्मय हो जाता है कि कभी-कभी उसको अन्य किसी भी विषय की ओर ले आना

किन्तु तुम अपना कर्तव्य एक तरफ रखकर रात-दिन सङ्गीत के ही अधीन हो जाओ, ऐसा उपदेश मैं कभी न दूँगा। ऐसा उपदेश तो केवल सङ्गीत द्वारा पेट पालने वाले अथवा इस विषय में अलौकिक प्रवीणता प्राप्त करने की इच्छा करने वाले ही कर सकते हैं, पर साधारण लोग ऐसा नहीं करते, यह भी मैं जानता हूँ, अस्तु। निषाद स्पष्ट दिखलाने को मैंने कहा ही है 'प ग, रे रे सा, नि रे ग, प ग, सा रे सा' इस भाग से पहले ही तुम्हारा राग खुलने लगेगा। हमारे गवैये कहते हैं कि श्री राग के बिलकुल पास आनेवाले वस्तुतः दो ही राग ध्यान में रखने योग्य हैं, और वे हैं—त्रिवेणी व टङ्की। उनका यह कथन मुझे भी थोड़ा-बहुत युक्तियुक्त मालूम पड़ता है। गौरी राग आजकल कालिंगड़ा के अंग से गाया हुआ अधिक दिखाई पड़ता है, यह मैंने कहा ही था। मालवी का उत्तरांग श्री राग के समान नहीं है और पूर्वांग में मध्यम दोनों ओर से लगाया जाता है, यह तुमको ज्ञात ही है। रेवा और पूर्वी रागों की ओर तो देखना ही नहीं है। अब त्रिवेणी और टङ्की का भ्रमेला रह गया। इन दोनों में से एक में तीव्र मध्यम लगाया कि वह भी अड़चन मिटी। तो फिर अब त्रिवेणी का विस्तार चलने दो, देखूँ।

प्रश्न—अच्छा, लीजिए करता हूँ—सा, रे रे सा, नि सा, रे सा, नि रे सा, नि रे ग, रे सा, सा रे ग, रे ग, प ग, रे ग प, ध प ग, रे, रे सा, नि रे सा। सा, रे नि ध प, नि ध प, ध नि रे सा, रे ग, प, नि ध प, सा नि ध प, म ग रे, प ग रे ग रे, रे सा, नि रे सा। रे रे सा सा, ग रे सा, रे ग रे, प म ग, रे ग प रे ध प ग रे, प ग रे, सा, नि रे सा।

उत्तर—राग-विस्तार के नाते ये तुम्हारी तानें ठीक हैं, ऐसा मैं कहूँगा। ज्यों-ज्यों 'नि रे ग, रे ग, रे रे, सा, नि रे सा, ग प ग रे, ध प ग रे, ग रे सा' ये टुकड़े खूबी से लगाओगे, त्यों-त्यों राग अच्छा खुलेगा।

प्रश्न—हमारे ध्यान में अब ये अच्छी तरह आ गए। श्री राग के मुख्य नियम मोड़कर श्री राग ही गाया है, कुछ अंशों में ऐसा ही कहा जाएगा न? मध्यम लगाने का नियम हम 'चतुर' पण्डित का स्वीकार करते हैं। और तद्भिन्न मत का तिरस्कार भी नहीं करेंगे, ठीक है न? 'रे रे सा नि सा रे सा, रे ग रे सा, रे रे प प, ध ध प, नि ध प, ध नि ध प, ग रे, प, ग रे, रे सा; ध नि रे सा, नि रे सा, सा, रे सा, ग रे सा, ध नि ध प, ग रे सा' ऐसा हम करते जाएँ तो सुनने वाले त्रिवेणी या टङ्की, इनके सिवा दूसरा कौनसा नाम देंगे? पर ऐसे दूसरे कोई प्रकार हुए, तब हमारे प्रश्न का कोई अर्थ नहीं रहेगा, यह हम स्वीकार करते हैं।

उत्तर—मैं समझता हूँ, ऐसे दूसरे प्रकार और नहीं हैं। तुम वादी स्वर ऋषभ कायम करते हो, उसे देखें तो तुम्हारा राग त्रिवेणी ही ठहरेगा। श्री-अंग के कई रागों में सा, रे, ग, प, ये विश्रान्ति-स्थान हैं, यह ध्यान में आएगा ही। तथापि यह भी ध्यान में रखना चाहिए कि गांधारांत तानें जितनी कम होंगी, उतना ही अच्छा। त्रिवेणी में ईश्वरोपासना की चीजें अच्छी दिखाई देंगी। प्रचार में वे अच्छी चीजें

तुमको मिलेंगी, यह मैं नहीं कहता। पर मैंने राग की साधारण उपयोगिता कही है। स्वर और कविता में योग्य सगति रखने का नियम अपने यहाँ कभी का टूट चुका है, वह फिर जुड़ जाए तो अच्छा है।

प्रश्न—प्रचार में कुछ गायक त्रिवेणी को सम्पूर्ण मानने वाले भी निकलेंगे, ऐसा आपने पीछे कहा था। वे सम्पूर्ण प्रकार कैसा गाते होंगे, इसकी कुछ कल्पना हमको दे सकते हैं क्या ?

उत्तर—उनका प्रकार प्रायः 'सम्पूर्ण श्री राग' के अनुसार समझ लो। उसका नमूना भी देखो, दिखाता हूँ—'प ग, रे, सा, सा रे, सा, रे रे, प, प, प ध्रु, प, मं ध्रु नि ध्रु प, प मं ग, मं ध्रु प, ग रे, ग रे सा। सा रे सा, प।'।

प्रश्न—और आगे अन्तरा ?

उत्तर—अन्तरा ऐसा लेते हैं—'प ध्रु मं ध्रु, नि सां, सां रे सां, नि सां, नि रे रे, गं रे सां, रे नि ध्रु प, रे मं प, नि रे नि ध्रु प, ध्रु मं प, ग मं ग, प ग रे सा, रे प।'।

प्रश्न—हम त्रिवेणी का अन्तरा किस तरह शुरू करें ?

उत्तर—वह 'प प, ध्रु प सां, सां रे सां' कुछ ऐसा करोगे तो चल सकता है। अथवा 'प ग, प ध्रु प, सां, सां, नि रे सां, नि रे गं रे सां, नि रे नि ध्रु प, प मं ग, (अथवा प ग) रे, प, ग, रे, ग, रे सा' इस तरह से करो, बस हो गया।

प्रश्न—कोई गायक पंचम से त्रिवेणी शुरू करते हैं, ऐसा आपने कहा था। वे लोग 'प, ग रे सा, सा रे सा, रे प ग रे सा, रे ग, प प, ध्रु प, नि ध्रु प, प मं ग, रे ग, रे, सा' ऐसा थोड़ा-बहुत करते होंगे, ठीक है न ?

उत्तर—हाँ, उसे तुमने ठीक समझा। 'नगमाते आसफी' ग्रन्थ में 'त्रिवेणी' म-हीन षाडव मानी है, यह तुमको याद होगा ही। त्रिवेणी का स्वरूप श्री राग के समान है, यह बात भी वहाँ कही गई है।

प्रश्न—हाँ, यह मुझे याद आता है। उस ग्रन्थकार का कहना सही है।

उत्तर—उसने वादी ऋषभ और संवादी पंचम कहा है। उसका भी मत बुरा नहीं। 'सरमाए अशरत' ग्रन्थ में त्रिवेणी में धैवत तीव्र कहा है। हम अपने प्रचार और आधार को रखकर चलें, तो ठीक है। 'सरमाए अशरत' ग्रन्थ को मुसलमान गायक इज्जत की नज़र से देखते हैं, परन्तु उसका नियम वे अनेक बार खुद तोड़ते हैं, यह भूठ नहीं।

प्रश्न—'सरमाए अशरत' ग्रन्थ में राग-रचना कैसी है, और उसमें क्या कहा है ?

उत्तर—मुझे उर्दू नहीं आती; परन्तु मेरे मुंशी ने उसे जब मुझे पढ़कर सुनाया, तब मैंने जो नोट कर लिया था, उसी से तुमको बता रहा हूँ—

हनुमन्मत

भैरव राग १

भैरव रागिनी—१ बंगाली २ सैंधवी ३ भैरवी ४ बरारी ५ मधमादी ।

भैरव पुत्र—१ हरख २ तिलक ३ पूरिया (दिन की) ४ माधव ५ सुहा
६ बलनेह ७ मधु ८ पंचम ।

भार्जा—१ सुहा २ बिलावली ३ सोरटी ४ गांधारी ५ इंधायी (आंधाली)
६ बहुलगुजरी ७ पटमंजरी ८ बहिरवी ।

मालकंस राग २

मालकंस रागिनी—१ तोड़ी २ गुणकरी ३ गौरी ४ खंभावती ५ कुकब ।

मालकंस पुत्र—१ मारू २ मेवाड़ ३ बड़हंस ४ प्रबल ५ चंद्रक ६ नंद ७ मनोर-
(मनोहर) ८ खोखर ।

मालकंस भार्जा—१ धनाश्री २ मालश्री ३ जेतश्री ४ सुघराई ५ दुर्गा
६ गांधारी ७ भीमपलासी ८ कामोदी ।

हिंडोल राग ३

हिंडोल रागिनी—१ रामकली २ देशाख ३ ललत ४ बिलावल ५ पटमंजरी ।

हिंडोल पुत्र—१ चंद्रभानु २ मंगल ३ सुभा ४ आनंद ५ विनोद ६ परधुन
७ गौरा ८ विभास ।

भार्जा—१ लीलावती २ कैरवी ३ चैती ४ पूर्वी ५ पारावती ६ तिरबण
७ देवगिरी ८ सरस्वती ।

दीपक राग ४

दीपक रागिनी—१ देशी २ कामोदी ३ केदार ४ कानडा ५ नट ।

दीपक पुत्र—१ कुन्तल २ कमल ३ कुलंग ४ चंपक ५ कुसुम ६ राम ७ लहल
८-हेमाल ।

भार्जा—१ मंगलगुजरी २ मालगुजरी ३ जैजैवन्ती ४ भोपाली ५ मनोहरी
६ अहीरी ७ ऐमन ८ हमीर ।

श्री राग ५

श्री रागिनी—१ मालश्री २ आसावरी ३ धनाश्री ४ वसंत ५ मारवा ।

श्री पुत्र—१ सिंदूरा २ मालव ३ गौड ४ गुणसागर ५ कुम्भ ६ गर्भीर
७ शंकरा ८ बिहागड़ा ।

भार्जा—१ विजना २ ध्यातजी ३ कुम्भ ४ सोहनी ५ सर्वा ६ खेम
७ सहस्ररेखा ८ सदासुती ।

मेघ राग ६

मेघ रागिनी—१ तनक २ मल्लार ३ गुजरी ४ भोपाली ५ देशकार ।

मेघ पुत्र—१ जलंधर २ सारंग ३ नट-नारायण ४ शंकराभरण ५ कल्याण
६ गांधार ७ शहाणा ८ गजधर ।

भार्जा—१ कंठनाट २ कदंबनाट ३ बिहारी ४ माँझ ५ परज ६ नट-
मंजरी ७ शुद्धनाट ८ गावदी ।

अब हम यह देखेंगे कि अपने प्राचीन ग्रन्थों में त्रिवेणी के विषय में क्या-क्या
कहा है ।

रत्नाकर—

त्रवणा भिन्नषड्जस्य भाषा स्याद्विभूयसी ।

धनिसैर्वलिता धांशग्रहन्यासा रिपोज्झिता ॥

गमद्विगुणिता मंद्रधैवता विजये मता ॥

इसपर कलिलनाथ पंडित ने जो टीका की है, वह पढ़ने योग्य है । कलिलनाथ
ने 'रत्नाकर' स्पष्ट समझा, इसका प्रमाण नहीं मिलता, यह खेदपूर्वक बारम्बार
कहना पड़ता है । उसका स्वतन्त्र ग्रन्थ मिले और उसमें अधिक स्पष्टीकरण
किया हो तो आगे-पीछे तुम देखोगे ही । उसने मतंग-मतानुसार एक 'त्रवणा' ऐसी
कही है—

त्रवणा टक्कभाषा सग्रहांतांशा रिपोज्झिता ।

समंद्रा गमतारा सनिधभूरिर्दिनांतिमे ॥

यामे गेया वीररसे गीयते रुद्रदेवता ।

यहाँ त्रवणा का सम्बन्ध टक्क से है, उधर तुम्हारा ध्यान जाएगा ही । मैंने
पहले कहा था कि 'मालवी' नारद ने हंसक राग की पुत्र-वधू मानी है । यह
तुमको याद होगा ही । हंसक की भार्याओं में गौरी भी एक है । पुनः 'हंसक'
टक्क का पिता माना गया है । कलिलनाथ के मत से हंसक का लक्षण ऐसा है—
'हंसको भिन्नषड्जांगं धग्रहांशः सर्वाजितः' हंसक का लक्षण नारद ने ऐसा कहा है—

कासारकेलिरसिकः कमलोत्संगवर्तनः ।

कीर्तिमान् हंसको नाम रागराजो विराजते ॥

चंद्रिकायाम्—(माधवभट्टप्रणीतायाम्)

शुद्धपंचमभाषान्या त्रवणा तत्समुद्भवा ।

धैवतांशग्रहन्यासा रिपत्यक्ता इ. इ. ॥

शुद्ध पंचम राग का लक्षण 'रत्नाकर' में ऐसा है:—

मध्यमापंचमीजातः काकल्यंतरराजितः ।

प्रश्न—यहाँ फिर 'काकल्यंतरराजितः' आते ही हमारे मन में संधिप्रकाश-ठाठ का संकेत अपने आप उत्पन्न होता है, कारण फिर कुछ भी हो ।

उत्तर—आगे सुनो ।

रागविबोधे:—

शुचिरामक्रीमेले मृदुमकतीव्रतमममृदुसाः शुद्धम् ।

सरिपधमियमत्र ललिताजेताश्रीत्रावणीदेश्यः ॥

प्रश्न—शुद्ध रामक्री मेल तो अपना पूर्वी ठाठ ही हुआ, इसलिए सोमनाथ का मत ध्यान में रखने योग्य है, ठीक है न ?

उत्तर—हाँ, उसे जरूर ध्यान में रखो । प्रत्यक्ष त्रिवेणी राग का लक्षण वह ऐसा कहता है:—

सन्यासरिग्रहांशा सम्पूर्णा त्रावणी तु सायाह्वे ।

हम मध्यम वर्ज्य करते हैं, यह आधार अहोबल का होगा । जो संपूर्ण प्रकार करते हैं, उनके लिए यह आधार योग्य है । पर, सोमनाथ धैवत शुद्ध कहता है, उसे भी ध्यान में रखना होगा ।

सद्रागचंद्रोदये:—

शुद्धौ सरी शुद्धपधैवतौ चेन्मनामधेयो लघुपूर्वकश्च ।

लघ्वादिकौ षड्जकपंचमौ चेद्विशुद्धरामक्रयभिधस्य मेलः ॥

यह पूर्वी ठाठ का वर्णन स्पष्ट है । आगे त्रिवेणी का लक्षण ऐसा है:—

सशग्रहा सांतयुता च पूर्णा ।

सा त्रावणी दीव्यति वासरांते ॥

प्रश्न—ये लेखक, केवल इतने वर्णन से ही क्या गा सकते होंगे ? उसी तरह 'अंश' शब्द का अर्थ वे न जाने क्या समझते होंगे ।

उत्तर—सो अब कैसे कहा जा सकता है ? आगे चलते हैं ।

रागमालायाम्:—

ललितश्च विभासश्च सारंगस्त्रिवणस्तथा ।

कल्याण इति पंचैता देशिकारस्य सूत्रवः ॥

जातोऽघोराख्यवक्त्रात्त्रिगतिगनिगमाः सत्रिपूर्णाऽत्ररागो ।
 रक्तांगः पद्मनेत्रः सितगजगमनो बाखरेस्य मित्रम् ॥
 कंठे मुक्तकमालो धृतमुकुटशिरश्चित्रवासाः सखज्जो ।
 मध्याह्ने योधसंधे सुललितशिशिरे देशिकारश्चकास्ति ॥
 देशीसन्मेलजातस्त्रिविधसमपसः पूर्णरूपोऽतिगौरः ।
 कंठे मौक्तेयमालो धृतमुकुटशिरश्चित्रवासश्च रम्यः ॥
 पुष्पश्रीकुन्दहस्तो युवजनसहितो मन्मथानन्दकर्ता ।
 शृंगारी पण्यवीथ्यां तरुणतिरवणः शोभते सायमेव ॥

प्रश्न—इस श्लोक में तो 'तिरवण' यह नाम भी है, इसीलिए अपने गायक 'तिरवण' नाम लेते होंगे। परन्तु यह राग देशी मेल का है, ऐसा कहा है। अतः इस ठाठ के स्वर भी तो मालूम होने चाहिए।

उत्तर—सो ठाठ तुम पूर्वी का ही समझ लो। पहले श्लोक में 'बाखरेज' यह नाम तुमको थोड़ा अपरिचित लगेगा, परन्तु उसे तुमको मैंने खास तौर पर ध्यान में रखने के लिए कहा है। मुसलमानी रागों को अपने सरलहृदय संस्कृत-ग्रन्थकार खुशी से अपने ग्रन्थों में सम्मिलित करते हैं, उसका यह एक उदाहरण है। सोमनाथ पंडित ने 'रागविबोध' में कर्णाटगौड़ मेल की टीका में परदा, हुसेनी, जुलुफ, मूसली, हिजेज, ईराख वगैरह मुसलमानी रागों का स्पष्ट उल्लेख किया है।

प्रश्न—उसने ऐसा क्यों किया है?

उत्तर—कर्णाटगौड़ में कौन-कौनसे राग मिलाने से ये प्रकार उत्पन्न होते हैं, यह सूचित करने का उसका उद्देश्य दिखाई देता है।

प्रश्न—तो क्या मुसलमान गायकों ने अपने दो-दो तीन-तीन, राग इकट्ठे करके उन्हें संयुक्त प्रकारों का यावनिक नाम दिया है, ऐसा समझा जाएगा?

उत्तर—ऐसा क्यों कहते हो? हम यह कहते हैं कि मुसलमानी अमुक राग का स्वरूप संस्कृत के अमुक राग के मिश्रण के समान दीखता है। मैं समझता हूँ, सोमनाथ को भी इतना ही सूचित करना था। ऐसा करने से वाद-विवाद भी नहीं उत्पन्न होगा। सोमनाथ अपनी टीका में कहता है:—

“इयं तुरुष्कतोडी ईराखपर्यायतया कर्णाटगौड़स्य समच्छायात्वेन 'परदा' इति लोके । तथाच कैश्चित्तत्तद्भागसमच्छायाः परदाख्या द्वादश रागा उच्यन्ते । तोड्याः समृध्यया हुसेनी । भैरवस्य जुलुफः । रामक्रियाया मूसली । आसावर्या उज्ज्वलः । विहंगडस्य नवरोजः । देशकारस्य बाखरेजः । संधव्या हिजेजः । कल्याणयमनस्य पंचग्रहः । देवक्रयाः पुष्कः । वेलावल्याः सरपद्ः । कर्णाटस्य ईराखः । अन्योप-रागाणां सुगा दुगा इति ।”

प्रश्न—हम समझ गए। अब आगे चलने दीजिए।

उत्तर—‘नृत्य-निर्णय’ में ‘त्रिवणा’ ऐसा कहा है—

देशी सन्मेलजातस्त्रिविधसमपसः पूर्णरूपोतिगौरः । इ० ।

यह श्लोक पहले कहा ही था, ‘रागमंजरी’ में ऐसा कहा है—

संपूर्णा सत्रिका गेया सायंकाले च त्रावणी ।

ये दोनों पुण्डरीक के ग्रन्थ हैं, ऐसा मैंने तुमको कहा ही है ।

पारिजाते—

गौरीमेलसमुत्पन्ना त्रिवेणी मस्वरोज्जिता ।

अवरोहणवेलायां षड्जोद्ग्राहांशस्वरा ॥

यह श्लोक भी मैंने कहा ही था, अतः उसका मर्म तुम्हें ज्ञात ही है ।

दर्पणो—

त्रिवणा सा च विज्ञेया ग्रहांशन्यासधैवता ।

औडवा रिपहीनेयं विद्वद्भिः परिकीर्तिता ॥

ध्यानम्

चारुरंभातरोमूले निषण्णा कनकप्रभा ।

नतांगी हारललिता कान्तेन त्रिवणा मता ॥

उदाहरणम्

ध नि सा ग म ध ।

दूसरे एक ग्रन्थकार ने त्रिवणा ऐसा कहा है—

गौरीललितयोर्देशकारसंयोगतः किल ।

त्रिवणाख्यातको रागः इ. इ. इ. ॥

टैगोर साहब ने ‘त्रिवेणी सम्पूर्ण जाति में गिनते हैं’ इतना ही कहकर उसका स्वर-विस्तार किया है । उन्होंने पूर्वी का ही ठाठ स्वीकार किया है, यह बात ध्यान रखने योग्य है ।

श्रीगौरीमारवायुक्ता ऋषभाख्यग्रहांशभाक् ।

त्रिवेण्युत्पत्तिराख्याता संध्याकाले प्रगीयते ॥

प्रश्न—प्रतापसिंह ने ‘संगीतसार’ में त्रिवेणी कैसी कही है ?

उत्तर—उन्होंने ऐसा वर्णन किया है—

“शिवजीनें वामदेव मुखसों त्रिवण गाइके वाको हिंडोल की छायायुक्ति देखि हिंडोलको पुत्र दीनो । रंग बिरंग वस्त्र पेहरे है । कमल सरिखे जाके नेत्र हैं इ० । शास्त्र में तो सातसुरनसों गायो है । सा रे ग म प ध नि सा । यातें सम्पूर्ण है । याको दुपहर समें गावनो । यह तो याको बखत है । और दिन में चाहो तब गावो ! आलापचारी ।

दूसरा प्रकार

रे	रे	।	सा	S	सा	।	ग	रे	।	सा	रे	सा
×												
रे	रे	।	सा	ग	रे	।	ग	मं	।	ग	रे	सा
सा	रे	।	सा	म	रे	।	ग	प	।	ध	प	नि
ध	प	।	मं	ग	रे	।	ग	प	।	ग	रे	सा

अन्तरा

ग	ग	।	प	ध	प	।	सां	S	।	नि	रे	सां
×												
नि	रे	।	मं	रे	सां	।	रे	नि	।	ध	नि	ध
प	मं	।	ग	रे	ग	।	ध	प	।	रे	नि	ध
प	मं	।	ग	रे	ग	।	प	ग	।	रे	रे	सा

आगे राग-विस्तार किस ढंग से किया जाएगा, यह तुम्हें अच्छी तरह मालूम ही है। सारी खूबी ऋषभ को बहुलत्व देने पर, निषाद स्वर जगह-ब-जगह दिखाने पर और आरोह में गांधार तथा धैवत ले आने पर अवलम्बित रहती है, इतना हमेशा ध्यान में रखो।

प्रश्न—जो तीव्र धैवत लगाते हैं, वे कैसा करते हैं?

उत्तर—यह पूर्वांगप्रधान राग है और श्री राग के अंग से गाया जाएगा, यह तुम्हें मालूम है। पंचम तक तुम्हारे ही समान अधिकतर तानें उन्हें लगानी होती हैं।

प्रश्न—यानी रे रे सा, ग रे, प ग रे, सा, नि रे सा, रे, प, प, ध प, ग रे, प ग रे, ग रे, रे सा; नि रे ग रे सा, रे ग रे प, नि ध प, ग रे, ध, प ग रे रे ग रे प ग रे, सा, कुछ-कुछ इसी तरह उन्हें करना पड़ता होगा, ठीक है न ?

उत्तर—हाँ, पर यह अपना प्रकार नहीं है, इसलिए उसकी योग्यायोग्यता की चर्चा हम नहीं करेंगे। तुमको इस तरह का अभ्यास करना पड़ेगा, देखो:—

सा रे सा, सा रे ग रे सा, नि रे ग रे ग प ग रे ग रे सा; सा सा सा रे रे सा, ग ग रे रे सा, प मं ग रे ग प ग रे सा, रे रे प, प ध प मं ग रे, ग प, नि ध प मं ग रे ग प ग रे सा; सा सा रे रे सा सा, ग प ग रे ग रे सा; प प ध ध प प, नि रे नि ध प प, सां सां नि ध प मं ग रे ग रे सा; रे रे प, प, नि ध नि ध प, सां सां रे नि ध प, नि नि ध ध प प, प ध प मं ग रे ग प ग रे सा; प प ग रे ग प सां, सां रे सां, रे रे गं रे सां, रे नि ध नि ध प, प ध प मं ग ग, रे नि ध प, प मं ग रे ग प ग रे ग रे सा।

ऐसे टुकड़े उत्तम गाकर तैयार करो और योग्य स्थानों पर उनकी योजना करते जाओ, तो राग-विस्तार अच्छा होगा।

प्रश्न—यह राग हमने अच्छी तरह समझ लिया। अब अगला राग लीजिए।

राग टंकी

उत्तर—अच्छा, अब हम टंकी के विषय में बोलते हैं। त्रिवेणी के बाद यही राग कहना आवश्यक था, क्योंकि ये दोनों निकटवर्ती राग हैं। कुछ अंश में ये दोनों अधिक सुनने में नहीं आते और अप्रसिद्ध रागों में गिने जाते हैं। वस्तुतः ये दोनों बहुत ही मनोरंजक और सुनियमिता प्रकार हैं, इतने कोई संशय नहीं। टंकी के विषय में बोलते समय कभी-कभी मुझे त्रिवेणी के बारे में भी दो शब्द कहने पड़ेंगे, और वैसे करने को तुम मुझसे कहोगे भी।

प्रश्न—ऐसा आपको जरूर करना पड़ेगा, क्योंकि ये राग एक-दूसरे में गुंथे हुए-से दीखते हैं, ऐसा आपने पहले सूचित किया ही था।

उत्तर—हाँ, यह भी ठीक है। कहीं-कहीं अपने संस्कृत - ग्रंथकार एक ही श्लोक में अनेक रागों का उल्लेख कर डालते हैं, यह तुम देख ही चुके हो। ऐसे स्थान पर उस श्लोक में दिए हुए प्रत्येक राग - वर्णन के समय वे बारम्बार कहे जाते हैं।

प्रश्न—ठीक है, जो आपको उचित मालूम पड़े, वह खुशी से कीजिए। हम आपके राग-विवेचन में इतने रँग जाते हैं कि पुनरुक्ति की ओर हमारा ध्यान भी नहीं जाता। हमें उत्तम ज्ञान चाहिए, और कुछ नहीं। प्रचार के राग हमको उनके नियमों - सहित समझने चाहिए और उन्हें गाने का ज्ञान भी हमें प्राप्त करना चाहिए।

उत्तर—हाँ, तुम्हारा कथन यथार्थ है, अस्तु! 'टंकी' नाम तुम्हारे कानों में आ ही चुका है। 'टंकी' राग थोड़े-से ही गायकों को आता है। जो गाते हैं, उनमें भी उसका नियम जानने वाले थोड़े ही होते हैं। मालवी, त्रिवेणी, टंकी, जैतश्री व पूरियाधनाश्री, इन रागों को स्पष्ट टकरके अलग-अलग हमें बताओ, ऐसा सरल प्रश्न तुम गायकों से करोगे तो वे जरूर घबरा जाएंगे। वास्तव में नियमानुसार गायन सदैव श्रद्धा है, ऐसा हमको पग-पग पर मालूम पड़ रहा है। भविष्य में अनियमित गायकों का तिरस्कार ही होने की संभावना है। तुम्हारे नियम अन्य गायकों के नियमों से न मिलें तो न सही, परन्तु अपने राग का नियम यदि तुम्हें अच्छी तरह विदित हो तो मन को एक प्रकार का संतोष और धैर्य मालूम पड़ता है। इतना ही नहीं, अपितु नियमित गाने को सर्वत्र मान भी मिलता है। मैं कह चुका हूँ कि टंकी को कोई-कोई प्राचीन 'टक्क' राग का पर्याय मानते हैं। उनमें कुछ विशेष अन्तर है, सो बात नहीं। अपने सम्मुख अब महत्त्व का प्रश्न यह है कि टंकी राग हम कितने स्वरों से और कैसे गाएँ। इस विषय में संस्कृत-ग्रन्थकारों की मदद हमें कुछ मिल सकती है कि नहीं, यह भी एक प्रश्न पैदा होता है।

प्रश्न—आपका भाव हम समझ गए। प्रचार में त्रिवेणी और टंकी, इन दोनों रागों में मध्यम को वर्ज्य मानने वाले गायक भी मिलने सम्भव हैं, सम्भवतः इसी

अङ्गुली को लक्ष्य में रखकर आप कहते हैं। यह प्रश्न भी दरअसल अपने सामने उपस्थित है। परन्तु ये राग भिन्न-भिन्न होने पर भी उन्हें सँभालने की युक्ति थोड़ी-सी आप बता हो चुके हैं न ?

उत्तर—हाँ, वादी-भेद और मध्यम का विशिष्ट प्रयोग, ये दो युक्ति मैंने बताई हैं।

प्रश्न—टंकी को 'महीनामथवापूर्णा' ऐसे भी मानने वाले हैं, यह आपने कहा था, हमें याद है।

उत्तर—बस ठीक है, परन्तु हमें बहुमत को मानकर चलना है। प्रचार में टंकी मध्यम वर्ज्य कर ही गाया हुआ तुम्हें अनेक बार दिखाई पड़ेगा। इसलिए अपने को भी उसे वैसा ही गाना पड़ेगा।

प्रश्न—तो फिर मध्यम का त्याग और पंचम का वादित्व यही दो मुख्य नियम टंकी के हैं, ऐसा हम समझकर चलें तो ठीक होगा ? त्रिवेणी में ऋषभ वादी है, इस वास्ते राग-भेद स्पष्ट है। यदि इतने से श्रोताओं का समाधान नहीं हो तो उसमें आपके कथनानुसार मध्यम का अल्प प्रयोग करना ठीक होगा। इस विषय में हमारा मत कोई जानना चाहेगा तो हम कहेंगे कि त्रिवेणी में मध्यम वर्ज्य करो और टंकी सम्पूर्ण गाओ। टंकी सम्पूर्ण गाने से कोई हानि तो नहीं ?

उत्तर—ऐसा करने से प्रचार का उल्लंघन होगा, यह रही एक बात। दूसरी हानि यह है कि उससे सम्पूर्ण जाति के टंकी, पूरियाधनाश्री नामक पूर्वी-मेल-जन्य रागों में गड़बड़ी पैदा होगी।

प्रश्न—पर, त्रिवेणी में मध्यम लगाने से भी ऐसा होना सम्भव है।

उत्तर—नहीं ! क्योंकि त्रिवेणी में मध्यम केवल अवरोह में आता है। पूरियाधनाश्री में वह दोनों ओर से लगाया जाता है।

प्रश्न—ऐसा है तो फिर वह मध्यम टंकी को ही क्यों न दिया जाए ? चाहो तो उसे अवरोह में ही रहने दो, इससे पूरियाधनाश्री अलग रहेगी। त्रिवेणी में मध्यम वर्ज्य करने का 'संगीत - पारिजात' का विस्तृत आधार अपने पास है ही। तथा वैसा व्यवहार भी कहीं-कहीं पर है, यह आपने कहा ही था। टंकी को संस्कृत - ग्रन्थकार सम्पूर्ण मानने को तैयार हैं ही, तो फिर हानि नहीं दिखाई देती।

उत्तर—तुम्हारी विचारधारा दोषास्पद है, यह मैं नहीं कहता। वर्तमान प्रचार कैसा है, यह मैंने तुमको बता दिया। है अब जो रूप तुमको पसन्द आए, उसे स्वीकार कर सकते हो। त्रिवेणी और टंकी, ये दो राग श्री-अंग से गाए जाते हैं, यह तुमको मालूम ही है। अतः अब मुझको श्री-अंग की टंकी गाकर दिखाओ।

प्रश्न—मध्यम वर्ज्य करके हम उसे इस तरह गाएँगे—ग रे सा, सा, रे सा, नि रे ग रे सा, नि रे, सा, प, ग रे ग प ग रे, सा, नि रे, सा, ग प, प, धु, प, नि धु, प, प ग रे ग प ग रे, रे सा; नि सा, रे रे, प, प ग रे, प, धु प ग रे, प ग रे, ग रे सा; नि सा, नि रे नि धु प, प नि, रे, प ग रे, ग रे, सा। यह स्वर-विन्यास टंकी में अशुद्ध न होगा, ऐसा मेरा विश्वास है। श्री-अंग आगे ले आने से रे रे, प प, धु प, धु नि धु प, सां नि धु प, प ग रे, रे नि धु प, प ग रे, ग प ग रे, रे, सा ऐसा कर सकते हैं क्या ?

उत्तर—तुम्हारा यह प्रकार अशास्त्रीय होगा, यह मैं नहीं कहता। पर, विभास में भी मध्यम वर्ज्य है, यह तुम्हारे ध्यान में है न ?

प्रश्न—हम उत्तरांग जो बढ़ाते हैं वह किसलिए ? अपनी गाई हुई तानों में हमने धैर्य किस तरह मर्यादित रखा है, उसे देखें न ? हमने पूर्वांग पर सारा भार डाल दिया था। उस तरह कहीं-कहीं हम विशेष रूप से निषाद का उपयोग भी करते थे। नि रे ग रे, सा, रे रे सा, रे नि धु प, धु, नि सा, रे, प ग रे, ग रे, सा, नि धु प, सां नि धु प, ग रे, ग प ग रे, रे, सा, इस तान के द्वारा प्रातः-कालीन रंग उत्पन्न नहीं होगा, ऐसा प्रतीत होता है।

उत्तर—सो तो नहीं होगा। पर, टंकी में पंचम वादी है, उसकी भी याद है न ?

प्रश्न—हाँ, हाँ, वह हमारे लक्ष्य में है। हम रे रे, ग प, प, धु धु प, नि धु प, ग प ग रे, प, नि रे नि धु प, धु नि धु प, नि सां, नि धु प ग रे ग, प ग रे, रे, सा। इस तरह पंचम आगे लाएँगे तो ठीक होगा। नि रे सा, रे, रे, प, धु प ग रे, प ग रे, रे, सा। ये तान आते ही वहाँ विभास कैसे खड़ा रह सकेगा ?

उत्तर—हाँ, अब ठीक है। श्री राग का उत्तरांग सँभाला तो सब ठीक हुआ। 'प प, धु धु, नि सां, सां, रे, सा' ऐसा करने से भैरव की छाया आगे आएगी और ग प, प, धु धु, सां सां, रे सां, ऐसा करोगे तो विभास आ धमकेगा।

प्रश्न—यह सब हमारे ध्यान में है। इसीलिए श्री राग में, 'प, म प, नि, सां, रे सां' ऐसा करते होंगे। टंकी में पंचम योग्य रीति से ही लगाना होगा, ऐसा जान पड़ता है।

उत्तर—फिर कोई हानि नहीं। पंचम का परिमाण कदाचित् अपने हाथ में ठीक नहीं रहेगा। इस भय से अपने गायक श्री और गौरी रागों का अन्तरा वारम्बार 'म धु नि सां, सां, रे रे, सां, नि रे नि धु प, प, प धु, रे नि धु प, प, प धु म ग, रे, रे, सा' इस तरह से ही करते हुए तुम्हें दिखाई पड़ेगे। यह कृत्य शास्त्र-नियम की दृष्टि से दूषित ही होगा, यह अलग कहने की आवश्यकता नहीं। सुगायक वहाँ प्रायः 'म प, नि, सां, रे रे सां, सां, रे नि धु प, म प, नि धु प, धु म ग रे, ग रे सा, ऐसा करते हैं। मैं तुमको गायकों की युक्तियाँ बता रहा हूँ। 'ग प, ग रे सा' यह तान श्री राग के बीच-बीच में दाखिल करने लगे तो श्रोताओं को त्रिवेणी और टंकी इनकी ओर आप ही आप आना पड़ता है। वहाँ यह सहज ही समझा जाता है कि पूर्वांग

प्रधान है या नहीं। ऐसी बातें उनके कारणों के साथ-साथ ध्यान में रखते जाओ। बड़े-बड़े गायक प्रथम अपने शिष्यों को सायंगेय और प्रातर्गेय स्वर-विस्तार ही उत्तम रीति से तैयार करने को कहते हैं। यह मैं सच्चे अधिकारी गायकों की बात कहता हूँ और उनमें भी उदार वृत्ति वाले गुरुओं की। अब यह तान तुम्हीं देखो—‘रे रे सा, नि रे सा, रे सा, नि रे ग रे सा, ग ग रे सा, नि रे ग रे, प ग रे सा; नि नि, ध नि, ध प प ध नि, ध नि, रे, सा नि रे ग ग, रे ग ग, प ग रे, म ग, रे ग म ध म ग, रे ग रे सा; नि रे ग रे, म म ग, ध म ग, रे ग, नि नि म म ग ग, ध म ग, रे ग, म ध म ग, ग, रे सा। इसमें प्रातः-काल का रंग कहीं दीखता है क्या? यह विस्तार किसी अमुक राग का है सो नहीं, सायंगेयत्वसूचक यह एक नमूना तुमको मैंने दिखाया। प्रातर्गेय तान कहने से शीघ्र ही उत्तरांग की ओर लौटना पड़ता है। जैसे—‘प, प ध प, ग प ध प, नि ध प सां ध प, रे सां ध, नि ध प, ग ग प, प, ध ध, सां ध प, ग प, ध प ग रे सा’। पर यह सब तथ्य तुमको पहले ही मालूम हो गया है, ऐसा दिखता है। क्योंकि तुम धड़ाधड़ ऐसी तानें रचने लगे हो। वास्तव में अपने संगीतशास्त्र के समान मनोहर एवं सुलभ दूसरा शास्त्र शायद ही कोई होगा, ऐसा जो कोई कहते हैं, उसका कहना अनुचित नहीं। ज्यों-ज्यों गहराई में जाओगे, त्यों-त्यों अवर्णनीय रसास्वादन करोगे। हाँ, अच्छी याद आई, मुझे एक भारत-प्रसिद्ध गायक ने टंकी का स्वरूप एक और ही प्रकार से कहा था, उसे कहूँ क्या?

प्रश्न—जरूर कहिए।

उत्तर—वह ऐसा है—

‘ग ग रे सा। सा रे सा ऽ। नि रे ग रे। ग प ऽ प। प ध प ग। रे ग प ध। प ग रे प। ग रे सा ऽ।’ एकाध बार वह कहीं-कहीं ‘प ध प नि। सा ऽ रे सा। रे रे प ग। रे ग ध प। म ग रे प। ग रे सा ऽ।’ ऐसा भी करता था।

प्रश्न—यानी अवरोह में थोड़ासा तीव्र मध्यम लगाता था?

उत्तर—हाँ, उसका यह प्रकार यद्यपि विशेष श्री-अंग-परिप्लुत किसी को न मालूम पड़े तो भी वह स्वतंत्र है और सायंगेय भी है, यह कोई भी अस्वीकार नहीं कर सकता।

प्रश्न—उस गायक ने अपना अन्तरा कैसा गाया?

उत्तर—हाँ, उसमें भी उसने कुछ खूबी ही रखी थी। उसने अपने अन्तरे का प्रायः सब भाग मध्य सप्तक ही में रखा था, कैसे, यह देखो—‘रे रे ऽ सा। रे सा रे ग। रे सा ऽ प। ऽ प ध प। ऽ सां ऽ नि। ध प नि ध। प ग रे प। ग रे सा ऽ।’ इ० उसने अपने प्रकार का नाम ‘श्री टंक’ कहा था। उसका यह नाम मुझे एक तरह पसन्द भी आया, यह तुम उपर्युक्त बातों से समझ ही गए होगे।

प्रश्न—हमारे टंकी का कौन ने शास्त्राधार माँगा, तो उसे हम कौनसा देंगे?

उत्तर—शर्वाचीन आधार यदि चाहो तो यह स्पष्ट है। देखो—

पूर्वमेले सुविख्याता रागिणी टंकिका मता ।
 भार्या संकीर्तिता लोके श्रीरागस्यैव पांशिका ॥
 श्रीरागांगेन सा लक्ष्ये यतः सर्वत्र लक्षिता ।
 गानं चाभिमतं तस्याः सायंकाले प्रतिष्ठितम् ॥
 मालवी त्रिवणा गौरी पूर्वी टंकी तथैव च ।
 मता एता बुधैः पंच श्रीरागस्य वरांगनाः ॥
 महीनामथवा पूर्णा केचिदन्ये विदो विदुः ।
 त्रिवेण्यां रिस्वरो वादी ह्यतस्तया भिदा स्फुटा ॥
 वादिभेदाद्रागभेद इति लक्ष्यविदां मतम् ।
 सर्वत्रैव प्रसिद्धं तन्महद्वौचिज्यकारणम् ॥

—लक्ष्यसंगीते

पूर्वमेले संस्थिता सा तु टंकी ।
 संपूर्णाऽसौ पंचमांशा प्रसिद्धा ॥
 संवाद्यस्यां प्रोच्यते चर्षभोऽयं ।
 सायंकाले गीयते गीत्यभिज्ञैः ॥

—कल्पद्रुमांकुरे

त्रिवेणीसदृशा टंकी महीना रिधकोमला ।
 श्र्यंगेन गीयते सायं रिपसंवादिवादिनी ॥

—चंद्रिकायाम्

कोमल धैवत रिखव है मध्यम सुरन लगाइ ।
 परि वादीसंवादितें टंकी गुनिजन गाइ ॥

—चंद्रिकासार

ये सब आधार, तुम जो टंकी गाओगे, उसका समर्थन अच्छी तरह करेंगे । प्राचीन आधार जो मैं अब कहने वाला हूँ वे तुमको ऐतिहासिक दृष्टि से उपयोगी होंगे । अनेक संस्कृत-ग्रन्थकार पहले तो राग का नाम 'टक्क' कहेंगे और फिर उस राग में मध्यम शुद्ध रखेंगे । यह भी एक महत्त्व का विषय ध्यान में रखो ।

प्रश्न—प्रतापसिंह इस राग के विषय में क्या कहता है ?

उत्तर—उसके कहे हुए लक्षणों से पहले 'संगीत-दर्पण' में कहा हुआ यह लक्षण तुम्हारे आगे रखता हूँ । इससे तुमको यह भी मालूम हो जाएगा कि दोनों में कितना साम्य है ।

टंका स्यात्तु त्रिधाषड्जा संपूर्णा चादिमूर्च्छना ।

SRI RAMAKRISHNA ASHRAMA
 LIBRARY SRINAGAR.
 Accession No. 3051.
 Date ... 11. 6. 1982.

ध्यानम् ।

शय्यासु सुप्तं नलिनीदलानां,
वियोगिनी वीक्ष्य विषण्णचित्तम् ।
सुवर्णवर्णा गृहमागता सा
कांतं भजन्ती किल टंकसंज्ञा ॥

—मेघभाष्यं

उदाहरणम् ।

सा रे ग म प ध नि सा ॥ संगीत दर्पणे ॥

प्रतापसिंह ने 'श्रीटंक' को मेघ की रागिनी माना है । उनका विस्तृत लक्षण सुनो—'मेघराग की पाँचवी रागिनी श्री राग की उत्पत्ति लिख्यते । पार्वतीजी ने (कारण कि छटवाँ मेघ राग श्री पार्वती ने उत्पन्न किया) उन रागन में सों विभाग करिबे को । इ० शास्त्र में याको टंकी लौकिक में श्रीटंक कहे हैं । कमलनी के दल को देखिके वाको संभाषण करिबे को उत्कंठित । ऐसी अपनी प्रिया को रंग है और अपने घर में आयो । ऐसी जो राग ताहीं श्रीटंक जानिए । शास्त्रन दिन के दूसरे पहर की दूसरी घड़ी में गावनी । X । यह राग शुद्ध है । याकी ग म प ध नि सा' ऐसा खोज निकाला और आलापचारी प्रायः इस तरह ढकेली—'सा रे नि ध नि सा, नि ध प, म प नि ध नि रे नि सा रे ग रे सा ।' अस्तु, इस टंकी के रास्ते में भी हम न जाएँ तो अच्छा ।

संगीत कल्पद्रुमकार ने टंकी की मूर्ति 'संगीत-दर्पण' की ही पसन्द की; परन्तु उसे हनुमन्मत में इस तरह खींचकर रख दिया:—

ऋषभांशग्रहन्त्यासा संपूर्णा हनुमन्मते ।
संध्याकाले प्रगातव्या श्रीरागस्य वरांगना ॥
त्रिवेणी श्रीगौरी बहुरी चेती टंकी मान ।
चौथे प्रहर दिन अंत में श्रीटंक कर गान ॥
तरंगिण्याम्—

पूर्वा श्रीरागयुक्ता चेत् कानरा किंचिद्देशतः ।
भैरवात् किंचिदादाय तदा टंकः प्रवर्तते ॥
हरिवल्लभ (संगीतदर्पण में) कहता है:—

है सुर तीनों खरज तें अरु सम्पूर्ण अंग ।

कबिजन ऐसे कहत हैं टंका रागिनि रंग ॥

हरिवल्लभ ने वस्तुतः 'दर्पण' का ही हिन्दी-भाषान्तर किया है और वहाँ के श्लोकों के स्थान पर 'सर्वैया' गीत बना दिए हैं, यह मैंने पहले ही सूचित किया था। उसने राग-रागिनी के जो स्वरूप कहे हैं, उनमें से कुछ तुम्हारे लिए उपयोगी हो सकते हैं। वे रूप उसने ग्रन्थों से ही एकत्रित नहीं किए हैं, अपितु बहुत-कुछ प्रचलित आधार से भी लिए हैं, ऐसा दीखता है। उन रूपों का समर्थन उसके कहे हुए लक्षणों से नहीं होगा। विवादग्रस्त तथा अप्रसिद्ध रागों के रूप तो उसने बिलकुल छोड़ दिए हैं। शुद्ध स्वरमेल वह 'बिलावल ठाठ' मानना था, यह स्पष्ट दीखता है। उसने अपने तीव्र, कोमल स्वर नहीं बताए, यह भी एक समस्या है। इससे विवाद का कारण उत्पन्न होता है।

प्रश्न—तो फिर 'शास्त्र प्राचीन और रूप नवीन' यही कहिए न ?

उत्तर—हाँ, ऐसा कहा जा सकता है। शास्त्र व प्रचार में असमानता हो तो हमको उसका अधिक आश्चर्य नहीं मालूम होगा, पर शास्त्र कुछ भी न समझते हुए उसके नीचे स्वर-स्वरूप रख देने वाले लेखकों के साहस को देखकर हमें आश्चर्य मालूम होता है। अब सौ-दो-सौ वर्ष पहले के लेखकों को देखते हैं, तो हमें वे ढोंग चलाते हुए-से दिखाई देते हैं। 'शास्त्र में तो ये सुर कहे हैं।' ऐसा कह कर 'वाकी आलापचारी ऐसी है' कहने वाले भी उसी श्रेणी के हैं। 'आसफी', 'सरमाए अशरत' वगैरह भी इनसे विशेष अलग नहीं हैं। और इधर का एक नमूना देखो—

'श्रीराग—इसमें सुरगुरु खरज है, वादी पंचम, संवादी ऋषभ, अंबादी निषाद, बंबादी गांधार मध्यम, धैवत शुद्ध है जिसमें गंधार मध्यम तीव्र व धैवत सकारी लगता है। वक्र दिन का तीसरा प्रहर। आदु है। जिसके खास स्वर ये हैं—सा रे प ध ग। स्वर ये लगते हैं—खरज शुद्ध, रिषभ सकारी, गंधार तीव्र, मध्यम तीव्र, धैवत सकारी, निषाद तीव्र। और बाजे ग्रन्थों में श्रीराग ४ सुर का भी लिखा है। जिनके स्वर ये हैं—सा रे प नि। मारग व शुद्ध है। मुरक्किब है बड़हंस तनक गौरी से। बाजे ग्रन्थों में शंकराभरन मालसरी से भी लिखा है। मौसम हेमंत रितु। तासीर खुशी पैदा करे पुष्पकानमाली खोली या बीमारी रफे करे। यह राग महादेवजी के पच्छिम के मुख से पैदा हुआ है। इसके गाने सैं सूका वृक्ष हरा हो जावे, स्वर सच्चे और असल लगने से। उदाहरण—सा रे रे प प धु प ग रे सा धु धु सा, सा, रे रे, सा, ग रे ग रे, सा। प म धु सां, सां, सां धु सां, सां नि धु प, म प, धु प, म ग रे, ग रे, सा। इ०। त्रिवेणी हिंडोल राग की भार्या है। सुरगुरु रिषभ है, वादी पंचम, संवादी गंधार, अंबादी धैवत। खादु है। जिसके खास स्वर हैं—रे सा प ग नी। वक्त तीसरे पहर का। शुद्ध-संकीरन है। स्वर ये लगते हैं—खरज पंचम शुद्ध, रिषभ सकारी, गंधार मध्यम धैवत निषाद तीव्र। मुरक्किब है देशकार गौरी पूर्वी सैं। मौसम बसंत रितु। तासीर खुशी पैदा करे।'।

इन लोगों में से किसी-किसी को प्रचलित संगीत की अच्छी जानकारी होती है, परन्तु ये उसे व्यर्थ ही ऊटपटाँग शास्त्र में मिलाकर पाठकों को भ्रम में डाल देते हैं। अस्तु, 'सारामृत' में ऐसा कहा है:—

टको मालवगौलीयमेलोद्भूतोऽल्पपंचमः ।

पूर्णः षड्जग्रहादिश्च गेयोऽन्हः पश्चिमे बुधैः ॥

शाङ्गदेव की व्याख्या ऐसी है:—

षड्जमध्यमयासृष्टो धैवत्या चाल्पपंचमः ।

टकः सांशग्रहन्यासः काकल्यंतरराजितः ॥

प्रश्न—इन दोनों मतों में कुछ सादृश्य है क्या ?

उत्तर—हमने 'रत्नाकर' के रागों के विषय में निर्णय करना स्थगित कर दिया है, इसलिए ऐसा तर्क नहीं करेंगे ।

सद्भागचन्द्रोदये:— (मालवगौडमेले)

सांशग्रहान्तोऽन्तरकाकलीकः ।

पूर्णोत्थयामे क्रियते हि टक्कः ॥

रागलक्षणो:—

धेनुकामेलसंजातो टकराग इतीरितः ।

रिवर्ज्यं वक्रमारोहेऽप्यवरोहे समग्रक्रमम् ॥

'धेनुकामेल' दक्षिण की पद्धति में ७२ ठाठों में से ६ वाँ ठाठ है । वह अधिकतर अपने भैरवी ठाठ के समान है; परन्तु उसमें निषाद तीव्र है ।

मेषकर्णकृत 'रागमाला' में ऐसा कहा है:—

कानरो नटकेदारौ जालंधरगजाधरौ ।

टंकः सुहृश्च शंकराभरणो मेघसूनुवः ॥

पुण्डरीककृत रागमालायाम्:—

टकश्च देवगांधारो मालवः शुद्धगौडकः ।

कर्णाटबंगाल इति श्रीरागस्य तनूद्भवाः ॥

पुण्डरीक ने ऐसा भी कहा:—

नृत्यासक्तः सार्हण्युर्नयनगतिगनिः सादिमध्यांतपूर्णो ।

वक्षोहारं सुरत्नं सुकटकमुकुटं चित्रवस्त्रं दधानः ॥

गौरः कामी सुटक्को मदनमदभरश्चंदनालिप्तदेहः ।

पुष्पाणां कंदुहस्तो विचरति चतुरः कामदूतः सदासौ ॥

सुरतरंगिणी:—

सिरीराग कानर मिले भैरव को ले अंश ।

तहाँ टंक पहचानिए कहे बुद्धि अवतंस ॥

पाडवो टक्करागास्तु ह्यारोहे च रिवर्जितः ।

अवरोहे निवर्ज्यः स्यात् सग्रहो गीयते सदा ॥

आरोहेऽप्यवरोहे च क्वचित् स्यादल्पपचमः ॥ प्रदर्शिन्याम् ।

प्रश्न—अब टंकी राग हमको एक बार गाकर दिखाइए तो बस.....।

उत्तर—अच्छा, सुनो !

टंकी—शूलताल

रे	रे । सा	सा । नि	नि । रे	रे । सा	S
X					
नि	रे । ग	रे । ग	प । ग	रे । सा	S
नि	रे । ग	रे । ग	प । S	प । ध	प
ध	नि । ध	प । ग	रे । प	ग । रे	सा

अन्तरा

रे	रे । सां	S । सां	सां । नि	रे । सां	S
नि	रे । गं	रे । सां	S । रे	नि । ध	प
रे	रे । प	S । ध	प । रे	नि । ध	प
ध	नि । ध	प । ग	रे । प	ग । रे	सा

श्रीटंक—तीनताल

ग	रे	सा	सा । नि	रे	सा	S । नि	रे	ग	रे । ग	प	S	प
प	ध	प	नि । ध	प	ग	रे । प	ग	रे	प । ग	रे	सा	S

अन्तरा

रे	रे	सा	S	रे	सा	रे	ग । रे	सा	S	प । ध	प	सां	S
रे	नि	ध	नि । ध	प	ध	प । ग	प	ग	रे । प	ग	रे	सा	

टंकी—शूलताल (मध्यम सहित)

ग	ग । रे	सा । रे	रे । सा	रे । रे	सा
नि	रे । ग	रे । ग	S । म	ग । रे	सा
सा	सा । प	प । ध	प । नि	ध । प	प
प	म । ग	रे । ग	प । ग	रे । सा	S

अन्तरा

प	प। धु	प। नि	नि। सां	ऽ। रे	सां
नि	नि। रे	गं। रे	सां। रे	नि। धु	प
मं	ग। रे	ग। प	प। रे	नि। धु	प
सां	नि। धु	प। ग	रे। प	ग। रे	सा

प्रचार में कोई और भी एकाध प्रकार दिखाई दे, तो उसे भी तुम्हें लक्ष्य में रखना चाहिए। श्रीटंक और सौराष्ट्रटंक ये स्पष्ट भिन्न राग हैं, यह तुम्हें स्मरण होगा ही।

उत्तर—हाँ, हाँ, यह हमें ठीक तरह से ध्यान है, कहाँ तो भैरवांग का वह प्रातःकालीन राग सौराष्ट्रटंक और कहाँ यह श्री-अंग का श्रीटंक, ऐसा भ्रम हमको कभी भी नहीं होने का।

उत्तर—ठीक है! तो फिर इस टंकी के विषय में अब और नहीं कहते। Willard साहब टंकी के अवयव 'श्री, कान्हड़ा और भैरव' कहते हैं तथा त्रिवेणी के नटनारायण, जैतश्री और सुनर कहते हैं। यहाँ एक बात और याद आई, थोड़े दिन हुए मुझे एक प्रसिद्ध खाँ साहब ने टंकी गाकर दिखाई थी, उसका स्वरूप कुछ ऐसा था:—

धु धु प, ग प, ग रे सा ऽ सा। नि सा नि रे सा नि धु नि धु प। प प धु नि सा रे रे सा ग रे। ग प धु प ग प ग रे रे सा। प ग प धु प सां ऽ नि रे सां। नि सां रे रे सां गं रे सां रे नि। धु प नि धु प ग प ग रे सा। सां नि धु प ग प ग रे रे सा। (भूपताल)

प्रश्न—अब कौनसा राग लिया जाएगा ?

पूरियाधनाश्री

उत्तर—अब पूरियाधनाश्री लेते हैं। यह नाम पिछले प्रसंग में आया था। पूरियाधनाश्री प्रसिद्ध रागों में गिना जाता है, यहाँ तुमको एक मतभेद कहे देता हूँ, वह तुम्हारे ध्यान में रहेगा तो अच्छा है। कुछ गायक-वादक पूर्वी में धैवत तीव्र मानते हैं, ऐसा मैंने कहा था, वह तुम्हें याद होगा ही। उस मत के लोग हमसे कभी-कभी यह कहते हैं कि संधिप्रकाश ठाठ जिसे हम 'पूर्वी' और 'मारवा' मानते हैं, वैसा उसे न मानकर उसकी जगह पूरियाधनाश्री और पूर्वी माना जाए तो अधिक सुविधाजनक होगा। ऐसा करने से हमको दोनों जनकमेल सम्पूर्ण जाति के मिल सकेंगे। यह मत अपने लिए ग्रहण करने योग्य नहीं है। यह अलग बताने की जरूरत नहीं कि अपने यहाँ पूर्वी में कोमल धैवत लगाने का व्यवहार प्रसिद्ध है और वह हमारे लिए ठीक है इस वास्ते हम 'लक्ष्य-संगीत' का ही मत स्वीकार करके चलेंगे।

प्रश्न—इस राग का जब 'पूरियाधनाश्री' ऐसा नाम है, तो इसमें 'पूरिया' और 'धनाश्री' इनका योग है कि नहीं ?

उत्तर—ऐसा कहने वाले भी तुमको यदा-कदा मिलेंगे। उत्तर की ओर मुझे इस मत के एक पंडित मिले थे। जिस अर्थ में पूरिया और धनाश्री अभी तक मैंने तुमको नहीं बताया, उस अर्थ में तुम्हारे पूछे हुए प्रश्न पर जल्दी ही चर्चा न हो सकेगी। पूरिया मारवा ठाठ का राग है। धनाश्री हम काफी ठाठ में मानते हैं। यह जान कर तुम्हें आश्चर्य होगा कि ऐसे भिन्न मेलों के संयोग से पूर्वी ठाठ की पूरियाधनाश्री कैसे उत्पन्न हुई होगी ?

प्रश्न—हाँ, यह शंका भी स्वाभाविक है।

उत्तर—ठीक है, पर उस विषय पर अभी हम नहीं बोलेंगे। यह पूरिया नाम अपने यहाँ बहुत प्राचीन है। 'तरंगिणी' में लोचन पंडित ने इसे कहा है। पूरिया का सविस्तार वर्णन अगले ठाठ के रागों में आया है।

प्रश्न—किन्तु ठहरिये तो, पूरिया और धनाश्री इन दोनों रागों में धैवत तीव्र है न ?

उत्तर—तुम्हारी शंका मैं समझ गया, परन्तु पूरियाधनाश्री में वह कोमल है, इसमें मतभेद नहीं। पूरिया का धैवत कोमल हो, ऐसा कुछ गायकों का मत किसी समय था; परन्तु अब वह विवाद मिट गया है, ऐसा कहा जा सकता है।

प्रश्न—पूरियाधनाश्री राग हमें किस राग के समान अधिक दीखेगा ?

उत्तर—वह तुमको कुछ-कुछ पूर्वी राग-जैसा जान पड़ेगा, तथापि पूर्वी से भी तुम उसको सहज ही अलग कर सकोगे। पूर्वी में हम दोनों मध्यम लगाते हैं और पूरियाधनाश्री में शुद्ध मध्यम का स्पर्श भी नहीं चल सकता। कभी-कभी ध्रुपद गाने वाले लोग अपनी पुरानी चीजें तीव्र मध्यम से ही गाते हुए तुम्हें मिलेंगे, परन्तु उनके ध्रुपद में गांधार बढ़कर पूर्वी-स्वरूप को बहुधा अच्छी तरह पहचानने में सहायक

होता है। पूर्वी और पूरियाधनाश्री, इन रागों में स्वर-समुदाय साधारण है, ऐसा कहना गलत न होगा। मैं समझता हूँ, पूर्वी में दोनों मध्यम लगाने की जो युक्ति गायकों ने रखी है, वह बहुत ही दूरदशिता की द्योतक है। जब-जब तुम पूर्वी गाओ, तब-तब दोनों मध्यम अवश्य लगाते चलो। ऐसा करने से अनेक सायंगेय राग दूर रहेंगे—‘नि सा रे ग, रे ग, मं ग, प मं ग, रे ग मं ग, रे सा’ इस तरह से भी तुम पूर्वी सँभाल सकते हो, परन्तु ‘नि, सा रे ग, म ग, प मं ग, म ग’ ये स्वर कान में पड़ते ही फिर श्रोताओं को कुछ शंका रह सकती है क्या? मैं नहीं समझता कि कुछ शंका रहेगी। यह कोमल मध्यम चाहे जिस दर्जे का हो, राग-स्वरूप तुरन्त ही स्वतन्त्र होगा।

प्रश्न—पूरियाधनाश्री में वादी स्वर कौनसा रखा जाएगा?

उत्तर—उसमें वादी पंचम है और पूर्वी में वादी गांधार है, कोई कहता है कि धनाश्री में पंचम वादी होता है, इस वास्ते पूरियाधनाश्री में भी वही स्वीकार किया जाता है, इस कथन में क्या रहस्य है? यह तुमको आगे चलकर ज्ञात होगा।

प्रश्न—इस राग में कौनसा अंग लाया जाएगा?

उत्तर—इसमें ‘श्री’ अंग मत लाओ, अथवा इसमें पूर्वो-अंग सँभाला जाएगा ऐसा कह सकते हैं। गांधार का परिमाण पंचम की अपेक्षा सदैव कम रखने का यत्न करो, तो आप ही आप राग का इष्ट-स्वरूप उत्पन्न होगा।

प्रश्न—जिस अर्थ में पूरियाधनाश्री राग पूर्वी के समान थोड़ा-बहुत दिखाई देना सम्भव हो, उस अर्थ में उसमें स्पष्ट रागवाचक भाग कुछ हो, तो उसे हमको बता दीजिए तो अच्छा होगा।

उत्तर—पूरियाधनाश्री में यह भाग अपने गायक अवश्य लगाते हैं, देखो—‘प, प धु प, मं रे ग, मं धु मं ग, रे, सा।’ यह ठुकड़ा पूर्वी में कहीं-कहीं आगया तो राग भ्रष्ट होगा, ऐसा मैं नहीं कहता। किन्तु पूरियाधनाश्री में तो यह अवश्य आना चाहिए, ऐसा जानकारों का मत है।

प्रश्न—हम पूरियाधनाश्री कैसे शुरू करें?

उत्तर—इसका कोई निश्चित उठाव तो नहीं है, परन्तु साधारण ढंग ऐसा रखो कि अपने राग को श्रोतागण जितनी जल्दी समझ सकें, उतना ही अच्छा। अब यह एक उठाव देखो—‘सा, प, प, मं प धु प, मं ग, मं रे ग, मं धु प, सां, रे नि धु प, मं ग, धु मं ग, रे, सा।’ इसमें मैं कैसे-कैसे रुकता हूँ, उसे ध्यान से देखो—‘मं रे ग’ ‘रे नि धु प’ ‘धु मं ग, रे, सा।’ इस भाग का उच्चारण करने में बड़ी विशेषता है। इस राग में निषाद का परिमाण भी कुछ कम ही रखा जाए। कुछ गायक अपना खयाल ‘ग, मं धु, मं ग, रे सा’ इस तरह से शुरू करते हैं, परन्तु फौज़न पंचम की ओर जाने का प्रयत्न कर सावकाश रीति से ‘नि सा, ग प, प धु प, मं रे ग’ यह रागवाचक भाग सुनने वालों के सामने रखते हैं, तो फिर उनको इस राग के विषय में शंका नहीं रहती।

प्रश्न—तो फिर पूरियाधनाश्री का स्थूल अथवा संक्षिप्त स्वरूप 'सा ग, मं धु, नि रें नि धु प, धु प, मं ग, मं रे ग, धु मं ग, रे, सा'। ऐसा अभी हम ध्यान में रखें तो कैसा ?

उत्तर—ऐसा करना तुम्हारे हित में ही होगा। इस अंग का वह समुदाय जो मैंने पहले बताया था उसे भी युक्ति से जोड़ दिया जाएगा। जैसे—'सा, प प, मं धु प, मं प, नि धु प, मं ग, मं रे ग, मं धु, रें नि धु प, मं प मं, रे ग, मं धु मं ग, रे सा ।'

प्रश्न—हम समझ गए। राग का मुख्य अंग, वादी स्वर और समप्रकृतिक राग, इन बातों पर ध्यान रखें तो हम चाहे जिस प्रकार को गाने का प्रयत्न करने में विचलित नहीं होंगे, ऐसा हमारा विश्वास है। अच्छा, अब पूरियाधनाश्री का अन्तरा कैसे शुरू करें ?

उत्तर—उसे 'ग' मं धु प, सां, सां, नि रें सां' अथवा 'ग' मं धु मं, सां' ऐसा शुरू करो तो शोभा देगा। अगले टुकड़े के अन्त में पंचम खूब चमकता हुआ ले आओ और फिर वहाँ से राग की पकड़ श्रोताओं के सामने रखकर न्यास की ओर झुकना चाहिए। पूरियाधनाश्री राग सम्पूर्ण है, तथापि इस राग का मुख्य अंग 'सा ग, मं धु, रें नि धु, प, मं रे ग'। इस भाग में कैसे लाया जाता है उसे देखो न ? 'नि रे ग मं प' यह सायंकाल की तान इस राग में तुमको बारम्बार दिखाई देगी, परन्तु वह विस्तार के लिए एवं गायक की सुविधा के लिए है, ऐसा हम समझकर ही उसे लगाएँ। 'प, मं ग, मं रे ग, प' यह एक छोटी-सी पकड़ तुमको बताए देता हूँ। कोई गायक पूरियाधनाश्री का उठाव कभी-कभी पंचम से भी करते हैं, वह बुरा नहीं मालूम पड़ता।

प्रश्न—वह कैसा ?

उत्तर—ऐसा होता है -प, प मं प, धु प, मं ग, मं रे ग, प, मं ग, रे सा' यह कृत्य बिलकुल सीधा है। 'धु प, मं रे ग' 'धु मं ग, रे सा, नि रे सा' हो सके तो यह टुकड़ा भी भूलो मत, क्योंकि यह राग 'भेद-दर्शक' है।

प्रश्न—आया ध्यान में। इस राग में मन्द्र-स्थान में जाना हो, तो कैसे जाएँ।

उत्तर—वहाँ ऐसा किया जाए 'नि, रे नि धु प, मं प, नि सा, ग मं रे ग' पंचम और मध्यम जिनमें बहुलत्व पाते हैं, वे राग कुछ गंभीर प्रकृति के होते हैं, ऐसा साधारण नियम ध्यान में रखो। इस राग का वादी पंचम है, इस वास्ते 'मं प, धु प, नि धु प, मं ग, मं रे ग, प, धु मं ग, रे, सा, नि रे ग, रे सा, मं प, धु प, रें नि धु प, मं मं रे ग, मं धु मं ग, रे सा' ऐसे स्वर-समुदाय उसमें अच्छे दिखाई देंगे, यह पृथक् कहने की आवश्यकता नहीं।

प्रश्न—अभी-अभी आपने अन्तरा का उठाव हमको बताया ही था, तो अब हम इस राग को गाने का प्रयत्न कर देखते हैं, यदि हमारा किया हुआ विस्तार ठीक हुआ तो उसे फिर गाकर दिखाने का कष्ट आपको हम नहीं देंगे।

उत्तर—अच्छा करो, देखता हूँ।

प्रश्न—प, धु, प प, मं प, धु, प, मं ग मं रे ग, मं धु मं, सां, धु नि, रे गं रे सां, नि रे नि धु प, मं धु मं ग, मं रे ग, रे प, मं ग, रे, सा। ग, मं धु प, सां, सां, नि रे सां, नि धु, नि रे नि धु नि धु, प, मं धु मं ग, ग, मं रे ग, धु मं ग, रे सा, नि, रे ग, मं रे ग, प।

विस्तार

प प, धु धु प, मं ग, प, धु मं प, मं ग, मं रे ग, प; नि रे ग मं प, ग मं प, मं प, धु प, रे ग मं प, नि धु प, रे नि धु प, धु प, मं रे ग, ग, मं, धु मं ग, मं ग, रे सा, ग ग मं धु प, सां, सां नि रे गं रे सां, सां, रे नि धु प, मं धु प, मं रे ग, मं प, मं ग, रे सा। इसमें थोड़ा-सा आश्रय राग का भाग भी हम शामिल करते हैं। वह यदि अधिक हो जाए तो 'प, मं ग, मं रे ग, प, धु मं ग, रे सा' यह निश्चित तान स्पष्ट आगे रखेंगे, तब विसंगति नहीं दिखाई देगी।

उत्तर—जान पड़ता है, तुमको यह राग अब अच्छा सघ गया। 'सा सा रे रे सा नि' ऐसी एक जलद और कम्पित तान पूर्वी और पूरियाधनाश्री में गायक लगाते हैं, उसे भी लक्ष्य में रहने दो। 'सा सा रे रे सा नि, सा रे ग, मं ग' ऐसा करोगे तो पूर्वी दिखाई देगी और 'सा सा रे रे सा नि, रे ग, मं रे ग, प' ऐसा करोगे तो पूरियाधनाश्री दिखाई देगी। पूरियाधनाश्री में पंचम और ऋषभ स्वर भिन्न-भिन्न टुकड़ों में बड़ी युक्ति से श्रोताओं के सामने रखे जाएँगे। कोई गायक अपनी मधुर आवाज से 'रे नि धु, प, मं ग, मं रे ग' इतने स्वरों से भी श्रोताओं के मन में राग-स्वरूप उत्पन्न कर सकता है, किन्तु उस श्रेणी पर तुम अभी नहीं पहुँचे हो। फिर भी उत्तम गायक से कुछ समय सुनकर उसका उच्चारण तुमसे उत्तम सधेगा, ऐसा मुझे विश्वास है। नवीन भाषा सीखने के समय जैसे हम प्रत्यक्ष उच्चारण की ओर देखते रहते हैं, इसी तरह इसे भी समझो। दो-तीन स्वरों का ही एक टुकड़ा होता है, पर कुशल गायक उसे भिन्न-भिन्न तरह से गाकर उसमें से भिन्न-भिन्न परिणाम उत्पन्न करता है। संगीत-व्याकरण का अध्ययन उत्तम होने पर फिर यह आगे की सीढ़ी है। ठाठ, वज्र्यावज्र्य स्वर-नियम, अंग-नियम वगैरह यह सब शास्त्र, संगीत की नींव है। प्रत्यक्ष उच्चारण की विशेषताओं का समावेश संगीत-कला में होता है। शास्त्र-रूपी नींव के बिना कला-रूपी इमारत कमजोर और निरूपयोगी होती है। शास्त्र और कला, इन दोनों को जिसने साधा है, वही उच्चकोटि का गायक माना जाएगा। उत्तम कला साधने के लिए 'कान' और 'ध्यान', इनकी उत्तम संगति चाहिए, ऐसा ज्ञाता लोग कहते हैं और वह ठीक ही है, अस्तु।

‘मं रे ग’ यह टुकड़ा पूरिया का लेकर उसे पूर्वी में मिलाकर पूरियाधनाश्री का रूप बनाया गया है, ऐसा मुझसे एक बड़े प्रतिष्ठित गायक ने कहा था। इसी प्रकार एक दूसरे ने कहा था कि ‘जब इस राग में रे प स्वर महत्त्व के हैं, तो उसमें रे ध्र अतिकोमल मानकर उसका पूर्वी से भी भेद मानो।’ ऐसे विधान केवल सुनाने के लिए होते हैं। जिसने अपना यह मत मुझसे कहा था, उसको मैंने पूर्वी, पूरियाधनाश्री, जैतश्री, वसन्त, परज और कालिगड़ा में अतिकोमल और कोमल रे ध्र, इनका विभाग करने के लिए कहा, तो उसे करते समय उन्होंने बड़ी धाँधली की। मेरे पास सितार था, अतः उस पर मैं उसी गायक के प्रमाण से परदे कायम करता था, किन्तु जब केवल ‘खड़े’ स्वर आरोह और अवरोह में मैंने उसको सुनाए तो फिर वह उन स्वर-स्थानों को नापसन्द करता था। मीड़, गमक, कंप, ये प्रकार रागों का ठाठ कायम करते समय उपयोग में नहीं लिए जाएँगे, ऐसा मैंने तुम पर प्रतिबन्ध लगाया था और यह उस गायक ने भी एक तरह से स्वीकार किया था।

प्रश्न—वह उन सूक्ष्म स्वरों को स्पष्ट भिन्न-भिन्न और निरपेक्ष लगाता था क्या ?

उत्तर—नहीं, नहीं, वह अपनी चीज को गुणगुनाकर और अपनी इच्छानुसार चाहे जहाँ रोककर मुझे परदा कायम करने को कहता, फिर कुछ समय बाद उस जगह को भूलकर नापसन्द कर देता था; परन्तु ऐसे गोरखधन्धों की हमें क्या आवश्यकता है ?

प्रश्न—सो ठीक है। पूरियाधनाश्री सम्पूर्ण है, उसमें एक ही मध्यम है तथा वादी पंचम है, इतना कह देने से ही वह अन्य रागों से पृथक् हो सकता है।

उत्तर—हाँ, तुम्हारा ऐसा कथन ठीक है। अस्तु, पूरियाधनाश्री में पूर्वी का अंग आगे ले आने का प्रयत्न गायक करता रहा है, इसलिए वहाँ श्री राग की छाया कभी भी व्यक्त नहीं हो सकती। ‘रुँ नि ध्र प’ ऐसी अवरोह की तान में किंचित् उस राग का भास होना सम्भव है, परन्तु यह टुकड़ा अन्य रागों में भी आ सकता है। पूर्वी ठाठ में उत्तरांग प्रबल होते ही परज, वसन्त आदि राग उत्पन्न हो सकते हैं। उसमें सारी खूबी तार-पड्ज और मध्य-पंचम पर अवलम्बित रहती है, इसे मैं आगे बताऊँगा ही। पूरियाधनाश्री को कोई-कोई गायक ‘धनाश्री’ भी कहते हैं।

प्रश्न—पर क्या धनाश्री का ठाठ पूर्वी नहीं है ?

उत्तर—नहीं। मैंने तो तुम्हें यह एक मतभेद बताया है। काफी ठाठ में ‘भीमपलासी’ और ‘धनाश्री’ ये निकटवर्ती राग हैं। अतः इन दोनों में होने वाले भ्रम को हटाने के लिए ही उसकी वैसी समझ होगी। किन्तु हम तो प्रचार को लेकर चलते हैं और ‘पूरियाधनाश्री’ यही नाम स्वीकार करते हैं। लक्ष्यसंगीतकार भी यही कहता है:—

स्वीकुर्वन्ति पुनः केचिदेनां धन्याश्रिकां स्वयम् ।

काफीमेलोद्भवा तेषां मते भीमपलासिका ॥

भवत्वेतन्मतानैक्यं वयं लक्ष्यानुवर्तिनः ।

पूर्याधनाश्रिकामेव स्वीकुर्मो रागिणीमिमाम् ॥

धनाश्री राग पूर्वी ठाठ में गाने वाले गायक मैंने भी सुने हैं।

प्रश्न—धनाश्री में तुम कोमल ऋषभ, धैवत किस आधार से लगाते हो ? ऐसा आपने उनसे शायद पूछा नहीं था।

उत्तर—तुम भूलते हो। रागतरंगिणीकार लोचन पंडित के गौरी-संस्थान के राग जो मैंने पहले कहे थे, उस समय उसमें 'त्रिवर्णः स्यान्मूलतानी धनाश्रीश्च वसंतकः।' यह श्लोकार्ध मैंने पढ़कर सुनाया था न ?

प्रश्न—हाँ, हाँ, वह याद है। तो फिर मेरी समझ में पूरियाधनाश्री को संधिप्रकाश-रूप देना बिल्कुल निराधार नहीं ठहरता।

उत्तर—नहीं, वह निराधार नहीं है। तरंगिणीकार ने यदि अपना पूरिया राग भी गौरी ठाठ में ही कहा होता, तो अपना समाधान अधिक होता; परन्तु उसे उसने यमन ठाठ में रखा है, इसलिए कुछ विवाद पैदा हो सकता है। आज पूरिया में तीव्र ऋषभ स्वीकार करने के लिए कोई भी तैयार नहीं है, तथापि जब लोचन पंडित पूरियाधनाश्री, ऐसा स्वतन्त्र प्रकार नहीं कहता तो उसका पूरिया राग हमारे लिए बिल्कुल बाधक नहीं है।

प्रश्न—यह भी ठीक है। अच्छा, लोचन पंडित ने अपने धनाश्री का आरोह-वरोह कैसा कहा है ?

उत्तर—वह उसने नहीं कहा। धनाश्री ठाठ के स्वरमात्र उसने स्पष्ट पूर्वी ठाठ के कहे हैं।

प्रश्न—यह कैसे हो सकता है ? अच्छा, गौरी ठाठ में जब धनाश्री मानी है तो उसमें मध्यम कोमल नहीं होगा क्या ? पूर्वी ठाठ वाली धनाश्री का मध्यम तीव्र है, तो क्या वह पंडित दो प्रकार की धनाश्री मानता था ?

उत्तर—तुम्हारी शंका ठीक है, पर 'तरंगिणी' में तो ऐसा ही हुआ है। पीछे मैंने एक श्लोकार्ध कहा ही था, अब धनाश्री-मेल-वर्णन सुनो:—

ऋषभः कोमलो गस्तु द्वे श्रुती मध्यमस्य चैत् ।

गृह्णाति द्वे श्रुती मश्च पंचमस्य विशेषतः ॥

धैवतः कोमलो निश्च षड्जस्य द्वे श्रुती तथा ।

गृह्णाति रागिणी रम्या धनाश्रीर्जायते तदा ॥

प्रश्न—इस धनाश्री ठाठ में उसने अन्य राग कौन-कौन से कहे हैं ?

उत्तर—इस सम्बन्ध में वह इतना ही कहता है—

धनाश्रीस्वरसंस्थाने धनाश्रीर्ललिस्तथा

मेरी राय में अब हम अधिक चर्चा में न पड़े तो ठीक होगा ! वहाँ क्या कहा है, यह तुम्हारी समझ में आ ही गया है। रागविबोध, कलानिधि, सारामृत, चतुर्दण्ड, पारिजात, दर्पण, रत्नाकर, आदि ग्रन्थों में पूरियाधनाश्री राग नहीं है। क्षेत्रमोहन स्वामी 'धनाश्री' केवल इतना ही नाम देकर उसे पूर्वी ठाठ में ही मानते हैं। उनका धनाश्री राग ऐसा है—नि नि सा रे ग, ग प प म प, प प, म म प, ध नि ध, नि ध ध प, म प, म ध म ग, सा रे ग प, म ध म ग, सा ग रे ग रे सा। सम्भवतः कलकत्ता की ओर के गायक पूरियाधनाश्री को धनाश्री ही कहते होंगे।

प्रश्न—पर, ऐसा करना एक प्रकार से सुविधाजनक नहीं होगा क्या ?

उत्तर—मेरी राय में अपने यहाँ वह अधिक सुविधाजनक नहीं होगा। क्योंकि अपने प्रचार में धनाश्री, काफी ठाठ का एक स्वतंत्र प्रकार है। यह बात सही है कि काफी ठाठ की धनाश्री अनेक गायकों को, विशेष रूप से मुसलमान गायकों को विदित नहीं होती। उनको भीमपलासी और पूरियाधनाश्री, इनकी अच्छी तरह जानकारी रहती है। यदि कोई उनसे धनाश्री की फर्माइश करे तो प्रायः वे पूरियाधनाश्री ही गाएँगे; किन्तु हम 'लक्ष्य संगीत' के अनुसार चलने वाले हैं, 'चतुर' पंडित को यह विवाद मालूम था। काफी ठाठ के धनाश्री राग का वर्णन करते समय वह कहता है:—

केचिन्मर्मविदः प्राहुः पूर्वीमेले रिधोज्झितम्।

रागमेनं विलोमे तत्स्मरणार्हं मतं पुनः॥

प्रश्न—अच्छा, परन्तु आरोह में रे, ध, वर्ज्य करने वाला यह प्रकार पूर्वी अलग करने के लिए ठीक नहीं रहेगा क्या ?

उत्तर—वहाँ भी अड़चन आएगी, क्योंकि वैसा नियम जैतश्री का है, ऐसा तुमको आगे चलकर मालूम होगा ही। अस्तु, पिछली बार मैंने तुमको एक हिन्दू पंडित का मत और वर्गीकरण सुनाया था, वह तुम्हें स्मरण होगा।

प्रश्न—हाँ, वह मुझे याद है। तीव्र रे, ध लगने वाले बहुत-से रागों में उसका मत आपने हमको बताया था। पूरियाधनाश्री के विषय में उसका मत क्या है ?

उत्तर—पूर्वी ठाठ में जो राग उसको मालूम थे, उनके स्वरों के विषय में उसने मुझे जो जानकारी दी थी, वह इस प्रकार थी—'पूर्वी राग में रे कोमल, ग शुद्ध और तीव्र, धैवत तीव्र, नि तीव्र, म शुद्ध और तरतीव्र हम लगाते हैं। गौरी में हम अतिकोमल रे, शुद्ध ग, म दोनों, ध कोमल, नि तीव्र, ऐसे स्वर लगाते हैं। धनाश्री में हम ऋषभ कोमल, धैवत शुद्ध, ग शुद्ध, म तीव्र, नि तीव्र रखते हैं। इस राग में रे, ध हम 'प्रकृत' अथवा 'सम' मानते हैं, पूरियाधनाश्री हम और भी भिन्न मानते हैं। मुलतानी में हम दोनों मध्यम, दोनों निषाद लगाते हैं, ऐसा करने से धनाश्री सहज में अलग होती है। भीमपलासी में रे, ग कोमल, म शुद्ध, ध कोमल, नि दोनों, ऐसे स्वर रखते हैं। 'पूरिया' नाम हम बिलकुल काम में नहीं लाते। हम 'पूर्वी' नाम बर्तते हैं और इस राग में पंचम लगाते हैं; इससे मारवा राग अलग

होता है। मारवा का धैवत अधिक तीव्र रखते हैं, वैसा पूर्वा में नहीं रखते, श्री राग में हम ऋषभ कोमल लगाते हैं। गौरी में उसे ही अतिकोमल रखते हैं, श्री राग में धैवत शुद्ध लगाते हैं। ग म नि स्वर इन दोनों रागों में एक-समान मानते हैं, परन्तु परज में रे कोमल, ग तीव्र, म शुद्ध, ध कोमल, नि तीव्र, ऐसे स्वर लेते हैं। ललित में रे कोमल, ग सम और तीव्र, म सम और तीव्र, ध शुद्ध, नि शुद्ध और चढ़ी, ऐसे स्वर हैं। सोहनी में रे कोमल, ग नि ध चढ़े, म शुद्ध, ऐसे स्वर हम मानते हैं।” यह उसकी दी हुई जानकारी मैंने उस समय ध्यानपूर्वक लिख डाली थी। मैंने तुमको कुछ मारवा ठाठ के राग भी बताए थे, क्योंकि वे भी मैंने एक जगह नोट कर रखे थे और ऐसा करना मुझे सुविधाजनक भी प्रतीत हुआ। हमें किसी के मत से विरोध नहीं है। श्रोताओं का मनोरंजन हो, राग स्पष्ट और निराले हों, श्रोताओं को राग-नियम अच्छी तरह से पहचानने में आएँ और जहाँ तक संभव हो सके, उत्तम शास्त्र-परम्परा तथा गुरु-परम्परा हो, तो बस ! ग्रन्थकारों में गायक-वादकों में एवं विद्वानों में मतभेद रहता ही है, यह बात कभी न भूलना। अपना मत अपने लिए पर्याप्त, शुद्ध, उपयोगी और साधारण हो तो ठीक है। आज का संगीत अपने प्राचीन ग्रन्थों को छोड़ ही चुका है। तो फिर हम लोगों से वाद-विवाद क्यों करते रहें ? हम अपने मार्ग से चलें और अपना संगीत-शास्त्र हमेशा अपने शिष्यों और मित्रों को सप्रयोग समझाते रहें, तो बस अपना काम पूरा हुआ समझो।

प्रश्न—यह सब हमने ध्यान में रखा है, उसके विषय में चिन्ता नहीं है। पूरियाधनाश्री जब प्रसिद्ध रागों में से एक गिना जाता है, तो उसके विषय में प्रतापसिंह क्या कहते हैं, वह भी आप बताएँगे क्या ?

उत्तर—प्रतापसिंह ने पूरियाधनाश्री इस तरह से कहा है:—

“श्याम रंग है। पीताम्बर पेहरे है। सब अंगन में आभूषण पेहरे है। एक हातसों कमल फिरावे है। मोतिन की माला कंठ में है। सखी जाके संग है। बदन में बिहार करे है। आनंद के आँसू जाके नेत्र में हैं। मंद सुर सों गावे है। शास्त्र में तो यह सात सुरन में गायो है। सा रे ग म प ध नि सा। यातें संपूर्ण है। वाको दिन के तीसरे पहर में गावो। यह तो याको बखत है। और चाहो जब गावो। यह राग मांगलिक है। इत्यादि।”

आलापचारी

‘ध्रु प ध्रु म ग, रे ग म ध्रु, म ध्रु म नि ध्रु प, ध्रु प म ग रे म ग, रे म ग, रे सा।’ यह प्रकार प्रचार से बहुत मिलता है, इस वास्ते इसको अपने ध्यान में रखो। ‘रागमाला’ में धनाश्री का वर्णन ऐसा किया है:—

दूर्वापत्रसमानमेचकरुचिः स्निग्धालकालिवृता ।

कल्माषांबरधारिणी परिपतन्नेत्रांबुधारोदिता ॥

जेतश्रीसहिता हिता सहचरो श्रीभीमपालाशिनी ।

यस्याः सा धृतदाडिमा करतले धन्या धनाश्रीबुधैः ॥

पुण्डरीक अपनी 'रागमाला' में ऐसा कहता है:—

सर्वांगे भूषणाढ्या धनिरिगविधुगा सत्रिकास्ता रिधाभ्याम् ।
 दूर्वाश्यामा विचित्रावररचिततनुर्दाडिमीपुष्पहस्ता ॥
 नेत्रांतर्वाष्पयुक्ता धवलसहचरी पूर्वजेराकनाम्नः ।
 पश्यंती गीतवत्र्मोषसि बहुधनदा धन्यधन्नासिका सा ॥

यह वर्णन अपने धनाश्री का नहीं है, ऐसा स्पष्ट दिखाई देता है । प्रतापसिंह के वर्णन में इसका कुछ भाग दिखाई देता है, परन्तु उसने पूर्वी ठाठ के स्वर किस तरह भिड़ाए, यह वही जाने । नादविनोदकार पूर्वी ठाठ वाली धनाश्री का विस्तार ऐसा करता है:—

प, मं मं रे ग, रे सा, ग ग प ध्र प, सां नि ध्र प, ग रे सा । मं प ध्र प, सां, सां, गं रे सां, गं रे सां, रे सां नि ध्र प, मं ग रे सा, इत्यादि । यह स्वरूप भी प्रचार से सुसंगत है । इस वास्ते तुम इसको अपने संग्रह में रखो ।

प्रश्न—इसका आधार 'कल्पद्रुम' ही है न ?

उत्तर—प्रकट है । कल्पद्रुम में ऐसा कहा है:—

दूर्वादलश्यामतनुर्मनोज्ञा ।
 कांतं लिखंति विरहेन दूना ॥
 श्वेते कपोले दधती द्रुगंबु- ।
 निस्फुन्दनिधौ तकुचा धनाश्री ॥
 मालश्रीगौरीसंयुक्ता टोडिकास्वरमिश्रिता ।
 धनाश्री जायते विद्वन् कथिता हनुमन्मतः ॥
 पूर्णा धनाश्री प्रोक्ता पंचमस्वरगृहे स्थिता ।
 शेषजामे दिने गानं क्रियते स्यात् सुखप्रद ॥

इस श्लोक का भावार्थ तुम्हारे ध्यान में आ गया होगा । कल्पद्रुमकार का आधार था 'दर्पण' !

सत्रया हीनऋषभा धनाश्रीः पाडवा मता ।
 मूर्च्छना प्रथमा शोया रसे वीरे प्रयुज्यते ॥
 ध्यानम् ।

दूर्वादलश्यामतनुर्मनोज्ञा ।
 कांतं लिखंती विरहेण दूना ।
 श्वेते कपोले दधती द्रुगंबु—

निष्यंदनिधौ तकुचा धनाश्रीः ॥

—संगीतदर्पणे

सा ग म ध नि ।

क्या मजे की परम्परा है, देख लिया न ? अब प्रचलित रूप का समर्थक आधार कहता हूँ, उसे ठीक तरह ध्यान में रखना:—

कामवर्धनिकामेलाज्जाता पूर्याधनाश्रिका ।
आरोहे चावरोहेऽपि संपूर्णा गुणिसंमता ॥
पूर्याधनाश्रिकायोगाद्रूपमेतत्समुत्थितम् ।
भवेदिति मतं तत्र केषांचिन्नलक्ष्यवेदिनाम् ॥

इतर रागों की भिन्नता कैसी कही है, सो देखो:—

शुद्धमध्यमहीनत्वादित्वात्पंचमस्य च ।
स्यात्पूर्वीनामिकायस्तु रागिण्या भित् परिस्फुटा ॥
श्रीरागस्य प्रसिद्धांगं न चैवात्रोपलभ्यते ।
अतस्तदंगभूतास्ते विविक्ताः सुखमंजसा ॥
उत्तरांगप्रधानेषु वसंतपरजादिषु ।
द्विमध्यमप्रयोगत्वाद् यर्थं तत्रापि शंकनम् ।

लक्ष्यसंगीतम्

कल्पद्रुमांकुरे:—

उक्ता पूर्याधनाश्रीरमृदुगमनिका कोमलौ धर्षभौ च ।
विभ्राणा पंचमांशा ऋषभसहचरी पूर्णरोहावरोहा ॥
योगं पूर्याधनाश्रीत्यभिहितविलसद्रागयोर्यद्वाति ।
नाम्ना रागद्वयं संप्रकटयति बुधैर्गीयतेऽसौ दिनान्ते ॥

चंद्रिकायाम्:—

तीव्रास्तु निगमा यस्यां कोमलौ धैवतर्षभौ ।
पांशा संवादिऋषभा सायं पूर्याधनाश्रिका ॥
दोहा—कोमल रि ध तीवर निगम है पंचम सुर वादि ।
यह पूर्याधनासिरी जहाँ रिखब संवादि ॥

इस राग में तुमको एक-दो छोटे-से सरगम भी बतदेता हूँ:—

पूरियाधनाश्री (झंपाताल)

प	प	।	मं	धु	प	।	मं	ग	।	मं	रे	ग
सा	ग	।	मं	धु	मं	।	ग	ग	।	रे	रे	सा
नि	रे	।	ग	रे	ग	।	प	प	।	मं	धु	प
मं	धु	।	नि	रे	नि	।	धु	प	।	मं	रे	ग

अन्तरा

मं	ग	।	मं	धु	प	।	सां	S	।	सां	रे	सां
सां	सां	।	नि	धु	धु	।	रे	नि	।	धु	नि	धु
प	मं	।	ग	मं	रे	।	ग	ग	।	रे	रे	सा
नि	रे	।	ग	रे	ग	।	प	प	।	मं	धु	प
मं	धु	।	नि	रे	नि	।	धु	प	।	मं	रे	ग

पूरियाधनाश्री (तीनताल)

नि	रे	ग	मं	।	प	धु	मं	प	।	मं	ग	मं	रे	।	ग	S	S	S
रे	ग	S	मं	।	ग	रे	सा	S	।	धु	प	मं	ग	।	मं	रे	ग	S

अन्तरा

मं	ग	मं	धु	।	प	सां	S	सां	।	नि	रे	सां	S	।	रे	नि	धु	प
रे	नि	धु	नि	।	धु	प	धु	प	।	मं	ग	मं	रे	।	ग	S	S	S
रे	ग	S	मं	।	ग	रे	सा	S	।	धु	प	मं	ग	।	मं	रे	ग	S

अब आगे और राग-विस्तार करने की आवश्यकता नहीं प्रतीत होती, क्योंकि तुम इतने से समझ ही गए होगे।

प्रश्न—हाँ, यह राग अब हम अच्छी तरह समझ गए। अब अगला लीजिए।

राग जैतश्री

उत्तर—अब हम 'जैतश्री' के विषय में बोलेंगे। संस्कृत-ग्रन्थों में जैतश्री, जयश्री, जयन्तश्री वगैरह नाम जो हम देखते हैं; क्या वे सब एक ही प्रकार के नाम हैं? यह हमें अब देखना है। जैतश्री राग यद्यपि अप्रसिद्ध स्वरूपों में नहीं गिना जाता, तथापि यह भी न समझना कि वह प्रत्येक गायक को आता ही है। केवल उच्च धराने के गायक ही उसे गाते हुए मिलेंगे। यह एक बहुत रक्तिदायक प्रकार है, इसमें कोई सन्देह नहीं।

प्रश्न—हमसे कोई पूछे तो हम यही कहेंगे कि हमको तो बाबा, यह संधिप्रकाशोचित राग सभी मनोहर जान पड़ते हैं, प्रत्येक की अपनी विशेषता निराली है तथा प्रत्येक का नियम स्वतन्त्र है।

उत्तर—तुम्हारा यह कथन भी गलत नहीं है। कुछ अंशों में यह उस समय का ही माहात्म्य होगा। संधिप्रकाश रागों का सम्बन्ध, स्थल प्रमाण से ही क्यों न हो, यदि वह रसों से मिला दिया जाता, तो एक इष्ट-कार्य पूरा हो जाता।

प्रश्न—आपने इतना भ्रमण किया, उसमें इस विषय पर कोई बोलने वाला आपको नहीं मिला?

उत्तर—वैसे निराधार तर्क करने वाले मिले भी, तो उनका क्या उपयोग! एक पंडित ने कहा—“पंडित जी। गाने के रस मैं तीन ही मानता हूँ, वे ऐसे हैं—१-शृङ्गार, २-वीर, ३-करुण।” गाने के मुख्य वर्ग भी तो तीन नहीं हैं क्या?

प्रश्न—वे कौनसे महाराज?

उत्तर—घबराओ मत। वे तुम्हारे 'रे, ध तीव्र' 'रे, ध कोमल' और 'ग, नि कोमल' यही वे मानते थे।

प्रश्न—इनमें वे अपने रस किस तरह लगाते थे?

उत्तर—वे बोले—“तीव्र रे, ध वर्ग (यानी यमन, बिलावल, खमाज ठाठों के रागों को) शृङ्गार रस के अनुकूल माना जाए। रे, ध कोमल वर्ग (अथवा संधि-वीर आदि रसोपयोगी माना जाए।) उनका यह कल्पना किसी हृद तक यदि हम लोगों को उपयोगी अथवा सयुक्तिक मालूम हुई भी, तो आधार के अभाव में समाज द्वारा ग्राह्य होनी वह कठिन होगी।

प्रश्न—तो यह विषय विचार करने योग्य नहीं है क्या?

उत्तर—कदाचित् हो, परन्तु यह विवादग्रस्त भी है। ग्रन्थोक्त चित्रों से और कहीं-कहीं लक्षणों से रस-निर्णय किया जा सकता है, परन्तु हम ग्रन्थगत रूपों को शास्त्रोक्त मानें तब न? परन्तु मेरी राय में ऐसे विवादग्रस्त विषयों में हम जाएँ ही नहीं

तो ही भला । हम अपनी जैतश्री की ओर चलते हैं । जैतश्री के नियमों के सम्बन्ध में, प्रचार में अनेक बार हमको मतभेद दिखाई पड़ता है ।

प्रश्न—वह कौन-कौन-सा ?

उत्तर—कोई कहता है कि जैतश्री में धैवत तीव्र लगाया जाए और यह राग मारवा ठाठ में गाया जाए, दूसरा कहेगा कि यह राग पूर्वी ठाठ का है और वह ठीक है, परन्तु उसका आरोहावरोह वह संपूर्ण मानेगा । तीसरे कहते हैं कि जैतश्री पूर्वी ठाठ में मानकर उसके आरोह में ऋषभ और धैवत स्वर वर्ज्य माने जाएँ, चौथे महाशय कहते हैं कि जैतश्री का ठाठ तो पूर्वी ठीक है, परन्तु उसके आरोह में धैवत न लगाओ ।

प्रश्न—शाबाश ! यह भी एक तमाशा है । अच्छा, पर अब आप क्या करेंगे ? इनमें से प्रत्येक राग स्वतन्त्र दीखता है, तो अब स्वीकार करें, तो किसको ?

उत्तर—अब उसका ही तो हमें समाधानकारक निर्णय करना है । हम कैसे चलते हैं, सो देखो । पहले जो दो मत हैं, उन्हें हम पसन्द नहीं करेंगे । जैतश्री का धैवत हम कोमल ही स्वीकार करेंगे । दूसरे मत में आरोह और अवरोह संपूर्ण रखने से असुविधा होगी, इस वास्ते हम उसे भी नहीं मानने के ।

प्रश्न—यह बात ठीक है । आरोहावरोह सरल और संपूर्ण मानने से सर्व प्रथम पूरियाधनाश्री से ही उसका बारम्बार घपला होता रहेगा, ठीक है न ?

उत्तर—हाँ, यह तुमने ठीक कहा । तीसरा और चौथा मत हम खुशी से पसन्द करते हैं । इन दोनों मतों का गाना भी मैंने सीखा है । मेरे गुरु को भी ये दो मत पसन्द थे, वे बिल्कुल स्पष्ट हैं और बहुत ही उपयोगी हैं ।

प्रश्न—उनकी सहायता से पूर्वी, गौरी, श्री, मालवी, त्रिवेणी, टंकी वगैरह समस्त राग दूर होंगे । ठीक है न ? मध्यम गया तो रेवा, त्रिवेणी, टंकी, ये आगे आएँगे और यदि वह हुआ अथवा दोनों ओर से हुआ तो उसकी ओर देखना ही नहीं है । आरोह में रे, ध छोड़ने वाले पहले ६-७ रागों में एक भी नहीं है । यह कैसे महत्त्व का विषय है ?

उत्तर—यह तुम्हारे ध्यान में खूब आया ?

प्रश्न—‘लक्ष्यसंगीत’ में इस विषय पर क्या कहा है ?

उत्तर—‘चतुर’ कहता है—

कामवर्धनिकामेले जैताश्रीः कीर्त्यते जने ।

आरोहे रिधवर्ज्यं स्यादवरोहे समग्रकम् ॥

प्रश्न—आपने अभी जो कहा है, उसके नियम भी बताएँगे क्या ? इन नियमों का पालन करने वाले गायक हमको मिलते रहेंगे न ?

उत्तर—ऐसे कोई-कोई 'ध्रुपदि' तुम्हारी नजर में पड़ सकते हैं, ऐसा मैं कह सकता हूँ। परन्तु 'ख्यालियों में' कदाचित् वैसे नहीं दिखाई देंगे।

प्रश्न—उनकी तानबाजी में यह नियम बाधक होता होगा, ऐसा जान पड़ता है। 'नियम' का नाम लिया कि वे संकट में पड़े, यही न ?

उत्तर—उनमें अच्छे ख्यालिए भी हैं, वे आरोह में धैवत वर्ज्य करने को अस्वीकार नहीं करते, पर ऋषभ छोड़ने से उनको भी असुविधा होती है।

प्रश्न—हम समझ गए, यह पूर्वांगप्रधान राग है। इसमें धैवत की उनको विशेष परवाह नहीं होती, पर ऋषभ गया तो तानों का सर्राटा तुरन्त ही कम हो जाएगा, तथापि वस्तुतः देखा जाए तो यह नियम उनके लिए अधिक उपयोगी नहीं होता ?

उत्तर—तुम्हारा कहना अनुचित नहीं। ऋषभ के नियम से 'नि रे ग म प, मं ग, मं रे ग, और 'नि सा ग मं प, मं ग प धु मं ग, रे सा' यह प्रकार, पूरियाधनाश्री और जैतश्री इन रागों में वे धड़ाधड़ ले सकते थे, परन्तु हमको प्रचार की ओर देखना आवश्यक है, वह कैसे ? इसका निर्णय तुम स्वयं ही करो तो कोई हानि नहीं।

प्रश्न—जैतश्री में, वादी स्वर कौनसा रखा जाता है ?

उत्तर—कोई तो गान्धार रखते हैं, कोई पंचम मानते हैं। आरोह में ऋषभ, धैवत वर्जित करने का नियम स्वीकार करें तो पंचम के वादित्व से पूरियाधनाश्री का भ्रम होने का कोई कारण नहीं है, यह तुम समझते ही हो।

प्रश्न—जैतश्री हम किस अंग से गाएँ ?

उत्तर—पूरियाधनाश्री और जैतश्री इन रागों को श्री-अंग से नहीं गाना, ऐसा अपने जानकार गुणी लोग कहते हैं और उनका यह कहना वाजिब है। इन दोनों रागों में गान्धार स्वर आरोहावरोह में स्पष्ट और महत्त्व का है, और पुनः उसमें 'सा, रे रे, सा' श्री राग का यह प्रसिद्ध स्वरविन्यास भी नहीं होता। इसी तरह जैतश्री में यदि 'पूर्वी'-अंग रखना हो, तो जहाँ तक हो सके 'नि नि, सा रे ग, रे ग' ऐसा नहीं करना।

प्रश्न—नहीं, नहीं, क्या हम इतना भी न समझेंगे ? ऐसा करते ही वहाँ पूर्वी आ कूदेगी, पर 'नि, रे सा, ग' ऐसा करें तो ?

उत्तर—यह अशुद्ध नहीं होगा, परन्तु अपने चतुर गायक प्रारम्भ ही में, पूर्वी का रंग श्रोताओं को दिखाई न दे, इसलिए अनेक बार अपनी चीजें पंचम से आरम्भ करते हैं, इतना ही नहीं, वे जगह-व-जगह मध्यम का परिमाण कम कर 'ग प' की संगति भी बीच-बीच में ले आते हैं। मेरे गुरु जी ने एक प्रसिद्ध गीत इस तरह से गाया था—प, ग रे सा, रे सा, नि, सा ग प, प, प धु मं ग, मं ग, रे सा, मं प नि, सा, ग, मं ग, रे सा; प ग रे सा। प मं प, नि, सां रे रे सां, नि, सां, रे सां, नि रे नि धु प, मं ग प, नि रे नि धु प, मं धु प मं ग, मं ग रे सा।

प्रश्न—जो आरोह में ऋषभ लगाना पसन्द करते हैं, वे कैसा करते हैं ?

उत्तर—कुछ खयालिए ऐसा करते हैं—रे रे सा नि, रे ग, प, प, मं ग, मं धु प मं ग, ग, रे सा । अन्तरा ऐसे शुरू करते हैं—मं मं ग, मं धु प, सां, सां, नि रे सां, नि रे गं रे सां, रे नि धु प, प मं ग, प, रे नि धु प, मं ग, मं ग रे सा । तो भी ऐसी अपेक्षा नहीं करनी चाहिए कि उनके नियम उत्तम व ठीक हैं ।

प्रश्न—अच्छा, यदि हम धैवत का नियम ठीक से सँभाल लें, तो फिर पूरिया-धनाश्री की खास तानें शामिल करने में क्या हानि है ? मान लीजिए हम ऐसे चलें—रे रे सा नि, रे ग प मं, धु धु प ऽ मं ग मं रे, ग रे सा ।

उत्तर—सूक्ष्म दृष्टि वाले लोगों को ऐसा जरूर मालूम होगा कि तुम जैतश्री का प्रयत्न कर रहे हो, परन्तु अन्य लोगों को पूरियाधनाश्री ही मालूम होगा । ये दोनों राग अत्यन्त ही निकटवर्ती होने के कारण ऐसा परिणाम होना अधिक सम्भव है । जैतश्री राग पूरियाधनाश्री की अपेक्षा प्रचार में कम ही सुनने में आता है । जैतश्री में पंचम को बढ़ाकर गाने से 'प, मं धु मं ग, मं ग, रे सा' यह टुकड़ा योग्य रीति से गाने में सारी खूबी है । इनमें 'मं धु मं ग' ये स्वर कैसे और कितनी जल्दी मैं उच्चारण करता हूँ, उन्हें ध्यान से देखलो । कोई-कोई तो इस समुदाय को जैतश्री की मुख्य पकड़ भी कहने को तैयार होंगे ।

प्रश्न—हमको भी यह टुकड़ा कुछ चमत्कारिक मालूम पड़ा है । हम इसे खूब याद कर डालेंगे, तो फिर 'प, मं ग, मं रे ग' और 'प मं धु मं ग' यह, इन दोनों रागों के जीवभूत टुकड़े ही हमको समझ लेने चाहिए ?

उत्तर—हाँ, मैं तो ऐसा ही कहूँगा । अब धीरे-धीरे विस्तार करते चलो तो देखें ?

प्रश्न—अच्छा, प्रयत्न करता हूँ—सा, नि रे सा, ग, प, मं धु मं ग, प, मं ग, मं ग, रे सा; सा रे सा । नि रे सा, ग मं प, मं ग, रे सा, ग मं ग, रे सा, प नि सा, ग मं ग, प, धु धु प, ग, मं धु मं ग, मं ग, रे सा । नि सा, ग, रे सा, प मं ग, मं ग, रे सा, प, मं धु प, मं धु मं ग, नि धु प, मं ग, मं धु मं ग, मं ग, रे सा । मं प नि सा, प नि सा, रे सा, ग रे सा, मं ग, प, मं धु मं ग, धु प, नि धु प, सां नि धु प, मं धु प, मं धु मं ग, रे सा । इस रीति से की हुई बहुत चल सकती है क्या ?

उत्तर—मेरी राय में इसे शास्त्र-दृष्टि से अशुद्ध नहीं कहा जा सकता, किन्तु अटकते हुए अथवा डरते-डरते न गाओ ।

प्रश्न—सो नहीं होगा । जब यह शास्त्रसम्मत है, तो फिर हम क्यों डरेंगे ? एक-एक स्वर हम ऐसे बढ़ाकर देखेंगे—'ग, मं ग, नि सा ग, प ग, प, मं ग, मं धु मं ग, नि धु प, मं धु मं ग' पर यह तो बताइए 'मं धु मं ग' यह जो टुकड़ा हम कहते हैं, इसमें बारीक-बारीक कण कैसे लगते हैं ?

उत्तर—वे तुमको दिखाई दिए क्या ? वहाँ विलक्षण ही आनन्द है । सच पूछो तो वह टुकड़ा 'मं प, प धु प मं ग' इतने ही स्वरों का है । परन्तु उसके स्वर जल्दी गाने के लिए मैंने उनका सुलभ रूप कर दिया था । अब वे स्वयं तुम्हारी समझ में आगए

यह अच्छा हुआ। इसी तरह पंचम बढ़ाकर आगे 'मं ग' ये स्वर कहते हुए मध्यम के पहले धैवत का एक सूक्ष्म कण आता है, उसे भी ध्यान से देखो।

प्रश्न—वास्तव में वह कण अब हमको स्पष्ट दीखता है। यह बात प्रत्यक्ष सुनकर तुरन्त ही मन में पैठ जाती है, पर उसकी ओर कोई अच्छी तरह ध्यान दे तब। ठीक है न? गाते-गाते अपने गाने में हम कौनसा कण लगाते हैं—उसे बराबर देखना, रागों का नियम यथासम्भव सम्हालना, श्रोता कहाँ पर नाक सिकोड़ते हैं, उधर भी ध्यान देना, नई-नई सुन्दर तानें उत्पन्न करना एवं लय, ताल-साधन में थकावट न दीखने देना, ऐसी कई अड़चनें बेचारे गायकों के सिर पर रहती हैं।

उत्तर—सत्य है। इतनी बातें जो साधते हैं, उनको ही श्रोता मान देते हैं। शास्त्र-नियम अच्छी तरह न जानने से तो बेढंगे राग आकर मिल जाते हैं। अच्छे घरानेदार गायकों के संग्रह में उत्तम-उत्तम चीजें होती हैं, परन्तु राग-नियम ठीक से न जानने के कारण उनकी तानबाजी में प्रायः घुटाला होता है। उसी तरह कुछ गायकों की कभी-कभी ऐसी ऊटपटांग कलना हो जाती है कि हम दो-तीन राग तोड़-मरोड़कर, एकाध कटुवादी श्रोता के आगे रखेंगे, तो वह हमें मान जाएगा और हमारी प्रशंसा होगी। किन्तु ऐसी समझ रखनेवाले गायकों को शायद यह मालूम नहीं कि आज के साक्षर श्रोता बड़े विचित्र होते हैं। अब तक जिस गायक ने इस प्रकार की कला को लौकिक व्यवहार में प्रचलित किया होगा, उसके अज्ञान की ओर समाज थोड़ी-बहुत उपेक्षा-दृष्टि रखेगा, परन्तु उसी गवैये के तैयार किए हुए नए-नए शिष्य यदि ऐसे प्रकार चालू करके समाज में अज्ञान फैलाने लगेंगे, तो मैं समझता हूँ अपने लोग अपना विरोध तत्काल दिखाएँगे। अब श्रोताओं का प्रभाव गायकों पर किस तरह पड़ने लगा है, इसका एक छोटा-सा उदाहरण यदि सुनना चाहो तो मैं कह दूँ, परन्तु कुछ विषयान्तर होगा। वह घटना मुझे इस जैतश्री राग के समय ही याद आई है।

प्रश्न—कोई हानि नहीं, कहिए। हमको तो ऐसी बातें महत्त्व की जान पड़ती हैं, और लोगों को चाहे वे कैसी भी लगें।

उत्तर—अच्छा, तो सुनो:—

कुछ दिन हुए हमारी गायन-मण्डली में एक प्रसिद्ध मुसलमान गायक आया था। उसे अपने घराने का बड़ा अभिमान था और एक तरह से वह उचित ही था। उसकी इच्छा हमारे यहाँ 'मुजरा' करने की थी। हमारी संस्था बहुत पुरानी होने से, उसमें मुजरा करने के लिए प्रायः कुछ गायकों को हमेशा इच्छा रहती थी। मण्डली का एक दृढ नियम ऐसा था कि जिस किसी गायक को मण्डली में अपना मुजरा करना हो, वह पहले अपना गायन, कमेटी के सामने दो-तीन फर्माइशी और खास रागों सहित गाकर दिखाए और तत्सम्बन्धी प्रश्न जो कमेटी पूछे, उनका यथोचित और प्रामाणिक उत्तर उसे देना चाहिए। तब फिर उस कमेटी के अनुमोदन से कार्यकारिणी सभा जो दिन निश्चित करे, उसी दिन आकर उसे मुजरा करना चाहिए। इस नियम के आधार पर वह गायक उस कमेटी के आगे आया था, वहाँ मैं भी था। उसने प्रथम तो पूर्वी राग गाया और वह बहुत सुन्दर गाया। तदुपरान्त उसने 'जैतश्री' गाने का प्रयत्न किया।

प्रश्न—वह अच्छा मालूम नहीं हुआ होगा, ऐसा जान पड़ता है।

उत्तर—नहीं। जैतश्री के नियमों का उसे भली-भाँति ज्ञान न था, यह हमको तत्काल मालूम हो गया और हम उससे आगे पूरियाधनाश्री की फर्माइश करने वाले थे। उसके गाने की किसी ने सराहना नहीं की, इससे वह बहुत क्रोधित हुआ। जैसे-तैसे उसने स्थायी का भाग पूरा करके तम्बूरा नीचे रखा और एक दम हमसे पूछने लगा—‘मैंने कौनसा राग गाया था, उसे तुम पहचानते हो क्या?’ इस राग को कोई ऐसा-वैसा गायक नहीं गा सकता।’

प्रश्न—उसने यह प्रश्न बेढंगा ही किया, ऐसा हम कह सकते हैं।

उत्तर—यह ठीक है, लेकिन उसके ऐसे प्रश्न पर हमने क्रोध बिलकुल नहीं किया। उसका भी इसमें क्या दोष? जैसा उसने सीखा होगा, वैसा ही गा दिया। वे नियम उसके गुरु ने ही नहीं बताए तो उसका क्या अपराध? अपनी मेहनत सब व्यर्थ जाती हुई देखकर उसे बुरा लगा होगा, परन्तु वहाँ हम लोगों का भी क्या दोष? इसकी अनियमित तानबाजी का परिणाम हम लोगों पर न हुआ एवं हमारा मन राजी न हुआ, तो हम क्या करते? हम तो निश्चिन्त बैठे थे।

प्रश्न—अच्छा फिर आगे?

उत्तर—आगे सुनकर तुम्हें आश्चर्य होगा। वह कहने लगा—‘यदि मेरे गाने की तुमको ‘कदर’ नहीं तो अधिक चिल्लाते रहने से क्या फायदा? मैं तो इस मंडली की बड़ी तारीफ सुनता था। इस जगह हमारे बड़े-बड़े नामी लोग आ चुके हैं। यहाँ कोई गुणी आता है तो उसके गुण का योग्य आदर होता है, ऐसी तारीफ भी मैंने सुनी थी। मैं एकसा चिल्ला रहा हूँ और तुम आपस में बातें कर रहे हो।’

प्रश्न—फिर?

उत्तर—फिर, उसका क्रोध शान्त करने के उद्देश्य से हमारे एक मित्र कुछ आगे बढ़े और कहा—‘खाँ साहब, आपको जो बुरा लगा, वह वाजिब ही है। गाने के समय गप्पें मारना गाने का विध्वंस करना है। इसके समान गायक का और दूसरा क्या अपमान हो सकता है। हम लोग आपस में, आपके राग का नाम कायम करके आगे कुछ प्रश्न करने वाले थे, इतने ही में आपने गाना बन्द कर दिया। हम आपके राग का नाम सोच रहे हैं, परन्तु मैं समझता हूँ, यदि उसे हम-तुम मिलकर निश्चय कर लें तो कैसा?’ यह सुनकर उसे भी कुछ आश्चर्य मालूम हुआ, वह सोचने लगा कि यह क्या नया तमाशा है! उसे भी देखना चाहिए। और तब वह राग-निर्णय में भाग लेने को राजी हो गया।

प्रश्न—यह भी खूब मजे की बात रही। फिर?

उत्तर—फिर, हमारे मित्र ने अपना सिद्धांत धीरे-धीरे उन खाँ साहब के आगे इस प्रकार रखा—‘खाँ साहब, तुम्हारे राग में रि, ध कोमल और ग, म, नि तीव्र हैं। इससे तुम्हारा राग संध्याकाल का अथवा रात्रि के अंतिम प्रहर का होगा, हम ऐसा समझते हैं। तुम्हारे राग में उत्तरार्ध के स्वर नहीं बढ़ते और तार-षड्ज तुम्हारे राग

का जीव नहीं है। इसलिए हम उसको वसंत, परज वगैरह भी नहीं कहेंगे। क्योंकि इन रागों में दोनों मध्यम होते हैं, अतः यह तो अलग ही है।

प्रश्न—यह बातें वह समझा या नहीं ?

उत्तर—हाँ, उसने उसी समय कहा कि नहीं साहेब ! मेरे राग का उन रागों से बिलकुल सम्बन्ध नहीं है, वह संध्याकाल का है। अस्तु, तब फिर सारी चर्चा संध्याकाल के रागों की ही रह गई। आगे सुनो—‘तुम अपने राग में कोमल म बिलकुल नहीं लगाते हो तो फिर ‘पूर्वी’ और कोमल म लगने वाला गौरी-प्रकार ये राग तो होंगे ही नहीं। गांधार आते-जाते स्पष्ट लगाते हो, तो फिर श्री और श्रीगौरी कैसे हो सकती हैं ? आरोहावरोह में तीव्र मध्यम स्पष्ट है तो फिर रेवा, त्रिवेणी, टंकी इनमें से कोई नाम भी हम कैसे रखें ? निषाद आते - जाते लगाया जा रहा है, तो फिर हमारे मत से ‘मालवी’ भी नहीं होगी। दीपक राग तो नष्ट हो गया है, ऐसा समझकर उसे तुम गाते ही न होंगे। तो फिर अब रह गए पूरियाधनाश्री और जैतश्री। अर्थात् प्रसिद्ध रागों में से यही दो बचे, ऐसा हम कह सकते हैं। पूरियाधनाश्री में हम वादी स्वर पंचम को मानकर ‘प, प ध्रु प, म ग म रे ग, प, म ग, रे सा’ ऐसा मुख्य अंग मानते हैं। तुम्हारे राग में ये बातें दिखाई नहीं देतीं। यह सही है कि तुम बीच-बीच में धैवत को हटाने का और ग, प संगति रखने का प्रयत्न करते हुए-से दिखाई दिए थे और वहाँ जैतश्री का आभास मिला था; परन्तु कुछ तानें सम्पूर्ण भी सुनाई दे जाती थीं, इस कारण जैतश्री भी हम नहीं कह सकते। तो फिर तुम्हारे राग को क्या नाम दें, यही हम सोच रहे थे। ‘अशुद्ध जैतश्री’ ऐसा नाम तुमको भला कैसे पसन्द होगा ? पर खाँ साहेब, तुम्हारा नियम हमको मालूम नहीं है। हम तो अपने गुरु के व ग्रन्थों के बताए हुए नियम लगा कर यह बातें कह रहे हैं।

प्रश्न—कौन जाने, उसे यह विचारधारा कैसी मालूम पड़ी होगी।

उत्तर—वह बहुत समझदार एवं अनुभवी व्यक्ति था, इस कारण तनिक भी क्रोधित नहीं हुआ। उसने हमारे मित्र के दोनों हाथ अपने हाथों में रखकर कहा—‘साहेब ! मैं जैतश्री ही गाता था। अब आपने जो प्रमाण और नियम इस राग के बताए हैं, इस तरह हमें भला कौन समझाएगा ? परम्परा से चले आए हुए गाने हम गाते हैं। बीच में किसी ने गड़बड़ की हो, तो हमको क्या मालूम ?’ अस्तु। उस गायक का आगे फिर मंडली में मुजरा हुआ और उसकी योग्य प्रशंसा भी हुई।

प्रश्न—पहले आपने कहा था कि कोई गायक जैतश्री में तीव्र धैवत लगाना पसंद करते हैं। तो हम यह जानना चाहते हैं कि वे ऐसा क्यों करते हैं ?

उत्तर—मुझे तो ऐसा मालूम होता है कि ‘जैत’ नामक एक राग मारवा ठाठ में गाया जाता है, इसी वास्ते वे वैसा करते होंगे, किन्तु यह यों ही मेरी कल्पना है। वह मत हमको ग्राह्य नहीं है, यह मैंने कहा ही है। प्रचार में कुछ नवीन सुनाई दे, तो अपना सुन्दर नियम जल्दबाजी में कभी छोड़ने को तैयार न होना। दूसरा कोई प्रकार मालूम पड़े तो मतभेद के रूप में उसे अपने संग्रह में रखना। अपने साधारण मत का भी थोड़ा-बहुत स्वाभिमान रहने दो। उसी तरह गायकों की कोरी ‘गलेबाजी’ पर

भूलकर भी अपने गुरु के अनुभव का तिरस्कार नहीं करना। ऐसी महत्त्व की बातों में बड़ी चतुराई से काम लेना पड़ता है। गायक लोग बहुधा स्वभावतः ही अधिक वाचाल होते हैं, उनकी लम्बी-चौड़ी गप्पें सुनकर अपना स्थिर और सुनिश्चित मत बदलने को प्रवृत्त न होना। अच्छा कौनसा, बुरा कौनसा, खोटा कौनसा, सशास्त्र कौनसा, अशास्त्र कौनसा? यह निश्चित करने में तनिक विलम्ब भी हो जाए तो हानि नहीं। जब एक बार 'साधक-बाधक' प्रमाण से अच्छी तरह देख-भालकर अपना मत स्वयं निश्चित कर डालो, तो फिर उसे उचित कारण के बिना छोड़ने को कभी तैयार न होना। केवल दूसरों के मतों पर अवलम्बित वृत्ति विशेषतः लाभप्रद नहीं होती है। प्रत्येक गायक-वादक का मूल्यांकन अच्छी तरह किए बिना उसके विषय में अपना मत कायम न करो। खाली गलेबाजी में भूलकर आज 'अ' के पास, कल 'ब' के पास, परसों 'क' के पास, इस तरह से तालीम लेते हुए फिरने वाले विद्यार्थी, जो सुशिक्षित भी होते हैं, कभी-कभी अनेक अड़चनों में पड़ जाते हैं। इस तरह का एक उदाहरण मुझे अपने एक स्नेही मित्र का याद है। उसने अपना स्वतः का अनुभव मुझसे कहा था। उसने जो-कुछ कहा, मुझे बहुत बुरा लगा; किन्तु यह बात भी ठीक है कि अब वह अच्छे संगीत-विद्वानों में गिना जाता है।

प्रश्न—क्या उनका अनुभव हमें भी बताएँगे ?

उत्तर—बताने में मुझे कोई आपत्ति नहीं, थोड़ा विषयान्तर जरूर होगा। उन्होंने अपनी कथा जैसी मुझसे कही थी, वैसी ही मैं तुम्हें सुनाता हूँ, उससे तुम्हारा कुछ मनोरंजन भी होगा। वे बोले—“मुझे बहुत दिन से गाना-बजाना सुनने की धुन थी। कहीं गाने-बजाने की सुनता, तो मैं वहाँ जरूर जाता था। बारम्बार सुनकर मैंने इधर-उधर के कुछ गानों की सुन्दर चीजों का संकलन भी किया था। किसी के पास नियमबद्ध पद्धति से कुछ भी न सीखा था। लोगों की तानों को सुनकर मैं भी अपने गानों में चाहे जैसी तान मारता था, परन्तु मुझे स्वर-ज्ञान अथवा राग-ज्ञान कुछ नहीं था। आगे चलकर मेरी जब तनखाह बढ़ी और मेरे पास चार-छः इष्ट-मित्र आने लगे, तो उनके आगे मैं बड़ी खुशी से चाहे जैसी तान लगाता था। मेरे संग्रह में बहुत बड़ा भाग नाटकीय गानों का तथा सुनकर उड़ाई हुई चीजों का था। ताल-वाल की खटपट में मैं कभी पड़ता न था। मेरे गानों को सुनकर मेरे मित्र कहते कि तुम किसी गवैया के पास केवल छः महीने रहो, तो बड़े प्रसिद्ध गायकों में से एक हो जाओगे। उन्होंने यह व्यंग्य से कहा हो; सो बात नहीं, कदाचित् उन्हें ऐसा ही मालूम पड़ा हो। तारीफ किसको प्यारी नहीं होती? धीरे-धीरे उनका कहना मुझे उचित मालूम पड़ने लगा और मैं वास्तव में एक अच्छा गायक खोजने लगा। खोजते-खोजते कुछ दिन बाद मुझे एक गुरु बाबा मिल गए, और मैं उनसे तालीम लेने लगा। वे बेचारे एक सीधे, सभ्य एवं विद्वान् गृहस्थ थे। तालीम शुरू होने पर लगभग एक सप्ताह में बाबा ने मेरा सारा भण्डार दत्तचित्त होकर सुन लिया। मैंने भी उनके आगे चाहे जैसे और चाहे जितना गाया। जैसे ही दूसरा सप्ताह शुरू हुआ, तैसे ही बाबा ने मुझसे स्पष्ट कह दिया कि मेरी इच्छा तुमको पद्धतिबद्ध शिक्षा देने की है। इसलिए यदि हो सके तो कुछ समय तक तुम अपने ये स्वाभाविक गाने एक ओर

रखो। उनके ये शब्द सुनते ही मैं बिलकुल निराश हो गया। मेरी इच्छा क्या थी और यह क्या हुआ? ऐसा मुझे मालूम पड़ा। मैं जानता था कि बाबा मेरे सब गायन सुनकर खुश होंगे और मुझसे कहेंगे कि तुम जैसे तैयार आदमी को आगे अब मैं क्या सिखलाऊँ? मैंने यह भी सोच रखा था कि बाबा मेरी चीजों में कुछ और 'नमक-मिर्च' मिलाकर अधिक सुन्दर कर देने का प्रयत्न करेंगे। अधिक नहीं, तो वे मेरे गाने की रोजाना तारीफ ही करते रहते, तो उनकी तनुखाह मुझे असह्य न मालूम पड़ती, ऐसी मन की उस समय स्थिति थी। पर उनकी उक्त बातें सुनकर मेरी आशाओं पर पानी पड़ गया। इधर, बाबा के गायन मुझे पसन्द ही नहीं थे। वे मुझे बिलकुल अनुपयुक्त मालूम पड़े। मेरे कान जो तानवाजी सुन चुके थे, उन्हें बाबा के मंगलाष्टक भला क्या पसन्द होते? यह ठीक है कि हमारे कभी-कभी जो जानकार मित्र आते थे, वे बाबा की तारीफ करते थे और उनके शिक्षण का उत्तम लाभ लेने के लिए मुझे कहते। मुझे तो गाने में प्रतिबन्ध बिलकुल पसन्द नहीं था। मैं कहता था कि यह गाना-बजाना सब मौज-मजे के लिए है, यह कोई 'गधा-मजूरी' नहीं है। घड़ीभर अपनी और अपने चार मित्रों की तबीयत खुश हुई तो बस। शास्त्र में क्या आग लगानी है! बाबा की रोज की पिर-पिर? इधर यह स्वर खोटा लगा, उधर अमुक स्वर चढ़ गया, यहाँ अनुपयुक्त राग मिश्रित हुआ, उधर तानपूरे का स्वर छूट गया। गाते-गाते मैं कुछ रंग पर भी आ रहा था, उसे बाबा ने रोककर दुरुस्त किया। इस प्रकार रोज होने लगा, और यह सब मान-खण्डन अपने ही खर्च से मुझे करना पड़ा। इतना ही नहीं, बाबा ने यह भी कहा कि वह सब पुस्तक में लिखकर रखना होगा। उनका यह भी आग्रह था कि नियम की और राग की शुद्धता की ओर देखो, व्यर्थ की तानें न मारते जाओ। मैंने उनको बहुत कहा कि बाबा क्या तुम मुझे बिलकुल मूर्ख और नौसिखुआ ही समझते हो? तुम जो कहते हो वह सब ठीक है, पर मुझे क्या गवैया बनना है? बिलकुल नियत स्थान पर स्वर न लगकर आगे-पीछे लग जाए तो क्या हुआ? वर्ज्यावर्ज्य स्वरों पर ऐसा प्रतिबन्ध क्यों होना चाहिए? थोड़ी देर को आनन्द आ जाए तो बस काफी है। पर, वे मेरी एक भी नहीं सुनते थे। वे कहते थे कि मैं धड़ाधड़ अशुद्ध प्रकार सुनूँ और सिखाऊँ यह सम्भव नहीं! अब क्या करें? सारांश, अपने ही हाथ अपने गले में फाँसी लगाने का-सा आभास मुझे हुआ। बाबा को विदा करें, तो लोग हँसेंगे और अगर वैसा ही चलने दें, तो व्यर्थ का खर्चा और मेरी इच्छा के विरुद्ध शिक्षण। मेरी पुरानी चीजों पर खुश होने वाले मित्र मुझसे साफ-साफ कहने लगे कि तुमने इस मनहूस गुरु के चक्कर में पड़कर अपनी ईश्वर प्रदत्त-कला को मिट्टी कर डाला। परन्तु कहते हैं कि 'सदा एकसे दिन नहीं रहते'। एक दिन उन मित्रों में से ही एक ने मेरे घर आकर मुझे खुशखबरी दी; उसने कहा—'उत्तर हिन्दुस्तान से एक बड़ा 'जबरदस्त' गवैया यहाँ आया है, वह लक्ष्मीनारायण के मन्दिर के सामने मुसाफिरखाने में उतरा है, वह रोज संध्याकाल दो घड़ी गाता है। वहाँ सबको मुफ्त गाना सुनने की छुट्टी है, तुम एक बार उस तरफ आकर तो देखो। उसे सुनकर तुम वास्तव में गाने का मूल्य आँक सकोगे। उनको यहाँ आए अभी केवल पन्द्रह दिन हुए हैं, फिर भी १०-१२ गाँव वालों ने शिक्षा ली है, ऐसा कहा जाता है। उसके आने से अपने यहाँ के पुराने और प्रसिद्ध गायकों में भी खलबली मच गई है, यह मैंने सुना है। उसकी बातों को तुम

ग्रहण करो, यह मैं नहीं कहता, परन्तु इतना अवश्य कहता हूँ कि उसके गाने को मुफ्त सुनने में कोई हानि नहीं है। हम तो नित्य शाम को वहाँ जाते हैं तो लोगों के भुण्ड के भुण्ड वहाँ से लौटते हुए मिलते हैं। अब तुम्हारी यह वेदपरायणता कैसे चलेगी? उस मित्र की यह सूचना मुझे अच्छी लगी और उसी दिन संध्याकाल को मैं आफिस से लौटती बार उसी रास्ते से आया। गायक गा रहा था। मन्दिर से दर्शन करके आए हुए प्रेमीजनों की बड़ी भीड़ थी। गाना सुनकर मैं एकदम पानी-पानी हो गया। मैंने ऐसी तानें इस जन्म में कभी न सुनी थीं। गाने के मध्य में कभी-कभी वह ऐसी विकराल ध्वनि से गाता था कि पास में बैठे हुए श्रोताओं को कान में उँगली लगानी पड़ती थी और 'हे भगवान्' ऐसा कहना पड़ता था। एक बार वह गाते-गाते अपने घुट्टों के बल खड़ा हो गया। अन्त में उसने एक बार तैश में आकर अपने दोनों हाथ धड़ाम से तबले पर दे मारे और फिर लगभग आधी मिनट तक आँखें फाड़, होंठ चबाता हुआ श्रोताओं की ओर देखता ही रह गया। निकट बैठे हुए श्रोता भयभीत एवं रसविभोर हो, अपने कपड़ों के बटन खोलते हुए कहने लगे:—

“अहा हा हा! ओहो हो हो! यह है गाना! माशा अल्लाह, खाँ साहेब! आपकी जैसी तारोफ सुनते थे, आप वैसे ही हैं। आज तो आपने गजब कर दिया!” इस घटना का मेरे ऊपर बड़ा प्रभाव पड़ा। उस गायक को गुरु बनाने का निश्चय मैंने वहीं कर लिया। परन्तु यही एक अड़चन थी कि उस रोने वाले 'बाबा' को निकालूँ तो किस तरह? ऐसे अवसर पर मित्रों का अनुभव और उपदेश बड़ा ही काम आता है। मुझे एक बहाना बनाने की सलाह मिली, वह ऐसी कि एक सप्ताह तक उनसे कहो कि आफिस के काम से तालीम को वक्त ही नहीं मिलता है, दूसरे हफ्ते में कहो कि समयाभाव के कारण, मैं अपनी तालीम रोकना चाहता हूँ। एक मित्र ने सुझाव दिया कि 'संकोच भय का भाई है, बाबा से स्पष्ट कह दो कि मुझे दूसरा गवैया रखना है, अतः अगले महीने का वेतन लेकर तालीम में आने का कष्ट न कीजिए।' एक और तीसरे मित्र ने सलाह दी कि 'बाबा से ऐसा कहो कि मुझे कुछ दिन के लिए कलकत्ता जाना पड़ेगा, वहाँ से आने पर मैं जरूर उसी दम आपको बुला लूँगा।' इस प्रकार मेरे मित्रों ने मुझे तरह-तरह की सम्मतियाँ दीं। मैंने पहली राय ही पसन्द की, क्योंकि बाबा वयोवृद्ध, ज्ञानवान्, अनुभवी और बहुत सभ्य होने से उनके साथ असभ्यता से पेश आना मुझे पसन्द न आया। बाबा के जाने पर दो-तीन दिन बाद उन खाँ साहेब को पैने बुलाया और उनसे तालीम लेने की बातचीत की; मैंने सोचा—'शुभस्य शीघ्रम्'।

३०) रुपए तो पहले देते ही थे, इसलिए इतना ही खाँ साहेब से तय करके तालीम का समय निर्धारित कर लिया। खाँ साहेब ने पहले दिन आते ही कहा—“अपने कुल सरगमों, नियमों और ताल, सुर से लिखी हुई ध्रुवपदों को एक तरफ फेंक दो।” यह बात मुझे भी पसन्द आई, क्योंकि उस तरह से सीखने में, मैं इस जन्म में कभी तैयार न हो सकता था, ऐसा मुझे सदैव प्रतीत होता था। उसने कहा—‘कहिए क्या बतलाऊँ’, इस पर मेरे मुँह से श्री राग का नाम निकल गया। वहाँ क्या देर थी, तानों की झड़ी लग गई। शुरू कहाँ से होता है एवं समाप्त कहाँ होता है, इसका कुछ पता न लगा। पहले दो सप्ताह मैं केवल तानें सुनता रहा। शुरू-

शुरू में २—४ मिनट मुझे अपने साथ गाने देता और फिर 'चुप रहो' ऐसा कहकर स्वयं गाने लगता। मैं उसकी एक-दो तान बीच-बीच में पकड़ने का प्रयत्न करता था, किन्तु कलू तो क्या कलू ? एक ही तान दुबारा आए तब न ! मैंने सोचा, अपनी तानें वह धीरे-धीरे बता देगा। एक दिन मैंने उससे ठीक-ठीक समझा देने को प्रार्थना भी की, जिसका उत्तर उसने दिया—'इस गड़बड़ में आप मत पड़ो, न मालूम तुम किस तान के लिए कह रहे हो, क्या हमने अपनी तानें लिख रखी हैं ? ये तो बड़ा भगड़ा है, तान एक हवा है, इधर से आई नहीं कि उधर को निकल गई। उसको कोई रोक नहीं सकता। मुझे खुद पता नहीं कि मैंने क्या गाया ? ये सब अल्ला के वेद अल्ला जानें, इन्सान की अकल वहाँ काम नहीं कर सकती।' अस्तु, यह रोज का क्रम चला। महीना समाप्त हुआ, वेतन दिया, मुझे एक अक्षर भी न आया। कभी-कभी मैं विनती करता—'मुझे कुछ बतलाओगे क्या ? उत्तर मिलता—'चुपचाप सुनते रहो, गाना कुछ खाने की चीज नहीं है कि तुमको दो-चार महीने में आ जाए।' फिर एक नया उपद्रव पैदा हुआ। खाँ साहब के साथ उनके शागिर्द कहिए या दोस्त कहिए, रोजाना आने लगे। उन सबकी पान-सुपारी का मैं ही प्रबन्ध करता। मैं स्वयं पान-सुपारी का अभ्यस्त न था, फिर भी मुझे बराबर तश्तरी भरी ही रखनी पड़ती थी। यदि कभी मैं कोई गाने की चीज माँगता, तो खाँ साहब उत्तर देते—'अभी तुम्हारा गला साफ कहाँ हुआ है ?' आगे चलकर तो खाँ साहब और भी रंग दिखाने लगे। कभी तो वे इतना असम्बद्ध और अश्लील भाषण करते कि घर के बाल-बच्चे भी हँसने लगते थे। रोज आधा समय इधर-उधर की गप-शप में ही जाने लगा। कुछ दिन बाद उनका पैसा माँगने का समय शुरू हुआ, वह भी तनुखाह से ऊपर माँगते। बूट के दो जोड़ा, गरम कपड़े का सूट, टाइम देखने के लिए एक चाँदी की घड़ी, एक चाँदी की मूठ की छड़ी, जरी की टोपी, इन चीजों को मैं प्रथम ही दे चुका था। इस तरह ठीक छह महीने चला और मुझे कुछ आया नहीं। यह स्थिति देखकर मुझे बहुत बुरा मालूम पड़ा और मैंने स्वयं ऐसा निश्चित किया कि अब हम तालीम की खटपट में नहीं पड़ेंगे। खाँ साहब का ही गाना सप्ताह में तीन-चार दिन सुन लिया करेंगे। भिन्न-भिन्न राग कान में पड़ने से कुछ-न-कुछ संस्कार होगा ही। एक दिन मैंने अपनी यह विचारधारा उनके सामने रखी, तो सुनते ही उनकी तबीयत बिगड़ गई। उन्होंने कहा—'यह क्या फरमा रहे हो राव साहब ? क्या आपके तीस रुपल्ली पर मैं महीने-भर आपके यहाँ मुजरे करता रहूँ ? मैं १००) ६० से कम कभी मुजरा नहीं करता, इनसे पूछ लीजिए, यह कभी नहीं हो सकता। हाँ, आप तालीम जन्म-भर लेते रहो, मैं हाजिर हूँ। क्या कलू ? न तो आप सुर को समझते हैं, न लय को समझते हैं खुदा चाहेगा तो दो-चार वर्ष मेहनत करने से आप रस्ते पर कुछ-कुछ आ जाएँगे।' यह सुनकर मुझे बड़ा दुःख हुआ। अब इससे छूटें किस तरह ? यह मैं नहीं समझ सका। खाँ साहब रोज आते थे। बातों की गप्प लड़ाते हुए अपने शागिर्दों को तालीम देते थे, पान-सुपारी खाते, बीड़ी फूँकते और जहाँ चाहते वहीं थूक देते। बीच-बीच में मेरी खिल्ली भी उड़ाते थे। यह नित्य-क्रम चालू रहा, पर दैव को शीघ्र ही मेरे ऊपर दया आ गई। एक दिन संयोग से मेरी तालीम के समय हमारे मित्र गदाधर पन्त कुछ

खास काम के लिए अकस्मात् मेरे पास आए। उनको संगीत में बहुत जानकारी थी। उस दिन मैंने उनको अपने पास तालीम खत्म होने तक, खास तौर पर बिठाल रखा। खाँ साहब चाहे जैसी तान मारते थे और बीच-बीच में 'ये तिरबन देखो, यह फुलसिरी है, यह जैतश्री हो गई, अब धौलसिरी भी देख लो' ऐसे बड़बड़ाते रहे। इसके बाद अपने घराने के लोगों की रागदारी की गप्पें मारने लगे। वहाँ तक पंतजी एक अक्षर भी नहीं बोले। पर, आगे रोज की तरह जब मेरा फजीता करने का क्रम शुरू हुआ, तब वह उनसे सहन न हुआ। उन्होंने कुछ आगे बढ़कर कहा—'खाँ साहब! तुम तिरबन और जैतश्री का आरोहावरोह कहो। अभी-अभी तुमने जो तान लगाई थी, वह मुझे बिलकुल गलत मालूम पड़ी।' ऐसा ठीठता और शान्ति से भरा हुआ गम्भीर प्रश्न सुनकर खाँ साहब झिझके और बड़बड़ाने लगे। पहले तो उन्होंने इस प्रश्न को बातों में ही उड़ाने का प्रयत्न किया और कहने लगे कि 'तुम्हारा मत अलग हमारा अलग, क्या पाँचों उँगलियाँ बराबर होती हैं?' पर पन्त ने उनको छोड़ा नहीं, उन्होंने कहा—'मुझे अपना मत भी तो बताओ, वह भी तो कुछ होगा? अपनी तालीम की चीज उन रागों की कहो, देखूँ और फिर तुम्हारा नियम भी मैं देखता हूँ। वे राग मुझे भी आते हैं। अपना राग स्वरों से कहो, तो फिर अलग नियम बताने को भी जरूरत नहीं। तुमको सरगम का ज्ञान है न?' फिर क्या पूछते हो? ग की जगह प और म की जगह ध ऐसा घोटाला जहाँ-तहाँ होने लगा। स्वर चूका कि पन्त ने आड़े हाथों लिया। अन्त में खाँ ने कबूल किया कि उसको स्वरों का अभ्यास अच्छी तरह नहीं है; रागों के वर्ज्यावर्ज्य स्वर-नियमों की तालीम उसे नहीं मिली है। फिर घराने की चर्चा हुई। गुरु के विचारों की पूछ-ताछ हुई। इन सब बातों से मुझे यह मालूम हो गया कि ये उत्तम सम्प्रदाय के उस्ताद हरगिज नहीं हैं। उड़ाई हुई चीजों पर गला फिराने वाले और दस-बीस प्रसिद्ध रागों में इच्छानुसार तानें फेंकने वाले ही थे। अस्तु, दूसरे दिन से खाँ साहब का आना आप ही आप रुक गया। कहते हैं न, 'बिना सोंठ के खाँसी गई'। मुझे उनके ऊपर फिर बहुत दया आई, परन्तु वे स्वतः ही नहीं आते, तो मैं भी क्या करूँ? पर इस कृत्य से मुझे पाश्चात्ताप हुआ। मुझे जान पड़ा कि मैंने उस बुजुर्ग विद्वान् बाबा से भी व्यर्थ ही ऐसा नीच बर्ताव किया। वे बाबा मुझे कभी-कभी गाँव में मिलते तो मेरे बाल-बच्चों की कुशलता अवश्य पूछ लेते थे। इतना ही नहीं, वे मुझसे कहते—'राव साहब! आप यह विषय छोड़िए मत। ईश्वर ने कृपालु होकर आपको सुखपूर्वक इस विषय की अच्छी अभिरुचि भी दे रखी है, ऐसी अनुकूल स्थिति सभी को प्राप्त नहीं होती। आप इस विषय में विशेष प्रवीणता प्राप्त करें, तो मुझे कितना हर्ष होगा!' खाँ साहब के चले जाने पर मैंने तत्काल बाबा को बुलाने के लिए आदमी भेजा, परन्तु मालूम पड़ा कि लगभग दो माह से उनको पंजाब की किसी संस्था ने अपने यहाँ रख लिया है।"

उपर्युक्त बातें मेरे उस मित्र ने मुझसे कही थीं, जिन्हें सुनकर मुझे विशेष आश्चर्य नहीं हुआ, क्योंकि ऐसे ढोंगी मुझे भी मिल चुके हैं। संसार में सब तरह के मनुष्य हैं। जो उत्तम गायक होता है, उसका परिश्रम कभी निरर्थक नहीं जाता। कहीं भी जाएगा, उसे मान प्राप्त होगा। उदाहरण के लिए मेरे एक गुरु मुहम्मद

अली खाँ को ही लो। उनके विषय में मुझे पूर्ण श्रद्धा और बड़ा प्रेम है। इसी तरह मेरे एक हिन्दू 'धुरपदिए' गुरु हैं। उनके प्रति भी मेरे हृदय में बहुत आदर है। तात्पर्य यह है कि अपना मत कायम करने में जल्दी मत करो। सर्वप्रथम यह देख लो कि वह साधारण है! जब विश्वास हो जाए तो स्वीकार कर लो और फिर उस पर जमे रहो। हम पूर्वी में कोमल घ लगाते हैं। दूसरे किसी ने तीव्र लगाया कि हमने अपना मत बदला। वागेश्वरी में किसी ने कोमल रे लगाया, या भीमपलासी में थोड़े उतरे रे, घ लगाए, वसंत में किसी ने कोमल ग लिया, अड़ाना में किसी ने कोमल रे बरता कि हमने उछाल मारी और अपनी सारी परम्परा, अपनी पद्धति छोड़ने को तैयार हो गए, तो यह कृत्य कितना ऊटपटांग दीखेगा? उत्तर के अमुक खाँ का ऐसा मत है और उनके वंशजों का आज अमुक मत है, ऐसा यदि हमसे किसी ने कहा, तो हमें चाहिए कि उसकी जानकारी को धिक्कारें नहीं, अपितु उसे मतभेद के अन्तर्गत खुशी से नोट कर लें।

प्रश्न—यह सब हमारे ध्यान में अच्छी तरह रहेगा। हमको आपके उस मित्र के अनुभव की याद भी खूब रहेगी। पर क्यों जी, ऐसे गायकों का काम कैसे चलता होगा?

उत्तर—उनका ऐसा ही चलता है। कोई न कोई तो उनको ग्राहक मिलते ही हैं, पर एक तरह से ऐसे गायकों का अस्तित्व दयनीय ही होता है। उत्तम घरानेदार लोगों की बात मैं नहीं कहता। ऐसे लोगों की कीर्ति तो आप ही आप होती है और वे बड़ी-बड़ी रियासतों में नौकर भी होते हैं। मैं तो ऐसे 'लिभागू' गायकों के विषय में ही कहता हूँ; जिसे स्वतः ही उत्तम तालीम प्राप्त नहीं है तो वह औरों को क्या सिखाएगा? उसकी तालीम कहीं एक महीना, कहीं दो महीने, कहीं छह महीने, इस तरह बहुधा चलती है। उसकी तानबाजी पर रीझकर थोड़े दिन के लिए कोई रख लेता है, फिर निरूपयोगी मानकर निकाल देता है और उसका मुजरा (प्रोग्राम) हमेशा तो नहीं होता होगा, साल-छह महीने में, एक-दो हुए तो उस आमदनी पर उसके कितने दिन चलेंगे? तो फिर, आज मद्रास, कलकत्ता, परसों पंजाब, नरसों काठियावाड़, इस तरह बेचारे घूमते-फिरते रहते हैं। बड़ी रियासतों में इनको कौन पूछने वाला है? इनके पास न तो विद्या, न घराना, न परम्परा और न तालीम है। सिखाना आता नहीं, सीखना चाहते नहीं और व्यसनों में फँस गए हैं, सो अलग। आजकल तो ऐसे लोगों की बड़ी मुसीबत है, क्योंकि अब समाज में ज्ञान बढ़ रहा है। एक वृद्ध गवैये ने तो मुझसे स्पष्ट ही कहा था कि 'पण्डित जी, मैं शपथ लेकर कहता हूँ कि अपने लड़के को यह धन्धा कभी न करने दूँगा। समाज को प्रसन्न करना अब बहुत ही कठिन होता जा रहा है।' अस्तु, अब हम अपने जैतश्री के विषय में ग्रन्थकारों के कथन देख जाएँ न?

प्रश्न—हाँ, ऐसा ही कीजिए।

उत्तर—सोमनाथ ने जैतश्री को शुद्ध रामक्रिया ठाठ में रखकर उसका वर्णन ऐसा किया है:—

सन्यासग्रहणांशान्परिधा प्रातस्तु जेताश्रीः ।

प्रश्न—धैवत की शंका वैसी ही रहेंगे। कोई तीव्र कहेंगे, कोई कोमल कहेंगे। ठीक है न ?

उत्तर—कदाचित् ऐसा होगा, परन्तु शुद्ध रामक्रिया मेल दक्षिण की ओर प्रसिद्ध है और उसमें ध कोमल है। त्रिवेणी को भी सोमनाथ ने उसी ठाठ में लिया है। वह तुम्हें याद ही होगा। उसका वर्णन 'सन्यासरिग्रहांश' ऐसा किया था। टक्के को उसने भैरव ठाठ में डाला है। इन सभी रागों में धैवत उसने शुद्ध ही कहा है, सो विचार करने योग्य है। 'रागलक्षण' ग्रन्थ में 'जयश्री' ऐसा नाम है और उस राग में तीव्र रे, कोमल ग और कोमल म ऐसे स्वर हैं; किन्तु वह अपने प्रचार में नहीं है। 'संगीत-सार' में क्षेत्रमोहन स्वामी कहते हैं:—

जयंतश्रीश्च संपूर्णा ग्रहांशन्यासपंचमा ।

तमस्विन्यां प्रगातव्या शृंगारे करुणे रसे ॥

उसने इस श्लोक को 'ध्वनिमंजरी' ग्रन्थ का आधार कहा है। वह ग्रन्थ मेरे पास नहीं है, इसलिए अधिक खुलासा मुझसे न हो सकेगा।

रागमालायाम्:—

रामक्री बहुली देशी जयन्तश्रीश्च गुर्जरी ।
देशिकारस्य पंचैता विख्याताश्च वरांगनाः ॥
नासाग्रे श्रीलवंगं जलजकुटिलिकेसुम्भिकेश्रोत्रयोर्द्वे ।
चोर्लि कौसुम्भवस्त्रं शिशुविधुतिलकं चांजनं नेत्रयोश्च ॥
हस्तद्वन्द्वे सुकाचप्रवलयनिचयं मूर्ध्नि वेणीं दधाना ।
देशीमेले रुचिज्ञा सकलसुजयतश्रीस्त्रिसा चापराद्धे ॥

इस ग्रन्थ के प्रमाण से ठाठ पूर्वी का ही है। अहोबल का लक्षण ऐसा है:—

पारिजाते:—

कोमलाख्यौ रिधौ यत्र गनी च तीव्रसंज्ञितौ ।

मस्तीव्रतरसंज्ञः स्याज्जयश्रीनामके पुनः ।

आरोहणे रिधौ न स्तो निस्वरोद्ग्राहमंडिते ॥

यह आधार हमारे लिए बहुत ही उत्तम है, इस वास्ते इसे अवश्य लक्ष्य में रखो। अहोबल ने जयश्री का रूप ऐसा दिया है—नि सा ग रे, ग म प नि ध्रु प, मं ग, मं ग रे सा, नि सा ग रे सा, नि सा ग रे, ग मं प मं प मं ग, रे सा, नि सा, प नि सा, ग मं प, नि सां रे सां, नि सां, नि ध्रु प, मं ग मं प मं ग, रे सा। इसमें 'ग रे ग' एक जगह है, वह किसी को पसन्द नहीं, अतः वहाँ उसे सोच-समझकर लिया जाएगा।

तरंगिण्याम्:—

मालवश्च पंचमश्च जयंतश्रीश्च रागिणी ।

गौरीसंस्थानमध्ये एते रागा व्यवस्थिताः ॥

नृत्यनिर्णायकार ने 'रागमाला' का 'नासाग्रे'.....' इत्यादि श्लोक ही लिया है। उसे कहकर वह फिर कहता है:—

संकीर्णरागाध्याये:—

देशीकारवराख्यौ च धवल × × यदि ।

तुम्बरो देवगोष्ठीषु जयश्रीजननं जगौ ॥

हृदयप्रकाशे—गादिर्जयतश्रीः पांशा स्यादारोहे धवर्जिता । यह अच्छा आधार है । 'स्वरमेलकलानिधि', 'चन्द्रोदय', 'सारामृत', 'चतुर्दण्डप्रकाशिका' आदि ग्रन्थों में इस राग का वर्णन नहीं किया है ।

लक्ष्यसंगीते:—

कामवर्धनिकामेले जैताश्रीः कीर्त्यते सदा ।

आरोहे रिधवर्ज्यं स्यादवरोहे समग्रकम् ॥

गांधारांशा तथा सांता सायंकालोचिता मता ।

कैश्चित्सैवोदिता प्रातर्गेया न तत्सुसंगतम् ॥

अन्ये तां तीव्रधोपेतां मारवामेलने जगुः ।

अपसार्य मतान्येतान्युपयुक्तैव स्वीकृता ॥

वराटी देशकारश्च धवलाख्या ततः पुनः ।

सुप्रमाणं मिलंत्यत्र संगिरंति मनीषिणः ॥

रागकल्पद्रुमांकुरे:—

जैतश्रीरिह वर्णिता गमनयस्तीव्रा मृदू धर्षभा— ।

वारोहे रिधवर्जिता पुनरियं पूर्णावरोहे मता ॥

गांधारस्य निषादकस्य च सदा संवादसंभूषिता ।

गीतालापविचारचारुमतिभिः सायं मुदा गीयते ॥

चन्द्रिकायाम्:—

पूर्वामेले समुत्पन्ना प्रारोहे रिधवर्जिता ।

गांधारांशा सायमियं जैत्रश्रीर्गीयते बुधैः ॥

संगीतसार:—

“देशकार की छाया युक्ति देखी देशकार को दीनी । स्वरूप लिख्यते । गोरौ जाको रंग है । कसूमल वस्त्रन को पहरे है । नाक में लवंग की भाँति वेसरी पहरे है । कमल कलिन को कान में पहरे है । कसूमल कंचुकी को पहरे है ।”

प्रश्न—अर्थात् 'नासाग्रे श्रीलवंगं...इ०' इसका ही भाषान्तर है न ?

उत्तर—हाँ, वह 'रागमाला' के श्लोक का भाषान्तर दिखता है। आगे शास्त्र

सुनो—“शास्त्र में तो यह सात सुरन सों गाई है। सा रे ग म प ध नि सा। या तें सम्पूर्ण है। याको दिन के चौथे पहर में गावनी।”

आलापचारी

नि सा मं ग नि रे सा, ग प ग, मं धु प, धु मं ग, मं ग, मं धु प, धु मं ग, रे सा। यह स्वरूप उसने अच्छा कहा है और यह सहज ही में ग्राह्य होने योग्य भी है। प्रतापसिंह ने 'फूलसिरी' ऐसा एक राग का नाम भी कहा है और उसके स्वर उन्होंने ऐसे कहे हैं—ध नि रे सा, सा ध सा, प ध प, ग रे ग, रे सा, सा नि ध सा, रे सा, ग ग रे, म रे सा। यह नाम गायकों के मुख से हम बार-बार सुनते हैं, परन्तु यह राग तुमको क्वचित् ही गाया हुआ मिलेगा। उत्तर के एक उर्दू-ग्रन्थ में 'फूलश्री' के स्वर सा, रे, तीव्रतर ग, तीव्र म, प वर्ज्य, तीव्र ध, तीव्र नि, ऐसे कहे हैं।

कल्पद्रुमकार कहता है:—

स्वर्णप्रभा वीणधरा कराग्रे ।

सौंदर्यलावण्यकलायताक्षी ॥

पीनोन्नता जयतश्री कामनीयं कथिता मुनीन्द्रः ।

धनाश्री धानिसंयुक्ता मालश्री तामु मिश्रिता ॥

जयतश्री जायते विद्वन् तृतीयप्रहरात्परा ।

मध्यमांशगृहं न्यासं ऋषभस्वरवर्जिता ॥

षाडवास्तुहि त्रिज्ञेया जयच्छ्री जायते ध्रुवम् ।

उदाहरण:—म ग सा प म ग सा सा ग प म ग सा नि ध म म ग सा। म म ध सा ग ग सा प म ग म ध ग सा नि ध प म ग सा। तीव्र, कोमल पाठकों को समझाना है, यह बात उनके ध्यान में न रही। नादविनोदकार ने यह सम्पूर्ण श्लोक उतारकर ऐसा रूप कहा है—नि सा ग प मं ग धु प ग रे सा, प प नि सां गं गं पं पं, गं गं धु प ग रे सा रे सा। प धु प सां सां रे गं रे सां, ग ग प प धु प ग रे सा।

हरिवल्लभ:—(संगीतदर्पण)

पड्जसुरहिते न्यास अरु अंशक ग्रहो बनाइ ।

जैतसरी परभातही देसी मेलहि गाइ ॥

उदाहरण:—सा ग प म ग नि सा प म प ग रे सा।

आसफीकार ने जैतश्री को श्री राग की ही एक रागिनी माना है। उसके स्वर श्री राग के ही माने हैं। केवल गांधार स्वर श्री के गांधार की अपेक्षा अधिक तीव्र है, ऐसा वह कहता है। उत्तर के एक लेखक जैतश्री के स्वर 'सा, अतिकोमल रे, शुद्ध ग, तीव्रतम म, प, शुद्ध ध, और शुद्ध नि' इस प्रकार कहते हैं।

प्रश्न—अब कृपया हमको जैतश्री गाकर दिखाइए ?

उत्तर—अच्छा, वैसा ही करता हूँ।

जैतश्री—त्रिताल (आरोह में रे, ध वर्जित)

नि सा ग म प ध म प म ग ध म ग ग रे सा
नि सा ग रे सा प म ग ध म ग म ग ग रे सा

अन्तरा

म ग म ध प सां S सां नि रे सां S ग ग रे सां
सां सां रे नि ध प नि ध प म ग प म ग रे सा

जैतश्री—शूलताल

नि नि । म ग । म ध । म ग । रे सा
नि रे । सा S । ग म । ग ग । रे सा
नि सा । ग म । प ध । प नि । ध प
सां नि । ध प । म ग । म ग । रे सा

अन्तरा

म ग । म ध । प प । सां S । रे सां
नि रे । सां गं । रे सां । रे नि । ध प
म ग । म ध । प सां । रे नि । ध प
सां नि । ध प । म ग । म ग । रे सा

जैतश्री—तीनताल

नि सा ग प म ध प प म ग प म ग ग रे सा
नि रे सा ग रे सा प म ग प ध प म ग रे सा

अन्तरा

म ग प ध प सां S सां नि रे सां S रे नि ध प
म ग म ध म ग रे सा रे नि म ग म ग रे सा

जैतश्री—झपाताल

प प । म ग प । म ग । ग रे सा
नि रे । सा ग म । प म । ग रे सा
सा रे । सा ग म । प प । म ध प
प म । ग म प । म ग । रे रे सा

अन्तरा

म ग । म ध प । सां S । नि रे सां
नि रे । सां गं रे । सां रे । नि ध प
म म । ग म ध । म ग । ग रे सा
नि नि । म म ग । म ग । रे रे सा

इस राग को पूरियाघनाश्री से बचाने के लिए भी ध्यान देते जाओ।

प्रश्न—अब आगे कौनसा राग लेंगे ?

राग दीपक

उत्तर—अब हम दीपक राग के विषय में कुछ कहेंगे। इस राग के ठाठ के विषय में, प्रचार में एक-दो मतभेद दिखाई देते हैं, परन्तु हम यह राग पूर्वी ठाठ में ही मानते हैं, ऐसा करने का उत्तम आधार भी है। 'दीपक' शब्द के अर्थ पर भी कभी-कभी मतभेद पाया जाता है। कोई कहता है कि 'दीपक' शब्द का अर्थ केवल 'उद्दीपनकर्त्ता' ऐसा लिया जाए; दूसरे कहते हैं कि 'दीपक' शब्द का अर्थ 'दीया' स्पष्ट है, इसलिए यही अर्थ लिया जाए। 'दीपक' शब्द का अर्थ 'दीया' ऐसा लें, तो दीपक राग का समय संध्याकाल निश्चित होता है और इस दृष्टि से यह एक संधि-प्रकाशोचित राग माना जाएगा। जो लोग 'दीपक' का अर्थ 'उद्दीपनकर्त्ता' ऐसा लगाते हैं, वे उस राग का ठाठ कदाचित् 'काफी' अथवा 'शंकराभरण' मानेंगे। हम 'दीपक' शब्द का अर्थ 'दीया' ऐसा ही स्वीकार कर और दीया जलाने के समय गाया जाने वाला राग, ऐसा मानकर चलते हैं। आजकल ऐसी धारणा पाई जाती है कि दीपक राग नष्ट हो गया और इसलिए अब यह किसी को भी सुनाई न पड़ेगा। यह राग किस तरह नष्ट हुआ, इस पर कुछ मनोरंजक दंतकथाएँ सुनने में आती हैं। वे दंतकथाएँ न होतीं तो वास्तव में दीपक राग का नाम आज हमारे सम्मुख नहीं आता। जैसे अनेक प्राचीन राग नष्ट हुए हैं, वैसे ही यह भी एक गिना जाता। परन्तु दीपक का अद्भुत चमत्कार गायक प्रायः हमेशा वर्णन करते रहते हैं, इस कारण उस पर तरह-तरह की चर्चा हमें सुनाई देती है। एक मुख्य चमत्कार ऐसा कहते हैं कि दीपक राग गाते ही घर के दीपक अपने-आप ही जल जाते हैं।

प्रश्न—इधर-उधर के मनुष्यों, कपड़ों तथा लकड़ी के सामान को बिलकुल न छूते हुए वह राग दीए में ही जाकर सुलगता है, यह सुनकर किसी को आश्चर्य मालूम पड़े, तो क्या वह ध्यान देने योग्य नहीं है ?

उत्तर—लोगों में कैसी समझ है, यह मैं तुमको बता रहा हूँ। तुम्हें ऐसी बातें सदा सच्ची माननी चाहिए, यह मेरा बिलकुल आग्रह नहीं। दीपक पर बोलते समय उसके सम्बन्ध में जो बातें देश-भर में सुनाई देती हैं, उन्हें बता देना भी आवश्यक है। 'उसमें कुछ तो होगा' ऐसा तर्क करने वाले विद्वान् अपना शास्त्रीय स्पष्टीकरण कभी-कभी ऐसा करते हैं:—

“Music is vibration, vibration means motion, and motion means heat.”

परन्तु ऐसा यदि क्षण-भर के लिए मान भी लें, तो उससे दीया सुलगने में क्या आपत्ति है; ऐसा मानने को आजकल के अपने विद्यार्थी तैयार होंगे या नहीं, यह प्रश्न भी रहेगा। परन्तु एक बात तो सत्य है और वह यह कि इस राग के द्वारा आज दीया जलाने वाला कोई गायक तैयार नहीं है। हाँ, दीया बुझाने वाला गायक कहीं-कहीं अब मिल सकता है, ऐसा मेरे सुनने में आया है।

प्रश्न—दीया बुझाने का गाना कैसा ? दीया के बिलकुल पास जाकर गाना होगा क्या ?

उत्तर—ऐसे चमत्कार अभी तक प्रत्यक्ष मेरे देखने में नहीं आए, इसलिए उसका रहस्य मेरे द्वारा नहीं कहा जा सकता ।

प्रश्न—पर, किसी छोटी-सी कोठरी में खिड़की, दरवाजे बन्द करके हम जोर से आवाज मारने लगे, तो वहाँ के दिए की लौ हिल जाएगी, ऐसा तो मेरा विश्वास है ।

उत्तर—परन्तु हम आवाज मारने की बात नहीं कहते । हमें तीनों नियमित राग का नियमित परिणाम कहना है, तथापि हम इस भ्रमजाल में पड़े ही क्यों ? हम जो संस्कृत-संगीत-ग्रन्थ देखते हैं, उनमें ऐसा चमत्कार कहीं नहीं दीखता । शाङ्ग-देव के अधुना-प्रसिद्ध रागों की नियमावली में दीपक नहीं दिखाई देता । अपने पण्डितों के मत में 'रत्नाकर' उत्तर का बड़ा आधार-ग्रन्थ माना जाता है और कोई कहे कि यह चमत्कारिक राग शाङ्ग-देव को विदित ही न था, तब तो आश्चर्य अवश्य है । उसके पूर्व-प्रसिद्ध रागों में 'दीपक' का नाम मिलता है, यह स्वीकार करता हुआ वह कहता है:—

तत्र पूर्वप्रसिद्धानामुद्देशः क्रियतेऽधुना ।

शंकराभरणो घंटारव आहंसदीपकौ ॥

कल्लिनाथ ने 'प्राक् प्रसिद्ध देशी' रागों में दीपक का लक्षण दिया है । उसे मैं आगे कहूँगा ही । दक्षिण के पंडित गोपाल नायक दीपक राग से जलकर मर गए, ऐसी भी एक कथा है । तथापि दक्षिण के 'कलानिधि' 'रागविबोध' आदि ग्रन्थों में दीपक राग नहीं है, यह भी एक विचार करने योग्य विषय है । जो 'दीपक' को 'उद्दीपन' करने वाला राग मानते हैं, उनके लिए तो इस राग के नष्ट होने का कोई कारण ही नहीं है । वे कहते हैं कि प्राचीन काल में यदि 'उद्दीपन' लगता था तो अब क्यों नहीं लगेगा ? कुछ भी सही, आज अपने गायक 'दीपक' राग का नाम लेने से ही डरते हैं, इसमें संशय नहीं । ग्रन्थों में 'दीपक' के स्वर और नियम स्पष्ट हैं और उनकी सहायता से वह राग गाया भी जा सकता है । मेरे गुरु ने उसे गाकर कपड़ा नहीं जलेगा और दिया भी नहीं जलेगा, यह प्रामाणिक रूप से मैं स्वीकार करता हूँ । जब ऐसा है, तो तुम भी खुशी से 'दीपक' गा सकते हो । अपने कुछ मार्मिक विद्वानों का ऐसा मत है कि दीपक की जगह प्रचार में अब श्री राग स्वीकार किया गया है । 'दीपक' के नियम श्री राग को प्राप्त हुए हैं ऐसा नहीं, अपितु श्री राग का प्राचीन रूप बदल गया है, ऐसा उनका कहना है । श्री राग का प्राचीन ठाठ 'पूर्वी' नहीं था, यह हम भी देख चुके हैं ।

प्रश्न—इस बारे में लक्ष्यसंगीतकार क्या कहता है ?

उत्तर—वह भी यही कहता है:—

लुप्तोऽयं राग इत्येतद्युक्तं लक्ष्यकेऽधुना ।
न मे भाति विधानं यत् केवलं युक्तिसंगतम् ॥
प्रज्वलनं दीपकानां स्वयं दृष्ट्वा सुदुष्करम् ।
विलोपनं समादिष्टं कदाचित् स्याद्विचक्षणैः ॥

ऐसा होना बिलकुल अशक्य है, सो नहीं, परन्तु वह विवाद हम छोड़ ही दें तो ठीक होगा । दीपक के ठाठ के विषय में किसी-किसी गायक-वादक में कुछ मतभेद होना सम्भव है, यह मैंने कहा ही है । अहोबल पण्डित ने 'पारिजात' में इस राग का लक्षण ऐसा कहा है:—

आरोहे मनिवर्ज्यः स्याद्दीपको मालवोत्थितः ।

गांधारोद्ग्राहसंयुक्तः सन्यासांशविभूषितः ॥

प्रश्न—यानी वे दीपक का ठाठ भैरव के समान मानते हैं, यही न ?

उत्तर—हाँ, मालव ठाठ का अर्थ वही है, हमारे प्रकार में मध्यम तीव्र है ।

प्रश्न—आपके प्रकार का नियम क्या है ?

उत्तर—हम जो प्रकार गाने वाले हैं, वह 'लक्ष्यसंगीत' के अनुसार है । उसका नियम 'चतुर' पण्डित ऐसा कहता है:—

कामवर्धनिकामेलादीपको गुणिसंमतः ।

आरोहणे रिवर्ज्यं स्यादवरोहे निवर्जितम् ॥

षड्जस्यैव प्रधानत्वं संमतं शास्त्रवेदिनाम् ।

गानं सुसंमतं प्रोक्तं दिने यामे तुरीयके ॥

प्रश्न—तो फिर यह एक बिलकुल स्वतन्त्र प्रकार हुआ ? आरोह में ऋषभ निकल जाने से जैतश्री का भी भ्रम नहीं रहा । ठीक है न ? पर जैतश्री में किसी मत से वह स्वर लिया जाता है, यह भी आपने कहा था, वह किस तरह ?

उत्तर—तुम भूलते हो । उस प्रकार की जैतश्री में आरोह में धैवत वर्ज्य होता है और निषाद अवरोह में वर्ज्य नहीं होता, ऐसा मैंने कहा था न ?

प्रश्न—ठीक है, वह बात अब याद आई । अन्य रागों की ओर तो देखना ही नहीं है । पूर्वी और पूरियाधनाश्री, ये तो पहले ही सम्पूर्ण राग हैं । त्रिवेणी और टंकी में मध्यम नहीं और आरोह में ऋषभ वर्ज्य नहीं । रेवा में म नि बिलकुल नहीं हैं । श्री राग में गांधार और धैवत आरोह में नहीं हैं । मालवी के आरोह में रे है और अवरोह में नि है । दीपक बिलकुल निराला ही रहेगा, इसमें कोई संशय नहीं, पर अब हमारा यह प्रश्न है कि वह गाया कैसे जाएगा ? उसमें वादी स्वर कौनसा रहेगा ?

उत्तर—वादी षड्ज मानो, ऐसा कहा जाता है । परन्तु जिस अर्थ में यह राग तुमको पूर्वी-अंग से गाना है, उस अर्थ में वादी गान्धार अथवा पंचम मानोगे तभी उसका स्वरूप अच्छा रह सकता है, ऐसा मुझे मालूम पड़ता है ।

प्रश्न—श्री राग का अंग न हो, तो सा, रे रे, प प, म प आदि और नि रे नि धु प, ये तानें दीपक में नहीं रहेंगी। आरोह में रे नहीं है, वहाँ पूर्वांग में जैतश्री की कुछ तानें इस राग में दाखिल हो सकेंगी, ठीक है न ? उत्तरांग में 'म धु नि सा', 'सा धु प' ऐसा भास हुआ, तो जैतश्री खत्म।

उत्तर—हाँ, तुम्हारी यह विचारधारा अनुचित नहीं। मजा तो तब है, जबकि पूर्वांग में कहीं-कहीं श्री राग का ढंग दिखाओ और श्रोताओं को उस राग का थोड़ा-सा भास होते-होते आरोह में गान्धार लगने वाली तान लगा दो। पूर्वी की ओर सुनने वाले भुके तो 'ग प' संगति बीच-बीच में दिखाओ। 'ग म प धु' ये सारे स्वर आरोहावरोह में आ सकते हैं, इसलिए इनसे तुम बहुत टुकड़े उत्पन्न कर सकते हो।

प्रश्न—ठीक है। ग म प, म प, धु प, म ग, म धु म ग, प म ग, धु प म ग, ग म ध प, ग म प धु म प, धु म प, ग प म ग, ग म धु म ग, बगैरह टुकड़े सहज में तैयार किए जा सकते हैं। वे फिर एक में एक जोड़ दिए जाएँ, तो आप ही आप विस्तार बढ़ेगा। जैसे—'ग म प धु म प म ग, धु म ग, ग म धु ग म ग, धु धु म प म प, धु म प ग म ग।'

उत्तर—तुमने यह खूब ध्यान में रखा। सारी खूबी बीच-बीच में नियम प्रदर्शित करने वाली तानों में है। वहाँ कैसा करोगे, बताओ तो सही ?

प्रश्न—'नि रे ग म प' यह तान हम नहीं लगा सकते, क्योंकि आरोह में ऋषभ है। वहाँ 'नि सा, ग म प' ऐसा करना पड़ेगा अथवा 'नि रे सा, ग म प' ऐसे उस तान के दो हिस्से करने होंगे। सही है न ?

उत्तर—हाँ, कुछ इसी तरह से करना होगा। अच्छा, फिर आगे ?

प्रश्न—आगे फिर वादी स्वर के हिसाब से चलना होगा। यदि गान्धार अधिक बढ़ा, तो राग में पूर्वी का अंग दृष्टिगोचर होगा। यदि पंचम बढ़ा, तो जैतश्री अथवा पूरियाधनाश्री में से किसी एक राग का अंग दिखाई देगा।

उत्तर—फिर उसे किस तरह ढालोगे ?

प्रश्न—मालूम पड़ता है, वहाँ 'ग प' संगति का उपयोग होने से बड़ी मदद मिलेगी।

उत्तर—तुम्हारी कही हुई 'ग प' संगति राग में बिलकुल अशुद्ध होगी, यह तो मैं नहीं कहता, तथापि वह संगति ठीक जगह और ठीक तरह से लाई जा सके, तो जरूर उपयोगी होगी। कुछ गायक खासकर श्री राग का इशारा करके फिर उसका नियम बदलने लगते हैं।

प्रश्न—यानी 'सा, रे रे सा, प, प, म प, धु प, म ग' कुछ ऐसा वे करते होंगे ?

उत्तर—हाँ, फिर बाद में 'म धु म ग रे सा' अथवा 'प ग, रे सा' करें, तो बस। अब तुम मेरे कहे हुए हिसाब से तानें रचो; देखूँ तो।

प्रश्न—अच्छा ! प्रयत्न करके देखता हूँ—‘सा, नि सा, रे रे सा, ग म प, ध प, म ग, म प ध म प म ग, प ग, रे, सा नि रे सा, नि सा ग म प, म प, म प ध म प, म ग, सा ग, प म ग, ध प म ग, प ग रे सा, नि रे सा, नि सा, म ध नि सा, ध नि सा, म प नि सा, नि रे सा, ग प ग रे सा, प ध म ग, प ग रे सा’ क्या यह तान सायंगेय दृष्टिगोचर नहीं होगी ?

उत्तर—वह तो अवश्य दीखेगी। फिर आगे उत्तरांग में कैसा करोगे ?

प्रश्न—वहाँ कुछ विचार करना पड़ेगा। ‘सां, ध प, ध, नि सां, रे सां, गं रे सां, ध प, म ग, म ध नि सां, सां, ध प, ग, रे सा’ ऐसा सावकाश करने लगें, तो कौन जाने क्या अड़चन आएगी, परन्तु पहले हमने जो तानें गाई हैं, क्या वे इस राग में चलने योग्य हैं ?

उत्तर—मैं समझता हूँ, उन्हें अशुद्ध नहीं माना जा सकता। दीपक राग पर प्रातःकाल की छाया न पड़े, इस बात की भी सावधानी रखनी पड़ती है। यह तुम समझ ही चुके हो। उत्तरांग में निषाद अवरोह में नहीं है, इसलिए वहाँ विभास से बचाना होगा। निषाद छोड़ने वाला राग ‘रेवा’ तुम्हारे पास है ही, कोई गायक प्रातःकाल की छाया हटाने के लिए तार-षड्ज पर कुछ ठहरकर एकदम पंचम पर आते हैं, और वहाँ से ही सायंगेय तान जोड़ देते हैं।

प्रश्न—वह कैसे ?

उत्तर—इन तानों को देखो—ग ग, म ध प, सां, नि रे सां, गं, म गं रे सां, प, म ग, म ध रे सां, प म ग, म ध म ग, प ग रे सा, यह भी एक युक्ति है। हो सके तो इसे ध्यान में रखो।

प्रश्न—परन्तु ऐसे झमेले में पड़ने की अपेक्षा अवरोह में विवादी के नाते थोड़ा निषाद का प्रयोग स्वीकार करें, तो क्या अधिक सुविधाजनक नहीं होगा ? और ऋषभ छोड़ने का नियम भी अच्छी तरह पालन करें। जैतश्री में हमने स्वयं ऋषभ भी लगने दिया था न ? वहाँ धैवत का नियम ठीक तरह से पालन करने को आपने कहा था।

उत्तर—तुम्हारी इस युक्ति में कुछ भी तथ्य नहीं, यह तो मैं नहीं कहता। ‘सां, ध प’ ऐसे टुकड़े से यदि विभास होने का डर मालूम पड़े, तो वहाँ कहीं-कहीं विवादी निषाद लगाना ही अधिक सुभीते का होगा। किन्तु उस तरह निषाद लगाए बिना किसी को दीपक गाते नहीं बनेगा, यह न समझो। ‘नि सा, ग म प, म प, नि, सां, रे सां, गं रे सां, नि सां ध प, म ध म ग, प ग, रे रे सा’ ये तानें सायंगेय दृष्टिगोचर होने से कोई हानि नहीं। ‘म प, नि सां रे सां, नि सां, ध प’ इस युक्ति से ‘सां, ध प’ आ जाएँ, तो बुरा परिणाम न होगा।

प्रश्न—अपने गायक यह राग बहुधा किस तरह गाते हैं ?

उत्तर—इस राग को प्रायः वे गाएँगे ही नहीं। दीपक के नियम लगाकर यदि कोई राग गाया भी, तो वे उसका नाम बताने का साहस न करेंगे; क्योंकि उनका कहना

किसी को ठीक मालूम नहीं पड़ेगा। मुझे याद है कि एक गायक ने ऐसा प्रकार मुझे सुनाया भी था, किन्तु उस राग का नाम उसने कुछ भी नहीं बताया। उसने अपना राग मन्द्र और मध्य, इन दोनों ही स्थानों में पूरा किया था।

प्रश्न—वह कैसे ?

उत्तर—उसका प्रकार ऐसा था:—(ताल भंपा)

मं	प	।	नि	नि	सा	।	रे	रे	।	सा	S	सा
नि	रे	।	सा	ग	प	।	ग	रे	।	सा	S	सा
सा	रे	।	सा	ग	मं	।	प	प	।	धु	मं	प
मं	ग	।	मं	धु	मं	।	ग	ग	।	नि	रे	सा

प्रश्न—और आगे अन्तरा ?

उत्तर—अन्तरा ऐसा है:—

रे	रे	।	सा	ग	मं	।	प	प	।	मं	धु	प
मं	मं	।	प	धु	प	।	मं	ग	।	प	मं	ग
सा	ग	।	मं	धु	मं	।	ग	मं	।	ग	रे	सा

यह सरगम प्रथम दर्शन में बिलकुल साधारण दृष्टिगोचर होती है, परन्तु इसमें किस युक्ति से नियम-पालन किया गया है, उसे देखो। शुरू में थोड़ा-सा श्री राग का भास होने दिया, परन्तु फिर फौरन ही उस राग का नियम मोड़ दिया है।

प्रश्न—ऐसे प्रकार का विस्तार कैसे किया जाएगा ?

उत्तर—क्यों ? वह तो तुम्हारे नियमों से ही किया जा सकता है। इन तानों को देखो:—

धु धु प मं प, नि, सा, धु नि सा, नि रे सा, ग रे सा, मं प नि सा, रे रे सा, ग मं ग रे सा, प, प, मं ग, प ग, रे रे, सा, सा रे सा, ग मं प, प, धु धु, प, मं प धु मं प, मं ग, प मं ग, सा ग मं धु प, मं ग, प, ग, ग रे सा; नि रे सा। प धु प मं प नि, प नि, रे रे सा, प ग, प मं ग, रे, सा, नि सा ग मं प, ग मं प, धु प, मं प, सा ग म प, मं ग, धु मं ग, सा ग प ग, मं ग, रे सा, नि रे सा। मैं समझता हूँ, ऐसी तानें तुम आसानी से तैयार कर सकोगे। गाते-गाते अपने राग में स्वयं ही एक प्रकार का रंग पैदा होता है। हम नियम-पालन करते हुए चलें, तो योग्य तानें फिर अपने-आप ही सूझने लगती हैं। कहाँ, कौनसी तान रखी जाए, यह निश्चय करने के लिए अपनी-अपनी कल्पना स्वयं उड़ती है। एक अन्य गायक ने दीपक की सरगम मुझसे ऐसे कही थी:—

दीपक—तीनताल

प	मं	ग	प	।	मं	ग	मं	ग	।	सा	ग	प	मं	।	ग	ग	रे	सा
नि	रे	सा	मं	।	धु	नि	सा	ग	।	रे	सा	प	मं	।	ग	ग	रे	सा

अन्तरा

ग	ग	मं	धु	।	प	सां	S	सां	।	नि	रे	सां	मं	।	गं	गं	रे	सां
सां	रे	सां	प	।	मं	ग	मं	धु	।	प	मं	ग	मं	।	ग	ग	रे	सा

प्रश्न—यहाँ प्रारम्भ में हमको मालश्री का किंचित् आभास हुआ था, परन्तु आगे फिर स्पष्ट होगा ।

उत्तर—हाँ, ऐसा होना कुछ सम्भव है, परन्तु इस सरगम में रे, ध स्पष्ट ही हैं । मेरे गुरु ने भी यह राग मुझे बताया है, वह ऐसा है—

(झंपाताल)

सां सां । प ग प । ग रे । सा रे सा
 ×
 नि रे । सा ग मं । प प । मं ध्र प
 प मं । ग मं ग । मं ध्र । प नि सां
 रे सां । प मं ग । प ग । नि रे सा

अन्तरा

ग ग । मं ध्र प । सां ऽ । नि रे सां
 नि नि । सां रे सां । गं मं । गं रे सां
 नि सा । ग मं ध्र । नि सां । गं रे सां
 रे सां । प मं ग । मं ग । रे रे सा

अन्तरा के अन्तिम दो चरणों को बदल कर ऐसा भी किया जा सकता है—

रे सां । प मं ग । मं ध्र । रे सां ऽ
 सां प । मं ग प । मं ग । नि रे सा

यह सरगम, संग्रह की दृष्टि से तुम अपने पास रखो । यद्यपि इसे दीपक स्वीकार करने के लिए गायक तैयार नहीं होंगे, फिर भी यह एक निराला प्रकार है, ऐसा वे जरूर कहेंगे, अस्तु । अब हमें यह देखना है कि अपने ग्रन्थकार इस विषय में क्या कहते हैं ।

कल्लिनाथः—

संपूर्णो दीपको जातो भिन्नकैशिकमध्यमात् ।

गपाल्पः सग्रहो मांतः संकीर्णो दीप्तमध्यमः ॥

धन्नासिकैवोच्चतरा दीपकोऽन्यैर्बुधैः स्मृतः ॥

कल्लिनाथ का कोई स्वतन्त्र ग्रन्थ देखे बिना, उनके इस वर्णन का स्पष्टीकरण नहीं हो सकेगा । वह दीप्त मध्यम किस नाद को मानते थे, यह भी निश्चित होना चाहिए । धन्नासि को कोई ग्रन्थकार संधिप्रकाश-रूप देते हैं, यह पहले मैंने कहा ही था ।

संगीतदर्पणः—

पड्जग्रहांशकन्यासः संपूर्णो दीपको मतः ।

मूर्च्छना शुद्धमध्या स्याद्गातव्या गायनैः सदा ॥

वालारतार्थं प्रविलीनदीपे ।
 ग्रहेऽधकारे सुभगं प्रवृत्तः ॥
 तस्याः शिरोभूषणरत्नदीपै- ।
 लज्जां दधौ दीपकरागराजः ॥

इस श्लोक के आधार पर ही उत्तर के एक पंडित ने मुझसे कहा था कि 'शुद्धमध्या' मूर्च्छना पर से मैं दीपक का ठाठ 'कल्याणी' मानता हूँ ।

प्रश्न—वह 'दर्पण' का शुद्ध स्वरमेल बिलावल के समान मानता होगा, ऐसा जान पड़ता है ।

उत्तर—हाँ, उसने कहा भी था । अस्तु, हम आगे चलते हैं । रामामात्य पण्डित अपने 'स्वरमेलकलानिधि' में कहता हैः—

शुद्धाः सरिपधाश्चैव च्युतपंचममध्यमः ।
 च्युतमध्यमगांधारश्च्युतषड्जनिषादकः ॥
 शुद्धरामक्रियामेलः स्यादेभिः सप्तभिः स्वरैः ।
 अत्र मेले संभवन्ति ये रागास्तानथ ब्रुवे ॥
 शुद्धरामक्रिया बौली ह्यार्द्रदेशी च दीपकः ।
 इत्याद्याः संभवन्त्यत्र मेले रागाश्च केचन ॥

प्रश्न—यहाँ दीपक का ठाठ पूर्वी ही कहा है । अतः यह आधार हमारे लिए उपयोगी है । ठीक है न ?

उत्तर—हाँ, यह भी अपने लिए एक आधार होगा ।

प्रश्न—अच्छा, परन्तु दीपक का प्रत्यक्ष लक्षण 'स्वरमेलकलानिधि' में कैसा कहा है ?

उत्तर—उसका प्रत्यक्ष लक्षण तो रामामात्य ने नहीं कहा, परन्तु उसने दीपक को 'अधम' रागों में माना है । उसने उत्तम राग २०, मध्यम १५ और अधम ३४, इस तरह कहे हैं, परन्तु उन सबके लक्षण उसने नहीं कहे । अधम रागों में से उसने ७-८ रागों के ही लक्षण कहे हैं, यथाः—

शुद्धाः सपरिधाः स्युर्विकृतपंचममध्यमः ।
 गांधारोऽंतरसंज्ञश्च काकन्याख्यनिषादकः ॥
 एतैः सप्तस्वरैर्युक्तः शुद्धरामक्रमेलकः ।
 रामक्रियामेलजोऽयं संपूर्णो दीपकः स्मृतः ॥
 षड्जन्यासग्रहांशोऽयं गेयो यामे तुरीयके ॥

तुम्हारे लिए यह भी ठीक आधार है, क्योंकि यहाँ भी दीपक को पूर्वी का ही ठाठ कहा है ।

प्रश्न—परन्तु राग सम्पूर्ण माना है, इसलिए इससे विशेष सहायता मिलेगी, ऐसा नहीं जान पड़ता । राग का समय चौथा प्रहर कहा है, इस तथ्य को हम लक्ष्य में रखेंगे ।

उत्तर—ठीक है ।

रागलक्षणः—

काषवर्धनीतिमेलोदीपकः समजायत ।
आरोहे तु रिवर्जं चाप्यवरोहे निवर्जितम् ॥
सा ग म प ध नि सां । सां ध प म ग रे सा ।

यही प्रकार तुम्हारा है । ठीक है न ?

प्रश्न—हाँ, यह बिलकुल उत्तम आधार है, किन्तु जो गायक कल्याण ठाठ में दीपक को रखते हैं, वे भला किस आधार पर रखते होंगे ?

उत्तर—मालूम होता है, उनके मत में यह राग सन्धिप्रकाशानन्तर दीया जलाते समय गाने का होगा । उस समय का कल्याण ठाठ होता है, यह तुम्हें ज्ञात ही है । जिसने मुझे वह गाकर दिखाया, वह अपना यह राग 'यमन' भूप, जैतकल्याण और सावनीकल्याण, इन रागों से अलग नहीं दिखा सका । एक गायक को दीपक 'म प, नि सा, रे रे सा, ग, म प म ग, रे सा, ध प, म ग म, रे सा' इस तरह से शुरू करते हुए एक बार मैंने देखा था । उसने अपनी सारी चीजें मंद्र, मध्य इन दो स्थानों में ही पूरी की थीं । उसके गाने में सभी शुद्ध स्वर होने से, वैसा दीपक मैंने पसन्द नहीं किया । मजा यह है कि 'आरोह में रे वर्ज्य और अवरोह में नि वर्ज्य' इस नियम का पालन भी वह करता था ।

प्रश्न—तो क्या वह भी एक नया प्रकार नहीं कहा जा सकता ?

उत्तर—कदाचित् कहा जा सकता है, परन्तु अभी यह अपना प्रश्न नहीं है ।

प्रश्न—आप ठीक कहते हैं । हमको पूर्वी ठाठ का प्रकार चाहिए । अच्छा तो भावभट्ट पंडित ने दीपक कैसा कहा है ?

उत्तर—कहता है:—

दीपको मालवोत्पन्नो मन्यारोहेऽत्र वर्जितौ ।

गांधारोद्ग्राहसंयुक्तो न्यासांशौ च गधौ स्मृतौ ॥

अनूपविलासे ।

'अनूपसंगीतरत्नाकर' में भी इसी अर्थ का द्योतक श्लोक है । भावभट्ट ने दीपक का जो स्वर-स्वरूप बताया है, उसे उसने 'पारिजात' से लिया है । मालव ठाठ तुम्हारा पहचाना हुआ है ही ।

प्रश्न—दीपक सायंगेय राग होने से, इसमें तीव्र मध्यम आएगा, ऐसा समझना ठीक होगा ?

उत्तर—ऐसा समझलो तो भी कोई हानि नहीं है। हम दीपक में म, नि वज्र्य नहीं करते, अतः उक्त प्रकार हमें स्वीकार नहीं है। भावभट्ट पंडित ने अपने ग्रन्थ में 'पारिजात' का उपयोग अनेक स्थानों पर किया है। क्योंकि वह तीव्र, कोमल स्वर-संज्ञा देने वाले ग्रन्थों में से एक है, इस कारण उत्तर की ओर वह लोकप्रिय भी है। कहीं-कहीं उसने प्रचार की ओर देखकर अहोबल के लक्षणों में कुछ 'अपने पास' का भी जोड़ दिया है, ऐसा दृष्टिगोचर होता है ?

प्रश्न—सो कैसे ?

उत्तर—उदाहरणार्थ उसका 'टक्क' का लक्षण देखो। अहोबल पंडित अपने 'टक्क' का ऐसा वर्णन करता है:—

रिधौ तु कोमलौ ज्ञेयौ चाभीरीमूर्च्छनायुते ।

आरोहे च ध्वज्यत्वं रागे टक्काभिधानके ॥

भावभट्ट ने 'टक्क' नाम पसन्द कर ऐसा लक्षण दिया है:—

रिधौ तु कोमलौ ज्ञेयौ चाभीरीमूर्च्छनायुते ।

आवरोहे मवज्यं स्याद्रागे टक्काभिधानके ॥

सायं च सत्रिकष्टक्कः काकल्यंतरराजितः ॥

प्रश्न—परन्तु क्या यह टंकी रागिनी का लक्षण नहीं हो सकता ?

उत्तर—कदाचित् थोड़ा-बहुत होगा भी, परन्तु 'आभीरीमूर्च्छनायुते' यह विशेषण रहने से उसका लक्षण थोड़ा बेढंगा दृष्टिगोचर होगा। अहोबल की आभीरी में कोमल गांधार है। दक्षिण के ग्रन्थों में भी आभीरी कोमल गांधार की होती है। टक्क का वर्णन करते हुए शाङ्गदेव पंडित ने 'काकल्यंतरराजितः' ऐसा कहा है, यह मैंने तुमको बताया ही है। दक्षिण के ग्रन्थकार भी टक्क को मालव-गौड़ ठाठ में रखते हैं। जैसे:—

टक्को मालवगौलीयमेलोद्भूतोल्पपंचमः ।

पूर्णः षड्जग्रहादिश्च गेयोऽहः पश्चिमे बुधैः ॥

—सारामृते

भावभट्ट दक्षिण का विद्वान् था, उधर उत्तर की ओर टंक रागिनी का संधिप्रकाश-रूप होने के कारण उसने 'पारिजात' के श्लोक का, प्रचार से सुसंगत बैठाने का प्रयत्न किया होगा। किसी-किसी जगह उसने पारिजातोक्त आलापों की मदद से स्वयं तानें रची होंगी, ऐसा मालूम होता है। यदि ऐसा उसने किया हो, तो भी हम उसे दोष नहीं दे सकते। कोई-कोई लक्षण उसने अच्छा दे रखा है, इसमें संशय नहीं। उदाहरण के लिए 'मालवी' देखो:—

'सत्रिका निविहीना वा सायंमालविकेरिता'

उसका यह मालवी का लक्षण क्या हमारे लिए थोड़ा-बहुत उपयोगी नहीं है।

अस्तु,

रागमालायाम्:—

भानोर्नेत्राभिजातो धवलगजवरारूढ × × × रूपो ।

रक्तांगो भूरिनेत्रो धृतमुकुटशिराश्चित्रवस्त्रोऽतिरम्यः ॥

कंठे मुक्तकैमालः करधृतकुलिशो मन्मथानन्दकर्ता ।

मध्याह्ने वेष ×× निखिलजनपदे दीपको ग्रीष्मकाले ॥

इस श्लोक में 'दीपक' की ऋतु और गाने का समय किस प्रकार कहा गया है, उसे देखो ?

प्रश्न—हाँ, यही मैं भी कहने वाला था । इस दीपक का सम्बन्ध दीये से कैसे लगाया जाता है ? ऐसे मत के लोग कदाचित् दीपक का ठाठ काफी मानते होंगे ?

उत्तर—यदि ऐसा समझो तो भी चल सकता है ।

कल्पद्रुमे:—

गांधारांशग्रह्न्यासः पवर्जितश्च पाडवः ।

तृतीयप्रहरे गानं दीपे प्रज्वलिते तथा ॥

भीमपलाशिका यत्र प्रदीपकी पुनस्तथा ।

धनाश्रीस्वरसंयुक्तो जायते दीपकस्तदा ॥

इस आधार से कोई काफी ठाठ के दीपक का समर्थन कर सकता है । कल्प-द्रुमकार ने इन श्लोकों में दर्पण का शास्त्राधार चिपका दिया है । दीपक के अवयव उसने ऐसे कहे हैं:—

भीमपलासी आभीरिका सिंदूरीसुरजान ।

दीपक-दीपक बरि उठे सूर्यदेवता मान ॥

प्रश्न—संगीतसारकर्त्ता ने दीपक का लक्षण कैसा दिया है ?

उत्तर—उसने इस राग की 'आलापचारी' नहीं दी । वह कहता है कि 'आनन्दकरि के देवता जड़ होगए, तिनके चेतनार्थ यह राग चैतन्य रूप अग्निमय है । याके श्रवण करके देवता सावधान भए ।' आगे 'दर्पण' के श्लोक का हिन्दी-भाषान्तर कर और वहाँ की मूर्च्छना कह, फिर कहता है—'याको संध्या के समय में एक घड़ी घटते गावनो । राति के तीसरे प्रहर ताई गावनो । दीवाली के दिन जब चाहो गावो । परीक्षा । दीवा में वाति तेल धरि वाको जोवे नहीं । अरु दीपक राग गाइए । जो गाइवेसों दीया आप ही सों जुपवे लग जाय तब दीपक साँचो जानिए । यह राग देवलोक में बरतयो जाइ है । मनुष्य लोक में बरतवे की काहू की सामर्थ्य नहीं ।' इस वर्णन से ऐसा प्रतीत होता है कि इस ग्रन्थकार के समय में यह राग प्रचलित नहीं था ।

नादविनोदे:—

गांधारांशगृहं न्यासं पूर्णो जोतिःस्वरूपका ।

संध्याकाले प्रगीयंते दीपकाय प्रकाशितः ॥

इस तरह 'कल्पद्रुम' का श्लोक शुद्ध करके लिख दिया है, स्वरूप उसने ऐसा कहा है:—

‘सा सा रे ग ग रे ग म प प ग प ध ध प ध ध ग म प रे रे रे ग नि प प ध ध प ग ग ग रे रे सा सा ।’ हम यह प्रकार पसन्द नहीं करते। क्षेमकर्ण पंडित ने दीपक का परिवार ऐसा कहा है:—

कामोदी पटमंजरी च परतस्तोडी तथा गुर्जरी ।
सारंगी वरबुद्धयोऽपि जगतो गायन्ति पंचांगनाः ॥
अप्यष्टौ कमलाह्वयोऽथ कुमुमो रामः सुतः कुन्तलः ।
कालिंगो बहुलोऽपि पंचम इतो हेमालको दीपकः ॥

ये सारे नाम मैंने पीछे कहे ही हैं। हरिवल्लभ अपने ‘दर्पण’ में दीपक का लक्षण ऐसा लिखता है:—

तीन सकारनसों बन्यो सम्पूर्ण परमान ।
सब कोविद याविध कहें दीपक राग बखान ॥

दीपक के स्वर उसने अपने ग्रन्थ में नहीं दिए। Capt. Willard कहता है:—

DEEPUK

The flame which the ancient musicians are said to have kindled by the performance of this Rag is depicted in his fiery Countenance and red vestments. A string of pearls is thrown round his neck, and he is mounted on a furious elephant accompanied by several women. He is also represented in a different form. दीपक के अवयवी-भूत राग वे ऐसे बताते हैं; Deepuk, Kedara, Camod, Soodha, Nut, and Bagesree.

प्रश्न—इस मिश्रण को सन्धिप्रकाश-रूप नहीं मिल सकता, मुझे ऐसा प्रतीत होता है।

उत्तर—तुम्हारी शंका उचित है। मैंने तुमको मतभेद बताया ही है। ‘Hindu Music from various authors’ नामक टैगोर साहब के निबन्ध में ‘Anecdotes of Indian Music’ इस नाम का Sir W. Ouseley साहब द्वारा लिखित एक निबन्ध है, उसमें दीपक की कथा ऐसी लिखी है:—“There is a tradition, that whoever shall attempt to sing the Rag Deepuk is to be destroyed by fire. The Emperor Akber ordered Naik Gopal, a celebrated musician, to sing that Rag; he endeavoured to excuse himself but in vain; the Emperor insisted on obedience; he therefore requested permission to go home, and did farewell to his family and friends.”

प्रश्न—पर, यह कथा तो आप तानसेन के विषय में कह चुके थे न ?

उत्तर—हाँ, हाँ, मैंने Whitten साहब के निबन्ध से ही उसे पढ़कर सुनाया था। वहाँ ऐसा ही कहा था। अब दीपक का विशेष भय नहीं रहा, इसलिए वह सब झमेला हमें नहीं चाहिए। Ouseley साहब कहते हैं—“A European in that country (India) inquiring after those whose musical performance might produce similar effects, is gravely told, ‘That the art is now almost lost; but that there are still musicians possessed of those wonderful powers in the west of India.’ But if one inquires in the west, they say, ‘That if any such performers remain they are to be found only in Bengal.’” उस साहब ने यह ठीक ही कहा है। ऐसी गप्प मैंने भी सुनी है। अच्छी याद आई, अपने ‘संगीत-पारिजात’ के काल-सम्बन्धी निबन्ध में एक उल्लेख मैंने देखा था।

प्रश्न—वह कौनसा ?

उत्तर—कहता हूँ। उस लेख का भाव ऐसा था—“Counterpoint seems not to have entered, at any time, into the system of Indian music. It is not alluded to in the manuscript treatises. I have hitherto perused, nor have I discovered that any of our ingenious Orientalists speak of it as being known in Hindusthan. The books, however, which treat of the music of that country are numerous and curious. Sir William Jones mentions the works of Amin, a musician the Damodara, the Narayan, the Ragarnava (or sea of passions), the Sabha-Vinoda (the delight of assemblies); the Rag-Vibodha (the doctrine of musical modes); the Ratnakar, and many other Sanscrit and Hindustani treatises. There is besides the Ragdarpan (or mirror of rags) translated into Persian by Fakur Ulla from a Hindowi book on the science of music, called Mancuttuhul, compiled by order of Mansing the Raja of Gwalior. The Sangeet Darpana is also a Persian translation from the Sanscrit. To these I am enabled to add, by the kindness of the learned Baronet whom I have before mentioned, the title of another Hindovee work translated by Deenanath the Son of Basudev, into the Persian language on the first day of the month Ramjan, in the year of the Hegira 1137, of our era 1724. × × ‘An Essay on the Science of Music, translated from the book Parijatuk; the object of which is to teach the understanding of the Ragas and Raginees and the playing upon musical instruments.’” इससे तो ऐसा प्रतीत होता है कि

अहोबल पंडित अनुमानतः २५० वर्ष पूर्व हुआ होगा । इस अनुमान में आश्चर्य का कोई कारण नहीं है ।

प्रश्न—ठीक है । अब हमको अपने दीपक का समर्थक आधार बता दीजिए ?

उत्तर—हाँ, ऐसा ही करता हूँ:—

लक्ष्यसंगीते:—

कामवर्धनिकामेलादीपको गुणिसंमतः ।
आरोहणे रिवर्ज्य स्यादवरोहे निवर्जितम् ॥
षड्जस्यात्र प्रधानत्वं संमतं शास्त्रवेदिनाम् ।
गानं चास्य समादिष्टं दिने यामे तुरीयके ॥

कल्पद्रुमांकुरे:—

मेले पूर्व्या दीपकः षड्जवादी ।
आरोहे संवर्ज्यतेऽत्रर्षभो हि ॥
वर्ज्यः प्रोक्तश्चावरोहे निषादः ।
सायंकाले गीयते गानधुर्यैः ॥

चन्द्रिकायाम्:—

पूर्वामेले समुत्पन्न आरोहे वर्जितर्षभः ।
अवरोहे निनिषादः सांशः सायं हि दीपकः ॥

सरमाएअशरतकार कहता है—“कोई दीपक को जन्य रागों में गिनते हैं, पर मैं उसको शुद्ध ही मानता हूँ, कारण कि वह मुख्य छह रागों में से एक है । उसका समय मध्याह्न का है । × × यह राग तानसेन ने अकबर बादशाह के सामने गाया और उसके आगे वह जल मरा । यह राग महादेवजी के पूर्व-मुख से निकला है ।”

प्रश्न—एक प्रश्न मन में आया है, उसे पूछ लेता हूँ । दीपक के अवरोह में निषाद जो वर्ज्य माना गया है, वह विवादी के नाते थोड़ा स्वीकार किया जाए, तो सुविधाजनक नहीं होगा क्या ? मालवी में यदि हम धैवत विवादी लेते हैं तो ऋषभ आरोह में है ही । जैतश्री के आरोह में धैवत नहीं है ।

उत्तर—ऐसा करना अवश्य ही सुविधाजनक होगा । इतर रागों को बचाकर जो करो, उसे अच्छी तरह समझ कर करो ।

प्रश्न—यह राग भी हम अच्छा समझ गए । अब अगला लीजिए ।

राग परज

उत्तर—हाँ, अब हम परज पर विचार करते हैं। पूर्वी ठाठ के सायंगेय राग तो हमने समाप्त कर ही दिए हैं। अब जो दो-तीन प्रातःकाल के बच गए हैं, वे भी हो जाएँ तो यह ठाठ पूर्ण हुआ। सायंगेय रागों का स्वरूप ध्यान में रखने के लिए ये स्वर-समुदाय तुम्हारे लिए ठीक रहेंगे। देखो:—

(१) नि नि, सा रे ग, म ग, ग म मं, ग म ग, रे ग, मं ध्रु मं ग, ग रे सा ।

(२) सा, रे रे, सा, रे प, प, मं ध्रु मं ग, रे, मं ग रे, ग रे सा ।

(३) रे रे, प, प, मं प, ध्रु प, मं रे, मं रे, रे सा; अथवा—रे ग रे, मं ग रे, सा रे नि, सा, सा नि ध्रु नि, रे ग रे मं ग रे सा रे नि, सा; अथवा—म रे ग, रे सा, नि सा, ध्रु नि सा, सा रे म, ग रे, प म, ग रे सा नि सा ।

(४) सा नि, सा ग प, मं ध्रु प, प, मं ध्रु मं ग, मं ग रे सा ।

(५) प, प, मं ध्रु प, मं ग, मं रे ग, मं ध्रु म ग, रे सा ।

(६) प ग, प ग रे सा, रे ग, प ध्रु प सा, रे सा, रे ग, प ग रे सा ।

(७) सा ग, मं ध्रु, रे सां, सां, नि, मं ध्रु, सां, नि प, मं ग, प ग, रे सा ।

(८) रे रे, सा, नि रे सा, ग प, ग रे सा, ग प, प ध्रु नि ध्रु प, ग, प ग रे सा ।

(९) प प ग रे, ग प ग रे सा, रे ग, प प, ध्रु प, ध्रु नि ध्रु प, ग प, ग रे सा ।

(१०) प ग, मं ग रे सा, नि रे सा, ग मं प ध्रु प मं ग, प मं ग, रे सा ।

ये कौन-कौन से रागों के हैं, सो तुम समझ ही सकते हो। इन अंगों की मदद से तुमको आगे चलकर गायकों के राग निश्चित करने में बड़ी मदद मिलेगी। परज एक बहुत लोकप्रिय और सरल प्रकार समझा जाता है। यह प्रायः प्रत्येक गायक को आता ही है। कालिंगड़ा राग-वर्णन के समय कहीं-कहीं इस राग का नाम भी आया था, वह तुम्हें याद होगा ही।

प्रश्न—हाँ, आपने कहा था कि प्रचार में गायक लोग बहुधा कालिंगड़ा और परज इन दोनों का योग (मिश्रण) करते हैं। वह मिश्रण सुन्दर होता है, यह भी आपने कहा था।

उत्तर—ठीक है। प्रचार में तुमको सा जरूर दिखाई देगा। परज एक उत्तरांगप्रधान राग है। इसका समय रात्रि का अन्तिम प्रहर है। उत्तर-राग होने के कारण अवरोह में वह तत्काल प्रकट होता है। इस राग को 'परज' नाम कैसे और किसने दिया, इस खोज का भार हम अपने मत्थे नहीं लेंगे। यह नाम सर्वत्र प्रसिद्ध है, इसमें संशय नहीं। परज राग सम्पूर्ण है। इसका आरोह-अवरोह

सरल है, ऐसा मानने में कोई हानि नहीं दिखाई देती। तथापि कोई-कोई गायक आरोह में ऋषभ छोड़ना ही पसन्द करते हैं। इस राग में तार-षड्ज का विशेष महत्त्व है, अतः व्यवहार में उसे वादी मानते हैं। तीव्र मध्यम आने के कारण इस राग को पूर्वी ठाठ में रखते हैं, तथापि यह राग दोनों मध्यम लगाकर बारम्बार गाया जाता है।

प्रश्न—रात्रि बाकी रहने के कारण तीव्र म, और प्रातःकाल निकट होने से कोमल म, यह कारण जान पड़ता है।

उत्तर—तुम्हारे ध्यान में यह कारण ठीक आया है। परज राग गाने में थोड़ी कुशलता रखनी पड़ती है।

प्रश्न—परज में कौनसा अंग रखना पड़ता है ?

उत्तर—जब कि श्री-अंग से वह गाया नहीं जाता तो पूर्वी-अंग से ही गाया जाएगा, ऐसा कहना चाहिए।

प्रश्न—परज राग ध्यान में रखने के लिए एकाग्र पकड़ हमको बता दें, तो बड़ा अच्छा हो ?

उत्तर—परज की रागवाचक तान तुम ऐसी ध्यान में रखो—‘नि सां रे नि सां, नि धु प, मं प, धु प, ग म ग’। परन्तु अवरोह में कहीं मीड़ वगैरह न लगाओ। मैं जिस तरह से जहाँ रुकता हूँ, वैसे ही तुमको चलना चाहिए। मेरे उच्चारण की ओर ठीक तरह से ध्यान दो !

प्रश्न—नहीं तो दूसरे किसी राग में मिल जाने का डर है, यही बात है न ?

उत्तर—हाँ, परज और वसन्त, ये पास-पास के राग हैं; इसलिए ध्यानपूर्वक चलना होगा। मेरे गुरु ने मुझे प धु नि, धु नि सां, नि, धु प, यह तान परज की ‘पकड़’ कहकर समझाई है; उसे तुम भी सीख लो। कारण, इतने छोटे टुकड़े से ही, परज स्पष्ट दिखाया जा सकता है। परज की प्रकृति गंभीर नहीं है, इसलिए हो सके तो सावकाश न गाओ। तार-षड्ज पर थोड़ा ठहरकर फिर नि धु प, ये स्वर जल्दी से कहे जाएँ तो परज दिखाई देगा।

प्रश्न—परज का आरोह कैसे किया जाए ?

उत्तर—उसे तुम ‘नि सा ग ग, मं धु नि सां, सां रे नि सां’ इस तरह करो तो चल सकता है। उसके आगे फिर ‘नि रे गं रे सां, सां रे नि सां नि, धु प’ ऐसे टुकड़े लो। कोई गायक ‘मं प धु प, ग म ग’ ऐसी परज की पकड़ अपने शिष्यों को सिखाते रहते हैं, यह भी बड़ी सुविधाजनक है। कारण, इसमें युक्तिपूर्वक दोनों मध्यम दिखाए गए हैं। मेरे गुरु ने मुझे परज ऐसा गाकर दिखाया था—‘सा नि सा ग, मं ग, मं, धु नि सां, प धु नि, धु नि सां, नि, धु प, मं प धु प, ग म ग, मं ग रे सा’। वे जगह-ब-जगह इस खूबी से ठहरते थे कि उनके राग की छाप मेरे मन पर कुछ विलक्षण ही पड़ती थी। मैं भी, जहाँ तक हो सकता है, उसी शैली का अनुकरण अब करता हूँ। कोई

‘सां, नि ध्रु प, ग म प ध्रु, प, ग म ग, ऐसा भी करते हैं। इस तान में कोमल मध्यम आरोह में दृष्टिगोचर होता ही है। मार्मिकों का मत ऐसा है कि परज गाते हुए कालिंगड़ा का किंचित् आभास श्रोताओं को होने दो और वसन्त गाते हुए श्री राग का आभास होने दो। कुछ अंशों में उनके इस कथन में विशेष तथ्य भी है। कालिंगड़ा और परज, ये अच्छी तरह मिल जाते हैं, यह मैंने कहा ही था। ‘सां नि ध्रु प, ध्रु नि ध्रु प, ग म ग’ ये स्वर उन दोनों रागों में आने योग्य हैं। ठीक है न ?

प्रश्न—आया ध्यान में। उन्हें लेकर फिर ‘ग म प ध्रु म प, ध्रु प, ग म ग, म ग, रे सा’ ऐसा किया कि कालिंगड़ा होगा और ‘म ध्रु नि, ध्रु नि सां, नि ध्रु प, ध्रु प, ग म ग, ग म ध्रु, ग म ग, रे सा’ ऐसा किया कि परज होगा। यही न ?

उत्तर—हाँ, यही खूबी तो ध्यान में रखने योग्य है; और है ही क्या ? परज और वसन्त, इन रागों के बाद फिर कोमल मध्यम बढ़ने वाला रागों का समूह आगे आता है। अपने पंडितों ने कितनी मनोहर रचना कर रखी है, उसे देखो न ! मध्यम बढ़ाने वाला अंग अर्थात् ललितादिक रागों का अंग अब आने वाला है। मैं तुम्हारा ध्यान एक दूसरे सिद्धांत की ओर आकर्षित करना चाहता हूँ और वह ऐसा है—परज राग गाते हुए उत्तम गायक आरोह की तानों में बीच-बीच में पंचम स्वर स्पष्ट दिखाने का प्रयत्न करते रहते हैं। वह कृत्य इतना सरल नहीं है, जितना तुमको जान पड़ता है। वैसा करने में यथेष्ट प्रयत्न करना पड़ता है।

प्रश्न—ध्यान में आ गया। दो अर्द्धान्तरों को एक के आगे एक लगाने की अड़चन वहाँ जरूर उत्पन्न होगी। तो फिर वे वहाँ पंचम कैसे दिखाते हैं ?

उत्तर—वहाँ, ‘प ध्रु नि, ध्रु नि सां, नि, ध्रु प’ ‘प ध्रु नि सां, सां रे सां रे नि सां, म ध्रु नि सां’ इस तरह से करें, तो बस। ‘म ध्रु नि सां’ यह तान परज और वसन्त, इन दोनों रागों में आई हुई दृष्टिगोचर होगी, परन्तु वसन्त में कहीं-कहीं ‘म ध्रु सां’ अथवा ‘म ध्रु रे सां’ ऐसा प्रयोग विशेष रूप से किया हुआ दृष्टिगोचर होगा। यह सब मैं वसन्त राग-वर्णन के समय विस्तारपूर्वक कहने वाला ही हूँ। परज में भी ‘म ध्रु नि सां’ यह तान ऐसी जल्दी से निकल जाती है कि हमको वसन्त बिलकुल मालूम नहीं पड़ता।

प्रश्न—इसमें आश्चर्य नहीं। तान आरोह में है, इसलिए ऐसा प्रतीत होता होगा। परन्तु ‘म ध्रु सां’ अथवा ‘म ध्रु रे सां’ यह युक्ति उत्तम दीखती है। ऐसा करने से थोड़ा-सा इशारा श्री अथवा गौरी का होगा, किन्तु उनकी छाया गायक लोग वसन्त में आने देते हैं, ऐसा आपने कहा ही था।

उत्तर—हाँ, ऐसा मैंने कहा है। परज में गंभीरत्व न होने से, उसमें शृंगारिक और क्षुद्र गीत ही व्यवहार में अधिक मिलते हैं। मेरे गुरु ने इस राग में एक-दो ध्रुपद भी मुझे सिखाए हैं। यदि चाहोगे तो मैं वे भी तुमको सिखा दूँगा। परज राग जितना-जितना तुम सावकाश कहोगे और उसके अवरोह में जितना-जितना मीढ़

का काम करोगे, उतना ही वह वसन्त के नजदीक जाएगा। यह तत्त्व गायक को सदा ध्यान में रखना चाहिए। प्रसिद्ध घराने के गायक अपने शिष्यों को विशेष रूप से परज और वसन्त का अवरोह बहुत ही ध्यानपूर्वक अलग-अलग तैयार करने के लिए कहते रहते हैं। केवल आरोहावरोह से परज को जाहिर करने के लिए कहा जाए, तो 'नि सा, ग ग, म धु नि सां, सां, नि धु प, धु प, ग म ग, म ग, रे सा' ऐसा करना यथेष्ट होगा।

प्रश्न—उसमें ही कहीं-कहीं 'प धु नि, धु नि सां, नि धु प' ऐसी तान दाखिल करें, तो इस राग के विषय में कोई शंका उठेगी ही नहीं। ठीक है न ?

उत्तर—हाँ, तुमने ठीक कहा। परज में दोनों मध्यम लगाए जाते हैं, इस लिए ठाठ के सम्बन्ध में बाधा पड़ने की सम्भावना रहती है।

प्रश्न—परन्तु वहाँ के लिए आपकी कही हुई युक्ति है ही। राग का नाम 'परज-कालिगड़ा' लिया कि भगड़ा मिटा। वस्तुतः यदि कोमल मध्यम का परिमाण परज में अधिक न हो, तो उस मध्यम के कारण तुरन्त ही संयुक्त राग-नाम होना ही चाहिए, ऐसा हम नहीं कहेंगे। और फिर हम इस गोरखधन्धे में पड़े ही क्यों ? सम्भवतः अपने गायक 'परज-कालिगड़ा' इसी दृष्टिकोण से कहते होंगे। अच्छा तो, परज का अन्तरा कैसे गाएँगे ?

उत्तर—परज का अन्तरा ऐसा गाते हैं—'म धु नि सां, सां, नि सां, रे रे सां, सां रे सां रे नि सां, नि धु नि, सा ग म धु नि सां, रे गं रे सां, धु नि, धु सां, नि धु प, धु प, ग म ग, म ग रे सा, इ०।' एक गायक ने एकबार ऐसा चमत्कारिक प्रकार गाया था—'सा, ग म प, प, प धु म धु, नि नि सां, ग म ग ग, म म प प, धु प, ग म ग, प धु म धु, नि नि सां, नि नि सां रे, सां नि, धु नि, धु नि सां, नि धु प, धु प, ग म ग, इत्यादि साधारण प्रकार जो हमें बारम्बार सुनाई पड़ेगा, वह ऐसा है—'धु धु म धु, नि नि सां, सां रे सां रे, नि नि सां, नि नि सां रे, सां नि धु प, धु प ग म ग, इ०।' परज के सम्बन्ध में बहुत विवाद नहीं उठता, क्योंकि खास तौर पर फर्माइश किए बिना ऐसे छोटे राग बड़े-बड़े गायक गाते ही नहीं। यहाँ इस राग में मन्द्र-सप्तक का उपयोग अधिक नहीं होता है।

प्रश्न—वह ठीक ही है, क्योंकि गायन का मध्य बिन्दु तार-षड्ज की ओर पहुँचा हुआ रहता है और मध्य-पंचम से आगे ही सारी खूबी रहती है।

उत्तर—हाँ, तुमने ठीक कारण बताया। अस्तु, अब हम दो-चार मत इस राग के सम्बन्ध में देखते हैं। 'रत्नाकर' और 'संगीतदर्पण' इन दोनों ग्रन्थों में यह राग नहीं कहा गया है। सोमनाथ पंडित ने परज राग मालवगौड़-ठाठ में रखा है। उसका लक्षण वह ऐसा कहता है:—

परजो न्यन्यो गांशग्रहधगकंप्रः सदा सांतः ।

रागलक्षणो—

मायामालवमेलाच्च जातः परजनामकः ।

सन्यासं सांशकं चैव सषड्जग्रहमुच्यते ॥

इसमें मध्यम तीव्र नहीं है, यह स्पष्ट दिखाई देता है। लोचन पंडित ने परज राग का ठाठ कर्णाट कहा है। वह मत अपने आज के गायकों को पसन्द होगा, ऐसा प्रतीत नहीं होता। हमारा प्रचार बदला हुआ है, या लोचन की भूल हुई है; यह अब कौन कह सकता है ?

संगीतसम्प्रदायप्रदर्शन्याम्:—

परजश्च सुसंपूर्णः सग्रहः सार्वकालिकः ।

—मालवगौडमेले

दक्षिण की ओर परज आज भी एक लोकप्रिय राग है और वहाँ उसे मालवगौड़-ठाठ में ही मानते हैं।

रागमालायाम्:—

भैरवः शुद्धललितः पंचमः परजस्तथा ।

बंगालश्चेति पंचैते शुद्धभैरवसूत्रनवः ॥

सत्रिः संपूर्णकोऽसौ द्विविधगतिगनिस्तालहस्तः सुभार्यः ।

पृष्ठे पैनाकपाणिर्बहुविधरचितैर्भूषणैः शोभमानः ॥

गौरो दीर्घस्वरूपी मृदुवचनपरः सर्वलोकोपकारी ।

नित्यं याच्यः सदाहर्निशि च स परजो भाति चाग्रे नृपाणाम् ॥

हृदयप्रकाशे:—

गादिर्धन्युज्झितो रोहे परजो मयमांशकः ॥

संगीतसार—

“गौरो लंबो अंग है। कोमल मीठे नेत्र हैं। सब लोक पर उपकार करने वारो। जाकी भार्या के हात में माल है।” इ० अर्थात् यह उस ‘रागमाला’ के श्लोक का प्रायः भाषांतर है। स्वरस्वरूप वहाँ न मिला तो वह और कहीं से लेकर जोड़ दिया। आलापचारी—‘नि धु नि धु प धु मं धु सा नि धु। मं धु मं मं ग। रे ग मं धु। मं ग रे सा नि सा। ग मं धु नि धु मं प धु मं ग रे सा मं।’ इस स्वरूप में एक बार कोमल नि और दो-बार तीव्र रे, ऐसे स्वर लगाए हैं अतः यह भाग कुछ विसंगत ही होगा।

क्षेत्रमोहन स्वामी ने परज को अपनी ही भाँति पूर्वी ठाठ में रखकर उसका स्वरूप ऐसा कहा है—‘नि नि सा, ग, मं प, धु नि सां, सां, नि रे नि धु प, मं प धु नि सां, नि धु प, मं प धु मं प, धु मं प, ग, सा ग रे सा।’ कृष्णधन बनर्जी परज में रे ध कोमल और ग म नि तीव्र ऐसे स्वर मानते हैं, वे ठीक ही हैं:—

संगीतकल्पद्रुमः—

वसंत सोहनी मिलतही पूरीया समभाग ।
परज रागनी होत है गावत अति अनुराग ॥

आगे चलकर भरत-मत के परज का लक्षण वहाँ ऐसा कहा हैः—

स्वर्णप्रभा सुन्दरगौरगात्रा ।
कटाक्षिणी स्यात्परमा विचित्रा ॥
सौंदर्यलावण्यकलायताक्षी ॥
सा पर्जका रागिणि कौशिकेयम् ॥

नादविनोदकार ने यह संस्कृत-आधार लेकर ऐसा लक्षण दिया हैः—

पंचमांशग्रहं न्यासं संपूर्णा पर्जका मता ।
शेषरात्र्यां प्रगीयंते कारुणे शांतिके स्मृताः ॥

स्वरूप—ग म प, धु प धु, प म प, धु धु प म ग, ग म धु म, ग रे सा नि सा ग
म प प म, प प धु प म ग धु म ग रे सा । ३०

सुरतरंगिणीः—

धनासिरी गंधार पुनि मारु मिले सुआन ।
एक कहत यों परज को रूप अनूप बखान ॥
मारु और आसावरी टोड़ी कहत अनूप ।
दूजो मत यों परज को रूप कहत मनभूप ॥
मुलतानी केदार सों मारु मिले जु आन ।
कहत रूप यों परज को गाइ क्रिया पहिचान ॥

Capt. willard ने परज के अवयवीभूत राग—‘धनाश्री, मारु, गांधार’ अथवा ‘मारु, तोड़ी व आसावरी’ ये दिए हैं ।

Capt. Day परज राग को मालवगौड़ ठाठ में कहकर उसका आरोह-अवरोह ऐसा देते हैंः—

सा म प धु म ग रे ग रे ग म प धु नि सां । सां नि धु प म ग रे सा । यह कठिन रूप हुआ ।

एक ‘प्रसिद्ध मियाँ तानसेन’ के नाम से छपी पुस्तक ‘रागमाला’ (जो मुझे काशी में मेरे एक मित्र ने दी थी) में परज राग नहीं कहा है । परन्तु पूर्वी ठाठ के अन्य कुछ राग—पूर्वी, त्रिवेणी, टंकी वगैरह का वर्णन इस प्रकार किया हैः—

गौरी मालव जोगते राग पूरवी होइ ।
 रागरंग सब शोध के गावत है सब कोइ ॥
 गौरी बहुल विभास को साध लेहु सुरतान ।
 अंश न्यास ग्रह शोधके तिरवन के सुर जान ॥
 जित भैरों अरु कानरो आधो आधो होइ ।
 सिरी राग सारंग मिलि टंक कहावे सोइ ॥

प्रश्न—तानसेन को 'दीपक' आता था, तो फिर उस राग के विषय में 'राग-माला' में क्या कहा है ?

उत्तर—वहाँ ऐसा कहा है:—

दीपक नाहिन दीपमें गावत गुनियन जानि ।
 जाते लिख्यौ न ग्रंथ में याको कहा बखानि ।

यह सुनकर तुमको आश्चर्य मालूम होगा, परन्तु इस पर हम टीका-टिप्पणी नहीं करेंगे ।

प्रश्न—ठीक है । आपने कहा था कि परज का आरोहावरोह सरल और संपूर्ण है । उस पर एक शंका हुई है, उसे पूछे लेता हूँ । परज का अवरोह 'सां नि ध्रु प मं ग रे सा' ऐसा एकदम करें, तो क्या वहाँ कुछ सायंगेय राग का आभास होना संभव नहीं है ?

उत्तर—थोड़ा-बहुत वैसा आभास होगा, परन्तु ऐसी सरल तान बारम्बार गायक लोग लेते ही नहीं । तीव्र मध्यम का प्रमाण वे अवरोह में कम रखते हैं और ऐसा करने से सायंगेयत्व नहीं के बराबर रहता है । पहले तो, तार-षड्ज ही वहाँ इतना जोरदार रहता है कि वह अन्य स्वरों को अधिक आगे आने ही नहीं देता । अब इन तानों को तुम्हीं क्षणभर देखो, कैसी लगती हैं:—

नि नि सां, रे नि सां, ध्रु नि सां नि ध्रु प, मं प, ध्रु प, ग म ग, मं ध्रु नि सां, रे नि सां, गं रे सां, नि सां नि ध्रु प, ध्रु प ग म ग, मं ग रे सा, नि सा ग, म, प ध्रु नि सां, ध्रु नि, ध्रु नि सां नि ध्रु प, रे रे सां रे नि सां नि ध्रु प, प ध्रु नि सां, प ध्रु नि, ध्रु नि सां, नि, ध्रु प, ध्रु प, ग म ग, इत्यादि । इसमें सायंगेयत्व तुमको दिखाई देता है ?

प्रश्न—नहीं, वह नहीं दीखता महाराज ! संभवतः सारा भार उत्तरांग पर पड़ते रहने से ऐसा होता होगा ?

उत्तर—स्पष्ट है । परज में नि सा ग मं प ध्रु नि सां, यह तान बड़ी खूबी से ली जाती है । उसमें यह कोमल मध्यम लगते ही संध्याकाल का रंग फौरन उड़ा देता है । यह तान सुन्दर और जल्दी गाने का अभ्यास करो । यह बहुत ही शीघ्र बैठती है । परज में 'नि रे ग मं प ध्रु नि सां' ऐसी तान शोभा नहीं देगी ।

प्रश्न—तीव्र मध्यम लेकर तान लेनी हो, तो वहाँ कैसा करना चाहिए ?

उत्तर—मेरी राय में दो टुकड़े 'नि सा ग ग, म धु नि सां' ऐसे करो । कोमल मध्यम लगाकर जो तान पहिले कही है वह परज-कालिगड़-संयुक्त प्रकार को बिलकुल सुसंगत होगी, यह सहज ही दीखता है । कितने ही गायक ऐसा संयुक्त नाम अपने राग को देना पसन्द करते हैं, क्योंकि ऐसा करने से उनको एक यह भी फायदा होता है कि कोमल मध्यम वाले, अर्थात् कालिगड़ा भैरवादिक रागों की बहुत-सी तानें धकेली जा सकती हैं । तीव्र मध्यम जहाँ-तहाँ योग्य परिमाण से सँभालना कुछ अधिक कुशलता का काम है । 'परज में कोमल मध्यम जरूर होना चाहिए' यह मानने वाले गायक ऐसा विधान आगे रखते हैं कि अपने सब ग्रन्थकार यदि परज में उस मध्यम को लगाने के लिए कहते हैं, तो उसे लगाने में हमारी कोई हानि नहीं । रात्रि समाप्त नहीं हुई है, इस कारण तीव्र मध्यम को भी स्थान देने को वे तैयार हैं ।

प्रश्न—क्या इनके कहने में आपको कुछ तथ्य नहीं मालूम पड़ता ?

उत्तर—उनके कथन में कुछ भी तथ्य नहीं है, यह मैं नहीं कहता । श्रोताओं को सारा राग कालिगड़ा न मालूम पड़े । कालिगड़ा राग को हम यदि स्पष्ट पृथक् मानें तो परज को उससे भिन्न दिखाने का साधन गायक के पास अवश्य होना चाहिए, मैं इतना ही कहूँगा । अस्तु, अब प्रचलित प्रकार का समर्थन करने वाला आधार कहता हूँ, उसे सुनो:—

पूर्वमेलोत्थितः प्रोक्तः परजाख्यो बुधप्रियः ।
 आरोहे चावरोहेऽपि संपूर्णो लक्ष्यसंमतः ॥
 उत्तरांगप्रधानत्वे तारपङ्जाशमंडितः ।
 गानमभीप्सितं तस्य नक्तं यामेऽतिमे सदा ॥
 ग्रन्थेषु लक्ष्यते चास्मिन्निर्दिष्टः शुद्धमध्यमः ।
 व्यवहारे तु तीव्रोऽपि प्रयुक्तो नैव संशयः ॥
 चपलप्रकृतिश्चायं क्षुद्रगीतसमाश्रयः ।
 विलम्बितलये गीतो वासंतीमिश्रितो भवेत् ॥
 लक्ष्याध्वनि सदा दृष्टो कलिङ्गेन विमिश्रितः ।
 मिश्रणं तन्न मे भाति रक्तिहानिकरं ध्रुवम् ॥

प्रश्न—ये सारी बातें हमें आपने बता ही दी हैं, और वे हमें याद भी हैं ।

प्रश्न—'कल्पद्रुमाङ्कुर' में ऐसा कहा है:—

रागोऽयं परजाभिधो निगदिताः पूर्णो बहूनां मते ।
 तत्रौ यत्र गनौ मृदू किल रिधौ तीव्रौ मृदुर्मध्यमः ॥
 तारः पङ्ज इहांश इत्यभिहिताः स्यात्पंचमोऽमात्यको ॥
 रात्रावन्तिमयाम एव सुखदो विद्वद्वरैर्गीयते ।

चन्द्रिकायाम्:—

मृदू रिधौ गनौ तीव्रौ वादिसंवादिनौ सपौ ।

मध्यमद्वयसंयुक्तः परजोऽपररात्रगः ॥

चन्द्रिकासारः—

जहँ कोमल धवत रिखव तीख गंधार निखाद ।

द्वै मध्यममंडित परज पस संवादीवाद ॥

प्रश्न—अब कृपया यह राग हमें गाकर दिखाइए ?

उत्तर—अच्छा, लो:—

परज—एकताल

नि नि । सां रे । नि सां । धु नि । सां नि । मं धु
मं धु । सां नि । धु प । धु प । ग म । ग ग
नि सा । ग ग । मं धु । नि नि । सां रे । नि सां
रे गं । रे सां । नि सां । धु नि । सां नि । मं धु

अन्तरा

ग ग । मं ग । मं धु । नि नि । सां ऽ । नि सां
सां रे । सां रे । नि सां । नि नि । धु धु । नि नि
सा सा । ग ग । मं धु । नि नि । रे गं । रे सां
रे गं । रे सां । नि सां । धु नि । सां नि । मं धु

मैं समझता हूँ, परज का इकट्ठा स्वरूप तुम इस ढंग से सन्हालो:—

सा नि सा ग, म ग, मं धु नि सां, धु नि, धु नि सां नि धु प, प धु नि सां नि,
धु प, ग म ग, सा रे सा नि, सा ग म ग, नि धु प, मं प, धु प, ग म ग, रे सा ।
सा सा, ग म प प, धु प, मं धु, मं धु नि नि सां, नि सां नि धु प, धु प, ग म ग,
प धु मं धु, नि नि सां, रे रे सां रे नि नि सां, रे गं रे सां, नि सां, धु नि, धु सां नि धु
प, मं धु सां नि धु प, ग म ग; अब और अधिक विस्तार नहीं करता ।

राग वसंत

प्रश्न—अब वसंत राग कहिए ।

उत्तर—हाँ, अब वही कहना ठीक होगा, क्योंकि परज और वसन्त, ये बहुत ही पास-पास के राग हैं । 'वसन्त' अपने यहाँ बहुत प्राचीन और प्रसिद्ध नामों में से एक माना जाता है और यह भी सत्य है कि अपने अनेक संस्कृत-ग्रन्थकारों ने इस राग का वर्णन करने का प्रयत्न किया है । इस राग के स्वरूप के सम्बन्ध में ग्रन्थकारों में कहीं-कहीं कुछ मतभेद भी दृष्टिगोचर होता है । ऐसा ही मतभेद तुमको आज के प्रचार में भी मिलेगा ।

प्रश्न—प्रचार में कौनसे मतभेद हैं ?

उत्तर—कोई कहते हैं कि यह राग मारवा ठाठ में रखा जाए और वह सम्पूर्ण माना जाए । दूसरे कहते हैं कि इसे मारवा ठाठ में मानकर पंचम स्वर वर्ज्य किया जाए । कोई वसंत को पूर्वी ठाठ में मानकर उसमें एक तीव्र मध्यम ही मानते हैं, कोई उसमें दोनों मध्यम मानते हैं तथा कोई-कोई तो यह भी कहते हैं कि वसन्त में गांधार कोमल हो ।

प्रश्न—अर्थात् उनके मत से उसका ठाठ तोड़ी माना जाए ?

उत्तर—यही ठहरेगा । इस मत के एक-दो गायक मुझे मिले भी थे । वे अपने को 'सेनिए' अथवा 'तानसेन-मत के अनुयायी' कहते थे ।

प्रश्न—उनके मत का आधार क्या है ?

उत्तर—ग्रन्थाधार तो वे कहाँ से कहेंगे, परन्तु वे कहेंगे कि यह हमारी परम्परा है । उसमें से एक ने तो अपने मत का समर्थन कुछ चमत्कारिक ढंग से किया है ।

प्रश्न—वह कैसे ?

उत्तर—उसने कहा—“पंडितजी, हम तानसेन को देवता का अवतार मानते हैं । हम अपने घराने का सम्बन्ध तानसेन से जोड़कर दिखाने को तैयार हैं । तानसेन को सभी ग्रन्थों की जानकारी थी, परन्तु वे उनको पसन्द न आए । उन्होंने अकबर वादशाह के सामने सब ग्रन्थ गलत साबित कर दिए और अपने निजी मत सर्वश्रेष्ठ और सत्य सिद्ध किए । ग्रन्थ के प्रमाण से गाने वाले कोई भी पंडित उनके सामने नहीं आए, तब फिर उनका मत सभी ने स्वीकार किया । जबकि हम उनके वंशज हैं, तो हम जो गाते हैं वह सही है, यह सिद्ध हुआ । जो हमारे मत से मिलेगा, वह ठीक माना जाएगा और जो हमसे नहीं मिलेगा, वह स्वतः ही खोटा ठहरेगा । अकबर के समय से सारे हिन्दुस्तान में तानसेन का मत प्रचलित है । मैं तो कहता हूँ कि अधिकतर गायक तानसेन के घराने के ही शागिर्द हैं । किन्तु उन सभी को सच्चा इल्म हासिल हुआ है, ऐसा तो हम नहीं कहते । कुछ गायक सुनकर, उड़ाकर सीखने वाले भी निकलेंगे, उनमें से जिनका मत हमारे मत से मिलेगा, उनका ही सही, बाकी सबका गलत ।”

प्रश्न—उसे तो विक्षिप्त ही कहना चाहिए। पर उसने यह नहीं कहा कि शुद्ध ठाठ 'बिलावल' तानसेन ही ने कायम किया था, इसे सौभाग्य ही समझिए।

उत्तर—सो सत्य है, परन्तु ऐसे व्यक्ति अनेक मिलेंगे। कहीं-कहीं ऐसे लोगों की प्रामाणिक समझ ही कुछ ऐसी बन गई है। ऐसे लोग मिलें तो हमें नाराज नहीं होना चाहिए और उन्हें चिढ़ाना भी नहीं चाहिए। उनका मत और गाना-बजाना ठीक तरह से सुनते जाओ। तानसेन स्वयं क्या और कैसे गाते थे, यह हम अब कैसे सिद्ध कर सकते हैं ?

प्रश्न—तनिक ठहरिए तो, एक कल्पना मन में आती है। यदि तोड़ी ठाठ में लेने योग्य एकाध वसन्त प्रकार हमें मिले, तो वह प्रातःकाल के समय अपने को प्रवेशक राग की जगह काम आने योग्य नहीं होगा क्या ? ऐसे एकाध राग की आवश्यकता आपने भी बताई थी, इसलिए मैं कह रहा हूँ।

उत्तर—तुम्हारी कल्पना अच्छी है, परन्तु ऐसा प्रकार मैंने अब तक सीखा नहीं, अतः उसके विषय में मैं अधिक नहीं बोल सकता।

प्रश्न—किन्तु वैसे प्रकार का एकाध ग्रंथाधार तो मिल सकता है न ?

उत्तर—उसकी चिन्ता नहीं। अपना संगीत-शास्त्र भी थोड़ा-बहुत धर्मशास्त्र-सरीखा ही है। जिस आचार-विचार को जैसा आधार चाहिए, अपने धर्म-ग्रन्थों से निकाला जा सकता है; उसी तरह वांछित राग-रूप अपने संगीतशास्त्र के ग्रन्थों से उत्पन्न किया जा सकता है, ऐसा कहा जा सकता है; पर इन बातों को छोड़ो। मैंने तुमको वसन्त के विषय में पृथक्-पृथक् मतभेद कहे ही हैं। हम जो प्रकार गाने वाले हैं, वह पूर्वी ठाठ का है, यह अलग बताने की आवश्यकता नहीं। वसन्त राग का सम्बन्ध वसन्त-ऋतु से है, ऐसी बातें हमें सुनाई देती हैं तो इसमें कुछ भी आश्चर्य नहीं। समाज में प्रचलित ऐसी धारणा सही है।

प्रश्न—अर्थात् वसन्त राग केवल वसन्त-ऋतु में गाया जाता है, ऐसा समझा जाएगा ?

उत्तर—नहीं-नहीं। वहाँ राग की ऋतु बताई गई है, अर्थात् वह राग उस ऋतु में चाहे जब गा सकते हैं, उसमें कोई प्रतिबन्ध नहीं है, इतना ही समझा जाएगा। अथवा फिर अपने नियमित समय में गाना चाहिए।

प्रश्न—अर्थात् प्रातःकाल के समय गाना चाहिए ?

उत्तर—स्पष्ट है। कारण, यह उत्तरांगप्रधान संधिप्रकाश राग है। वसन्त राग की विशेषता यही है कि उसे 'परज' न होने दिया जाए, ऐसा मार्मिक लोग कहते हैं। वसन्त और परज एक के बाद एक गाने के लिए मार्मिक श्रोता बारम्बार फर्माइश करते हैं। ऐसी फर्माइश भिन्न-भिन्न जोड़ियों के विषय में की जा सकती है। श्री, श्री-गौरी, रेवा-विभास, त्रिवेणी-टंकी, पूरियाधनाश्री-जैतश्री; क्या ये वैसे जोड़ियाँ नहीं हैं ? राग-नियम के उत्तम ज्ञाता को ऐसी फर्माइशों पर और आनन्द ही आता है। परज और वसन्त कितने पास-पास हैं, सो देखो—दोनों राग एक ही

ठाठ के हैं, दोनों सम्पूर्ण माने जाते हैं। दोनों में तार-षड्ज अंश है, दोनों का समय भी एक है। दोनों का स्थूल रूप एक-समान है, दोनों में पंचम एक अति विचित्र विश्रांति-स्थान है और दोनों रागों में दो मध्यम स्वीकार किए जाते हैं।

प्रश्न—सत्य है महाराज ! ये राग अलग-अलग गाने में बड़ी विद्वत्ता की आवश्यकता है, यह मैं मानता हूँ। ऐसे राग पृथक् पहचानने में भी बड़ी कठिनाई होती होगी ?

उत्तर—वह तो होती ही है, परन्तु अपने चतुर पंडितों ने उस अड़चन को हटाने के लिए वहाँ एक बड़ी मजे की युक्ति जोड़ रखी है।

प्रश्न—वह कैसी, किस प्रकार की ?

उत्तर—उन्होंने ललितांग का एक भाग जान-बूझकर वसन्त में वर्तने के लिए गायकों को आज्ञा दे रखी है। वह भाग परज में कभी नहीं आ सकता। 'नि सा, म म, म म ग', यह है वह भाग।

प्रश्न—जो वसन्त में तीव्र धैवत लगाएँगे, उनको यह भाग लगाने की आवश्यकता नहीं पड़ेगी, ऐसा ज्ञान पड़ता है।

उत्तर—नहीं, उनका काम इसके बिना भी चल सकता है। यद्यपि इस छोटे-से टुकड़े से भी अनेक श्रोता वसन्त पहचान सकते हैं, तथापि ऐसा नहीं समझना चाहिए कि इन दोनों रागों में केवल इतना ही फर्क है। वसन्त का चलन भी भिन्न-भिन्न स्थानों में परज के चलन से पृथक् हो जाता है।

प्रश्न—तो फिर वह भाग भी हमें भलीभाँति समझ लेना चाहिए।

उत्तर—हाँ तो, मैं तुमसे अब वही कर रहा हूँ। पहले 'सां नि ध्रु प' इस टुकड़े की ओर देखो। परज में यह टुकड़ा कैसे गाएँगे, यह मैंने तुमको अभी कहा ही है। वहाँ 'सां' स्वर पर थोड़ा ठहरकर 'नि ध्रु प' ये स्वर जल्दी कहने के लिए मैंने कहा था। किन्तु यहाँ अब कुछ भिन्न प्रकार से चलना होगा। तार-षड्ज पर ठहरकर आगे सावकाश मीढ़ से पंचम तक उतरना है। ऐसा करते हुए 'सां, रुं नि ध्रु, प' यह प्रकार श्रोताओं के हृदय में चुभ जाता है। यह टुकड़ा मेरे साथ-साथ दस-पाँच बार कहो, तो ठीक बैठेगा। पंचम पर खूब मुकाम करके आगे 'पग' की मीढ़ साधनी होगी। यह मीढ़ परज में नहीं आएगी। यहाँ पर एक चमत्कार, सुरीले कान वाले विद्यार्थियों को दिखाई देगा और वह यह कि तार-षड्ज से पंचम पर मीढ़ द्वारा आकर, जिस वक्त आगे 'प ग' की मीढ़ गायक लगाता है, उस समय कौरन ही कोमल गांधार श्रोताओं को भासित होता है। मैं प्रामाणिक तौर से कहता हूँ कि ऐसा आभास मुझे अनेक बार हुआ है और जो लोग वसन्त में कोमल गांधार मानने को तैयार होते हैं, क्या उनके कथन में कुछ तथ्य है ? यह देखने की मेरी प्रवृत्ति हुई है। विचार करके देखा जाए तो वह तोड़ी का गांधार नहीं है, ऐसा सहज में ही समझा जा सकता है। मेरे एक मित्र ने मुझसे कहा था कि वसन्त को प्रातःकाल की मुल्तानी कहना अधिक सुविधाजनक होगा। उसने कहा, मुल्तानी के आरोह में

हम पंचम लेते हैं और धैवत छोड़ते हैं, वसन्त में धैवत लेकर पंचम छोड़ते हैं तो राग-भेद रहेगा ही। किन्तु ऐसे भ्रंश में पड़ने के लिए मैं अभी तुम्हें आज्ञा नहीं दूँगा। तुम पंचम से गांधार पर मीढ़ लेकर आए कि उचित गांधार जरूर लगेगा। मुल्तानी में वसंत के समान एक स्थान और भी है, वह 'मगधोः पुनरावृत्तिः' ये है। 'प ग, म ग' ये मीढ़ इन दोनों रागों में वस्तुतः विचित्र हैं। 'सां रे नि धु प' यह मीढ़ दोनों में ही चलने योग्य है।

प्रश्न—'प ग' की मीढ़ लेने के बाद हम क्या करें ?

उत्तर—आगे 'म ग, म, ग' ऐसी पुनरावृत्ति करना और वहाँ से नीचे या ऊपर जाना।

प्रश्न—सो कैसे ?

उत्तर—नीचे जाना हो तो 'म ग, रे सा' अथवा 'ग म धु ग म ग, रे सा' ऐसा करो और ऊपर जाना हो तो 'म धु, रे, सां' अथवा 'म धु सां' ऐसा करो। यह सब कृत्य वसन्त में अवश्य आना चाहिए, ऐसा मार्मिकों का मत है। यह बिल्कुल सीधा-सा है। कुछ सूक्ष्म स्वरदर्शी पंडितों का यह भी मत है कि परज के रे धु स्वर वसन्त के रे धु स्वरों से भिन्न हैं, परन्तु उस भ्रंश में तुम्हें जाने की आवश्यकता नहीं। वसन्त गंभीर प्रकृति का राग है। उसमें मीढ़ निकालोगे, तो वहाँ तुरन्त ही परज हो जाएगा। 'प ग, म ग' यह मीढ़ छोटी तो जरूर है परन्तु वह वसन्त की एक पकड़ ही बन गई है। इसी तरह 'म प धु प, ग म ग' इस छोटे-से टुकड़े से परज पहचाना जाता है। वसन्त में 'सां, रे नि धु प' ये स्वर गाते हुए निषाद पर तुम कुछ ठहरे कि वहाँ फौरन ही परज की छाया दृष्टिगोचर होने लगेगी। तार-षड्ज पर दोनों ही रागों में थोड़ा ठहरना पड़ेगा, परन्तु वसन्त में निषाद पर रुकना नहीं पड़ेगा, इतना ध्यान में अवश्य रखो।

प्रश्न—परज के अवरोह की तानों के अन्त में 'ग म ग' ऐसा होता है और वसन्त में 'ग, म ग' प्रायः ऐसा होता; यह भी हम ध्यान में रखें तो लाभदायक होगा।

उत्तर—मेरी समझ से ऐसा भी चल सकेगा। उस टुकड़े के बाद आगे 'म ग, रे सा' इसी तरह षड्ज में आकर मिलोगे तो परज होगा और 'म ग रे सा' इस रीति से मिलोगे तो वसन्त होगा। वसन्त में कभी-कभी 'ग म धु ग म ग रे सा' इस टुकड़े से भी षड्ज में जाने वाले गायक मिलते हैं। कोई-कोई 'नि, म ग, म ग, रे सा' यह टुकड़ा जोड़ते हैं। वसन्त का चलन बहुत मनोहर होता है। सारी खूबी 'सां नि धु, प, प, म ग, म ग, म धु, रे, सां, रे नि धु प, प, म ग, म ग, रे सा', इस स्वर-समुदाय के योग्य स्थानों पर रुकने में है। इसे मेरे साथ-साथ दस-बीस बार कह जाओ तो सहज ही में तुम्हें याद हो जाएगा। वसन्त में षड्ज और पंचम, इन स्वरों का विशेष महत्त्व होने से इन्हें आगे ले आने में गायकों की परीक्षा होती है। मेरे गुरु बीच-बीच में जब पंचम पर आकर विश्रान्ति लेते थे, तब मुझे विलक्षण आनन्द आता था।

प्रश्न—पहले आपने ललितांग शामिल करने के लिए कहा था; उसे शामिल करके हमें गाकर दिखाएँगे क्या ?

उत्तर—हाँ, दिखाता हूँ, देखो—‘सां, नि ध्रु प, प, मं ग, मं ग, नि ध्रु प, मं ग, मं ग, रे सा । नि सा, म, म, मं म ग, मं ध्रु रे, सां, सां, रे नि ध्रु प, मं ग, मं ग, ग मं ध्रु ग मं ग, रे सा ।’ वसन्त में एक दूसरा टुकड़ा तुमको सर्वदा दृष्टिगोचर होगा, इसलिए तुम्हारा ध्यान उस ओर आकर्षित करता हूँ । अन्तरा गाते हुए दूसरा टुकड़ा अधिकतर ‘सां, नि ध्रु’ इस तरह से बारम्बार समाप्त करते हुए कुछ गायक तुम्हें दृष्टिगोचर होंगे । यह टुकड़ा बहुत ही महत्त्व का है । कोई-कोई मार्मिक गुणो लोग तो हमसे यह भी कहेंगे कि यह दूसरा टुकड़ा ‘नि ध्रु नि’ इस भाँति समाप्त करोगे, तो मैं उसे परज कहूँगा और ‘ध्रु नि ध्रु’ ऐसा रखोगे तो वसन्त कहूँगा । यदि तुम इतनी सूक्ष्म बात ध्यान में रखोगे, तो कसबी गायकों के गाने में धैवत पर आकर रुकने वाले अनेक टुकड़े तुम्हें वसन्त में दृष्टिगोचर होंगे, इसमें कोई सन्देह नहीं । इस तरह धैवत पर ठहरकर गायक फिर जब तार-स्थान की ओर लौटता है तो वह कृत्य सचमुच बड़ा सुन्दर दृष्टिगोचर होता है । तो फिर अब तुम वसन्त की क्या-क्या खूबी ध्यान में रखोगे ? इस राग के अधिकतर गीत तार-षड्ज से नीचे आएँगे । ‘सां नि ध्रु प’ ये स्वर सावकाश और मीढ़ से लिए जाएँगे । पंचम पर अच्छा मुकाम होगा । उसके बाद फिर ‘मं ग’ इन स्वरों को पुनरावृत्ति दृष्टिगोचर होगी और तब गायक नीचे मध्य-षड्ज से ‘मं ग रे सा’ ऐसा करते हुए मिलेगा । पर फिर कोई ललितांग का टुकड़ा दिखाकर, पुनः तार-षड्ज की ओर जाएगा और कोई उसे न दिखाकर एकदम ‘सा, रे नि ध्रु, सां नि ध्रु’ इस तरह ऊपर जाएगा । धैवत पर जब-जब आकर गायक ठहरता है, तब-तब श्रोताओं को बीच-बीच में सोहनी का आभास होता है, परन्तु सोहनी में पंचम वर्ज्य है और धैवत तीव्र होता है ।

प्रश्न—पर, कोई-कोई वसन्त में धैवत तीव्र भी मानते हैं, ऐसा भी आपने कहा था ।

उत्तर—हाँ, वह भी एक मत है । जिस अर्थ में हम उस मत को स्वीकार नहीं करते, उस अर्थ में उस मत के गायक वसन्त और सोहनी राग कैसे अलग करते हैं, उसे देखने की आवश्यकता नहीं । ‘सां नि ध्रु प’ अथवा ‘सां रे नि ध्रु प’ ये स्वर कहते हुए थोड़ा-सा श्री राग का भास श्रोताओं को होना सम्भव है, परन्तु श्री राग में ‘ग, मं ग, मं ग’ यह पुनरावृत्ति शक्य नहीं है, ऐसा दीखता ही है । मैंने कहा ही था कि वसन्त में श्रोताओं को श्री अथवा गौरी - अंग दृष्टिगोचर होगा । और परज में कालिगड़ा का अंग दृष्टिगोचर होगा । श्री राग पूर्वांगप्रधान होने से ‘रे रे सा, रे प, प, मं प, ध्रु प, नि, सां’ इन स्वरों से प्रगट होगा और वसन्त उत्तरांगप्रधान राग होने से ‘रे नि ध्रु प, मं ग, मं ग, नि मं ग, मं ग, रे सा’ इनसे स्पष्ट होगा । ललितांग उसमें लिया ही जाएगा, यह बात फिर अलग है । मार्मिक श्रोताओं को छोटे-छोटे टुकड़ों से भी वसन्त खोजने की इच्छा होती है । स्वरसमुदाय तैयार करने में बड़ी कुशलता की आवश्यकता है । उसी तरह योग्य स्थानों पर विश्रान्ति, उचित स्थानों पर छोटी-या-बड़ी आवाज, योग्य स्थान पर स्वरों पर मीढ़ लेना और योग्य

स्थान पर उन्हें खुले छोड़ना, इन्हीं विशेषताओं से गायकों का मूल्यांकन होता है। मेरे गुरु कहते थे कि गायकों की इन विशेषताओं को देखकर ही मार्मिक लोग प्रायः उन गायकों का घराना और तालीम पहचान सकते हैं। मैं समझता हूँ कि उनके इस कथन में बहुत तथ्य है। एक प्रतिष्ठित गायक ५, २५ तानों में ही जो राग-धर्म और रक्ति उत्पन्न करेगा, उसे दूसरा कोई अनाड़ी गायक सैकड़ों तान मारकर भी उत्पन्न नहीं कर सकेगा। कुछ स्वर-ज्ञान हुआ और थोड़ा-सा गला घूमने लगा तो स्वर्ग हाथ में आ गया, ऐसा कभी न समझना। उपर्युक्त बातों पर ध्यान देकर चलने वाला मनुष्य गायन का सच्चा मर्म समझने लायक होगा। इतना ही क्यों, तुम अपने को ही देखो न! तुमको अच्छा स्वर-ज्ञान अभी हुआ है और गला भी तुम्हारा अच्छा फिरता है। तुमको किसी प्रसिद्ध गायक के पास उसे सहायता देने के लिए बैठा दें और तुम्हारा गाना उस गायक के राग को लेकर ही हो, तो भी तुम्हारा गायन उस गायक से फीका ही रहेगा। इसका कारण इतना ही है कि तुमको उस गायक के राग की खींचतान मालूम नहीं है। ऐसे उदाहरण तुमको अनेक बार दिखाई देंगे। उत्तम गायक अपना राग कैसे और कहाँ से शुरू करता है तथा तान कब, कहाँ से और कैसे लेता है, यह सब बहुत ध्यानपूर्वक देखना पड़ता है। स्थायी का एक चरण पूरा हुआ नहीं कि तानों की गोली छोड़ने वाले बेढंगे गायक हम आज कितने ही देखते हैं। ये बहुधा अधूरे होते हैं। स्थायी कितनी बार और कौनसी लय में, किस तरह कहें, अन्तरा कैसे कहाँ से शुरू करें, तान कब और किस क्रम से लें; ये बातें अच्छे-अच्छे गायकों को बारम्बार सुन-सुनकर सीखनी पड़ती हैं। यह काम कठिन है सो बात नहीं, परन्तु उसे भली-भाँति देख और रियाज करके तैयार करना चाहिए।

वसन्त में मध्यम और निषाद, इनकी संगति कभी-कभी की जाती है, यह मैंने कहा ही था। दूसरा एक नियम और कहे देता हूँ, वह भी सुनो—परज के आरोह में हमने पंचम स्वर लगाया था, यह तुमको याद होगा। जहाँ तक हो सके, वसन्त में वह स्वर नहीं लगाना। महान् संगीतज्ञों के मत से तो पंचम आरोह में बिलकुल वर्ज्य है। कोई-कोई उसे अल्प रखने को कहते हैं। 'लक्ष्यसंगीत' में ऐसा कहा है:—

वसन्ते पंचमो नैवानुलोमे रक्तिदो भवेत् ।

परजाख्ये पुनश्चासौ विशिष्टां रक्तिमावहेत् ॥

तुम्हारे लिए यह एक छोटा-सा नियम ही ठीक होगा। 'प ध्रु नि, ध्रु नि सां, नि ध प' ऐसी तान वसन्त में कभी नहीं चलेगी, सो प्रत्यक्ष है ही। वसन्त का गाना सदैव अमुक स्वर से ही प्रारम्भ होता है, ऐसा नहीं कहा जा सकता। तथापि षड्ज और पंचम, इन स्वरों से वसन्त का उठान बारम्बार होता हुआ दिखाई देगा, ऐसा कहना अनुचित नहीं हो सकता। कहीं से भी चीज शुरू हो, तो भी गायक को तार-षड्ज पर शीघ्र ही जाना पड़ता है। इस राग में निषाद स्वर को सँभालना आवश्यक है। 'नि नि सां रें नि सां, ध्रु नि, सां नि ध्रु प, प ध्रु नि सां' ऐसा प्रकार स्पष्ट 'परज' प्रकट करेगा। परज के अन्तरा में कभी-कभी तुमको एक चरण 'नि ध्रु नि' इस तरह समाप्त किया हुआ दृष्टिगोचर होना सम्भव है। 'म ध्रु म ध्रु नि नि सां, सां रें नि सां नि ध्रु नि' ये टुकड़े परज में शोभा देंगे। हो सके तो वसन्त में इन्हें टाल देना ही उत्तम होगा।

प्रश्न—वसन्त हम कैसे गाएँ ? क्या आप उसकी थोड़ी-सी कल्पना देंगे ?

उत्तर—वसन्त के नियम तो अब तुमको अच्छी तरह ज्ञात ही हैं । यदि उसे तार-षड्ज से शुरू करना हो तो 'सां, रे सां, नि धु प, प, मं ग, मं धु, रे सां, सां, नि धु प, प, मं ग, मं ग, नि मं ग, मं ग रे सा' ऐसा प्रारम्भ किया हुआ अच्छा प्रतीत होगा ।

प्रश्न—मालूम होता है, इसके आगे फिर ललितांग लाना होगा ?

उत्तर—हाँ, वह यहाँ अच्छा दीखेगा । जैसे—'नि सा, म, म, मं म ग' किन्तु उसे न लाएँ तो वसन्त गाते न बनेगा, ऐसा भी नहीं समझना चाहिए । उसकी बजाएँ ऐसा भी किया जा सकता है । देखो—'नि सा, ग, मं धु रे, सां, सां, रे नि धु प, इत्यादि' यह अंग लें तो केवल 'मं धु रे सां, गं रे सां, रे नि धु प' ऐसा करना यथेष्ट होगा । अच्छा, यदि तुमको पंचम स्वर से शुरू करना हो तो कैसे करोगे, बताओ तो ?

प्रश्न—हम ऐसा करेंगे—'प, प, मं ग, मं धु, रे सां, नि धु प, मं ग मं ग, मं धु मं ग, रे सा' । यहाँ ये आगे ललितांग में प्रवेश करेंगे; जैसे—'सा रे सा, म, म, म ग, मं धु सां, नि रे सां, रे नि धु, प, प, मं ग, नि धु न धु प, प, मं ग, मं धु रे सां' । अच्छा, पर वसन्त का अन्तरा हम कैसे गाएँ ?

उत्तर—मालूम होता है, स्थायी तो तुम्हारी ठीक है । अन्तरा ऐसा रखो—'मं धु सां, सां, रे सां, नि सां, नि रे नि धु, नि, मं ग, मं ग, ग, मं नि मं ग, मं ग रे सा, सा ग मं धु, रे नि धु प; प, मं ग, मं धु रे, सां' इत्यादि । कोई ललितांग केवल स्थायी में रखना पसन्द करते हैं और कोई उसे अन्तरे में ही लेने की चेष्टा करते हैं । मेरी समझ से उसे अन्तरे में न लें तो भी चल सकता है, परन्तु ललितांग सम्मिलित करने में अपने प्राचीन पंडितों ने यह खूबी रखी है कि उन्होंने उसे पूर्वांग में खासतौर पर रखा है अथवा दूसरे शब्दों में कहूँ तो वसन्त का सब स्वरूप उत्तरांग में जाहिर करने के कारण, वहाँ गायकों और श्रोताओं को भ्रम में पड़ने योग्य कोई भाग उन्होंने योजित नहीं किया, पर इसमें आश्चर्य क्या है ? विवादी स्वर स्वीकार करने वाले भाग क्या तुम अनेक बार गौण अंगों में नहीं देखते हो ? यहाँ कोई ऐसा भी कहेगा कि वह तो पद्धति का एक नियम ही है ।

प्रश्न—जो लोग वसन्त में तीव्र ध लेते हैं उनको वसन्त में ललितांग प्रविष्ट करना बहुत जोखिम का काम होता होगा, सही है न ?

उत्तर—वे उसे शामिल करते ही नहीं । उनको परज में जाने का डर ही नहीं है, क्योंकि परज में धैर्य कोमल होता है । वे अपने वसन्त का चलन 'ग म, नि ध', 'मं ध, मं ग' अधिकतर इन टुकड़ों पर अवलम्बित रखते हैं, परन्तु आने राग को सोहनी के समान रागों से बचाने के लिए 'नि सा ग म' इस टुकड़े का बीच-बीच में उपयोग करते हैं । यहाँ मुक्त मध्यम अच्छा रखने से थोड़ा-सा ललित का इशारा होकर सोहनी दूर होती है ।

प्रश्न—क्या इस मत के वसन्त गाने वाले हमें मिल सकेंगे ?

उत्तर—इस मत के भी तुमको बहुत मिलेंगे। उसमें भी तंतकार प्राप्त होंगे। पूर्वी में तीव्र धैवत लगाने वालों के विषय में भी यही कहा जाएगा। तंतकारों को अपने वाद्य पर मींड का काम दिखाने के लिए यह मत अधिक सरल पड़ता है, इसलिए वे इसे ग्रहण करते होंगे, ऐसा कारण मुझे एक प्रसिद्ध गायक ने बताया था। वसन्त में विश्राम के स्थान सा, ग, प, धु, ये होते हैं। परज में धैवत के स्थान पर कोई-कोई निषाद को विश्रांति-स्थान मानते हैं। इन स्थानों के हिसाब से तान लगाई जाएँ तो प्रायः ऐसा करना पड़ेगा—‘सां, नि धु प, मं ग, मं धु सां, नि सां, रें सां, गं रें सां, मं गं रें सां, सां नि धु, नि धु, रें नि धु प, सां रें नि धु, नि धु प, प, मं ग, सां, नि, मं ग, मं धु, मं ग, रें सा, नि सा, म, नि धु, सां, धु नि सां, रें सां, गं रें सां, धु रें सां नि धु प’ इत्यादि। अब पंचम आगे लाकर कुछ तानें कहता हूँ। ‘प, मं प, मं ग, धु प, सां नि धु प, मं ग, नि मं ग, मं ग, रें सा, प, मं रें सां, मं धु रें सां, प मं ग, रें सां, रें नि धु प, मं ग, ग मं धु प मं ग, मं ग, रें सा, नि सा, ग म, नि धु, रें नि धु प’ इत्यादि। अब धैवत की कुछ तानें कहता हूँ—‘धु नि सां, सां, नि रें सां, सां सां धु, रें गं रें सां, सां, नि धु, रें नि धु प, प, मं नि धु प, मं ग, मं धु, रें सां, धु नि, रें सां, नि रें सां, सां नि धु, धु, नि धु, धु नि रें गं रें सां, मं गं रें सां, नि धु, रें नि धु प, मं मं ग, नि नि मं ग, मं धु मं ग, मं ग, रें सा, नि सा, म, म, ग, म नि धु, धु नि रें गं रें सां, सां, रें नि धु प, मं ग, मं धु सां’ इत्यादि।

प्रश्न—मालूम होता है, अब इस राग का चलन हमारे लक्ष्य में अच्छी तरह आ गया।

उत्तर—अच्छा, तो अब हम वसन्त के विषय में अपने भिन्न-भिन्न ग्रन्थकारों के मत क्या हैं, उन्हें देखेंगे—

रत्नाकरः—

धैवत्यार्षभिकावर्ज्यस्वरनामकजातिजः ।

हिन्दोलको रिधत्यक्तः षड्जन्यासग्रहांशकः ॥

×

×

×

संभोगे विनियोक्तव्यः वसंतस्तत्समुद्भवः ।

पूर्णस्तल्लक्ष्णो देशीहिंदोलोऽप्येष कथ्यते ॥

पारिजातेः—

हिंदोलेऽथ रिपौ त्याज्यौ कोमलो धैवतो भवेत् ।

हिंदोलो रिपयोगेन मार्गहिंदोलको भवेत् ॥

षड्जादिमूर्च्छने मान्ते गनी तीव्रौ वसंतके ॥

इस वसन्त का ठाठ अपना बिलावल होगा। यह प्रकार अपना नहीं है। दूसरा एक ऐसा प्रकार वहाँ है—

कोमलाख्यौ रिधौ तीव्रौ गनी वसंतभैरवे ।

धैवतांशग्रहन्यासो मध्यमांशोऽपि संमतः ॥

रागविबोधे:—

भैरवमेले शुद्धाः सरिमपधा अन्तरश्च कैशिकः ।

सांशन्यासग्रहको वसंत उपसि विलसेत् पूर्णः ॥

भैरवमेले ॥

चन्द्रोदये:—

शुद्धौ सरी शुद्धमपंचमौ च

शुद्धस्तथा धैवतको यदि स्यात् ॥

गनी तथा त्रिश्रुतिकौ भवेतां

तदा तु हिंदोलकमेल उक्तः ॥

(रामामात्य ने 'शुद्धवसन्त' नामक एक प्रकार का वर्णन किया है । वह अपने विलावल ठाठ का है ।)

पुण्डरीक आगे कहता है:—

सांशग्रहांतो रिपवर्जितश्च

हिंदोलकः प्रातरुपैति जन्म ॥

सांशांतकः सग्रहकश्च पूर्णो

वसंतनामोपसि गीयतेऽसौ ॥

सारामृते:—

शंकराभरणीयाच्च मेलाच्छुद्धवसंतकः ।

संपूर्णः सग्रहः सांशो रागांगमिति कथ्यते ॥

चतुर्दंडप्रकाशिकायाम्:—

रागः शुद्धवसंताख्यो रागांगो गीयते प्रगे ।

शंकराभरणाख्यातरागमेलसमुद्भवः ॥

आह वैकाररामस्त्वारोहे पंचमवर्जनात् ।

षाडवत्वं न तद्युक्तं यस्मादस्यावरोहणे ॥

आरोहेऽपि प्रयोगोऽस्ति तस्मात्संपूर्णता मता ।

दिनस्य चरमे यामे गीतः सोऽयं शुभावहः ॥

'रागतरंगिणी' में वसंत का ठाठ गौरी माना है । वह अपना भैरव ठाठ ही है ।

अनूपरत्नाकरेः—

वराटीललिताभ्यां च शुद्धऋषभसंगतः ।

उत्पन्नोऽयं वसंतस्तु संकीर्णस्तेन ललितः ॥

मंजर्याम्ः—

सत्रिर्वसंतः संपूर्णः प्रातर्गेयोऽप्यनंददः ॥

नृत्यनिर्णयेः—

जातो हिंदोलमेले स्वरसकलयुतः सत्रिकश्च प्रभाते ।

त्वारामे क्रीडमानो नवदलकुसुमामोदलुब्धालिवृन्दः ॥

तांबूलास्योऽतिगौरो नृपतिसमदृशो रक्तवस्त्रश्च सार्धं ।

योषिद्धिः सर्वबाद्यरवरभसमहद्भास्ययुक्तो वसंतः ॥

रागमालायाम्ः—

अस्मिन् रागे भवेतां प्रथमगतिगनी सत्रिकोऽत्रारिषोऽसौ ।

हृदयप्रकाशेः—

आरोहे पोज्झितो माद्यः पूर्णो धांशो वसंतकः ॥

समयसारेः—

मार्गहिंदोलरागांगं हिंदोल इति संज्ञितः ।

अंशे न्यासे ग्रहे षड्जस्तरय तारे तु मध्यमः ॥

षड्जस्वरो भवेन्मंद्रे ताडितो रिध्वर्जितः ।

सपयोः कंपितश्चैव शृंगारे विनियुज्यते ॥

अयमेव वसंताख्यः प्रोक्तो रागविचक्षणैः ॥

संगीतदर्पणेः—

वसंती स्यात्तु संपूर्णा सत्रया कथिता बुधैः ।

श्रीरागमूर्च्छनैवात्र ज्ञेया रागविशारदैः ॥

ध्यानम्

शिखंडिबर्होच्चयबद्धचूडा

कर्णावतंसीकृतशोभनाम्ना ॥

इन्दीवरश्यामतनुः सुचित्रा

वसंतिका स्यादलिमंजुलश्रीः ॥

सा रे ग म प ध नि सा । मूर्च्छना ।

संगीतसारसंग्रहेः—

षड्जमध्यमिकाजातः षड्जन्यासग्रहांशकः ।

गेयो वसंतरागोऽयं वसंतसमये बुधैः ॥

मूर्ति:

शिखडिवहोच्चयवद्धचुडः ।

। : का प्रयश्चूतलतांकुरेण ॥

अमन्मुदारा ममनंगमूर्ति—

मर्तो मतंगस्य वसंतरागः— ॥

चूतांकुरेणैव कृतावतंसो ।

विधूर्णमानारुणपद्मनेत्रः ॥

पीतांबरः कांचनचारुदेहो ।

वसंतरागो युवतिप्रियश्च ॥ नारदसंहितायाम्

कल्पद्रुमकार ने 'दर्पण' की मूर्ति स्वीकार कर राग का लक्षण अपनी बुद्धि से (कदाचित्) ऐसा दिया है:—

वसन्ती स्यात्तु सम्पूर्णा षड्जांशग्रहन्याससंयुता ।

वसंतकाले विदुषा प्रगीयन्ते साधुना ॥

सा रे ग म प ध सा नि ध प म ग रे सा । सा सा ग रे सा नि नि ध प म ग रे सा । रे सा नि ध नि सा ।

परज और मालकंस सम और राग हिंडोल ।

वसंत होत यह तीनते करत है गुणी कलोल ॥

'संगीतसार' में प्रतापसिंह ने 'दर्पण' के ही श्लोक का भाषांतर किया है, इसलिए अब उसको मैं नहीं कहता । उन्होंने वसंत की आलापचारी ऐसी लिखी है:—

“सां नि सां, नि ध, मं प, मं ग, मं ग, म नि ध, मं ग रे सा । नि सा ग म नि ध, नि ध, प मं प मं ग, मं ग रे सा ।” यह ठीक है ।

सुरतरंगिणी:—

देवगिरी सारंगनट मिले मल्लार अनूप ।

और बिलावल सङ्ग ले होइ वसंत सरूप ॥

प्रश्न—यह शुद्ध वसंत का मिश्रण होगा, ऐसा ज्ञात होता है ।

उत्तर—हाँ, वैसा ही दृष्टिगोचर होता है । फिर अपना वसंत यह होगा:—

मिली भखार हिंडोल पुनि मिले सोहनी रूप ।

यों वसंत को रूप तुम गावो सुखद अनूप ॥

प्रश्न—यह तीव्र धैवत का प्रकार हुआ, ऐसा आपको मालूम नहीं होता क्या ?

उत्तर—हाँ, तुम्हारा तर्क सही है । परन्तु यह मतभेद मैंने तुमको यथायोग्य रीति से बता दिए हैं । जो प्रकार तुमको पसन्द हो, उसे खुशी से स्वीकार करो । मैं तो कहूँगा कि दोनों ही गाते जाओ । Capt. willard वसन्त के अवयव देवगिरी, नट, मल्लार, सारंग और बिलावल, ऐसे कहते हैं । उनके दिए हुए कोष्ठक अधिकांश 'सुरतरंगिणी' के प्रमाण से मिलते हैं । वसंत की मूर्ति वे ऐसी लिखते हैं:—

Busant is the spring of Hindustan, the time of mirth and festivity. The hero of this piece, therefore, is the voluptuous God Krishna, who is represented in his usual costume and occupation. His vestment is tinged red. His head is adorned with his favourite plumage, extracted from the tail of the peacock, in his right hand he holds a bunch of mango-blossoms, and in the left a prepared leaf of the betel tree. In this manner he stands in a garden surrounded with a number of women as jolly himself, and all join in the dance, and sing and play a thousand jovial tricks. (P. 73)

रागलक्षणेः—

कामवर्धनीतिमेलोज्जातो भोगवसंतकः ।

सन्यासं सांशकं चैव सषड्जग्रहमेव च ॥

आरोहे चावरोहे च पवज्यं षाडवं तथा ॥

सा रे ग म प ध नि सा । सा नि ध म ग रे सा ।

क्षेत्रमोहन स्वामी 'संगीतसार' में कहते हैं:—वसन्त में पंचम स्वर विवादी है । सोमेश्वर-मत में भी ऐसा ही कहा है । संगीतदर्पणकार दामोदर पंडित कहता है कि श्री पंचमी से लेकर श्रीहरिशयनी एकादशी तक अर्थात् आषाढ़ शुक्ला एकादशी तक वसन्त का समय माना जाता है; परन्तु सोमेश्वर कहता है कि वसन्त ऋतु में ही वह गायया जाए । (किस स्वर से ? यह महत्त्वपूर्ण प्रश्न दोनों ही छोड़ देते हैं) स्वामी ने वसन्त का स्वरूप ऐसा दिया है—'नि सा नि सा सा म म म म, सा ग रे म ग, ग ग, म ध म ध सां नि सां नि ध म म ग, म ध नि ध, म म ग सा ग रे सा' इत्यादि ।

अब हम वसन्त कैसे गाएँगे, वह भी सुनो:—

पूर्वामेलसुसंजातो वसन्ताख्यो बुधैर्मतः ।

सम्पूर्णस्तारषड्जांशो वसन्तर्तो सुखप्रदः ॥

मगयोः पुनरावृत्या विशिष्टां रक्तिभावहेत् ।

परजस्य विभिन्नत्वं तत्रैव प्रकटीभवेत् ॥

रागेऽस्मिन् गायनैः प्रायो ललितांगं समर्थ्यते ।

यतः स्यात्सुलभं तेन रूपस्यास्य प्रभेदनम् ॥

ग्रन्थेषु वर्णितो द्रष्टो मेले मालवगौडके ।

रात्रिगेयो यतस्तत्र तीव्रमेन विसंगतिः ॥

प्रयोगो धैवतस्यापि तीव्रसंज्ञस्य लक्ष्यके ।

कुत्रचित्पंचमस्त्यक्तो बुधः कुर्याद्यथोचितम् ॥

वसंत पंचमो नैवालुलोमे रक्तिदो भवेत् ।
 परजाख्येपुनश्चासौ विशिष्टां रक्तिमावहेत् ॥
 निषादस्य यथाधिक्यं परजाह्वयके मतम् ।
 न तदत्र वसंताख्ये संभवेदिति संमतम् ॥ लक्ष्यसङ्गीते ॥

कल्पद्रुमांकुरे:—

वसंतर्तौ गेयो मृदुलश्रृषभस्तीव्रसकलः ।
 पहीनो मद्भ्रंक्षः समगपुनरावृत्तिरुचिरः ॥
 सवादी मामात्योऽप्यहनि निशि चाव्याहतगतिः ।
 स्थितस्तारे षड्जे स जगति वसंतो विजयते ।

चंद्रिकायामु:—

मृदू रिरितरे तीव्राः पवर्ज्यश्च द्विमध्यमः ।
 षड्जवादी मसंवादी वसंतर्तौ वसंतकः ॥

चंद्रिकासार:—

दो मध्यम कोमल रिखव चढ़त न पंचम कीन्ह ।
 सम वादीसंवादि ते' यह वसंत' कह दीन्ह ॥

यह अन्तिम आधार तीव्र धैवत लगने वाले प्रकार के लिए तुमको उपयोगी होगा । अब अधिक ग्रन्थों का मत कहने की आवश्यकता नहीं है । अब पूर्वी ठाठ के राग तो हो गए । इस ठाठ में एक विभास नामक राग भी कोई-कोई गायक कभी-कभी गाते हैं, इसलिए वह भी अन्त में कहे देता हूँ ।

राग विभास (पूर्वी ठाठ)

यह विभास राग अप्रसिद्ध प्रकार है। मैंने इसे एक बार एक प्रसिद्ध गायक के सामने गाया था। उसने इसको देशकार कहा, यह मुझे स्मरण है। किसी ग्रन्थ में देशकार पूर्वी ठाठ में माना है, यह मैंने तुमको कहा ही था। अस्तु, इस पूर्वी ठाठ में जो विभास मैंने बताया, वह सम्पूर्ण माना जाता है। इसमें मध्यम और निषाद दुर्बल हैं और वे उत्तरांगप्रधान हैं। अवरोह करते समय, यथासम्भव तीव्र मध्यम को लगाना गायक पसन्द नहीं करते।

प्रश्न—ऐसा करने से उस राग में सायंगेयत्व आने का डर होगा ?

उत्तर—हाँ, ठीक है। कोई निषाद स्वर अवरोह में लगाते हैं, ऐसा मैंने तुमको भैरव ठाठ का विभास बताते हुए कहा था, उसकी तुम्हें याद होगी ही। इस विभास में भी वैसा ही निषाद का प्रयोग किया जाता है।

प्रश्न—इस राग में वादी किसे मानते हैं ?

उत्तर—वादी धैवत ही माना जाता है। इस राग में पंचम स्वर पर अच्छा मुकाम किया जाता है; विश्रांति-स्थान सा, ग, प, ध, ये हैं।

प्रश्न—इस विभास में हमको कोई छोटा-सा सरगम बता दें, तो अच्छा होगा।

उत्तर—अच्छा, लो कहता हूँ:—

विभास—भूपाताल

धु ध । प म प । ध प । ग रे सा
सा रे । सा ग प । ध ध । नि ध प
प ग । प ध सां । रे सां । नि ध प
सां ध । नि ध प । ध प । ग रे सा

अन्तरा

प ग । प ध ध । सां S । सां रे सां
सां रे । सां गं रे । सां S । नि ध प
ध ध । रे रे सां । रे सां । नि ध प
सां ध । नि ध प । ध प । ग रे सा

प्रश्न—यह एक चमत्कारिक रूप हुआ। इसमें मध्यम और निषाद बिलकुल दुर्बल करके रखे हैं। ठीक है न ? मध्यम तो असत्प्राय जैसा ही हुआ है। अच्छा, पर इस मत का हमें कुछ आधार भी मिल सकता है क्या ?

उत्तर—इसमें थोड़ा-बहुत आधार अहोबल पंडित का लिया जा सकता है। वह कहता है:—

मस्तु तीव्रतरो यस्मिन् गनी तीव्रा रिधौ मतौ ।

कोमलौ न्यासधोपेते विभासे गादिमर्च्छने ॥

आरोहे मनिवर्ज्यत्वं गपांशस्वरसंयुते ।

इस श्लोक में मध्यम आरोह में न लगाने को कहा है। उसकी ओर दुर्लक्ष्य करके हमने 'प म प' ऐसा एक जगह किया है, अन्यथा यह सरगम आधार से बहुत कुछ मिल जाती। 'प म ग' ऐसा करने से थोड़ा सायंगेयत्व दृष्टिगोचर होगा, इसलिए मैंने वैसा किया था। वह न करना हो, तो ऐसा किया जा सकता है:—

धु धु । प धु प । ग प । ग रे सा
सा रे । सा ग प । धु प । नि धु प
म ग । प धु धु । रे सां । नि धु प
सां धु । नि धु प । धु प । ग रे सा

अन्तरा

प म । ग प धु । सां S । सां रे सां
रे रे । ग रे सां । रे सां । नि धु प
सां धु । नि धु प । ग प । प धु धु
सां सां । धु धु प । धु प । ग रे सा

प्रश्न—कोई यह कहें कि आरोह में मध्यम लगाने से अहोबल के आधार का उपयोग नहीं हो सकेगा, तो उनके लिए यह दूसरा प्रकार ठीक रहेगा।

उत्तर—अच्छा, इन्हें अपने संग्रह में रखो। अहोबल ने जो विभास का स्वतः उदाहरण दिया है, उसमें 'ध प ध प म प प ध' ऐसा भी एक जगह किया है।

प्रश्न—अब हमको एक बार वसन्त गाकर और दिखा दीजिए?

उत्तर—ठीक है, सुनो:—

वसन्त—त्रिताल

सां नि धु प । म ग म ग । म धु रे रे । सां S नि सां
सां रे सां नि । धु प म ग । नि नि म ग । म ग रे सा
नि सा म म । ग ग म ग । म नि धु रे । सां नि धु प

अन्तरा

म ग म धु । सां S रे सां । नि रे ग रे । सां S नि धु
म म ग म । ग रे सां S । धु धु रे सां । नि धु प प

वसन्त—एकताल

सां नि । धु प । म ग । म धु । रे रे । सां S
X
सां नि । धु नि । धु प । म ग । म ग । रे सा
नि सा । म म । ग ग । म नि । धु सां । रे सां

अन्तरा

म ग । म म । नि धु । सां S । रे रे । सां S
 X
 नि रे । गं रे । सां S । रे नि । धु नि । धु प
 म नि । धु प । म ग । धु म । ग ग । रे सा
 सा सा । म म । ग ग । म नि । धु सां । रे सां

रागविस्तार इस ढंग से करो:—

‘प, म म ग, म ग, म नि धु, सां, नि रे सां, सां, रे नि धु, नि धु, नि रे गं रे सां, सां, रे नि धु प, म ग, नि म ग, म धु म ग, म ग रे सा, नि सा ग रे सा, म ग रे सा, म, नि धु, रे सां, गं रे सां, धु नि, धु नि धु प, सां नि धु प, म ग, नि म ग, ग रे सा, नि सा ग म, नि धु, धु नि रे सां’ इत्यादि ।

मैं समझता हूँ कि प्रचार में तुमको पूर्वी ठाठ में अधिकतर इतने ही राग सुनने को मिलेंगे । मेरे कहे हुए राग-नियम उत्तम तैयार कर लो तो इनमें से इच्छानुसार राग तुम तत्क्षण पहचान सकते हो, ऐसा मेरा अनुमान है ।

प्रश्न—इस ठाठ के राग हम किस भाँति याद रखेंगे, यह बताऊँ क्या ?

उत्तर—कहो, देखूँ तो ।

प्रश्न—पूर्वी ठाठ के रागों के अंग-दृष्टि से दो वर्ग होंगे—(१) पूर्वी-अंग-प्रदर्शक राग, (२) श्री-अंग-प्रदर्शक राग । ये अंग स्थूल दृष्टि से कहे गए हैं । पूर्वी, पूरिया-धनाश्री, रेवा, जैतश्री, परज, विभास ये राग पूर्वी-अंग-प्रदर्शक माने जाते हैं और मालवी, त्रिवेणी, टंकी, गौरी, श्री, वसंत, ये श्री-अंग-प्रदर्शक राग हैं । दीपक पूर्वी-अंग से ही गाओ, ऐसा आपने कहा था । इस अंग की सारी खूबी ‘ग प’ और ‘रे प’ इन जोड़ियों पर अवलम्बित है, ऐसा भी आपने सूचित किया था, वह हमारे ध्यान में है । पूर्वी ठाठ के रागों के मध्यम पर से भी तीन वर्ग ‘अ-म’, ‘एक-म’ और ‘द्वि-म’ हो सकते हैं, ऐसा हमको ज्ञात होता है । अ-म (म रहित) वर्ग में रेवा, त्रिवेणी, टंकी विभास हम रखें । पूर्वी, वसंत और परज, ये द्वि-म वर्ग में जाएँगे । पूरियाधनाश्री, जैतश्री, मालवी, श्री, गौरी ये ‘एक-म’ वाले वर्ग में डाले जाएँगे । विभास एक-म वर्ग में जा सकता है और गौरी द्वि-म वर्ग में रखी जा सकती है, यह भी हम जानते हैं । ‘पूर्वी’ आश्रय राग है और उसका आरोहावरोह सरल है । इतना ही नहीं, अपितु उसमें दोनों मध्यम लगाते हैं । सायंगेय रागों में कोमल म क्वचित् ही काम में आने से पूर्वी को स्वतन्त्र रूप प्राप्त हुआ है । पूर्वी का सब दारोमदार नि, सा रे ग, म ग, इस टुकड़े पर है, उसे हम अच्छी तरह ध्यान में रखे हुए हैं । पूर्वी में कोई तीव्र धैवत लगाते हैं, ऐसा आपने हमसे कहा था, उसे भी हम भूल नहीं सकते । तीव्र धैवत लगने वाले प्रकार का जवाब तीव्र ध लगने वाला वसन्त होगा ।

पूरियाधनाश्री में वादी पंचम है और कोमल म बिलकुल नहीं है । उसमें प, धु प, म ग, म रे ग, धु म ग, रे सा, यह टुकड़ा हम अच्छी तरह तैयार करके लगाएँगे ।

पूर्वी में वादित्व गांधार का है। आप कहते थे कि पूरियाधनाश्री से जैतश्री को बचाने में अनेक बार गायक चूक जाते हैं। वैसा घपला होने का कोई कारण नहीं, क्योंकि जैतश्री औड़वसम्पूर्ण राग है और उसमें आरोह करते समय रे ध वजित रखने पड़ते हैं। वैसा प्रकार पूरियाधनाश्री में बिलकुल नहीं। जैतश्री में वादी ग है, जो कि बिलकुल निराला है। यदि कोई इसमें पंचम वादी माने तो आरोह में रे ध नहीं होने से वह पूरियाधनाश्री से सहज ही अलग हो सकता है। हाँ, यदि आरोह में थोड़ा-सा ऋषभ लिया जाए तो गोलमाल हो सकता है, पर ऐसे स्वरूप में भी आरोह में धं वत न होने से राग-भेद स्पष्ट दिखाया जा सकता है। पूरियाधनाश्री में 'नि रे ग म प, प म ग, म रे ग' यह टुकड़ा स्वतंत्र है। जैतश्री में 'ग प, प, धु म ग' ऐसा जो एक विलक्षण टुकड़ा आपने हमें गाकर दिखाया था, उसे हम अच्छी तरह तैयार करते वाले हैं। जैतश्री में 'सा ग, प, प, धु प, प म धु म ग' ऐसा करने से बिलकुल स्वतंत्र रूप होगा, ऐसा मुझे जान पड़ता है। 'रेवा' राग में म नि स्वर दोनों ओर से वर्ज्य हैं, अतः उसका दूसरे किसी भी राग से मिलना संभव नहीं है। विभास में म नि आरोह में नहीं हैं, इसीलिए वह उत्तरांगप्रधान प्रातर्गय प्रकार है। विभास में धं वत और पंचम पर सारी विचित्रता रहती है, वैसा 'रेवा राग' में नहीं हो सकता। त्रिवेणी और टंकी पास-पास के राग होने से गायकों को सावधान रहना पड़ता है, ऐसा आपने कहा था, उसे हम भूले नहीं हैं। त्रिवेणी में मध्यम वर्ज्य करने के लिए शास्त्राधार है और प्रचार भी ऐसा ही है, इसलिए उसका मध्यमहीन रूप हम भी स्वीकार करते हैं। टंकी में अनेक गायक मध्यम वर्ज्य करते हैं, ऐसा आपने कहा था। 'चतुर' पंडित ने एक तीव्र म किसी तरह इस राग में लगाने का उपदेश किया है, उसे ही हम पसन्द करते हैं। हम त्रिवेणी में तीव्र म छोड़ देते हैं, उसे कदाचित् टंकी में अवरोह करते समय लगाएँगे। यदि दोनों रागों में मध्यम छोड़े तो त्रिवेणी में ऋषभ वादी और टंकी में पंचम वादी होने से राग-भेद स्पष्ट किया जा सकता है। श्री और गौरी की जोड़ी भी गायकों और श्रोताओं को चक्कर में डालती है, ऐसा आपने कहा था। श्री तथा गौरी, इन दोनों रागों के आरोह में ग ध स्वर न होने से मुख्य अड़चन पड़ती है। वहाँ आपको कही हुई यह युक्ति अच्छी है कि श्री राग के आरोह में ग, ध वर्ज्य करना और गौरी के आरोह में केवल ग वर्ज्य करना। गौरी के अवरोह में भी ग छोड़ दें तो श्री राग निश्चय ही अलग हो जाएगा। गौरी के विभिन्न प्रकार जो आपने कहे थे, वे सब हमारे ध्यान में हैं। इन दोनों रागों में पुनः वादी-भेद से राग-भिन्नता सहज में दिखाई जा सकती है। श्री राग में वादी रे है और गौरी में वादी प है, ऐसा बहुमत आपने कहा था। अब दूसरी एक जोड़ी कुछ विवादास्पद रह गई, वह है 'परज और वसन्त'। ये दोनों ही उत्तरांगप्रबल राग हैं और दोनों में वादी तार-पडङ्ग है। इतना ही नहीं, दोनों में दोनों ही मध्यमों का उद्योग होता है, तब वहाँ हम 'राग-भेद' ध्यान में रखते हैं। परज को सरल और सम्पूर्ण राग मानते हैं, उसके 'म प धु प, ग म ग' और 'सां रे नि सां नि धु नि' ये टुकड़े हम नहीं भूलेंगे। 'नि सा ग म प धु नि सां' यह परज में एक सुन्दर तान हो सकती है, ऐसा आपने सूचित किया था। वसन्त में बहुत सम्हलकर चलना होगा, उसमें 'सां नि धु प' यह मंद गति की गम्भीर तान शुरू में ही परज को अलग करती है

और जहाँ ललितांग आगे आया कि परज की ओर देखा भी नहीं जा सकता। वसन्त में धैवत पर अनेक तानें आकर रुकती हैं, तब परिणाम वास्तव में विलक्षण होता है। वसन्त के आरोह में पंचम वर्ज्य करने का नियम हम अच्छी तरह पालन करेंगे और उसकी 'म नि धु' संगति और 'नि म' संगति को भी ठीक सँभालेंगे। परज का कोमल मध्यम आंगिक दृष्टिगोचर होता है और वही वसन्त में आगन्तुक दृष्टिगोचर होता है, ऐसा भी हमारी समझ में आया है। कोई रे ध स्वरों में श्रुति-भेद मानते हैं, यह भी आपने कहा था। अब रह गया दीपक। वह बिलकुल अपरिचित राग है, साथ ही वह बिलकुल स्वतन्त्र प्रकार भी है। उसका मालवी से मिलने का भय भी व्यर्थ है, क्योंकि मालवी के आरोह में रे और अवरोह में नि है। इस नियम-दृष्टि से मालवी और दीपक का घपला क्यों होगा? दीपक के आरोह में रे नहीं और अवरोह में नि नहीं, इस प्रमाण से पूर्वी ठाठ के राग हम ध्यान में रखने वाले हैं। इसमें हमारी कुछ भूल हो, तो उसकी ओर आप हमें ध्यान दिलाने का कष्ट करें।

उत्तर—ज्ञात होता है, तुम्हारी विचारधारा बहुत ही सुरक्षित है, इसलिए मुझे कुछ अधिक कहने की आवश्यकता प्रतीत नहीं होती।

प्रश्न—अब क्या मारवा ठाठ के राग लिए जाएँगे?

उत्तर—हाँ, अब संधिप्रकाश ठाठों में से यही एक रह गया। इस ठाठ के राग एक बार हम समाप्त कर डालें तो समझो कि इस प्रसंग का काम पूर्ण हो गया। आगे के प्रसंग में फिर कोमल गांधार, निषाद के राग देखे जाएँगे। तुम्हें याद होगा, मैंने तुमको एक बार कहा था कि कुछ पंडितों ने 'मारवा' नाम इस ठाठ को देना पसन्द नहीं किया। किन्तु वैसा हमने क्यों किया, यह भी मैंने तुमको बताया था। कुछ विद्वान् हमसे ऐसा कहते हैं कि जनक मेलों में वादी-संवादी के भेद मानकर उन्हें ६ ही रखा जाए, तो अपनी रचना कुछ गंभीर दृष्टिगोचर होगी।

प्रश्न—वे ६ नाम कौन-कौनसे बताते हैं?

उत्तर—वे कहते हैं कि अपने हनुमान्-मत के जो प्रसिद्ध ६ राग हैं, उनका ही नाम जनक ठाठों को देना चाहिए। इससे यह लाभ होगा कि प्राचीन संगीत से अपना सम्बन्ध थोड़ा-बहुत अवश्य बना रहेगा।

प्रश्न—अच्छा, उन मेलों के स्वर कौन-कौनसे हैं एवं वे कैसे कायम किए जाएँ?

उत्तर—बस, यही बात कोई समाधानकारक युक्ति से नहीं बता सका। एक पंडित ने अपने ६ ठाठ इस प्रकार कहे हैं:—

- (१) भैरव—सा रे ग म प ध नि सां।
- (२) मालकंस—सा रे ग म प ध नि सां।
- (३) हिंदोल—सा रे ग म प ध नि सां।
- (४) दीपक—सा रे ग म प ध नि सां।

(५) श्री—सा रे ग म प ध नि सां ।

(६) मेघ—सा रे ग म प ध नि सां ।

प्रश्न—अगर किसी ने यह पूछा कि ये स्वर किस ग्रन्थ से लाए, तब ?

उत्तर—इसका कोई उत्तर नहीं । दक्षिण के आधार-ग्रन्थों को छोड़ भी दिया जाए तो उत्तर के 'तरंगिणी' और 'पारिजात' भी इसके लिए उपयोगी न होंगे, क्योंकि उन ग्रन्थों में भी इन नामों के ठाठ नहीं पाए जाते ।

प्रश्न—तो फिर व्यर्थ ही प्राचीन हनुमान्-मत से नाता जोड़ने का क्या अर्थ है ? उत्तम यही होगा कि हम 'चतुर' पंडित की विचारशैली को स्वीकार करें; यही अधिक चातुर्य का काम होगा । अपने प्रचलित १२ स्वर ग्रंथोक्त हैं, उनकी सहायता से सम्भावित मेल-संख्या कायम कर देने वाली पद्धति अधिक सुगम और सुविधाजनक होगी, इसे कोई भी स्वीकार करेगा ।

उत्तर—मेरा भी तो कहना यही है । इतना ही नहीं, ऐसा करने से हम उत्तम परम्परा भी रख सकते हैं । हनुमान्-मत के जन्य-जनक-सम्बन्ध और स्वर-स्वरूप यदि हम अस्वीकृत करते हैं तो फिर उनके मुख्य ६ रागों के नाम पर ही ऐसा मोह क्यों हो ? जिससे समाज को ज्ञान सुलभ रीति से प्राप्त हो सके, वही मार्ग उसे अधिक पसन्द होगा । अस्तु, अब मैं मुख्य विषय की ओर लौटता हूँ । कुछ लेखकों के कथन से ऐसा प्रतीत होता है कि संस्कृत-ग्रन्थकार 'मालव' नामक जिस राग का वर्णन करते हैं, वही अपना हिन्दुस्तानी 'मारवा' है, ऐसा समझकर चलना चाहिए । इससे यह होगा कि अपने प्रकारों को अधिक ग्रन्थाधार मिल सकेगा । मैं तो कहूँगा कि अपने आज के मारवा राग को यदि प्राचीन संस्कृत-आधार पसन्द करना ही हो, तो ग्रन्थकारों द्वारा 'मारविका', 'मारवा' नामक जो प्रकार कहे गए हैं, उन्हें कुछ प्रमाण से अपने राग के पूर्वज मान लेना अधिक सुविधाजनक और सुसंगत होगा । परन्तु अब आगे तुम ग्रन्थों के मत देखोगे ही; उन्हें ठीक देखकर फिर इस सिद्धान्त का भी निर्णय कर डालो । मैं इस वक्त केवल इतना ही सूचित किए देता हूँ कि अपने अनेक देशी ग्रन्थकारों ने मालव, मारु, मालवी, मारविका, मालवगौड़ वगैरह नामों में बड़ा ही गोलमाल किया है । मारवा ठाठ में मैंने तुमको कुल बारह राग बताने का निश्चय किया है । मैं समझता हूँ, प्रचार में तुमको इनकी अपेक्षा अधिक प्रकार इस ठाठ में सुनने को मिलेंगे । ये १२ राग तुम इस प्रकार अपने ध्यान में रखो:—

मेलेऽस्मिन्मारवाख्ये श्रमदुरधिगमे पूरिया संमतेयं ।

तत्रैवैषा प्रसिद्धा विलसति ललिता सोहनी मालिगौरा ॥

भंखारा साजगिर्यप्यथ तदनु वराटी च जैत्रो विभासः ।

संत्यन्ये पंचमाद्यास्तिवह खलु बहवो भट्टिहारादयोऽपि ॥

प्रश्न—आहा ! यह बहुत ही सुन्दर और सुविधाजनक है । कोई कुछ कहे, पर किसी-किसी विषय को कैसा सुलभ किया है, यह अपने ग्रन्थकारों की एक विशेषता है । ऐसे ही श्लोक हमारे सीखे हुए ठाठों के होते, तो उन्हें हम अति शीघ्र कण्ठस्थ कर लेते ।

उत्तर—वे भी मौजूद हैं। उन्हें बताना मैं भूल हो गया था, परन्तु अभी क्या बिगड़ा है, उन्हें अब कहे देता हूँ, लो:—

मेले कल्याणनाम्नि प्रभवति यमनः शुद्धभूपौ हमीरः ।
 श्यामश्च्छायानटोऽयं विलसत इह कामोदकेदारसंज्ञौ ॥
 हिंदोलो मालवश्रीस्तदनु यमनिका गौडसारंग एवं ।
 प्रख्याताश्चंद्रकांतप्रभृतय इतरेऽप्यत्र वै जन्यरागाः ॥
 मेले वेलावलीये विहगककुभपाहाडिका देशकाराः ।
 शुक्ला नट्टोऽथ दुर्गा तदनु निगदिता देवगिर्येष माडः ॥
 सर्पदा शंकरश्चाप्यथ खलु गुणकेलिश्च हंसध्वनिश्च ।
 लच्छाशाखश्च हेमप्रभृतय इह संकीर्तिता जन्यरागाः ॥
 खंमाजाभिधमेलके सुमधुरा भिभूटिका सोरटी ।
 खंवावत्यथ देशकस्तिलककामोदोऽथ रागेश्वरी ॥
 दुर्गा चापि तिलंगिका जयजयावंती च नारायणी ।
 गौडोऽथो बड़हंसकश्च कथिता नागस्वरावल्पि ॥
 मेले भैरवनामकेऽप्यथ कलिंगो मेघरंजन्यथो ।
 सौराष्ट्री किल योगिनी गुणकली सा रामकली पुनः ॥
 बंगालः शिवभैरवश्च ललितायुक्पंचमोऽहीरिका ।
 गौरी चापि हिजेजकोऽप्यथ च सावेरी विभासादयः ॥

इस श्लोक में जो राग कहे हैं, वे सब तुम्हें अच्छी तरह आते हैं ?

प्रश्न—हाँ, वे सब हमें आते हैं। पूर्वी ठाठ का श्लोक रह गया।

उत्तर—वह इस प्रकार है:—

मेले पूर्व्यभिधानके प्रकथिता गौरी च रेवा पुनः ।
 मालव्यप्यथ सा त्रिवेण्यथ च जैतश्रोश्च टंकी तथा ॥
 वासंती परजाभिधा प्रकटिता पूर्याधनाश्रीरथ ।
 श्रीरागश्च विभासदीपकमुखा रागास्तदुत्पत्तिकाः ॥

प्रश्न—मारवा ठाठ में जो १२ राग कहे हैं, उनको सरलता से ध्यान में रखने की क्या कोई और युक्ति भी है ?

उत्तर—हाँ, है। इन रागों के स्थूल दृष्टि से दो वर्ग किए जा सकते हैं।

प्रश्न—वे कौनसे ?

उत्तर—वे इस प्रकार हैं, देखो:—

एवं च मारवामेले रागा द्वादश लक्षिताः ।

सायंगेया भवेयुः षट् प्रातर्गेयाः षडीरिता ॥

प्रश्न—हाँ, ये बहुत अच्छे वर्ग हुए । मालूम होता है, छह पूर्वांगप्रबल एवं छह उत्तरांगप्रबल हैं ।

उत्तर—यह स्पष्ट है । आगे सुनो:—

पूरिया मारवा जेता गौरा साजगिरी तथा ।

वराटीसहिता ह्येते सायंगेया बुधैर्मताः ॥

ललितः पंचमश्चैव भट्टियारो विभासकः ।

भंखारः सोहनी चैते रागाः प्रातर्मता बुधैः ॥

सायंगेयेषु पूर्वांगं प्रबलं सर्वसंमतम् ।

प्रातर्गेयेषु प्राबल्यं ह्युत्तरांगस्य निश्चितम् ॥

स्थूलदृष्ट्या सदैवैते नियमा अध्वदर्शिनः ।

तत्र तत्र विशेषास्तु द्रष्टव्या मर्मवेदिभिः ॥

प्रश्न—यह सब हमारी समझ में आ गए । प्रत्येक राग का नियम, उस राग को सीखने के बाद ही सीखना होगा । अब हमें पहले मारवा राग सविस्तार समझा दीजिए !

राग मारवा

उत्तर—हाँ, अब यही करने वाला हूँ। यह मारवा राग एक षाडव-प्रकार है, यह मैंने पहले एक बार सूचित किया था, याद करो। उसमें पंचम स्वर बिलकुल वर्जित है। 'उतरी' धैवत (कोमल धैवत) लगने वाले संधिप्रकाश रागों में पंचम क्वचित् ही वर्जित होता है, यह तुम देख ही चुके हो।

प्रश्न—मारवा में वादी स्वर कौन-सा माना जाएगा ?

उत्तर—अपने गायकों से यदि कोई यह प्रश्न करे, तो वे तुरन्त ही कहेंगे कि वादी धैवत मानो।

प्रश्न—वे मारवा को प्रातर्गेय मानते होंगे, ऐसा जान पड़ता है।

उत्तर—नहीं-नहीं, वे इसको एक सायंगेय प्रकार ही मानते हैं। संध्याकाल में धैवत का वादित्व तुमको आश्चर्यजनक दिखाई दिया, वह यथार्थ है। उस स्वर का समय वह नहीं है, यह प्रत्येक मार्मिक विचारक को प्रतीत होगा।

प्रश्न—तो फिर ऐसी धारणा क्यों होती है, भला ?

उत्तर—वह थोड़ा-सा तुम्हारे हमीर राग के समान हुआ है, यही कहोगे न ? मारवा में धैवत की ओर स्वतः ही लक्ष्य जाता है, सम्भवतः इसीलिए उसको वादी मानने की प्रवृत्ति गायक-वादकों में होती होगी। किन्तु हमारे लिए तो अपनी नियम-पद्धति के प्रमाण से चलना ही ठीक होगा। क्या हम जहाँ-तहाँ ऐसा नह करते आए हैं ? हमने हिंदोल में गांधार को वादित्व देना स्वीकार नहीं किया, और तो क्या, गौड़सारंग में भी गांधार को हमने वादित्व देना अस्वीकृत किया था। सही है न ?

प्रश्न—परन्तु गौड़सारंग यदि पूर्व-रागों में से एक माना जाएगा तो गांधार उसमें वादी रहने देना अधिक दोषपूर्ण नहीं होगा।

उत्तर—तुम्हारा यह कथन महत्त्वपूर्ण है। मध्याह्न के पीछे क्रम से आगे जाते समय कदाचित् गौड़सारंग में कोई तीव्र गांधार को बहुलत्व देना भी पसन्द करेगा। कोई उस राग को रात्रि के प्रथम प्रहर में गाना पसन्द करते हैं, ऐसा मुझे जान पड़ता है। मैं कह चुका हूँ कि तुमको जो मत योग्य मालूम पड़े, उसे खुशी से स्वीकार करो, उसमें मेरी कोई हानि नहीं।

प्रश्न—मारवा को यदि आप सायंगेय प्रकार मानते हैं, तो फिर उसमें वादी स्वर ऋषभ अथवा गांधार होना चाहिए, ठीक है न ?

उत्तर—तुमने ठीक कहा। मारवा में तुम ऋषभ और धैवत की जोड़ी को 'जीवभूत' समझो तो चल सकता है। जो गांधार वादी मानेंगे, वे धैवत को संवादी मानेंगे।

प्रश्न—यह धैवत वैचित्र्यदायक और बड़ा स्वर होने से वहाँ निषाद का प्रकाश नहीं पड़ता होगा, ऐसा ज्ञात होता है।

उत्तर—तुमने ठीक कारण बताया। पूर्वांग प्रबल होने से धैवत और निषाद ये दोनों स्वर नहीं चमक सकते, यह समझते ही हो। फिर पंचम बिल्कुल वर्ज्य है। मारवा में रे घ स्वरों का संवाद मानने में और भी एक लाभ है।

प्रश्न—वह कौनसा ?

उत्तर—ऐसा करके हम इसी ठाठ में से उत्पन्न राग 'पूरिया' को सरलता से अलग कर सकेंगे।

प्रश्न—उसमें सारा आनन्द गांधार, निषाद का रहेगा ?

उत्तर—हाँ, पूरिया में ऐसा ही है, यह तुम्हें आगे चलकर विदित होगा। मारवा में कोई-कोई षड्ज वादी मानने वाले भी पाए जाते हैं, परन्तु हो सके तो मध्य-षड्ज का वादित्व हमें टाल देना चाहिए। मारवा राग गाना बहुत कठिन नहीं है, परन्तु उसे गाते समय कुछ विशेषताएँ अवश्य ध्यान में रखनी चाहिए। एक तो यह बात ध्यान में रहने दो कि इस राग के गायन में तीव्र धैवत स्वर अपने श्रोताओं के सामने जितना भी रख सको तथा जितनी जल्दी रख सको उतना ही अच्छा है, ऐसा कहते हैं। कोई-कोई चंट गायक तो इस राग का प्रारम्भ उस धैवत से ही करता है, ऐसा करने से वास्तव में परिणाम बिल्कुल स्वतंत्र होता है। 'सा, रे सा, ग, रे ग, नि रे ग, म ग, नि रे ग, म ग रे सा' ये स्वर-समुदाय इतर कुछ रागों में भी आ सकते हैं; इसलिए इनका प्रस्तार प्रारम्भ करके, बैठे रहना नहीं चाहिए। यद्यपि ये सब सायंगेय हैं, तथापि उन्हें मारवा का रूप देने के लिए और भी आगे बढ़ना होगा।

प्रश्न—मारवा राग गाते हुए हमें कौनसे राग दूर रखने की चेष्टा करनी पड़ेगी ?

उत्तर—मैं समझता हूँ, वहाँ हिंदोल, पंचम, सोहनी और पूरिया, इन रागों से बचना होगा। हिंदोल तो तुम सीख ही चुके हो। वह उत्तरांगप्रधान राग है और उसमें वादी धैवत है। मारवा का बड़ा भाग हिंदोल के समान दिखाई देता है, क्योंकि इन दोनों रागों में 'घ, म ग, म घ' ये स्वर बड़े ही महत्त्व के हैं, और फिर इन दोनों ही रागों में पंचम वर्ज्य है।

प्रश्न—परन्तु पूर्वांग में मारवा, हिंदोल के समान बिल्कुल नहीं दीखेगा, ठीक है न ?

उत्तर—यह स्पष्ट है। उसका कोमल ऋषभ कुछ ऐसा विलक्षण है कि वहाँ हिंदोल का संदेह भी नहीं होगा। किसी मार्मिक का ऐसा भी कथन है कि मारवा में ऋषभ का विस्तार, श्री राग के ऋषभ के प्रमाण से किया जाए।

प्रश्न—वह कैसे ?

उत्तर—उनका यह कथन है कि श्री राग में जैसे अनेक छोटी तानें ऋषभ पर लाकर रखते हैं, वैसे ही मारवा में रखी जाएँ। श्री राग में पंचम है और मारवा में नहीं है; और फिर मारवा के आरोह में गान्धार वर्जित नहीं है।

प्रश्न—उसी तरह मारवा का धैवत भी तीव्र है, तो क्या फिर ये तानें मारवा में चलेंगी? देखिए—रे रे, ग रे, ग म ग रे, ग रे सा, रे ग म ध म ग रे, ग म ग रे, म ग रे ग रे, रे सा।

उत्तर—मैं समझता हूँ, ये मारवा में अच्छी तरह चल सकती हैं। अब दूसरा एक छोटा-सा नियम और कहे देता हूँ, उसे भी ध्यान में रखना। उत्तरांग में, आरोह की तानों में निषाद स्वर न लेकर 'म ध सा' ऐसा किया हुआ अच्छा दृष्टि-गोचर होगा। निदान, मध्य-सप्तक में ही राग की सब खूबी है, इस नियम का पालन अधिक सुन्दर दीखेगा। हिंडोल में भी ऐसा ही कृत्य तुम करते हो, इसलिए मैं तुमको कुछ नया और कठिन काम बता रहा हूँ, सो नहीं। मन्द्र निषाद का प्रयोग 'नि रे ग म, ध म ग रे, ग म ग रे, सा' इस तरह से प्रचार में तुमको दृष्टिगोचर होगा, परन्तु मध्य-स्थान में आरोह में निषाद छोड़ा हुआ ही तुम्हें सर्वदा दिखाई देना सम्भव है, और यह खोटा भी नहीं। मैंने पहले कहा था कि मारवा में ऋषभ का विस्तार कुछ हद तक श्री राग के प्रमाण से करो। उस कृत्य को ऋषभ का वक्रत्व ही कहा जाएगा।

प्रश्न—अर्थात् ऊपर से गाते-गाते ऋषभ तक आया जाए और फिर पीछे जाया जाए, यही न?

उत्तर—हाँ, ऐसा समझो तो चल सकता है। मैं यह नहीं कहता कि मारवा में 'ग रे सा' और 'रे सा' ये टुकड़े कभी नहीं लिए जाएँगे, मैंने तो साधारण चलन कहा है। अनेक तानें ऋषभ से आगे पलटने वाली तुम्हें दृष्टिगोचर होंगी, इसलिए मैंने तुम्हारा ध्यान उधर आकर्षित किया है। 'ध, म ग रे, ग म ध, म ग रे, ग म ग रे, सा, ग, म ध, नि ध म ग रे, ग म ग रे, ग रे, सा' ये तानें इस राग में बारम्बार आनी सम्भव हैं। एकदम जाकर पड़ज से न मिलना पड़े, इस ढंग से चलोगे तो यह राग अच्छा बैठेगा। ऋषभ पर जाकर पीछे घूमने का परिणाम कुछ विलक्षण ही होता है। यह कृत्य पूरिया में नहीं किया जाता।

प्रश्न—अच्छा, मन्द्र-सप्तक में हम जाना चाहें तो वहाँ कैसे करें?

उत्तर—मारवा में गायक मन्द्र-स्थान में अधिक तानें नहीं लगाते, वे बीच-बीच में रे नि ध, म ध, सा, रे ग, म ध म ग रे, ग म ग रे, सा, ऐसा करेंगे, परन्तु इस राग के मन्द्र-स्थान में बहुत विचित्रता है, सो बात नहीं। आशा है, यह मन्द्र-प्रवेश का काम तुम अच्छी तरह से घोट डालोगे। मारवा में मीढ़ और 'नक्काशी का काम' शोभित नहीं होता। उसका गाना स्पष्ट और खड़े स्वरों का है। पूरिया और मारवा में यह भेद भी ध्यान रखने योग्य समझा जाता है कि पूरिया का 'ग, नि रे सा' इतना टुकड़ा कुछ ऐसा विलक्षण तथा मुलायम होता है कि वह कान में पड़ते ही मार्मिकों का ध्यान उस राग की ओर खिंच जाता है। उसी तरह 'ध, म ग रे, ग म ग रे' ये दो टुकड़े आए कि श्रोताओं को मारवा का इशारा तत्काल हुआ ही समझो। मारवा, हिंडोल, सोहनी और पूरिया, ये राग कुछ पास-पास के होने से उन सबों की ही पकड़ तुमको अलग-अलग तैयार करनी होगी। इनमें से

हिंदोल तो हो गया । प्रत्येक राग की पकड़ बड़ी युक्ति से कहीं-कहीं तो दो-चार स्वरों में ही अपने मार्मिक पंडितों ने रख दी है, यह तुम जानते ही हो, अतः उसे राग का 'जीवभूत' भाग समझकर सदैव ध्यान में रखो ।

प्रश्न—मारवा यदि हिंदोल के इतने पास है, तो ये दोनों राग उचित स्थानों पर अलग करके कैसे दिखाए जाएँगे ?

उत्तर—बताता हूँ । मारवा में पहले हिंदोल का 'ग, सा' यह विशिष्ट प्रयोग कभी नहीं आएगा । गुणी लोग एक ऐसी युक्ति बताते हैं कि ग, मं ध सां, ऐसे स्वर यदि इन दोनों रागों में आ सकते हैं तो वे प्रायः हिंदोल में ही अधिक बार आएँगे ।

प्रश्न—यह ठीक है । तार-षड्ज स्वर मारवा में बारम्बार आने से उसका सायंगेयत्व बिगड़ता है, ठीक है न ? तो फिर मारवा में कैसे किया जाएगा ?

उत्तर—वहाँ थोड़ी युक्ति से काम लेना होगा । तार-षड्ज के रास्ते में अधिक जाओ ही मत । इन तानों को देखो—ध, मं ग रे, ग मं ग रे, सा, सा, रे, ग, मं ध, मं ध, नि ध, मं ध मं ग रे, ग मं ग रे, सा, सा रे सा, ग मं ग रे सा, रे नि ध, मं ध, सा, मं ध सा, ग, मं ध मं ग, नि ध, मं ग, ग मं ध ग मं ग, रे सा । यहाँ तुमको हिंदोल दृष्टिगोचर नहीं होगा । अच्छा, अब इसे देखो—सां, ध सां, मं ध सां, ग ग मं ध सां, सां नि ध, मं ध, मं ग, मं ध सां, नि नि ध ध, मं ध सां, ग ग मं ध मं ग, सां नि ध, मं ग मं ध सां ।

प्रश्न—आगे न जाइए । इन तानों पर सायंगेयत्व विलकुल नहीं, यह कैसा चमत्कार है । वही स्वर दोनों रागों में होने पर भी परिणाम कितना अलग-अलग है । ऐसी ही युक्ति अन्य समप्राकृतिक रागों के लिए भी होगी, ऐसा ज्ञात होता है ।

उत्तर—हाँ, पर जबकि वे राग अभी मैंने तुमसे कहे नहीं, तो उनकी चर्चा बीच में करना सुविधाजनक नहीं होगा ।

प्रश्न—ठीक है । अब हम मारवा किस तरह से गाएँ, यदि यह समझा दें तो अच्छा होगा ।

उत्तर—अच्छा, कहता हूँ । प्रारम्भ चाहो तो ऐसा करते जाओ—'सा, रे सा, ग, मं ग, रे ग, मं ध मं ग रे, ग मं ग रे सा' अथवा 'ध, मं ग रे, ग मं ग रे, सा, सा रे रे नि ध, मं ध सा, ध सा, रे ग, मं ध नि ध मं ग, रे, सां, नि ध मं ग, ग मं ध ग मं ग, रे सा, नि नि ध ध मं मं ग ग, ध ध मं मं ग ग, मं मं ग ग, रे ग रे, मं ग रे, सा, सा रे सा' । इस राग में अधिक गड़बड़ या उलझन नहीं है, यह मैंने कहा ही था । जगह-ब-जगह ऋषभ का वक्रत्व और दिखाते चलो तो बस । यह राग प्रसिद्ध और सीधा होने से बहुत-से गायकों को आता है । कोई-कोई तो इसे बहुत सुन्दर गाते हैं ।

प्रश्न—इस राग का अन्तरा कैसा रखा जाएगा ?

उत्तर—वह इस प्रकार शुरू करो—‘ग, मं ध, सां, अथवा ग, मं ध मं, सां, सां, नि रें सां, सां, सां रें, नि रें, नि ध, मं ध, नि ध मं ग, ध मं ग’ इत्यादि । मैं समझता हूँ, इतने इशारे से तुम यह राग सरलता से गा सकोगे । इतना ही क्यों, तुम इसे गाकर देखो न ? जहाँ अड़चन होगी, वहाँ के लिए मैं हूँ ही ।

प्रश्न—अच्छा, कोशिश करता हूँ—ध ध मं ग रे, ग मं ग रे सा, सा, रे रे सा, मं ध सा, रे, ग, मं ध, नि ध मं ग, रे, ग मं ध ग मं ग रे, रे, सा । सा रे सा । सा, रे ग, मं ग, मं ध मं ग, नि ध मं ग, रे ग मं ध नि ध, मं ग, ध मं ग रे, मं ग रे, ग रे, सा, सा रे सा । ग ग मं ध मं, सां, सां, सां रें सां, सां, रें रें, नि रें, नि ध, मं ध, रें नि ध, मं ध, मं ग रे, ग मं ग रे सा ।

उत्तर—मेरी समझ से, यह प्रकार ‘मारवा’ अवश्य हो सकेगा । कोई-कोई गायक ‘नि रे ग मं, नि ध मं ग, रे ग मं ग रे सा, सा सा रे रे नि नि ध ध, मं ध सा, ग, मं ध मं ग, रे, ग मं ध ग मं ग रे, रे सा, सा रे सा’ ऐसा करते हैं, यह भी ठीक होगा । मारवा की प्रकृति पूरिया-जैसी गम्भीर नहीं । कोई-कोई उसके खड़े स्वर देखकर यह भी कहते हैं कि इस राग में वीर रस के गीत अधिक शोभा देंगे, किन्तु मैं पहले ही सूचित कर चुका हूँ कि यह रस-विषय जितना सरल समझा जाता है, उतना है नहीं । इसका निर्णय केवल कल्पना के बल पर नहीं किया जा सकता । अमुक स्वर का परिणाम प्रत्येक मानव प्राणी पर अमुक ही होगा, यह निर्विवाद सिद्ध कर दिखाने में बड़ी चतुरता की आवश्यकता है । पाश्चात्य पंडितों ने इस विषय पर अनेक ग्रन्थ लिखे हैं, किन्तु उनके सिद्धान्त निर्विवाद अपने यहाँ स्वीकार किए जाएँगे या नहीं, प्रथम तो यही एक प्रश्न उपस्थित होता है । कोई कहते हैं, अपना देश भिन्न, परिस्थिति भिन्न, अपने आचार-विचार भिन्न, भाषा भिन्न, स्वरोच्चार करने की विधि भिन्न, नाद के परिणाम की कल्पना भिन्न, रस-शास्त्र भिन्न और साहित्य-शास्त्र आदि सब भिन्न हैं । ये सब बातें एकदम कैसे भुलाई जा सकती हैं ? यह तो मैं भी कहूँगा कि इसका समाधानकारक निर्णय अनेक अधिकारियों के सम्मेलन से करना ही उचित होगा । ऐसा एक बार करके फिर उसकी शैली से पद्य-रचना और संगीत-प्रयोग होने लगे, तो धीरे-धीरे कुछ काल में समाज की रुचि में कुछ नियमित परिवर्तन जरूर होंगे । नित्य-सत्संग अथवा नित्य-परिचय से अनेक चमत्कार हो सकते हैं, ऐसा अन्य विषयों में हम सदैव से देखते आ रहे हैं । अभी स्थिति ऐसी है कि बहुत-से गायकों को यह मालूम ही नहीं कि ‘रस’ किसे कहते हैं । और रस-शास्त्रियों को स्वर की पहचान नहीं । जहाँ इन दोनों का थोड़ा-बहुत योग होगा, वहाँ वैमत्य और परमत-असहिष्णुता होगी ही, पर इस झगड़े में हम जाएँ ही क्यों ? योग्य समय आने पर योग्य पुरुष आगे आकर इच्छित कार्य पूर्ण करेंगे ही । अब हम मारवा-सम्बन्धी कुछ ग्रन्थों का मत देख जाएँ—

रागलक्षणः—

मायामालवगौलाच्च मेलाज्जातः सुनामकः ।

मारुवाराग इत्युक्तः सन्यासं सांशकग्रहम् ॥

आरोहे रिधवर्ज्यं च पूर्णवक्रावरोहकम् ।

यहाँ वज्र्यावज्र्य स्वर-नियम अपना नहीं है, परन्तु ठाठ संधिप्रकाशोचित है।

सारामृते:—

मेलान्मालवगौलीयाज्जातो मारुवसंज्ञकः ।

पूर्णः षड्जग्रहादिश्च सायंगेयः प्रकीर्तितः ॥

पुण्डरीक विट्ठल ने अपनी 'रागमाला' में 'मालव' और 'मारवी' ऐसे दो भिन्न-भिन्न प्रकार कहे हैं। 'मारवी' को उसने शुद्ध भैरव को एक भार्या माना है और उसका वर्णन इस प्रकार किया है:—

चंद्रास्या दीर्घकेशी अनलगतिनिगा सत्रिकास्ता रिधाभ्याम् ।

हेमाभा दीर्घरूपा बहुविधकुसुमैर्भूषिता स्निग्धनेत्रा ॥

मेवाडस्याग्रजाता मृगशिशुनयनी रक्तवस्त्रं दधाना ।

चेपद्मास्या स्तुवन्ती युधि नृपतिगणान् मारवी सा सदैव ॥

इस पर कोई-कोई ऐसी शंका करते हैं कि यह लक्षण मालवी का तो नहीं है? वे यह भी कहते हैं कि पुण्डरीक का 'मालव' अपना 'मारवा' समझ लिया जाए। मालवा का वर्णन पुण्डरीक ऐसा करता है:—

गौरीमेलैव जातो रिपपरिरहितो सादिमध्यांतपूर्णो ।

वीरः शृंगारनिष्ठो वरशुकरुचिभा मूसलीकस्य मित्रं ॥

पद्मास्यः पद्मनेत्रः सिततरवसनः कंठमालादिभूषः ।

सायंकाले सभायां प्रकटति चतुरो मालवो रागराजः ॥

हम मारवा में पंचम वज्र्य और ऋषभ वक्र करते हैं, इसलिए यह लक्षण कुछ विचारणीय है। इस प्रसंग में एक बात और ध्यान में रखने योग्य है कि पुण्डरीक यद्यपि दक्षिण का पण्डित था, तथापि उसने उत्तर का संगीत भी अवश्य सीखा होगा, ऐसे कुछ प्रमाण 'रागचन्द्रोदय' और 'रागमाला' में मिलते हैं। उस का सम्बन्ध 'फरोकी' घराने से था; और वह घराना खानदेश की ओर अधिकारारूढ़ था, ऐसा भी कहा जाता है।

प्रश्न—वह तथ्य हमारे ध्यान में अच्छी तरह से है। 'रागमाला' में बाखरेज, ईराख, मेवाड, मूसली, ये नाम देखने से तो ऐसी शंका उठती ही नहीं।

उत्तर—ठीक है! अस्तु, मारवा में निषाद स्वर भी हम गौण ही रखते हैं। अतः मारवा का घपला मालवश्री से न करना, किन्तु.....!

प्रश्न—नहीं-नहीं, ऐसा मैं क्यों करूँगा? उस राग को तो ग्रन्थकार काफी ठाठ में रखते हैं, वहाँ मारवा कहाँ से हो सकेगा? उसे आपने हमसे पहले ही कह दिया है।

उत्तर—रागतरंगिणीकार ने 'मारु' और 'मालव' ये दो प्रकार अलग-अलग कहे हैं। उसने 'मालव' गौरी ठाठ में रखा है और 'मारु' का वर्णन कर्णाट ठाठ में किया है। अहोबल ने भी 'मालव और मारु' ऐसा ही अधिकतर कहा है; यह एक ध्यान में रखने योग्य बात है। ये दोनों ही उत्तर के ग्रन्थकार हैं।

प्रश्न—भावभट्ट क्या कहता है ?

उत्तर—उसने अपने 'अनूपरत्नाकर' में 'सत्रिका निविहीना वा सायं मालविका मता' ऐसा कहा है। वह आधार अपने प्रचलित मालवी के लिए ठीक है। सोमनाथ पंडित ने अपने 'रागविबोध' में 'मारविका' ऐसा एक राग वसन्तभैरवी मेल में कहा है।

मेले वसन्तभैरविकायाः शुद्धाः सरिमपधा मृदुमः ।

कैशिक्यपीयमस्मान्मारव्यथ मेलतोऽन्ये च ॥

सोमनाथ के भैरव, वसन्तभैरवी और मालवगौड़, ये ठाठ बहुत निकटवर्ती हैं, इसे भूलना नहीं। इन तीनों ठाठों में 'सा रे म प ध' ये स्वर शुद्ध कहे हुए हैं; अन्तर है केवल गांधार और निषाद स्वर में। भैरव और वसन्तभैरव ठाठों में इतना फर्क है कि भैरव में अन्तर ग है और वसन्तभैरव में मृदु म (आगे की श्रुति) (ग) है। मालवगौड़ ठाठ में मृदु सा (तीव्रतम नि) और मृदु म (तीव्रतम ग) है। अर्वाचीन ग्रन्थकारों ने दो-दो ग, नि न मानकर केवल अन्तर ग और काकली नि, ये दो ही स्वर माने हैं। मारविका का लक्षण सोमनाथ ने ऐसा दिया है—

रिधहीना शाश्वतिकी सांता गांशग्रहा तु मारविका ॥

यह अपना प्रकार नहीं है। ऐसा स्पष्ट दृष्टिगोचर होता है। रे, ध स्वर तो मारवा में अपने मुख्य स्वर हैं।

प्रश्न—आपने इतने मत बताए, परन्तु मारवा में तीव्र ध और तीव्र म कोई भी नहीं मानता। यह क्या बात है ?

उत्तर—इसका कारण यह है कि अपना प्रचलित रूप नवीन है। नवीन रूप लोकप्रिय होने से, उसके नियम देखकर उसके लिए नए लक्षण ठीक तरह से निर्धारित करने होंगे। वैसा प्रयास 'लक्ष्यसंगीत' में 'चतुर' पण्डित ने किया भी है, उनका किया हुआ वर्णन तुम्हारे प्रचलित मारवा का उत्तम समर्थन करेगा।

प्रश्न—वह कैसा है ?

उत्तर—ऐसा है—

गमनश्रममेलोऽसौ लक्ष्यगो मारवाभिधः ।

तीव्रत्वाद्धैवतस्यात्र पूर्वीमेलभिदा स्फुटा ॥

एतन्मेलसमुत्पन्ना प्रसिद्धा मारवा मता ।

आरोहे चावरोहेऽपि पञ्चमस्वरवर्जिता ॥

वादित्वं धैवते लक्ष्ये दृश्यते बहुसंमतम् ।
 न मेऽभीष्टं भवेदस्मिन् सायंगेयस्वरूपके ॥
 वादित्वे धैवते निष्ठे प्रातर्गेयत्वसूचनम् ।
 हिंदोलांगगतं सिद्धं द्वयोः पंचमलंघनात् ॥
 सुसंगतं प्रधानत्वं पूर्वांगे सायमीरितम् ।
 मारवा ग्रन्थगा प्रोक्ता सांशा गांशाथवा पुनः ॥
 व्यवहारे रिवक्रत्वं विशेषेण सुखप्रदम् ।
 प्रच्छादनं निषादस्य ह्यनुलोमे गुणिप्रियम् ॥
 मारवा पूरिया चेति द्वे सायं पोज्झिते यथा ।
 ललिता सोहनी चेति द्वे यामेऽत्ये पुनर्निशि ॥

‘कल्पद्रुमांकुर’ ग्रन्थ में ऐसा कहा है:—

रागेऽस्मिन्मारुसंज्ञे किल गमधनयस्तीव्रकाः स्युर्मृदूरि-
 वादी चात्रर्षभोऽयं ध्रुवमनुभवतो लक्ष्ययोगानुरोधात् ॥
 संवादी धैवतश्च स्फुटमिह गमनं साध्यतेऽतिश्रमेण
 संगीताभ्यासशीलैर्नियतमविरतं गीयते सायमेव ॥

चन्द्रिकायाम्—

तीव्रौ गमौ धनी चैव मृदू रिर्धैवतर्षभौ ।
 संवादिवादिनौ यत्र स मारुः सायमीरितः ॥

पं० क्षेत्रमोहन स्वामी अपने ‘संगीतसार’ में कहते हैं कि प्राचीन ग्रन्थों का जो मालव राग है, वही अगना मारवा समझो। स्वयं उन्होंने जो मारवा का प्रकार दिया है, वह बिल्कुल आज के अपने प्रचार के अनुसार है।

प्रश्न—तब वे तीव्र धैवत और तीव्र मध्यम मारवा में कहाँ से ले आए ?

उत्तर—आधार वे ‘नारायण’ का कहते हैं; परन्तु मैं समझता हूँ, उनको उस ग्रन्थ से राग के वास्तविक स्वर तो नहीं मिले होंगे। कारण, कलकत्ता के ‘रॉयल एशिया-टिक पुस्तकालय’ में ‘नारायण’ की जो प्रति मैंने देखी, उसमें राग-रागिनी के कुटुम्ब वह ग्रन्थ मेरे पास न होने के कारण तत्सम्बन्धी अधिक चर्चा हम नहीं कर सकेंगे।

प्रश्न—प्रतापसिंह ने अपने ‘संगीतसार’ में इस विषय में क्या दिया है ?

उत्तर—उन्होंने मारवा को ‘मालवी’ मानकर आगे प्रत्यक्ष स्वरूप ऐसा दिया है—‘ध म ध म ग रे ग म ग रे सा । नि रे नि ध म ध नि रे सा । ग म ग रे सा, रे सा ।’ हाँ, यह प्रकार ठीक है, परन्तु मालवी और मारवा एक नहीं हैं, यह तथ्य उनकी समझ में नहीं आया, ऐसा प्रतीत होता है।

प्रश्न—अब हमको मारवा थोड़ा-सा गाकर दिखाएँगे क्या ?

उत्तर—हाँ, सुनो:—

मारवा

ध मं ग रे, ग मं ग रे, सा, नि सा, रे रे सा, नि ध, मं ध सा, रे ग, मं ध,
नि ध मं ग, ध मं ग, मं ग, रे, सा; रे नि ध, मं ध, नि ध सा, नि रे ग मं ध मं ग, मं ग,
रे सा; नि रे ग, रे ग, मं ध मं ग, मं ध नि ध मं ग, रे नि ध मं ग, रे ग मं ध नि ध
मं ग, ध मं ग, मं ग, रे सा, सा रे सा; सा रे ग रे सा, रे रे ग रे सा, नि सा, नि रे ग,
मं ग, ध मं ग रे ग मं ग रे सा, नि रे नि ध मं ध सा, ध मं ध सा, रे, सा, ध सा, रे ग
मं ध मं ग रे सा, सा रे सा; ग ग मं ध सां, सां, रे रे सां, नि सां, सां, रे रे, नि रे नि
ध, मं ध नि ध, मं ग, रे ग, रे नि ध, मं ग, रे ग, मं ध नि ध मं ग, मं ग, रे सा, सा रे
सा; ग ग मं ध सां, ध सां, नि रे सां, नि सां रे रे नि रे नि ध, मं ध नि ध मं ग, रे रे
नि नि ध ध मं मं ग ग, रे ग मं ध नि ध मं ग, ध मं ग, मं ग, रे सा, सा रे सा ।

सरगम—एकताल

ध ध । मं मं । ग रे । ग मं । ग रे । सा S
X
नि सा । रे रे । नि ध । मं ध । सा S । रे सा
रे रे । ग ग । मं ध । मं ध । सां S । रे सां
नि रे । नि ध । मं ध । मं ग । मं ग । रे सा

अन्तरा

ग ग । मं ध । मं ध । सां S । रे रे । सां S
X
नि सां । रे रे । नि ध । मं ध । नि ध । मं ग
रे ग । मं ध । नि ध । मं ग । रे ग । रे सा
नि रे । नि ध । मं ध । मं ग । मं ग । रे सा

प्रश्न—मारवा राग हम भली भाँति समझ गए, अब अगला राग लीजिए ।

राग पूरिया

उत्तर—अब हम 'पूरिया' लेते हैं, क्योंकि यह मारवा के निकटवर्ती रागों में से एक है। पूरिया नाम सुनने में हमें कुछ आधुनिक और यावनिक लगता है, तथापि बहुत पुराना है। लोचन पंडित ने अपने 'रागतरंगिणी' ग्रन्थ में इसका स्पष्ट उल्लेख किया है, ऐसा मैंने कहा भी था। पूरिया अपने प्रसिद्ध रागों में से एक माना जाता है तथा यह अधिकतर गायकों द्वारा गाया जाता है, इसमें सन्देह नहीं।

प्रश्न—क्या यह राग 'रत्नाकर' में दिया है ?

उत्तर—नहीं ! यह दर्पण, राग-विबोध, स्वरमेलकलानिधि, संगीत-सारामृत आदि आजकल के ग्रन्थों में भी नहीं मिलता। अहोबल पंडित ने भी इसे 'पारिजात' में नहीं रखा है। फिर भी जबकि यह 'राग-तरंगिणी' में है, तो उत्तर की ओर लगभग तीन-चार सौ वर्षों से है, ऐसा सहज ही कहा जा सकता है। यद्यपि अपना पूरिया का स्वरूप लोचन के स्वरूप से भिन्न है, किन्तु मैंने नाम के विषय में उक्त बात कही है। अस्तु, अब हम इस राग पर विचार करते हैं। पूरिया सिखाते समय बड़े-बड़े गायक अपने विद्यार्थियों का ध्यान पूर्वी और पूरिया के भिन्न-भिन्न भेदों की ओर आकर्षित अवश्य करते हैं।

प्रश्न—पर, ये दोनों राग पहले से ही भिन्न-भिन्न ठाठों के हैं न ?

उत्तर—मेल-भेद तो है ही, परन्तु वहाँ और भी कुछ बातें ध्यान में रखने योग्य हैं।

प्रश्न—तो फिर उन्हें भी कह दीजिए ?

उत्तर—वही अब मैं कहता हूँ। पूर्वी में हम दोनों मध्यमों का प्रयोग करते हैं, यह तुम्हें ज्ञात ही है। पूरिया में कोमल मध्यम का संसर्ग बिलकुल निषिद्ध है। पूरिया में पंचम बिलकुल वजित है, किन्तु पूर्वी में वह एक अच्छा महत्त्व का स्वर रहता है। तुमको प्रतीत हुआ ही होगा कि पूर्वी ठाठ के सारे रागों में पंचम स्वर वजित नहीं था। मारवा ठाठ में यह स्वर न लगने वाले सुन्दर राग ४ या ५ ही निकलेंगे, यह ध्यान में रखने योग्य एक सिद्धांत है।

प्रश्न—भैरव ठाठ के रागों के विषय में भी तो शायद आपने ऐसी ही बात कही थी ?

उत्तर—हाँ, वह मुझे याद है। भैरव और पूर्वी ठाठ में मुख्यान्तर केवल मध्यम का ही है। मारवा ठाठ में पंचम वर्ज्य करने वाले कुछ राग 'सोहनी, ललित और पंचम' भी तुम्हें ध्यान में रखने होंगे; वे सब आगे चलकर मैं धीरे-धीरे कहूँगा ही। पूरिया और मारवा, ये सायंगेय प्रकार हैं और ललित, पंचम व सोहनी, ये प्रातर्गेय प्रकार हैं, यह मैंने कहा ही था।

प्रश्न—पूरिया राग के वादी-संवादी स्वर कौनसे हैं, गांधार और निषाद ही हैं न ?

उत्तर—हाँ, वादी गान्धार है और निषाद संवादी है। इन दोनों स्वरों पर इस राग की सारी विचित्रता है। इस राग के 'नि सा रे ग म' ये सब पूर्वी के स्वर होने के कारण, इसकी अनेक तानें पूर्वी की तानों से मिल जाने की संभावना रहती है, यह सहज ही दिखाई देता है। इसी कारण से तो पूर्वी राग गाते हुए अपने कसबी गायक छोटे-छोटे स्वर-समुदाय ऐसी खूबी से रखते हैं कि श्रोताओं को राग-भेद सहज में दिखाई पड़ता है। संध्याकालीन किसी महफिल में तुम जाओगे तो वहाँ यह राग संभवतः अवश्य सुनाई देगा और उसे पहचानने में तुमको अधिक कठिनाई भी न होगी। उस समय पंचम छोड़ने वाले राग शुरू में मारवा और पूरिया, ये दो ही होंगे। सायंगेय स्वरूप होकर ये पंचमहीन हैं, इतना दिखाई दिया तो फिर मारवा का क्या प्रश्न रहेगा? 'घ मं ग रे, ग मं ग रे सा' यह मारवा की एक जीवभूत तान है, यह न हो तो तुम प्रसन्नतापूर्वक पूरिया की ओर घूमो। पूरिया बहुत ही प्रसिद्ध है, तथापि सब गायक उसे यथोचित ही गाते होंगे, ऐसा मैं नहीं कहता। बहुत-से गायक राग के मुखड़े-मात्र तो ठीक सीख लेते हैं, परन्तु उसकी सभी बारीकियाँ नहीं जानते, ऐसा कहना अनुचित नहीं होगा और यह अनुभव हमें बारम्बार होता भी है। अच्छी उठान की छाप भी उत्तम होती है, यह हम मानते हैं; परन्तु केवल इससे ही तो काम नहीं चल सकता। अगले भाग भी ध्यानपूर्वक सुनकर सीख लेने बहुत ही उपयोगी होंगे। कुछ वर्ष हुए, एक भारत-प्रसिद्ध मुसलमान गायक के मुँह से यह राग मैंने सुना था। मैं सत्य कहता हूँ कि उसके गाने से क्षण-भर के लिए मैं बेसुध हो गया था। मेरे ऊपर उसका जो प्रभाव हुआ, उसकी तुम कल्पना भी नहीं कर सकते, क्योंकि अभी तुमको पूर्ण अनुभव नहीं हुआ है और इस विषय में तुम आज भी उतने विज्ञ नहीं हो। उस गायक ने अपने राग का विस्तार कुछ ऐसी खूबी से किया कि उसकी प्रत्येक तान सबको नवीन ही मालूम पड़ती थी। मेरे शरीर में एक-दो बार तो रोमांच भी हुआ। मैं समझता हूँ कि उत्तम गाने से आँखों में पानी भर आना, ठंडक लगने से जैसी कँपकँपी आती है वैसा अनुभव होकर रोमांच हो जाना, कोई-सा भी शब्द सहन न होना, हम कहाँ हैं, यह क्षण-भर के लिए भूल जाना आदि चमत्कारिक प्रभाव श्रोताओं के ऊपर होते हुए रसिक लोगों के मुँह से जो-कुछ हम प्रायः सुनते रहते हैं, वह बिलकुल निराधार नहीं है। कुछ गायकों द्वारा, केवल प्रेम की भावना से प्रेरित होकर, 'प्यारे के गले... फूलन के हरवा... सुघर बना...' वगैरह जो पुरानी चीजें, उनके अर्थ की ओर किंचित्-मात्र भी ध्यान न देते हुए, कर्कश आवाज में हम सुनते हैं, वे उच्च श्रेणी का गायन कदापि नहीं कही जा सकतीं।

प्रश्न—अजी, अच्छी याद आई। अभी-अभी आपने श्रोताओं पर होने वाले जो परिणाम कहे थे, वे कैसे और क्यों होते हैं तथा किस नियम से होते हैं, इसका अन्वेषण अपने यहाँ किसी ने किया है क्या?

उत्तर—तुम्हारे इस प्रश्न का उत्तर कठिन है। इस विषय में अपने यहाँ के किसी विद्वान् ने कुछ लिखा है या नहीं, मैंने नहीं सुना। मानव पर विभिन्न परिणाम उत्पन्न करने में केवल नाद-समुदाय समर्थ होंगे कि नहीं? वहाँ शब्द की अपेक्षा होने से नाद और शब्द का योग किस नियम से किया जाएगा? इस प्रयोग के लिए कौनसे शास्त्र एवं कौनसे ग्रन्थ उपयोगी होंगे? ये प्रश्न वास्तव में कठिन हैं।

ऐसे विषयों की चर्चा करने वाले संस्कृत-ग्रन्थ मैंने अभी तक देखे नहीं हैं, यह स्वीकार करता हूँ। कदाचित् पाश्चात्य पंडितों के ग्रन्थों में इस विषय पर कुछ-कुछ प्रेरणा तुम्हें मिल सकती है, परन्तु अपने यहाँ के गायकों के गाने में उन पाश्चात्य पंडितों का नियम लगाना थोड़ा विवादग्रस्त ही होगा। मेरी सम्मति में तुम इस गड़बड़ी में अभी न पड़ो तो ही अच्छा है। मेरे इस कथन का तात्पर्य तुम समझ गए हो, तो बस। पूरिया राग बहुत रंजक है, ऐसा कहने से अन्य रागों पर अपनी श्रद्धा कम है, सो बात नहीं। प्रत्येक राग अपनी विशेषता रखता है, परन्तु उसमें रंजकत्व की मात्रा कम या अधिक मानने की प्रथा आने यहाँ पुरानी है ही।

प्रश्न—पूरिया राग अपने गायक कितने बजे तक गाते होंगे ?

उत्तर—मैंने तो इसे रात में अच्छी तरह गाते हुए सुना है, परन्तु पद्धति की दृष्टि से उसका उचित समय कहा जाए तो वह सन्धिप्रकाश-प्रहर ही माना जाएगा, ऐसा मार्मिकों का मत है। इस मत के लिए ग्रन्थाधार के चक्कर में पड़ने की आवश्यकता बिलकुल नहीं है।

प्रश्न—वह ठीक है। ग्रन्थों में वर्णित राग-रूप ही जब हमको बदल देने हैं, तो उनके 'राग-समय' की बातों में क्या रखा है ?

उत्तर—ठीक है, यह पूरिया राग साधारण रागों में से एक माना जाता है। यह अनेक गायकों को आता है। अतः अपने श्रोतागण बिना प्रयास ही इसे पहचान सकते हैं।

प्रश्न—तनिक ठहरिए। बीच में ही एक प्रश्न किए लेता हूँ। एक ही राग, भिन्न-भिन्न गायक उसके वर्ज्यावर्ज्य स्वर-नियम और वादी-नियमों का पालन करके गाने लगे तो सुनने वालों पर उसका परिणाम एकसा ही होगा क्या ?

उत्तर—तुम्हारा यह प्रश्न कुछ कठिन है। इसका उत्तर शायद विवादग्रस्त ही होगा। तुम जानते ही हो कि राग-रूप उत्तम प्रदर्शित करने के लिए अनेक बातों की आवश्यकता होती है। सभी गायकों की आवाज एकसमान कमाई हुई व मीठी नहीं होती। स्वरोच्चारण करते समय एक गायक जैसी गमक लगाएगा, वैसी दूसरे के गायन में न होगी। कभी-कभी एक का स्वरस्थान दूसरे के स्वरस्थान से भिन्न होता है। अपने संगीत में बारीक कणों का कितना महत्त्व है, यह प्रत्यक्ष गायक-वादक ही यथायोग्य रीति से समझते हैं। इसी वास्ते कोई-कोई गायक कहते हैं कि हारमोनियम बाजे पर तुम कितनी भी कोशिश करो तो भी अपने संगीत के मूल-तत्त्व उसमें प्रदर्शित न हो सकेंगे। मैंने तुमसे कहा ही था कि अपने संगीत में कुछ बातें आज भी ऐसी हैं जो प्रत्यक्ष सुनकर ही सीखी जा सकती हैं। एक गायक अपना वादी स्वर और स्वर-संगति जिस तरह से संभालेगा, वैसा कदाचित् दूसरे से नहीं हो सकेगा; यद्यपि राग-नियम दोनों का समान ही होगा। पर, अभी ऐसे भ्रम में तुम पड़ते ही क्यों हो ?

प्रश्न—हाँ, यह भी आपका कहना उचित है। पूरिया राग श्रोताओं को सहज पहचानने में आता है, ऐसा आपने कहा था।

उत्तर—ठीक है। 'मं ग रे सा, नि ध नि' ये टुकड़े कान में पड़े कि श्रोतागण पूरिया की आशा करने लगते हैं। यह राग पूर्वांगवादी होने से इसका सम्पूर्ण वैचित्र्य उसी अंग में रखने के लिए हमेशा चेष्टा करो।

प्रश्न—अर्थात् इस राग को हम किस रीति से प्रदर्शित करने का प्रयत्न करें ?

उत्तर—उसे मैं संक्षेप में कहता हूँ। देखो—मं ग रे सा, नि ध नि, रे सा, नि, नि, रे ग, नि रे सा, नि, नि, मं ग, मं ध, रे, सा, नि, रे ग, मं ग, रे ग, मं रे ग, नि रे सा।

प्रश्न—ठहरिए तो—'मं रे ग, नि रे सा' यह तान आपने पहले भी ध्यान में रखने के लिए हमसे कही थी ?

उत्तर—हाँ, इसे मैंने पूरियाधनाश्री राग सिखाते समय तुमको ध्यान में रखने के लिए कहा था। यह तान पूरिया राग की होने से उस राग में शोभायमान होती है, ऐसा अनेक विज्ञ व्यक्ति कहते हैं। पूरियाधनाश्री में धैवत कोमल है और पंचम जीवभूत स्थान है, यह तुम्हारे ध्यान में होगा ही। कोई गायक पूरिया के मन्द्र-स्थान में कोमल धैवत लगाने को कहते हैं, परन्तु हम बहुमत के अनुसार चलें, यही उचित है।

प्रश्न—धैवत उतरकर वहाँ पंचम वर्ज्य होना अच्छा दीखेगा, ऐसा हमको प्रतीत नहीं होता। यह राग पूर्वांगवादी है न ? धैवत थोड़ा आगे-पीछे होने से क्या इतनी विसंगति पैदा कर सकता है ?

उत्तर—हाँ, तुम्हारी यह शंका भी विचारणीय है। पूरिया के एकत्र चलन की तुमको अच्छी तरह साधना करनी होगी। कोई गायक कहते हैं कि पूरिया का ऋषभ अति कोमल है, यह मत भी तुम अपने पास नोट करके रख सकते हो, किन्तु उसकी अधिक छान-बीन की जल्दी हमको नहीं है।

प्रश्न—पूरिया में वादी स्वर गान्धार है। तब उस स्वर का बहुलत्व हम किस प्रकार सँभालें ? इसे संक्षेप में समझा दें तो हम समझ लेंगे।

उत्तर—वह कृत्य तुम्हारे जैसे जिज्ञासुओं को बिल्कुल कठिन नहीं है। देखो—ग, नि रे सा, नि ध नि, रे ग, मं ग, नि रे ग, मं, मं ग, ग मं रे ग, नि रे सा; नि, नि, मं ध, नि, ग, मं ग, ग मं ध, ग मं ग, रे ग, नि मं ग, नि रे ग, मं ध ग मं ग, मं ग, ग, नि रे सा; इत्यादि। यहाँ गान्धार कितना आगे आया है, देखो ? अब मारवा देखो—ध मं ग रे, ग मं ध मं ग रे, ग मं ग रे, सा, नि रे नि ध, मं ध, सा, रे, रे, ध मं ग रे, ग ग मं ध, मं ग रे, नि ध मं ग रे, ग मं ग रे, रे, सा, सा रे सा।

प्रश्न—यह तो स्पष्ट ही निराला प्रकार हो गया। इसको पूरिया कौन कहेगा बाबा ?

उत्तर—अच्छा, अब यह अंग देखो—‘नि, सा रे ग, मं ग, रे ग, रे ग, ग मं ग, नि रे ग, मं ग, रे ग, रे सा ।’

प्रश्न—ठीक है, यह पूर्वी का अंग कितना अलग दिखाई देता है ! और अभी तो पंचम अथवा कोमल मध्यम भी आपने इसमें नहीं दिखाया । अंगों का महत्त्व कुछ विलक्षण ही होता है, इसमें कोई शंका नहीं । परन्तु ऐसे सूक्ष्म तथ्य कोई अच्छी तरह समझाए तभी तो !

उत्तर—वह ठीक है । अपने गायक स्वतः उत्तम गाते हैं, परन्तु वे इन मार्मिक और सूक्ष्म विषयों की ओर ध्यान नहीं देते । इससे उनके विद्यार्थियों को ऐसे तथ्य स्वतः खोजकर ग्रहण करने में बहुत समय लगता है । अस्तु, पूरिया में मन्द्र-सप्तक का उपयोग बहुत अच्छा होता है । उस स्थान में गान्धार तक उतरना अच्छा दृष्टिगोचर होता है । मारवा में मध्यम के नीचे जाने की आवश्यकता नहीं । मारवा में नि रे नि ध, मं ध सा, ऐसा प्रकार लिया जाता है, यह मैंने कहा ही था । पूरिया में धैवत द्वारा उत्पन्न होने वाला अनिष्टकारक और विसंगत परिणाम दूर करने के लिए निषाद और मध्यम की संगति की जाती है, जैसे—‘नि मं ग, मं ध, रे, सा, नि ध नि, रे ग, मं ग, सां नि, मं ग, रे ग, नि रे, सा ।’ जिस तरह पूरिया को मारवा से अलग रखने के लिए साधन की आवश्यकता है, उसी भाँति उसे सोहनी से भी अलग रखने की सावधानी रखनी पड़ती है ।

प्रश्न—उसे कैसे करते हैं ?

उत्तर—सोहनी उत्तरांगवादी राग होने से उसका वैचित्र्य उसके अंग में होना उचित ही है, तथापि वहाँ भी ‘नि ध नि’ इस टुकड़े का परिणाम कुछ विलक्षण ही होगा, इसमें संशय नहीं । उस राग के विषय में मैं आगे बोलने वाला हूँ । ‘सां, नि ध नि, मं ग, मं ध नि सां रे, सां’ इतने स्वर कहे कि सारा रंग बदला ।

प्रश्न—ठीक है महाराज ! क्या चमत्कार है ! और केवल चमत्कार ही क्यों, क्या यह अपनी पद्धति की रचनात्मक विशेषता नहीं है ? एक ही ठाठ में एक ही स्वर-क्रम से, किन्तु अंगभिन्नता से, राग-भिन्नत्व उत्पन्न होना, यह हिन्दुस्तानीसंगीत-पद्धति का एक महत्त्वपूर्ण तत्त्व ही है । एक दृष्टि से क्या हिन्दोल राग प्रातःकाल का मारवा नहीं है ? मुझे ज्ञात होता है कि ध्यानपूर्वक यदि कोई अनुसंधान करे, तो कितने ही राग इस तरह से व्यवस्थित किए जा सकेंगे !

उत्तर—यही तो मैं बारम्बार तुमसे कहता आया हूँ । अब यह तुमको स्वयं ही ज्ञात हो गया । बारम्बार सुनकर ये तीनों राग (मारवा, पूरिया, सोहनी) अपने मन में अच्छी तरह बिठा लो, नहीं तो कलात्मक भाग कंठगत करने में तुम्हें अभी कुछ समय लगेगा, फिर भी उच्च कोटि और निम्न कोटि का रहस्य अब तुम्हारी समझ में स्वतः ही आने लगा है । बड़े-बड़े गायकों के गाने में अलंकारिक कण और स्वर-संगति स्वयं ही अन्तःस्फूर्ति से उत्पन्न हुआ करते हैं, वे हमें उसी समय ध्यानपूर्वक लक्ष्य में रखने चाहिए ।

प्रश्न—ये बातें अच्छी तरह हमारी समझ में आ गई हैं। ऐसी सभी बातें स्वभावतः हमारे अंग-प्रत्यंग में बस जानी चाहिए, यही कहिए न ! विशेष रूप से उसकी ओर ध्यान देने की आवश्यकता ही न पड़े तो अच्छा। हम अपने मन में तरह-तरह के विचार ले आते हैं और हमारा हाथ उन विचारों को कागज पर घड़ाघड़ लिख डालता है। हमारा हाथ वहाँ कौनसी शैली पर चल रहा है, यह अपने ध्यान में भी नहीं आता, तथापि प्रत्येक लेखक की शैली स्वतंत्र ही होती है। यही बात कुछ अंश में गाने के बारे में भी है। अमुक राग गाया जाए, इतना एक बार अपना निश्चय हुआ कि गले से अपना कार्य निःशंक चालू हो जाना चाहिए। किन्तु ऐसा होने के लिए मूल संस्कार उच्च कोटि के होने चाहिए, आपका यह कथन बिलकुल उचित ही है। ईश्वर कृपा करेगा तो हम अपनी मेहनत से थोड़े ही समय में आपकी शिक्षा का उचित उपयोग आपको करके दिखा देंगे।

उत्तर—मैं तो उसे शुभ दिन ही समझूँगा। अच्छा, हम पूरिया राग का स्वर-विस्तार करते हैं:—

ग, नि रे सा, नि ध नि, रे सा, ग, मं ग रे सा, नि नि, रे सा, नि, मं ग, मं ध नि, रे सा, नि रे सा। नि रे ग, मं ग, रे ग, मं मं ग, रे ग, नि मं ग, रे ग, नि रे सा। नि रे ग नि रे सा, नि नि रे सा, मं ध नि रे सा, ध नि, रे सा, ग, नि रे ग मं, रे ग, नि रे सा। मं मं ग ग, मं ग, रे ग, ग मं ध ग मं ग, नि रे ग मं नि सा, नि रे ग मं रे ग, नि रे सा। मं मं ग ग, मं ग, रे ग, ग मं ध ग मं ग, नि रे ग मं नि मं ग, मं ग, मं रे ग, नि रे नि मं ध ग मं ग, रे ग, मं ध मं ग, मं ग, रे ग, नि रे सा। मं ध नि सा रे रे सा सा, ध ध नि सा रे रे सा सा, नि रे ग रे ग रे सा सा, नि रे ग ग मं मं ग ग, ग मं ध ग मं मं ग ग, ग मं रे ग रे मं ग ग, नि नि मं ध ग, मं ग ग, रे ग मं रे ग, रे सा सा, नि रे सा।

प्रश्न—आगे अन्तरे की ओर कैसे घूमा जाएगा ?

उत्तर—अन्तरा इस तरह गाओ—ग ग मं ध मं सां, सां, नि रें सां, नि रें गं रें सां, नि, रें नि, मं गं, गं मं ग, रें सां, नि नि रें नि मं, नि मं ग, रे ग मं नि मं ग, मं रे ग, रे सा, नि रे सा। इस चलन में तुमने धैर्य की स्थिति देखी ? सारी खूबी गान्धार और निषाद स्वरों पर तथा 'रें नि' और 'नि मं' संगति पर है। पहले 'नि रे ग, नि रे सा, ग, नि रे सा; मं ग, नि रे सा; नि नि मं ग, नि रे सा; ग मं ध ग मं ग, नि रे सा; रें नि, मं ध ग, मं ग, नि रे सा; नि रे ग मं ध ग, मं ग, नि रे सा' ये टुकड़े मेरे साथ बार-बार गाकर अच्छी तरह मन में बिठा लो। मंद्र-स्थान में राग-विस्तार करते हुए एक मुख्य तत्त्व यह अपने ध्यान में रखो कि नीचे में जहाँ तक अपना गला मधुर और स्पष्ट जाए, वहीं तक नीचे उतरो। 'हाथों पर' या 'मुँह बिगाड़ने' पर अपना गाना कभी नहीं लाना।

प्रश्न—'हाथों पर' गाना कैसे लाया जाता है ?

उत्तर—उसमें कोई विशेष रहस्य नहीं है। वह कैसे होता है, सो कहता हूँ। मुँह से आवाज भी स्पष्ट नहीं निकलती है, परन्तु हाथ जमीन पर रखकर, कभी-कभी हाथ को जमीन पर मारकर, बड़े कष्ट से बरसाती मेंढक के समान नीरस और धरधराता हुआ शब्द कुछ गायक उत्पन्न करते हुए दिखाई देते हैं।

प्रश्न—मालूम होता है, ऐसा प्रयत्न मंद्र-स्थान वाले स्वर लगाने के लिए करते होंगे ?

उत्तर—हाँ, उसी भाँति तार-सप्तक के स्वर लगाते समय सिर के ऊपर हाथ ले जाते हैं। वहाँ पर चाहे स्वर अधूरे ही लग रहे हों, किन्तु भाव ऐसा दिखाते हैं मानों तार-स्थान के धैवत, निषाद लग रहे हैं। उस समय वस्तुतः उनकी आवाज की पहुँच गांधार तक भी मुश्किल से ही होती है; ऐसे कृत्य को 'हाथ पर गाना' कहते हैं। ऐसे अनेक गायक तुम्हारी दृष्टि में पड़ेंगे। वास्तव में गाते समय हाथ-पैर बिलकुल न हिलाने वाले गायक हजार में पाँच भी नहीं मिलेंगे, यह मैं अस्वीकार नहीं करता; किन्तु कला और दोष, इनमें कुछ भी अन्तर-नहीं है क्या? मैंने भिन्न-भिन्न प्रकार के गायक देखे हैं, मुझे स्मरण है कि एक बार एक गायक को मैंने यही 'पूरिया' राग गाते हुए देखा था। उपस्थिति दो-तीनसौ व्यक्तियों की थी। एक बार 'ग रे सा' ये स्वर कहकर मंद्र-स्थान में जो उसने डुबकी मारी तो वहाँ से पूरे पंद्रह मिनट तक भी ऊपर के सप्तक में वह आया ही नहीं। लोग हँसने लगे। तो क्या यह उसकी प्रशंसा ही मानी जाएगी? तानपूरे की जोड़ी में उसका कुछ भी सुनाई न देता था। हाँ, उसकी सिसकारी कहीं-कहीं सुनाई पड़ती थी तथा बीच-बीच में वह अपना हाथ घड़ाम से जमीन पर निर्दयता से पीटता और फिर एक बार एक तरफ व दूसरी बार दूसरी तरफ लेटता हुआ ऐसा भाव दिखाता, मानो अणु-मंद्र-सप्तक का काम कर रहा हो। गाते हुए नेत्र फाड़ कर, मुँह खोल कर, पगड़ी आधी बँधी, आधी गले में पड़ी हुई रखकर, प्रत्येक काल्पनिक तानों की कल्पना के साथ-साथ सिर, मुँह और अपना कंधा उचकाकर गाना। कहने का तात्पर्य यह है कि तुम ऐसे दोषों से बचने की चेष्टा ही रखना। खूब रियाज करके पहले मंद्र-स्वरों को इस तरह तैयार करो कि वे स्पष्ट सुनाई दें, फिर उन्हें प्रयोग में लाकर दिखाओ। वहाँ के लिए एक और गूढ़ रहस्य बताता हूँ। जो राग मंद्र-सप्तक में अच्छी तरह खुलते हैं, वे बहुधा तार-सप्तक में अधूरे रहते हैं, ऐसा जानकारों का मत है। यदि ऐसा राग गाना हो तो पहले अपना तम्बूरा उच्च स्वर में ही मिलाओ, फिर वह बहुत नीचे उतारा जा सकेगा। यह युक्ति मैंने अनेक बार काम में ली है। दरबारी कानड़ा, मियाँ की मल्हार, पूरिया वगैरह रागों में अपने गायक अनेक बार ऐसा करते हुए मिलेंगे। यदि तम्बूरा का स्वर बदलना सुविधाजनक न हो तो स्वयं अपना स्वर बदल लो। सारांश यह कि तुम यह समझ लो कि मण्डली में अपने गायन द्वारा किसी तरह हमें श्रोताओं को प्रसन्न करना है। मुझे विश्वास है कि कुछ समय बाद तुम्हीं कोई नई युक्ति मुझे बताओगे।

प्रश्न—यह सब मैं ठीक समझ गया। अब कुछ ग्रन्थों के मत भी कह दीजिए ?

उत्तर—ठीक है, वही कहता हूँ—पोछे भावभट्ट का राग-वर्गीकरण कहते हुए मैंने 'पूर्विकाललितायुक्ता हिन्दोलांता तदा भवेत्' वगैरह पूरिया के प्रकार कहे ही हैं। ये सब प्रकार आज अपने गायक उनके उत्तम लक्षण समझ कर गा सकते हैं, ऐसी आशा प्रकार की गाने की फर्माइश करोगे तब वह उस नाम के ढंग पर किसी तरह कोई मिश्र-रूप खड़ा कर दिखाएगा, परन्तु वह तुम्हारे कानों को मधुर लगे, यह असंभव है।

प्रश्न—अर्थात् थोड़ा-बहुत इस नियम से चलेगा:—

रागावयवभूतानामुत्तमांशान् विवृत्य ते ।

मुख्यभागान् पुरस्कृत्य गायन्ति लक्ष्यवेदिनः ॥

उत्तर—स्पष्ट है, पर इसे छोड़ो । अब यहाँ मैं तुम्हारा ध्यान एक दूसरे विषय की ओर आकर्षित करना चाहता हूँ । प्रचार में पूरिया रात की, पूरिया दिन की, पूर्वाकल्याण, पूर्वकल्याण, वगैरह नाम बारम्बार तुम्हें सुनाई देंगे, अतः इस बारे में भी तुम्हें दो शब्द बता दूँ तो ठीक ही होगा । अब मैं जो कहूँ, उस पर ठीक से ध्यान दो । मैंने अभी जो तुमसे सविस्तार प्रकार कहा, उसको अपने गायक 'रात की पूरिया' कहते हैं । इसमें 'म, ध, नि और ग' ये स्वर तीव्र होकर पंचम स्वर वर्ज्य है, यह तुमने समझ ही लिया होगा । इस राग के स्वरूप के बारे में कोई मतभेद नहीं है । अब 'दिन की पूरिया' कौनसी, यह प्रश्न भी उत्पन्न होगा । इसकी बाबत मैंने भिन्न-भिन्न गायकों से स्पष्ट पूछा और उन्होंने मुझे जो उत्तर दिए, उन्हीं की सहायता से अब मैं कहता हूँ । कोई-कोई गायक जो सप्रमाण उत्तर नहीं दे सके, उनके विषय में मैं न कहूँगा । एक पंडित ने उत्तर दिया था कि हम तो बाबा, एक तीव्र मध्यम से अपनी पूर्वी गाकर उसे हो 'दिन की पूरिया' कहते हैं । उन्होंने ऐसा भी कहा कि धैर्य तीव्र करने से वहाँ मारवा ठाठ उत्पन्न होकर कई स्थानों में 'रात की पूरिया' का-सा आभास होगा । पूर्वी में दोनों मध्यम लगाते हैं, इसलिए हमारा एक मध्यम का यह प्रकार अलग ही रहेगा ।

प्रश्न—किन्तु पूर्वी ठाठ में एक मध्यम वाले अन्य दूसरे राग होंगे ?

उत्तर—वैसा है ही, परन्तु कदाचित् वहाँ कोई ऐसा कह सकता है कि उन रागों का चलन पूर्वी के समान सीधा न होगा । खैर, मैंने तुमसे उस पंडित का कथन कह दिया । दूसरे एक गायक मुझे मिले, वे बोले कि प्रचार में जो पूर्वी राग सर्वत्र प्रसिद्ध है, उसे ही हम 'दिन की पूरिया' समझते हैं । वह राग सूर्यास्त के पहले ही गाया जाता है । इस वास्ते उसको 'दिन की पूरिया' हम कहते हैं । पूर्वी राग तो तुमको आता ही है । इसलिए मैं इस मत की अधिक चर्चा नहीं करूँगा । तीसरे एक महाराज ने कहा कि ग्रन्थों में जो पूर्वाकल्याण नामक प्रकार वर्णित है, उसी का गायकों ने हिन्दी-नाम 'दिन की पूरिया' रख लिया है ।

प्रश्न—क्या इस कथन में कुछ वास्तविक तथ्य है ?

उत्तर—दक्षिण के एक संगीत-ग्रन्थ में पूर्वकल्याण नामक एक राग मारवा ठाठ में (उधर के गमनश्रम ठाठ में) लिखा हुआ मैंने देखा है ।

प्रश्न—उस राग का रूप वहाँ कैसा दिया है ?

उत्तर—उसमें पूर्वकल्याण का आरोहावरोह ऐसा कहा है—सा रे ग म प ध नि ध सां । सां नि ध प म ग रे सा । संस्कृत-ग्रन्थों में 'दिन की पूरिया' नाम होता नहीं, तो फिर प्रश्न यह उत्पन्न होता है कि 'पूर्वाकल्याण' को 'दिन की पूरिया' मान सकते हैं या नहीं ? संभवतः कोई इसे स्वीकार नहीं करेगा ।

प्रश्न—परन्तु 'दिन की पूरिया' नाम अपने किसी प्राकृत ग्रन्थकार ने तो दिया ही होगा ?

उत्तर—नादविनोदकार ने इस नाम का एक राग अवश्य कहा है ।

प्रश्न—उसने उसका वर्णन कैसा किया है ?

उत्तर—वह ऐसा है—“चन्दन सिर को लगाए हुवे पलंग पे बैठी हुई, सहेलियाँ आसपास खड़ी हुई, बड़ी मिजाजदार, आइस्ता से बोलने वाली, बीन की तानों को छेड़कर देख रही, उठकर बजाने का इरादा जिसका, ऐसी पूरिया रागिनी है ।”

प्रश्न—परन्तु उसका स्वरूप ?

उत्तर—वह ऐसा दिया है—‘ध नि सा सा ग मं ग मं ध म ग, नि ध म ग रे सा । मं ध मं ध सां सां ध नि सां गं रें सां नि ध म ग, ग मं ध नि सां, नि ध मं ग म ध मं ग, रे सा ।’

प्रश्न—किन्तु राग का नाम ‘दिन की पूरिया’ दिखाई नहीं देता । मालूम होता है, वह उसने शीर्षक में दिया होगा ।

उत्तर—हाँ, ठीक है । किन्तु यह अपनी ‘रात की पूरिया’ का स्वरूप नहीं है, क्योंकि यहाँ दोनों मध्यम हैं ।

प्रश्न—तो फिर मालूम होता है कि पंचम वज्र्य माने पूरिया और दोनों मध्यम माने ‘दिन की पूरिया’ होगा ।

उत्तर—क्यों ? इस प्रकार में तो ऋषभ तीव्र है न ? और तुम्हारे ‘रात की पूरिया’ में वह कोमल है । यह ‘दिन की पूरिया’ राग अपने गायक क्वचित् ही गाते हुए मिलेंगे । इसमें ऋषभ स्वर किस युक्ति से आरोह में ढाला गया है, उसे देखो न ?

प्रश्न—यदि वह स्वर आरोह में लगा होता तो कुछ-कुछ कल्याण का आभास होता, और क्या ?

उत्तर—नहीं, कल्याण वहाँ कैसे दीखेगा । कल्याण में ‘ध म’ संगति शोभा नहीं देगी । मेरी समझ में यह कल्याणी ठाठ का एक स्वतन्त्र रूप ही समझा जाएगा । नादविनोदकार एक उत्तम तंतकार के नाम से प्रसिद्ध है । ऐसे प्रकार माने वालों को कुछ कठिन पड़ेंगे, ऐसा कोई कहे तो आश्चर्य नहीं ।

प्रश्न—पर, इस राग को ‘पूरिया’ मानने के लिए उसका कौनसा भाग उपयोगी होगा ?

उत्तर—ऐसे भ्रंश में पड़ने की तुमको क्या आवश्यकता है । इस प्रकार में ‘ग ध’ संवाद है, यह तुमने देखा ही होगा । इसके ऋषभ की ओर देखकर कुछ दया आती है । स्थायी के अन्त में ‘नि ध म ग रे सा’ और अन्तरे में ‘म ध मं ग रे सा’ गाते हुए गायकों को अवश्य अड़चन होगी, वहाँ उनकी मदद कौन करेगा ? तंतकारों का ‘चलन’ एक विकट समस्या है, ऐसा कोई भी कह सकता है । गायक लोग, बीनकारों के रागों की अनेक बार अलोचना करते हुए दिखाई देते हैं । बीनकार

अपने राग का मुखड़ा ठीक से सँभालकर उसका विस्तार इच्छानुसार करते हैं, यह आक्षेप उनके ऊपर गायकों द्वारा लगाया जाता है, ऐसा मैंने अनेक बार सुना है। गायकों द्वारा किया हुआ असंगत विस्तार फौरन ही प्रकट हो जाता है। पर ऐसे निरर्थक विवादों में हम क्यों जाएँ ?

प्रश्न—अच्छा, क्या 'राधागोविन्द संगीत-सार' में दिन की पूरिया कही है ?

उत्तर—नहीं। प्रतापसिंह ने 'वायुजिका' अथवा 'पूरियाकल्याण' ऐसा एक प्रकार कहा है। 'वायुजिका' नाम क्यों है और वह उन्हें कहाँ से मिला होगा, यह हमें नहीं देखना है। राग का प्रत्यक्ष वर्णन उन्होंने ऐसा किया है—

“याही को लौकिक में 'मेनाष्टक' अथवा 'पूरियाकल्याण' कहे हैं। शिवजी ने धवल संकीर्ण गानड़ा गायकें बाको 'वायुजिका' नाम कीनों। स्वरूप लिख्यते। गोरो जाको रंग है। रंग विरंगे वस्त्र हैं। चन्दन केसर को अंगराग लगाये है। सुन्दर चोली पहरे है। मृग के से बड़े जाके नेत्र हैं। हाथ में कंकण है। कंठ में मोतिन की माला पहरे है। तरुणावस्था है। हँसी के वचन कहे है। सखिन की सभा में बैठी है। माथे पें छत्र है। पास चँवर डुले है।”

प्रश्न—यह मैंने समझ लिया। अब आगे शास्त्र और आलापचारी होंगी ?

उत्तर—नहीं, शास्त्राधार की खटपट छोड़कर वहाँ उन्होंने ऐसा कहा है—
“शास्त्रन में सप्तसुरन सों गाई है। यातें सम्पूर्ण है। सन्ध्या समें गावनी।” यह शास्त्र उन्होंने कहाँ से लिया होगा, सो नहीं कहा जा सकता। 'रागमाला' में ऐसा एक श्लोक मुझे दिखाई दिया था—

कुर्वन्ती भवने विनोदमनिशं सख्यासमं स्वेच्छया

मंजीरे पदयोश्च कंकणयुगं हस्तद्वये बिभ्रती ॥

वातं चामरसंभवं च भजती चित्रावरा कोविदा

वैराटी बहुभूषणान्वितनुः सायं बुधैर्गीयते ॥

पर, वह 'वैराटी' रागिनी का है। अस्तु, 'संगीत-सार' में आलापचारी ऐसी कही है—‘धु प म ग रे ग, सा ग रे ग रे सा, नि धु प म ग रे ग म ग रे सा।’

प्रश्न—तो क्या यह प्रकार भैरव ठाठ का नहीं होगा ?

उत्तर—ऐसा जरूर होगा, परन्तु उसमें पूर्वांग को प्रधानता देनी होगी। ऐसा करने से धैवत गौण होगा एवं राग-रूप थोड़ा-बहुत गौरी के समान दीखेगा। भैरव ठाठ में एक गौरी-प्रकार मैंने कहा ही था। उत्तरांग घड़ेगा तो उपर्युक्त स्वर कालिगड़ा को आगे ले आएँगे, इसमें कोई संशय नहीं। मेरा अपना मत ऐसा है कि इस प्रकार को अपने यहाँ के गायक-वादक आज 'पूर्वाकल्याण' कहने को तैयार न होंगे। आगे चलकर तुम उसकी खोज करोगे ही।

प्रश्न—क्या संगीतकल्पद्रुमकार 'दिन की पूरिया' अलग कहता है ?

उत्तर—हाँ, वह उसका ऐसा वर्णन करता है:—

पूर्वी जेत औ मारवा तीन्हों स्वर समभाग ।
दिन की पूर्या होत है उपजत है अनुराग ॥

प्रश्न—इस प्रकार के स्वर कैसे निश्चित किए जाएँगे ?

उत्तर—मालूम होता है, वे मारवा के ही रहेंगे । 'कल्पद्रुम' में 'पूर्व्या' अथवा 'पूरवा' ऐसे भी राग कहे हैं और उनका वर्णन ऐसा किया है:—

पूर्वी मारू गौरा मिले पूर्वा तबहीं जान ।
चार घड़ी दिन शेष में याको नित हो गान ॥

पं० भावभट्ट ने ऐसा कहा है:—

पूरिया मध्यमादिः स्यात्संपूर्णः कंपशोभितः ॥
म ध नि सा सा नि ध प म ग रे सा (पूरियाकल्याण)

परन्तु इस उक्ति का विशेष उपयोग नहीं हो सकेगा, क्योंकि इसमें स्वर स्पष्ट नहीं हैं । क्षेत्रमोहन स्वामी ने 'यमनी पूरिया' यह नाम पसन्द करके राग-रूप ऐसा कहा है:—

नि सा नि सा रे नि मं ध मं ध ध सा, ग रे सा, ग प मं प, ध मं ग रे, ग
रे, नि सा, नि रे सा, ग रे सा । ग प मं ध सां सां नि सां नि रें सां गं रें सां नि सां
नि रें नि ध मं ग, प मं ध मं ग, सा रे सा ।

हमें इस रूप के विषय में योग्यायोग्य का विचार करने की जरूरत नहीं ।
इन्होंने पूरिया राग का जो आधार दिया है, केवल वह अच्छा है ।

प्रश्न—वह कैसा है ?

उत्तर—ऐसा है:—

षाडवा पूरिया श्रौक्ता गांधारांशेन शोभिता ।
तथा पंचमहीना च मतंगादिमुनेर्मतम् ॥

प्रश्न—वास्तव में यह आधार अपने प्रचलित स्वरूप का उत्तम समर्थन करेगा ।
आपके कथन से ऐसा प्रतीत होता है कि 'दिन की पूरिया' राग का उत्तम और
विश्वसनीय लक्षण अपने गायक नहीं कह सके, पर वे किसी तरह यों ही कल्पना के
बल पर विचारकों को समझा देने का प्रयत्न करते हैं ।

उत्तर—जो मैंने सुना और पढ़ा, वह तुमसे कह दिया । अब तुम्हें स्वयं अपनी
विचार-शक्ति से काम लेना होगा ।

प्रश्न—यह समझ में आ गया। 'पूर्व्या' अथवा 'पूर्व्याकल्याण' ऐसे कुछ स्वतंत्र प्रकार जो दीखते हैं, उनकी बाबत हमें थोड़ी-सी जानकारी होनी चाहिए, यही न ?

उत्तर—तुम ठीक कह रहे हो, किन्तु वहाँ भी फिर यह प्रश्न उत्पन्न होगा कि पूर्व्या और पूर्वकल्याण, ये भिन्न ही माने जाएँगे या नहीं ? दक्षिण की ओर पूर्वकल्याण नाम है, पूरिया नहीं और उत्तर की ओर पूर्व्या है, परन्तु पूर्वकल्याण अधिक प्रचार में नहीं है। वस्तुतः पूर्व्या की अपेक्षा पूर्वकल्याण नाम ही कानों को अधिक अच्छा लगेगा। यदि पूर्व्या और पूर्वकल्याण भिन्न-भिन्न प्रकार माने जाएँ तो एक तरह से सुविधा ही होगी।

प्रश्न—वह कैसे ?

उत्तर—पूर्वकल्याण मारवा ठाठ में पंचम लगने वाला एक प्रकार होगा और पूर्व्या उससे एक भिन्न राग माना जाएगा। मेरे गुरु ने मुझे पूर्व्या राग का एक गीत बताया है, उसमें पंचम वर्ज्य है और धैवत दोनों हैं। उन्होंने कहा कि उसमें 'पूर्वी, पूरिया और मारवा' ये तीन राग मिलते हैं। उसके आधार से क्या एक छोटा-सा सरगम कह दूँ ?

प्रश्न—ऐसा करें तो हमारे लिए अधिक उपयोगी होगा।

उत्तर—अच्छा, तो वैसा ही करता हूँ। केवल सरगमों से राग का वास्तविक स्वरूप ध्यान में नहीं आता है, परन्तु साधारण रूप जरूर आ सकता है। तो फिर यह सरगम लो:—

झंपाताल

सा रे । ध नि रे । ग ऽ । मं मं ग

×

नि नि । ध मं ध । मं ग । रे ग रे

सा रे । नि मं ध । सा ऽ । सा रे सा

नि नि । रे ग मं । ध मं । ग रे सा

अन्तरा

नि ध । मं ग रे । ग रे । नि रे नि

मं ध । सा ऽ सा । सा रे । सा रे सा

नि नि । रे ग रे । ग मं । ध मं ध

ग रे । ग नि ध । मं ग । रे रे सा

प्रश्न—वास्तव में यह एक चमत्कारिक मिश्रण प्रतीत होता है। इसमें पूरिया और मारवा, ये राग मिले हुए हैं। कोमल धैवत की इसमें कुछ विशेष आवश्यकता प्रतीत नहीं होती और वैसे भी उसे बिलकुल गौण स्थान में रखा गया है।

उत्तर—तुम्हारा कहना गलत नहीं। कोमल धैवत न लिया जाए तो भी कुछ हानि नहीं। उसी तरह मन्द्र-सप्तक में होने से उसको चढ़ाने में विशेष परेशानी होगी, ऐसा भी नहीं मालूम पड़ता। वह बिलकुल कोमल तो लगता ही नहीं, क्योंकि वहाँ

पंचम वर्ज्य है, अतः उसको तीव्र करने से राग बिगड़ेगा नहीं। मेरे गुरु ने जो गीत सिखाया है, आगे मैं तुमको उसे ही सिखाऊँगा। इस प्रकार मैं गांधार और धैवत ठीक सँभालना पड़ता है। क्षेत्रमोहन स्वामी ने यमनीपूरिया पर टिप्पणी देते हुए कहा है कि यमनीपूरिया कभी-कभी पंचम वर्ज्य करके भी गाने का व्यवहार है। वह प्रकार 'पूर्व्या' होगा अथवा कुछ और, कौन जाने? परन्तु वे ऋषभ तीव्र लगाते हैं; इसलिए वह अपना पूर्व्या तो नहीं हो सकता। दूसरे एक स्थान पर ऐसा कहा है:—

पूरिया रागिणी सैव मंगलाष्टकशब्दिता ॥

प्रश्न—तो फिर प्रतापसिंह ने लौकिक में जो 'मेनाष्टक' नाम कहा है, संभव है वह मंगलाष्टक का प्राकृत रूप ही हो?

उत्तर—यह मैं कैसे कहूँ। इसी तरह तुम आगे शायद 'वार्युजिका' नाम का मूल पूछोगे? अस्तु, अब हम अपने विषय की ओर लौटते हैं। 'रागतरंगिणी' में ऐसा कहा है:—

इमनस्वरसंस्थाने शुद्धकल्याण ईरितः ।

पूरिया विहिता लोके जयत्कल्याण एव च ॥

प्रत्यक्ष पूरिया राग का लक्षण सविस्तार वहाँ नहीं दिया है।

प्रश्न—अब हमको अपने प्रचलित पूरिया का समर्थन करने वाला आधार कह डालिए, क्योंकि उस पर हमारा समस्त आधार रहने वाला है।

उत्तर—अच्छा, लो कहता हूँ:—

गमनक्रियमेले सा पूरिया बहुसंमता ।

षाडवा पंचमत्यक्ता गांधारांशेन मंडिता ॥

मंद्रावधिलक्ष्यविद्धिर्गांधारोऽत्र नियोजितः ।

मंद्रमध्यस्वरैरेषा नित्यं रक्तिप्रदा भवेत् ॥

सायंगैया यतः सिद्धा पूर्वांगप्रबला स्वयम् ।

उत्तरांगप्रधानाऽसौ सोहन्येव न संशयः ॥

निर्योश्च निमयोश्चापि संगतिः सुभगा भवेत् ।

मंद्रनिधनिस्वराणां संहती ह्यध्वदर्शिनी ॥ लक्ष्यसंगीते ॥

कल्पद्रुमांकुरे:—

पूरिया तु षाडवा रिक्कोमलान्यतीव्रका ।

मंद्रमध्यचारिणी सुरक्तिदा पवर्जिता ॥

मंद्रगाभिनी मता गवादिनी निसंवदा ।

स्निग्धमंजुलस्वरैर्निशासु गीयते बुधैः ॥

चन्द्रिकायाम्:—

मृदुरिरितरे तीव्रा वादिसंवादिनौ गनी ।

पवर्जिता पूर्वयामे भीयते निशि पूरिया ॥

मालूम होता है, इतना परिचय तुमको पर्याप्त है। यह राग यहाँ प्रत्यक्ष गाकर दिखाने की आवश्यकता नहीं, क्योंकि अभी पीछे तुमने उसका स्वरूप स्वतः ही मुझे गाकर दिखाया था।

प्रश्न—तो भी एकाध सरल सरगम हमारे पास और रहा आए तो अच्छा ही है।

उत्तर—अच्छा लो, एक कहता हूँ:—

पूरिया—तीनताल

मं मं ग रे। सा ऽ नि ध। नि ऽ मं ध। नि रे ऽ सा
सा ऽ सा ऽ। नि ध नि ऽ। रे ग ऽ मं। ग रे सा ऽ
नि रे ग ग। मं मं ग ग। नि नि मं ग। मं ग रे सा

अन्तरा

मं मं ग ग। मं ग मं ध। मं सां ऽ सां। नि रे सां ऽ
सां ऽ सां ऽ। नि ध नि ऽ। नि नि रे नि। मं मं ग ग
रे ग ऽ मं। नि नि मं ग। मं ग रे मं। ग रे सा ऽ

झपाताल

ग ग । रे रे सा । नि रे । सा ऽ सा
नि रे । ग रे ग । मं ग । नि रे सा
नि रे । ग ऽ ग । मं ग । मं मं ग
नि नि । मं ध ग । मं ग । नि रे सा

अन्तरा

ग ग । मं ध मं । सां ऽ । नि रे सां
नि रे । गं रे सां । नि रे । नि मं ग
मं ग । मं नि मं । ग मं । ग रे सा
नि नि । मं मं ग । मं ग । नि रे सा

कुछ विद्यार्थी खास तौर पर काम आने वाले ऐसे टुकड़े कंठस्थ करके तैयार रखते हैं, देखो—‘नि सा रे ग, मं ग’, ‘ग, नि रे सा, नि ध नि’, ‘नि रे ग, मं ग मं रे ग’, ‘ध मं ग रे, ग मं ग रे, सा ।’ तुमको भी ऐसा करना पसन्द हो तो बेशक करो। ये तुम्हारे सीखे हुए रागों की पकड़ के काम में थोड़े-बहुत आएँगे। पूर्व्या राग पूरिया और मारवा के संयोग से होगा। चाहो तो उसे ध्यान में रखो। इसकी सरगम मैंने तुम्हें बता ही दी है।

प्रश्न—अब आगे कौनसा राग लेते हैं ?

राग जैत

उत्तर—आओ, अब जैत राग लें। इस राग को प्रचार में भिन्न-भिन्न नाम दिए जाते हैं, जैसे—जैत, जैत और जैत्र, जयन्त, जयत, जेतकल्याण इत्यादि। इस राग के विषय में मैं जो कहूँ, उसे ठीक समझकर ध्यान में रखो। जैत राग बिलकुल अप्रसिद्ध अथवा दुर्लभ नहीं है, परन्तु उसके स्वरूप के सम्बन्ध में लोगों में कुछ-कुछ मतभेद दृष्टिगत होते हैं, इसलिए तुम उसे एकबार अच्छी तरह ध्यान में रख लो तो ठीक रहे।

प्रश्न—इन मतभेदों ने तो नाक में दम कर दिया महाराज ! विद्यार्थियों के लिए यह कैसी मुसीबत है, ओह !

उत्तर—हाँ, यह बात सही है। परन्तु धीरे-धीरे अब ऐसी अड़चनें दूर होती जाएंगी और तब आगे की पीढ़ियों का मार्ग बहुत ही सुगम होगा। संभव है, यह बात तुम्हारे-हमारे सामने कदाचित् नहीं भी हो ! परन्तु इससे ही क्या है, आने देश में किस विषय में मतभेद नहीं ? अपना समस्त देश ही मतभेदपूर्ण है। उत्तम मार्ग यही है 'तुम भी अच्छे और हम भी अच्छे' ऐसा कहकर आगे चलना होगा। एक-दूसरे की कृति में केवल दोष न खोजकर तद्गत उपयोगी भागों को आदरपूर्वक स्वीकार किया जाए तो संगीत-कला का बड़ा ही उपकार होगा, ऐसा मुझे प्रतीत होता है। यद्यपि बाहरी ढोंग को मान देना अनुचित होगा, तथापि जहाँ सचमुच चातुर्य हो, वहाँ उसको गौरवान्वित करना ही चाहिए। अस्तु, आगे बढ़ने से प्रथम मैं तुमसे निश्चयपूर्वक कहता हूँ कि हम 'जैतश्री जैत और जेतकल्याण' ये तीन भिन्न-भिन्न प्रकार मानने वाले हैं। इनमें से जैतश्री का विचार तो यथासंगत हुआ ही है। जैतकल्याण के नाम से थोड़ा-सा ठाठ का आभास होगा।

प्रश्न—अर्थात् जेतकल्याण राग का ठाठ कल्याण है, यही समझा जाएगा न ?

उत्तर—हाँ, पहले मैंने 'रागतरंगिणी' का एक श्लोक कहा था, उसमें जेत-कल्याण नाम आया था। ध्यान है न ?

प्रश्न—हाँ, उस श्लोक में शुद्ध कल्याण, जेतकल्याण और पूरिया, ये राग यमन ठाठ के बताए गए थे।

उत्तर—ठीक है। जेतकल्याण को हम भी कल्याण ठाठ में रखते हैं। खाली 'जैत' नाम का राग स्वतन्त्र मानकर उसे मारवा ठाठ में रखते हैं। यह व्यवस्था हम मुख्यतः सुविधा के लिए नई कर रहे हैं, ऐसा नहीं समझना।

प्रश्न—नहीं-नहीं, ऐसा हम क्यों समझेंगे। आप बारम्बार कहते आए हैं कि हम अपने पास का कुछ भी तुमको नहीं सिखाते। जो प्रचार में अच्छे गायक-वादक करते हैं, वही और उतना ही आप हमको बताते हैं, यह हम अच्छी तरह समझ गए हैं।

उत्तर—फिर ठीक है। लखनऊ के एक प्रसिद्ध तंतकार ने मुझसे कहा था कि जेतकल्याण राग कल्याण ठाठ में ही अच्छे गुणी लोग बजाते आए हैं।

प्रश्न—वह जेतकल्याण का नियम कैसा मानता था ?

उत्तर—जेतकल्याण में वह मध्यम व निषाद वर्ज्य करता था और वादित्व पंचम को देता था। यह उसका मत मेरे गुरु को भी पसन्द था। कोई केवल मध्यम ही वर्ज्य करते हैं, यह भी उसने कहा।

प्रश्न—प्रचार में जेतकल्याण हमें ऐसा ही सर्वदा गाते हुए मिलेगा न ?

उत्तर—मैंने उसे वैसा प्रायः अनेक बार सुना है। उस पंडित ने भी उसे वैसा ही मुझे गा-बजाकर दिखाया।

प्रश्न—अर्थात् मध्यम और निषाद, ये दोनों स्वर छोड़कर ?

उत्तर—हाँ, अब ये दोनों स्वर निकल जाएँ तो क्या अड़चन उत्पन्न होगी, बताओ तो ?

प्रश्न—ऐसा होने से 'सा रे ग प ध' इतने ही स्वर रह जाएँगे, तो उस पर भूपाली या देशकार राग की छाया पड़ेगी।

उत्तर—शाबाश, ठीक कहा ! तो फिर ये दोनों राग दूर रखने के लिए तुम कौनसी युक्ति काम में लोगे ?

प्रश्न—मेरी समझ से उसमें दोनों रागों का योग कर दिया जाए तो ठीक रहे, अर्थात् भूपाली का उत्तरांग और देशकार का पूर्वांग, इनका किसी युक्ति से संयोग होना चाहिए। क्योंकि प्रबल अंगों का योग यहाँ नहीं चलेगा।

उत्तर—तुम्हारा यह कथन उचित ही है। तो फिर अपने गायक भी जैसा तुमने कहा, वैसा ही करते हैं। इसके अतिरिक्त वे शुद्ध कल्याण की 'प ग' संगति भी बीच-बीच में योजित करते हैं। ऐसा करने से राग का सायंगेयत्व अधिक रहता है। दो-तीन रागों के दुर्बल अंग लेकर उनमें इच्छित स्वर को वादी करके नवीन राग उत्पन्न करना शास्त्र-विरुद्ध नहीं है। ऐसे अनेक उदाहरण हिन्दुस्तानी पद्धति में मिल सकते हैं। अस्तु, हम जेतकल्याण के विषय में बोल रहे हैं। दूसरे एक पंडित ने कहा था कि जेतकल्याण के आरोह में रे ध वर्ज्य किए जाएँ तो स्वतन्त्र रूप होगा।

प्रश्न—अर्थात् वहाँ उसने थोड़ा-बहुत जैतश्री का नियम लगाया, यही न ?

उत्तर—तुम्हारा तर्क ठीक है। उसका ढंग मुझे ऐसा ही दृष्टिगोचर हुआ। जैतश्री का ठाठ अलग होने से जेतकल्याण का उसमें मिल जाना सम्भव ही नहीं।

प्रश्न—प्रत्यक्ष प्रचार में क्या यह नियम पालन किया हुआ हमें दिखाई देगा ?

उत्तर—प्रचार में, आरोह में ऋषभ वर्जित तुमको अनेक बार दीखेगा। धैवत यदि वर्जित न माना जाए, तो भी वह स्वर जेतकल्याण में बिलकुल असत्प्राय होता हुआ जरूर दीखेगा। कोई गायक तो उसे आरोह में वर्ज्य करते भी हैं।

प्रश्न—आपके उस लखनऊ के मित्र ने जेतकल्याण कैसा गाकर दिखाया था ? हमें उसे एकाध सरगम के रूप में समझा दें, तो अधिक अच्छा होगा।

उत्तर—उनके गाए हुए प्रकार का यह नमूना है, देखो:—

जैतकल्याण—झंपाताल

प ग । प ध प । रे रे । सा रे सा
सा । सा । ग प प । प ऽ । प ध ग

(अथवा दूसरा चरण)

सा रे । सा ग प । ग ऽ । प ध ग । अस्थाई ।

उनकी गाई हुई चीज की ऐसी उठान थी। वे जब-जब 'प ग' स्वर गाते थे, तब-तब मुझे शुद्धकल्याण का आभास होता था। मुझे याद आता है, यही चीज मैंने पहले अपने गुरु जी के मुख से सुनी थी। उन्होंने भी उसे उसी तरह गाया था। मेरे गुरु ने इस चीज के 'प ध ग', इस छोटे-से टुकड़े की ओर मेरा ध्यान खास तौर पर खींचा था।

प्रश्न—इस विषय में वे क्या बोले ?

उत्तर—वे बोले कि मारवा ठाठ के पंचम स्वर लगने वाले अनेक रागों में यह टुकड़ा बहुत ही महत्व पाता है। जैतकल्याण में वे 'प ध ग, प ध प, रे, सा' यह भाग बहुत ही सुन्दर गाते थे।

प्रश्न—हमारी समझ में आ गया। यह टुकड़ा वास्तव में विलक्षण लगता है। वहाँ सुनने वालों के मन में थोड़ी देर के लिए देशकार का रूप अवश्य उत्पन्न होगा, परन्तु उसमें वह 'रे रे, सा' भाग खूब जोड़ दिया है। अपने गायक चाहे विद्वान् न हों, संगीतशास्त्र का रहस्य चाहें न समझें, पर उनके अंग में परम्परागत कुछ-न-कुछ गुण स्वभावतः ही होते हैं, यह कहना ही पड़ेगा।

उत्तर—हाँ, तुम्हारा यह कहना कुछ अंशों में सत्य है। कुछ लोग ऐसे होते भी हैं। उस लखनऊ के पंडित ने अपनी चीज का अन्तरा बड़ी खूबी से गाया।

प्रश्न—वह कैसे ?

उत्तर—अन्तरा में उसे तीव्र धैवत का बड़ा डर था। निषाद बिल्कुल वर्ज्य और धैवत असत्प्राय, तो फिर अड़चन होना स्वाभाविक ही था।

प्रश्न—विशेष अड़चन के लिए तो 'मनाक् स्पर्शः' 'अवरोहे द्रुत गीतो न रक्तिहाः' यह रास्ता तो है ही।

उत्तर—सो तो सही है, पर वह धैवत कहाँ और कैसे रखा जाए, यह प्रश्न जरूर पैदा होगा। पहले स्थायी में हम देख ही चुके हैं, वहाँ धैवत स्वर अवरोह में एक झटके में लगाया गया था। अपना ध्यान सब पूर्वांग सुशोभित करने की ओर था। किन्तु अन्तरा, उत्तरांग का नियम सँभालकर गाना होता है।

प्रश्न—वह ठीक है, पर इस गायक ने अपना अन्तरा कैसा रखा ?

उत्तर—उसने दो प्रकार से गाया था:—

अन्तरा

प प । सां S सां । सां S । रें रें सां
सां सां । रें रें सां । प ग । प प ग
सां सा । ग प प । सां S । प ध ग

अथवा

प प । सां S सां । सां S । रें रें सां
सां ध । सां S सां । रें सां । प प ग
ग प । ध सां S । प S । प ध ग

प्रश्न—ऐसा प्रतीत होता है कि इस जेतकल्याण का साधारण चलन अब मेरे ध्यान में आ गया । मैं एक सरगम त्रिताल में बनाकर आपको दिखाता हूँ । क्या वह चल सकता है ? देखिए तो:—

ग प ध प । रे रे सा S । सा सा ग प । S प ध ग ॥ अस्थाई
प प सां S । रें रें सां S । सां सां रे सां । S प ध ग
सा ग प प । ध सां S प । ग प ध प । रे रे सा S ॥ अन्तरा

उत्तर—मालूम होता है, इस राग का एकत्र चलन तुम समझ चुके हो । अच्छा, अब इसका विस्तार कैसे करोगे ?

प्रश्न—उसे हम ऐसा करेंगे—सा, ग प रे, सा, सा, रे सा, सा सा ग ग प, प, प ध ग, प, ध प रे, सा, सा सा रे सा, प, सा, रे सा, ग प, प, ध प रे, सा, सा ग प, प, ग प, प, सां, रें सां, प, सा ग प सां, प, प ध ग, प, ध प रे, सा, सा रे, सा, प सा रे, सा, ग प रे, सा, ध प रे, सा, ग प ध प रे, सा, सा ग प सां, सां, ग प सां, ग प ध प, रे, सा । चाहें तो कहीं-कहीं ऐसा करें—सा रे ध सा, ग प ध प, रे, सा, प प सा, रे सा, प ग प, ध प, सां, प ध प ग प ध प, रे, सा; ग रे सा, रे सा, सा ग प, ग प, सां, प ध प, ध ध, प, ग प ध प, ग रे, सा । अवरोह में गान्धार लिया जा सकेगा न ?

उत्तर—गान्धार वर्जित किया हुआ मैंने नहीं सुना । उसे लगाकर भूपाली अथवा शुद्धकल्याण जैसा प्रकार न होने दिया जाए । जेत में षड्ज और पंचम जहाँ-तहाँ दिखाते रहो । जेतकल्याण राग गाते हुए गायकों में अनेक बार घपला पाया जाता है । कोई मन्द्र-सप्तक में आरोह करते समय निषाद थोड़ा-सा लगाते हैं, परन्तु मध्य-सप्तक में वह उन्हें छोड़ देना पड़ता है । अस्तु, अब तुमको यह राग गाना आ ही गया है । जेत राग हम मारवा ठाठ में मानते हैं । इसमें भी मध्यम और निषाद वर्जित हैं; परन्तु ऋषभ कोमल है, इसलिए वह जेतकल्याण से भी भिन्न होगा ही । जेत राग तुम्हें भिन्न-भिन्न प्रकार से गाया हुआ दीखेगा । उसका नियम उत्तमता से पालन करने वाले गायक तुमको थोड़े ही दीखेंगे । तो भी उनके गाने में

कुछ ऐसे प्रकार जरूर दीखेंगे, जिन्हें मैं अब तुम्हें बताता हूँ। ध्यान दो ! जेत में यदि म नि वर्ज्य हुए तो 'सा रे ग प ध सा' ये स्वर रहेंगे। यह राग सायंगेय है और इसमें पंचम वादी है, इसलिए धैवत स्वर बिलकुल गौणत्व पाता है।

प्रश्न—तो फिर श्रोताओं को जगह-ब-जगह रेवा अथवा विभास का-सा आभास होता होगा ?

उत्तर—ठीक है। उस धैवत के दौर्बल्य से ऐसा होना सम्भव है, परन्तु विभास में धैवत कोमल होकर वह वादी है और रेवा में गांधार वादी है। इस वादी-भेद से ही ये सब राग पृथक्-पृथक् होंगे। रेवा और विभास में धैवत कोमल है और जेत में वह तीव्र है, यह भी एक स्वतन्त्र भेद है, परन्तु धैवत का गौणत्व आने से रेवा और विभास का विचार हम करते हैं। मारवा ठाठ में भी एक विभास है, परन्तु वह सम्पूर्ण है, उसे आगे बताएँगे ही। अस्तु, जेत भिन्न-भिन्न प्रकार से गाया हुआ दीखेगा, ऐसा मैंने कहा था। कोई उसे दोनों ऋषभ से गाकर दिखाएँगे, तो कोई दोनों ऋषभ व दोनों धैवत लेकर गाएँगे।

प्रश्न—वे ऐसा क्यों करते होंगे ? जेतकल्याण नाम उनका सुना हुआ होने से जेत और जेतकल्याण का योग वे किसी तरह कर देते होंगे, ऐसा जान पड़ता है।

उत्तर—इसका कारण मैं किस तरह कह सकता हूँ ? हमारा देखना तो इतना ही है कि वे अपने प्रकार में कुछ नियम-पालन करते हैं या नहीं ?

प्रश्न—अर्थात्:—

रागभेदव्यंजकत्वं भवेद्यत्र परिस्फुटम् ।

न दोषो ग्रहणे तस्य शास्त्राभावे सतां मते ॥

इस न्याय से हमें चलना होगा। यही न ?

उत्तर—स्पष्ट है। जेत राग तुमको सम्पूर्ण गाया हुआ भी दीखेगा और कहीं धैवत वर्जित भी दीखेगा।

प्रश्न—अर्थात् मध्यम और निषाद आरोह-अवरोह में लगाकर वह गाया जाएगा, और ऐसी स्थिति में उस राग का घोटाला किस राग से होगा, कौन जाने ? पूरिया, मारवा यह तो षाड़व ही हैं। राग-भेद स्पष्ट करने के लिए किसी ने अवरोह में थोड़े म, नि लगाए हों तो वहाँ हमें आश्चर्य मालूम न होगा। अच्छा, तो 'चतुर' पंडित इस राग के विषय में क्या कहते हैं ?

उत्तर—उन्होंने अपना स्वतः का मत कहकर अन्य मतों का संक्षेप में उल्लेख किया है। मेरी राय में उनका कथन सविस्तार ही तुमको बता दिया जाए, तो ठीक होगा। वह ऐसा है, देखो:—

मारवामेलने तत्र रागः त्याज्जैत्रनामकः ।

आरोहे चावरोहेऽपि मनिवर्ज्यो गुणिप्रियः ॥

स्याद्वादी पंचमो ह्यत्र संवादी षड्ज ईरितः ।
गानमस्य समीचीनं भवेत्सायं निरंतरम् ॥

अब निकटवर्ती राग कैसे दूर किए गए, सो देखो:—

रेवायां मनिवर्ज्यत्वं नूनं मया पुरोदितम् ।
तथैवाऽपि विभासे तदिति स्याच्छ्रृङ्गकनं क्वचित् ॥
वादिभेदे रागभेदः प्रस्फुटः सर्वसंमतः ।
गीतवैचित्र्यमेवैतदिति शंका निरर्थिका ॥
तथाप्यत्र समादिष्टं तीव्रमस्य प्रयोजनम् ।
अवरोहे भवेद्येन सौकर्यं रागभेदने ॥
मते केषांचिदप्युक्तो जैत्रः कल्याणमेलजः ।
कोमलत्वं रिस्वरस्य भाति मे युक्तिसंगतम् ॥
संत्यन्ये ते मते येषां जैत्रो धैवतवर्जितः ।
पूर्वामेलेऽपि तद्गानं नियुक्तं तैः सुरक्तिदम् ॥
रिवर्जने भवेत्पूर्व्या टंकिकायाः समुद्भवः ।
त इत्याहुरनायासं विचार्य तन्मनीषिभिः ॥

हमें इतने भ्रंश में पड़ने की बिलकुल जरूरत नहीं । उन्होंने अपना मत स्पष्ट कहा है, बस उसी पर ध्यान देना यथेष्ट होगा ।

प्रश्न—क्या हमें म-नि वर्ज्य 'जैत्र' प्रकार भी आप बताएँगे ?

उत्तर—सुनो, वह भी कहता हूँ:—

जैत्र—झंपाताल

रे	प	।	ग	रे	सा	।	सा	रे	।	सा	रे	सा
×												
सा	रे	।	ग	रे	ग	।	प	ग	।	प	ध	ग
सा	ग	।	प	प	सां	।	प	ग	।	ध	प	ग
सा	ग	।	प	ध	प	।	ग	रे	।	ग	रे	सा

अन्तरा

प	प	।	सां	ऽ	सां	।	रे	सां	।	गं	रे	सां
सां	रे	।	सां	ऽ	सां	।	प	प	।	ग	प	ग
सा	सा	।	ग	प	प	।	सां	ऽ	।	प	ध	ग
सा	ग	।	प	ध	प	।	ग	रे	।	ग	रे	सा

इसमें धैवत की स्थिति तुमने देखी ? राग का सायंगेयत्व ठीक सँभालने में सारी खूबी है। यह औडव-प्रकार अधिक सुविधाजनक होगा, ऐसा मुझे ज्ञात होता है। जो जेत में थोड़ा-सा मध्यम लगाते हैं, वे ऐसा करते हैं:—

जेत—झपाताल

रे ग । रे रे सा । सा S । ग प प
प S । ग प प । प प । प ध ग
रे ग । म ध म । ग ग । रे रे सा

अन्तरा

प प । सां S सां । सां S । सां रे सां
सां सां । रे रे सां । सां S । प प ग
सा सा । ग प प । सां S । प ध ग
रे ग । म ध म । ग ग । रे रे सा

प्रश्न—इसमें तीव्र म आने से राग पर सायंगेयत्व खूब आता है, ठीक है न ?

उत्तर—वह आएगा ही। यह प्रकार भी तुम अपने संग्रह में रखो। इसमें धैवत बड़ी युक्ति से छिपाया गया है। जो गायक जेत में दोनों ऋषभ और धैवत लगाते हैं, वे यही सरगम इस प्रकार गाते हैं:—

रे ग । रे रे सा । सा S । ग प प
प ग । प S प । प S । प ध ग
रे ग । म ध म । ग ग । रे रे सा

अन्तरा

प प । सां S सां । सां S । सां रे सां
सां S । सां रे सां । सां S । प प ग

इत्यादि-इत्यादि।

मेरे गुरु जी ने ये सारे प्रकार मुझे ध्यान में रखने के लिए कहे थे और मैं भी तुमको वैसा ही करने को कहने वाला हूँ। कोई-कोई गायक आरोह में ऋषभ का उपयोग कम करने के लिए कहते हैं।

प्रश्न—जेत का विस्तार कैसे करते हैं ? क्या वह भी बताने की कृपा करेंगे ?

उत्तर—सुनो, कहता हूँ—सा, सा, रे ग रे सा, रे रे सा, रे ग, प, प, ध ग, प ध ग, रे ग, ध प ग, रे, सा, सा रे सा । रे रे ग रे, ग प, प, ग प ध प, ग रे, प ग, रे सा; रे ग रे सा, प ग रे सा, प, प, सां, प, प ग, रे ग, प ध प ग, रे सा । सा ग प ग, प ध ग, ग रे सा, सा रे सा, ग, प, प, प ध ग, प, सां, प, ध ग, सा ग प, ध ग, रे सा । रे रे सा, ग प ग, रे सा, प प ग प ग, रे सा, रे ग रे सा, ग प,

प, प ध ग प, प, सां प, ध ग, रे ग प ध ग, प ग, रे सा, सा रे सा । प, प, सां, सां, सां रे सां, सां सां, रे सां, प, प ग, रे ग प, सां, प ध ग, सा ग प, ध प ग, ग रे सा, सा रे सा । आरोह में ऋषभ कम करने का नियम जेतकल्याण में अधिकउपयोगी होगा, ऐसा मुझे ज्ञात होता है । जेत में यदि हो सके तो 'सां, ध, प' यह प्रकार न होने देना, क्योंकि वहाँ देशकार का आभास होना संभव है । इस ठाठ में म, नि वर्जित दूसरे राग न होने से जेत का गायन इतना कठिन नहीं रहा, परन्तु उत्तरांग अवश्य कुशलता का काम है । पूर्वांग ठीक नहीं सँभालोगे तो विभास के समान दुर्बल करना होगा । विभास हटाने के लिए आरोह में ऋषभ बारम्बार लगाते हैं, क्योंकि ऐसा करने से राग का सायंगेयत्व अधिक व्यक्त होता है ।

प्रश्न—इस जेत का चलन हमारे ध्यान में अब खूब आ गया है, ऐसा जान पड़ता है । हम जेतकल्याण और जेत स्पष्ट भिन्न प्रकार मानते हैं । इन दोनों में ही म, नि वर्ज्य और पंचम वादी करते हैं । पंचम के रहने से मारवा, पूरिया तथा इस ठाठ के अन्य राग, जिनमें पंचम वर्जित होता है, वे सब दूर रहेंगे । म, नि समूल वर्जित करने वाला दूसरा राग ही नहीं है । आरोह में ऋषभ रखने से जेत-कल्याण का गोलमाल भूपाली, देशकार वगैरह प्रकारों से होना संभव है, इसलिए हम उसे वहाँ नहीं रखेंगे । फिर तो हुआ कि नहीं ? जेत में 'सा रे ग प ध' ऐसे स्वर रहने वाले हैं । इनमें से कदाचित् 'सा रे ग प' ये रेवा और विभास पास-पास लाएँगे, परन्तु यदि इतनी गहराई में जाएँगे तो प्रत्येक राग को गाने में भ्रंश पड़ा होगा ही, तो भी बीच-बीच में यदि चाहो तो 'सा, ग प, प, प ध ग' किया जा सकता है । सायंगेयत्व रखने का निश्चय होगा तो विभास सहज ही दूर किया जा सकता है । मारवा ठाठ का विभास अभी हमें नहीं मालूम, पर भैरव ठाठ का विभास हम जरूर ही हटा सकेंगे । 'सा, रे सा, रे ग, रे ग प, प, प ध ग, रे ग प, ग, रे सा' ये तान स्वतन्त्र है ही । हमारी यह विचार-धारा ठीक है न

उत्तर—तुम्हारा यह कहना उचित ही है । कोई तंतकार यह भी कहते हैं कि जेत के रे, ध स्वर 'न तीवर न कोमल' ऐसे हैं ।

प्रश्न—वे ऐसा कह सकते हैं । अपने कोई-कोई सूक्ष्म-स्वरदर्शी विद्वान् उन स्वरों को २६६ $\frac{2}{3}$ और ४०० आन्दोलन के कहेंगे ।

उत्तर—हाँ, हमें भी ऐसा जान पड़ता है । षड्ज और २७० का ऋषभ, इनमें वे तीन पृथक् ध्वनि मानते हैं, ऐसा मैंने कहा ही था । वे ऐसा कहें तो भी हमारी कोई हानि नहीं । हमारा सिद्धांत पहले ही से ऐसा रहा है कि नवीन व्यवस्था को नवीन कहो, उसे ग्रन्थों पर न लादो । षड्ज को पहली श्रुति पर रख कर उसकी श्रुति २४०, २५०, २५६ और २६६ $\frac{2}{3}$ अथवा २५६ $\frac{1}{2}$ यदि कोई कहे, और यह व्यवस्था तानसेन ने अथवा उसके सात गुरु-भाइयों में से किसी ने की हो, तो भी हम विवाद नहीं करेंगे ।

प्रश्न—तानसेन के गुरु-भाई कौन ?

उत्तर—इसका ऐतिहासिक प्रमाण मेरे पास नहीं है । इसलिए तुम्हारे

उत्तर नादविनोदकार के शब्दों में देता हूँ—‘इन महाराज के (हरिदास स्वामी जी के) आठ शिष्य थे—१-बैजू, २-गोपाललाल, ३-मदनराय, ४-रामदास, ५-दिवाकर पंडित, ६-सोम पंडित, ७-तन्ना मिश्र, ८-राजा सौकासेन ।’ वहाँ आगे यह भी कहा है कि ये आठ शिष्य अच्छी तरह तैयार होकर भिन्न-भिन्न प्रान्तों में नाम कमाने के लिए गए । बैजू, गोपाललाल, मदनराय और रामदास ये दिल्ली गए, दिवाकर पंडित और सोम पंडित पंजाब में गए और तन्ना मिश्र जी ‘रीवाँ’ संस्थान की ओर गए ।

प्रश्न—यह सब सच है क्या ?

उत्तर—वह मैं कैसे कह सकता हूँ, परन्तु Tagore साहब ने अपने Hindu Music ग्रन्थ में Musicians of India नाम का निबन्ध दिया है, उसमें ऐसा कहा है—

“The Gandharbs and Goonkars, that is such as were eminent Singers, but were not acquainted with the theory of music, are very numerous; and the following are chiefly those who had the honour of performing in the presence of Jalal Uddin Mahomed Akbar, king of Delhi. Tansen was originally with Raja Ram, and was sent to court at the special request of the king; Soojan Khan of Futtehpore, Chand Khan and Sooraj Khan (brothers) Tantarang Khan (Son of Tansen), Madan Ray, Baba Ramdass and his son Soordass, a blind poet and musician, the founder of Vishnupadas x x, Baj Bahadur, Chandoo, Dawood, Isaq, Shaik Khijar Shaik Bachu. Husan Khan, Soorut Sen and his brother Lala Debee Neelum Prakasha, Mirza Akil, & the Been players Feroz Khan & Noubat Khan.

In more modern times; Sadarang & Udharang, Noor Khan, Lad, khan, and Pyar Khan, Janee and Goolam Rusool, Shuker and Makhan, Tectoo and Meethoo, Mahamed Khan and Chaju Khan and Shoree the founder of the Tuppa, stand in high repute.”

इसे अब और नहीं पढ़ूँगा । आगे नादविनोदकार ने अकबर और तानसेन वृंदावन की ओर हरिदास स्वामी के दर्शन को कैसे गए, यह दन्त-कथा कही है । वह कथा आजकल बहुत ही प्रसिद्ध है !

प्रश्न—वह संक्षेप में हो तो हमें भी बता दीजिए ?

उत्तर—अच्छा, कहता हूँ । तन्ना मिश्र (तानसेन) रीवाँ-संस्थान में गए । उस समय वहाँ महाराज रामसिंह राज्य करते थे । महाराज ने उनको अपने पास रख लिया । आगे अकबर बादशाह के गद्दी पर बैठने पर एक बड़ा दरबार हुआ । तानसेन की ख्याति दिल्ली तक पहुँच चुकी थी । इस वास्ते तानसेन को दिल्ली भेजने के लिए महाराज रामसिंह के पास प्रार्थना-पत्र गया । रामसिंह उसको स्वतः अपने साथ लेकर आए । तानसेन का गायन हुआ । बादशाह बहुत खुश हुए । उन्होंने तानसेन से पूछा कि यह विद्या तुम्हें किसने सिखाई ? तन्ना मिश्र ने अपने गुरु का नाम ‘हरिदास

स्वामी वृन्दावनवासी' कह दिया और अपने गुरु-भाइयों का नाम भी बताया। बादशाह ने उन सबको बुलाकर गाना सुना और उसे बहुत पसन्द आया। फिर बादशाह को हरिदास स्वामी के दर्शन की इच्छा हुई और वे तन्ना मिश्र के खिदमतगार बनकर वृन्दावन को गए। हरिदास स्वामी को यह बात पहले ही मालूम हो चुकी थी, अतः ये दोनों जब दूसरे दिन स्वामीजी के दर्शनों को गए, तब उन्होंने तन्ना मिश्र से कहा—“बादशाह ने क्यों तकलीफ की?” यह बात सुनते ही अकबर ने समझ लिया कि हमारा ढोंग प्रकट हो गया, तब बादशाह ने हाथ जोड़कर क्षमा-याचना की। स्वामी जी महाराज ने अपने नौकरों द्वारा उन दोनों की व्यवस्था की। स्वामी जी का जब भजन का समय हुआ, तब सब मण्डली एकत्रित हुई और एकाग्र चित्त से भजन सुनने लगी। उस समय का आनन्द सुनो:—

अन्धकार होते ही सब मनुष्य और पशु-पक्षी उस आनन्द में अपने को भूल गए और महाराज के निकट आए। हिरन, मोर, गौ, बानर और अनेक पक्षी इनके मुखारविन्द को देख रहे थे। मेह बरसने लगा। यहाँ तक कि पहाड़ पानी होकर बहने लगे। उस समय के आनन्द का क्या वर्णन किया जाए! महाराज ने उस रज में से मोतियों की माला निकालकर कई जानवरों के गले में डाल दी। बादशाह ने आनन्दविभोर होकर महाराज से प्रार्थना की कि मुझे भी अपने चरणों में रखिए और अपना दास जानिए। महाराज ने कहा—अब तेरे जैसा बादशाह फिर नहीं होगा। तेरे पूर्वजन्म की बात हम जानते हैं।

सारांश यह कि हिन्दुस्तान के सौभाग्य से बादशाह दिल्ली लौट आए और नीतिपूर्वक अपना राज्य करने लगे।

प्रश्न—नादविनोदकार ने तो ऐतिहासिक सामग्री बहुत एकत्रित की है। ऐसा प्रतीत होता है।

उत्तर—अकबर को तो अभी ४०० वर्ष भी नहीं हुए, अतः उनको इसकी अपेक्षा और भी अधिक विश्वसनीय सामग्री मिल सकती थी, फिर वे दिल्ली के ही रहने वाले और उनके स्वयं के प्रमाणानुसार उनके कुटुम्ब की संगीत-परम्परा लगभग १०००, १२०० वर्ष यानी हरिदास स्वामी से कितने ही वर्ष पहले की थी।

प्रश्न—ऐसा होने पर भी उनको अपने राग-रागिनी-कल्पद्रुम के लिए अधिक महत्त्वपूर्ण और संतोषप्रद आधार नहीं मिल सका; क्या यह आश्चर्य नहीं है?

उत्तर—आश्चर्य न कहें, पर खेदजनक तो है ही, इसमें संशय नहीं। अच्छा, अब हम अपने प्रस्तुत विषय की ओर लौटते हैं। ऐसी बातें बहुत-कुछ गम्भीर विचारणीय होती हैं; उनमें जो सार हो, वस उसे समझ लो। ‘तानसेन अकबर के समय में एक अप्रतिम गायक हो चुका है।’ इतने वाक्य में सब-कुछ आ गया।

प्रश्न—हाँ, जेत के विषय को अब आगे चलने दीजिए; बीच में यह दन्त-कथा आपने अच्छी कह डाली। यद्यपि इसमें कुछ अतिशयोक्ति होगी तो कुछ तथ्यांश भी होगा। इस कथा से एक बात यह सिद्ध होती है कि संगीत से होने वाले सभी

सभी चमत्कार ध्रुपद-गायन में ही हुए। हरिदास स्वामी खयाल तो गाते नहीं थे और तानसेन इनके शिष्य थे, अतः इन्होंने भी यदि कुछ चमत्कार किया होगा तो वह ध्रुपदों में ही होगा। तानसेन के असली वंशज आज यदि कोई होंगे तो वे 'ध्रुपदिए' ही होने चाहिए। अब प्रश्न यह रहा कि हरिदास स्वामी के गुरु कौन थे और उन्होंने कौन-सी ध्रुपद किस भाषा में गाई; यह अब प्राचीन नियमों से कौन-से घराने में पाई जाएगी ?

उत्तर—इस भ्रंश में अभी अपने को पढ़ने की जरूरत ही क्या है ? यह ऐतिहासिक प्रश्न है। अतः इस पर अच्छा विश्वसनीय निबन्ध हमें चाहिए। अस्तु, क्षेत्रमोहन स्वामी कहते हैं कि 'जयन्त' अथवा 'जैत' राग षाड़व है और उसमें पंचम वर्ज्य है।

प्रश्न—उन्होंने जैत का स्वरूप कैसा दिया है ?

उत्तर—वह ऐसा दिया है—'नि सा नि सा ग म ध नि ध म ग, सा ग रे रे सा, नि सा, नि सा, सा नि ध म ध नि सा, सा, ग म ग, नि सा ग, म ग, सा ग रे ग रे सा' इत्यादि। बंगाल में कदाचित् ऐसा ही प्रचार होगा। किन्तु हम पंचम वर्ज्य नहीं करेंगे। कुछ उर्दू-ग्रन्थकार जैतकल्याण यमन ठाठ में रखकर उसमें निषाद वर्ज्य करते हैं।

प्रश्न—वह भी एक स्वतन्त्र प्रकार होगा, ठीक है न ?

उत्तर—हाँ, वह शुद्धकल्याण, चन्द्रकान्त वगैरह रागों से कुछ भिन्न होगा। यह सब मतभेद छोड़ो ! 'संगीतसारामृत' में 'जयन्तसेन' नामक एक राग कहा है और उसका लक्षण वहाँ ऐसा दिया है:—

जयन्तसेनको रागो जातः श्रीरागमेलजः ।

रिबजितः तपाडवोऽयं षड्जन्यासग्रहांशकः ॥

यह तो जानते ही हो कि यह अपना प्रकार नहीं है।

प्रश्न—इसमें श्री राग मेल कहा है, अर्थात् यह काफी ठाठ का राग होगा, ठीक है न ?

उत्तर—हाँ, इसीलिए तो वह अपना नहीं। संगीत-रत्नाकर, संगीत-दर्पण, राग-विबोध, स्वरमेलकलानिधि, सारामृत, चतुर्दण्डप्रकाशिका, चन्द्रोदय, रागमाला इत्यादि ग्रन्थों में 'जैत' राग नहीं दिया। कृष्णधन बनर्जी 'जयन्त' राग-नाम स्वीकार करके उसमें पंचम वर्ज्य मानते हैं। भावभट्ट पंडित ने अपने ग्रन्थ में एक जैतकल्याण कहा है, परन्तु उसका लक्षण 'गांधारादिस्तु सम्पूर्णः' इतना ही कहा है। उसका अधिक उपयोग हो सकेगा, ऐसा प्रतीत नहीं होता।

प्रश्न—जैत को एक प्रकार का कल्याण मानने का व्यवहार है, यह उससे स्पष्ट होता है, आपने भी ऐसा कहा ही है।

उत्तर—हाँ, उसे मैंने पहले ही कह दिया है। Capt. Willard अपने राग-मिश्रण-कोष्ठक में जैत का अवयव 'जैतश्री, शुद्धकल्याण' कहते हैं। वह एक तरह से ठीक ही है। 'कल्पद्रुम' में ऐसा कहा है:—

प्रथम प्रहर निस गाइये नव प्रकार कल्याण ।

हेम खेम ऐमन पुनि भूपाली हंभीर ॥

श्याम जैत धरु पूरिया निशा समय यह वीर ।

नादविनोदकार जैत का ठाठ यमन ही मानते हैं और उस राग में केवल निषाद वर्ज्य मानते हैं ?

प्रश्न—उसने जैतकल्याण का स्वरूप कैसा कहा है ?

उत्तर—वह ऐसा है—नि सा ग, प, ध ध प, ध प प, रे, सा, नि ध नि रे सा, नि ध प, ग ग, ध ग प, रे रे सा । ग ग प प नि सां, नि सां, गं पं गं रें सां, ध ध रें सां, नि ध प, ध ध प ध, ग प रे रे सा ।

प्रश्न—इस राग के विषय में प्रतापसिंह क्या कहते हैं ?

उत्तर—वे कहते हैं—'शिवजी ने जैतश्री, केदार, संकीर्ण कल्याण गाइकें वाको जैतकल्याण नाम कीनों।' उनका वर्णन किया हुआ राग-रूप अब मैं नहीं कहता। उनकी दी हुई आलापचारी ऐसी है—प सा, ग म ग, म नि ध । म ग रे सा, ग रे सा ध, प सा ग म ग, म ग रे सा ।

प्रश्न—सब मिलाकर जैत को मुख्यतः कल्याण का अंग देने का व्यवहार अधिक दीखता है। कोई मारवा-अंग से गाएगा, कोई पूरिया के अंग से और कोई शुद्ध कल्याण के अंग से गाएगा, ऐसा कहना उचित होगा क्या ?

उत्तर—हाँ, स्थूलद्रष्ट्या ऐसा लक्ष्य रखने में कोई हानि नहीं है। 'उतरी ऋषभ' लगाकर गाना यद्यपि कुछ मधुर व कठिन है, फिर भी वह सम्भव है, ऐसा कहना गलत न होगा। तुमको दोनों तरह से अब मैंने बता दिया है, उनको योग्य प्रसंग में, योग्य रीति से उपयोग करो तो बस। जैत-रूप का समर्थन करने वाले कुछ आधार और कहे देता हूँ:—

जैत्रो रागो मारुसंस्थानजन्यः ।

प्रोक्तो नित्यं वर्जितोऽयं मनिभ्याम् ॥

वादी चास्मिन् पंचमः संप्रदिष्टः ।

षड्जोऽमात्यो गीयते सायमेव ॥ कल्पद्रुमांकुरे ॥

मारुसंस्थानसंभूतश्चौडुवो मनिवर्जितः ।

पवादी षड्जसंवादी सायं जैत्रोऽभिगीयते ॥ चंद्रिकायाम् ॥

प्रश्न—अब कौनसा राग लेंगे ?

SRI RAMAKRISHNA BHARMA
1187-4 SRINAGAR.
3082
11.4.1982

राग मालीगौरा

उत्तर—अपने यहाँ 'मालीगौरा' नामक एक राग गवैये गाते हैं, अब हम उस पर विचार करेंगे ।

प्रश्न—मालीगौरा नाम सुनने में कुछ चमत्कारिक लगता है । यह मुसलमान गायकों द्वारा प्रचार में लाया गया होगा, ऐसा विदित होता है ।

उत्तर—सम्भव है, ऐसा हो । मुझसे एक पंडित ने कहा था कि वह 'मालवगौड़' शब्द से निकला है ।

प्रश्न—मालवगौड़ शब्द का अपभ्रंश 'मालीगौर' हो तो इसमें कोई आश्चर्य नहीं होगा ?

उत्तर—यह कल्पना बिलकुल निराधार और बेढंगी है, ऐसा तो मैं नहीं कहता; परन्तु हमें राग-नामों के भगड़े में पड़ना ही नहीं है । लखनऊ के एक प्रसिद्ध वीनकार ने मुझसे कहा था कि मालीगौरा राग मालव और गौरी इन दो रागों से मिलाकर उत्पन्न किया गया है ।

प्रश्न—पर उन दोनों रागों में तो मध्यम कोमल है और धैवत भी कोमल है, फिर कैसे ?

उत्तर—मैंने तो तुमसे उनका मत कहा है । यह सायंगेय राग है, अतः कोमल मध्यम जाकर वहाँ तीव्र आया हो, तो हमें आश्चर्य मालूम न होगा । यह पूर्वांगप्रबल राग है, इसलिए कोई धैवत का विधि-निषेध नहीं भी मान सकता है, किन्तु मालीगौरा राग के विषय में एक-दो मतभेद पाए जाते हैं; वह भी कह देने चाहिए । कोई 'गौरा' में तीव्र धैवत मानते हैं, कोई कोमल धैवत मानते हैं और कोई-कोई दोनों लगाने को कहते हैं तो कोई 'न तीवर, न कोमल' (अन्तर) धैवत लगाओ, ऐसी सिफारिश करते हैं ।

प्रश्न—'चतुर' पंडित कौनसा मत पसन्द करता है ?

उत्तर—उसको तो यह राग किसी-न-किसी ठाठ में रखना ही था । कोमल मध्यम न होने से जनकमेल 'पूर्वी' या 'मारवा' इनमें से एक होता ही । बहुमत से मालीगौरा राग में तीव्र धैवत का प्रचार होने से 'चतुर' पंडित ने उसे मारवा ठाठ में रखा, सो ठीक ही किया ।

प्रश्न—उसे मतभेद मालूम ही होंगे ?

उत्तर—हाँ, वे सब उसे मालूम थे । वह कहता है:—

अथ वक्ष्ये लक्ष्यगतमतभेदान्यथायथम् ।
 जिज्ञासूनां यताऽपि स्याद्रागनिर्णयसाधनम् ॥
 केचिदत्र वर्णयन्ति विवादित्वं तु धैवते ।
 येन स्याद्विशदो भेद एतस्यालक्ष्यवर्त्मनि ॥
 संगिरन्ति पुनश्चान्ये द्विधैवतप्रयोजनम् ।
 गौर्यङ्गसंयुतं गानमाहुस्ते र्यंशकं शुभम् ॥
 पूरियायां प्रविष्टश्चेत्पंचमो ह्यपरे जगुः ।
 अवश्यं संभवेत्तत्र गारारूपं न संशयः ॥

आज भी ये मतभेद दिखाई देते हैं, यह मैंने पहले ही कहा था। सायंगेय सन्धिप्रकाश रागों में धैवत पर मतभेद होता हुआ, विशेषतः इस ठाठ में, तुमको बारम्बार दीखेगा। 'अन्तरधैवत' की कल्पना तो मतभेद के भगड़े को टालने का एक प्रयत्न समझा जाएगा।

प्रश्न—तो फिर प्रश्न यह है कि अब हम यह राग किस तरह गाएँ ?

उत्तर—प्रथमतः मैं ये सब प्रकार तुमको बताए देता हूँ और फिर कौनसा पसन्द किया जाए, इस पर विचार करेंगे। एक गायक ने यह श्री राग के अंग से गाया था, मुझे स्मरण है।

प्रश्न—यानी उसमें 'सा, रे रे, सा, रे, प, प' ऐसा भाग भी रहा होगा ?

उत्तर—हाँ, वह भी उसमें था। धैवत भी कोमल था, परन्तु श्री राग का 'गांधार धैवत' का नियम उसमें छोड़ दिया था।

प्रश्न—वह ठीक ही है। नहीं तो फिर श्री राग ही न हो जाता ! अच्छा, पर उसने अपना प्रकार कैसे गाया ?

उत्तर—प्रथम उसने एक खूबी ध्यान में यह रखी कि उसने अपना राग मंद्र और मध्य-स्थानों में ही गाया। वह कृत्य बुरा प्रतीत नहीं हुआ। देखो उसने ऐसा किया—'सा, रे रे, सा, नि, रे नि, प, मं ग, मं रे, सा, नि रे ग, रे सा, नि रे नि ध प, मं ग, मं ध सा। नि रे ग रे सा, रे नि प मं ग, मं ध सा, नि रे सा, ग, नि रे सा, रे नि प इत्यादि।

प्रश्न—ठीक है महाराज ! इस प्रकार का परिणाम कुछ विलक्षण ही प्रतीत होता है। इसमें धैवत थोड़ा दुर्बल लगता है न ? बीच में 'नि प' संगति भी अच्छी लगती है।

उत्तर—संध्याकाल का राग होने के कारण धैवत थोड़ा कम लिया है, तो आश्चर्य नहीं। कोई तो उसे छोड़ने को ही तैयार होते हैं, यह मैंने कहा ही था। यह प्रकार जो उस गायक ने गाया, उसमें श्री राग का अंग, क्वचित् नि प संगति, धैवत-

कोमलत्व, मंद्र-स्थान में वैचित्र्य, धैर्य का दौर्बल्य, गांभीर्य वगैरह सिद्धांत मुझे ध्यान में रखने योग्य मालूम पड़े और उन्हें मैंने अपनी कापी में लिख भी लिया था। 'सा, नि रे नि ध्र प' ये स्वर सूत द्वारा वह बीच-बीच में लेता था और वे सुन्दर दिखाई देते थे। नीचे से 'मं ध्र सा, नि रे सा' यह टुकड़ा जब वह लेता था, तब बहुत ही मीठा लगता था। इस तरह से तुम भी अब विस्तार करते चलो, मैं देखता हूँ।

प्रश्न—हम ऐसा करते हैं—सा, नि रे सा, रे, रे सा, नि, रे नि ध्र प, मं ग, मं ग, मं ध्र नि, रे सा, रे नि ध्र, नि ध्र प, मं प ध्र नि, सा।

उत्तर—ठहरो, मुझे मालूम होता है, 'मं प ध्र नि सा' ऐसी सरल तान न ली जाए तो अच्छा होगा।

प्रश्न—अर्थात् आरोह में पंचम न लिया जाए तो अच्छा रहेगा, यही न? हमें क्या, हम मं ध्र सा, मं रे सा, मं सा, चाहें तो ऐसा कर सकते हैं। तो क्या इस राग का चलन कुछ-कुछ वसन्त के समान है, इसीलिए वहाँ पंचम को हटाते हैं?

उत्तर—तुम्हारा ध्यान उधर ठीक गया। कोई-कोई गायक यह भी कहते हैं कि 'मालीगौरा' वसन्त का सायंगेय जवाब है। मेरे गुरु जी का भी यही मत था कि पूरिया, मारवा, मालीगौरा, पूर्वी, पूरियाधनाश्री, वराटी, गौरी वगैरह सायंकाल के रागों का सम्बन्ध यदि युक्तिपूर्वक प्रातःकाल के सोहनी, पंचम, वसन्त, परज, विभास, कालिगड़ा वगैरह रागों से जोड़ दिया जाए तो पद्धति की दृष्टि से संगीत का बड़ा ही हित होगा। उनका यह भी मत था कि रात्रि के तीव्र रे-ध्र लगने वाले ठाठों से उत्पन्न होने वाले अनेक रागों का सम्बन्ध भिन्न-भिन्न विलावल्लों से, मार्मिकों द्वारा सहज में ही लगाया जा सकता है। उनकी यह कल्पना विचारणीय है, यह मैं भी कहूँगा। संध्याकाल के कोई २५ राग अंग-भेद और वादी-भेद से यदि उषाकाल व प्रातःकाल के राग किए जा सकें तो विद्यार्थियों को गायन सीखना बहुत सुविधाजनक होगा। ऐसा करने से यद्यपि अनेक प्राचीन रूप काम में आएँगे, कुछ के थोड़े नियम बदलेंगे और कुछ बिलकुल नवीन प्रकार ही प्रचार में आएँगे, यह स्वीकार है, तथापि ऐसा प्रयत्न अनुचित व असंगत नहीं होगा। फिर ऐसे सभी रागों को उत्तम नियमों द्वारा व्यवस्थित कर दिया जाए तो फिर अपनी पद्धति को दोष कौन देगा? यह कार्य भावी संगीत-पीढ़ी का है, इसलिए अभी हमें इस पर विशेष विचार करने की आवश्यकता नहीं। परन्तु यह बात स्वयं ही प्रसंगवश आ गई, इसलिए मैंने इतना कहा। तथापि संगीत-क्षितिज पर धीरे-धीरे अब उन्नति के चिह्न दिखाई देने लगे हैं, यह किसी भी मार्मिक से छिपा नहीं है। अच्छा, अब तुम अपनी तान आगे चलाओ न?

प्रश्न—हाँ, 'सा, नि ध्र, रे नि प, मं ग, मं ध्र सा, नि रे सा, नि रे ग, रे सा नि सा, सा रे ध्र सा, नि रे ग, रे ग, मं रे ग, रे ग, रे सा, रे नि प, मं ग, मं ध्र सा, नि रे ग, रे ग रे सा' ऐसा चल सकता है क्या? तार-सप्तक में जा नहीं सकते, ऐसा आपने कहा था। इसलिए अन्तरा किस तरह से लेना होगा, वह कदाचित् हमसे नहीं सधेगा।

उत्तर—अन्तरा मैंने ऐसा सुना था:—

सा, रे सा, प, प, मं ध प, प, मं ध मं ग, प, रे ग, मं ध मं ग, रे सा, नि सा
रे सा । प प, मं ध प, मं ग, मं रे ग, नि रे ग, मं ध ग, रे ग, मं रे ग, रे सा, नि रे सा ।

प्रश्न—ये तानें कहीं-कहीं पूरियाधनाश्री के अंग की नहीं मालूम होतीं क्या ?

उत्तर—वे अवश्य वैसी लगेंगी । कोई-कोई तो स्पष्ट रूप से यह कहते हैं कि मालीगौरा राग में वह अंग है । अतः उसमें पूरिया का भाग है, इसमें कोई संशय नहीं ।

प्रश्न—तो फिर मालीगौरा गाते समय कुछ गड़बड़ी होनी सम्भव है ?

उत्तर—मैं समझता हूँ, यदि तीव्र धैवत लगने वाला मत हम स्वीकार करें तो कुछ घपला नहीं होगा और वैसा प्रचार भी है ।

प्रश्न—वह रूप किसके समान लगेगा ?

उत्तर—वहाँ पंचम लगाया हुआ पूरिया-सरोखा प्रकार दिखाई देगा । यदि पंचम केवल अवरोह में रखें तो अधिक खुलेगा । 'सा नि, रे नि, प, मं ग, मं ध, रे सा, नि ध नि रे ग, मं ग नि रे सा ।' वहाँ पर धैवत को देखो, किस युक्ति से लगाया गया है । उसे ध्यान में रहने दो ।

प्रश्न—'सा, नि ध, प' ऐसा सरल प्रयोग करने से कुछ-कुछ कल्याण आगे आना संभव है । मालूम होता है, इसीलिए आपने यह बात कही ।

उत्तर—तुम ठीक कह रहे हो । पूरिया का अंग रखने में बड़ी खूबी है । अब देखो—ग, प ग, रे सा, नि, ध नि, रे नि, प, मं ग, मं ध सा, नि रे सा, नि रे ग, रे सा, नि रे ग, मं रे ग नि रे सा, सा, प, प, मं ध ग रे ग, मं ध मं ग, रे सा । यह रूप बहुत स्वतन्त्र है । चलन पूरिया का है, अवरोह में पंचम है । जेतकल्याण में रे तीव्र है, जेत में म-नि वर्ज्य हैं । सम्पूर्ण प्रकार के जेत में मंद्र-स्थान कम हैं पंचम आरोह में स्पष्ट है तथा 'प ग' संगति विचित्र है । पूरिया व मारवा रागों में पंचम वर्जित है । गौरा का अन्तरा तार-स्थान में कभी नहीं जाता, ऐसा नियम रखने की आवश्यकता नहीं । मारवा ठाठ के प्रकारों में तार-षड्ज तक गए हुए अन्तरे मैंने स्वयं सुने हैं । मैं एक साधारण नियम कहता हूँ । गौरा में मंद्र-स्थान का उपयोग अच्छा दिखाई देता है, इसे कोई भी स्वीकार करेगा । कोई-कोई गायक इस राग में बीच-बीच में 'प ध ग' यह छोटी-सी तान खास तौर पर लेने का प्रयत्न करता है । इसका कारण वह बताता है कि इस ठाठ के रागों में यह एक महत्त्व की निशानी है । गौरा राग में विभिन्न स्थानों पर विश्रान्ति लेने में तथा आवाज छोटी-बड़ी करने में सारी खूबी है । मैं जो ये भिन्न-भिन्न प्रकार कह रहा हूँ, उसका कारण इतना ही है कि वे तुम्हें बारम्बार दिखाई देने सम्भव हैं । तीव्र धैवत का प्रकार अच्छी तरह स्वतन्त्र होने के कारण उसे स्वीकार करने के लिए मैं तुमसे कहता हूँ । जो दोनों धैवत रखना पसन्द करते हैं, उन्हें एक आरोह में और दूसरा अवरोह में लगाना सुविधाजनक होगा । किन्तु इस नियम का पालन करना सरल कार्य नहीं है, यह मानना पड़ेगा ।

प्रश्न—तो फिर वे कैसे करते होंगे ?

उत्तर—वे कुछ तानें तीव्र धैवत की लगाते हैं व कुछ कोमल धैवत की लेते हैं। वह एक निराला ही प्रकार होता है। अब यह मजेदार चलन तुम्हीं देखो:—

सा, रे सा, ध सा, नि रे ग, रे सा, रे प, प, मं प, ध प, मं ध ग, रे ग, मं ध मं ग, रे, सा; सा, रे नि ध प, मं ग, मं ग, मं ध सा, नि रे, सा, नि रे ग रे, सा, रे नि, प, मं प, मं ग, मं ध, सा; सा सा, प, मं ध प, मं ग, ध मं ग, रे ग रे सा, नि रे सा; प, मं ग, प, ध ग, रे ग, मं ध मं ग, ग रे सा, नि रे सा। तीव्र ध लगाने वाले प्रकार का साधारण चलन ऐसा रहेगा, देखो—सा, नि रे सा, रे ग, मं ग, मं ग, नि रे सा, नि रे ग, मं रे ग, प ग, ध प ग, रे ग, रे, सा; नि नि रे नि, प, मं ग, मं ग, मं ध, रे सा; रे प, प मं प, मं, ग रे ग, मं ध मं ग, प ग, रे ग, रे सा, नि रे सा। तारपङ्ज तक जो अन्तरा ले जाते हैं, वे ऐसा करते हैं—ग, मं ध मं, सां, सां, नि, रे नि, प, प मं ग, नि मं ग, नि मं ग, रे ग, मं ध मं ग, रे सा। श्री-अंग से चलने वाले ऐसा करेंगे:—सा, रे सा, ग प, प, मं ध प, प मं ध प, ग, रे ग, रे ग प, मं ध मं ग, रे प, ग रे सा। किन्हीं गायकों के मत से गौरा में श्री व मारवा का मिश्रण है, वे अपना लक्ष्य 'रे रे, ग रे सा, रे प मं ध प, प ध ग, रे ग, मं ध मं ग, ग रे सा' इस तान की ओर खींचते हैं। इस मालीगौरा राग में धैवत का परिमाण बढ़ने देना नहीं चाहिए। इस राग में विश्रान्ति-स्थान सा, ग, प ये स्वर माने जाते हैं। गांधारान्त तानें पूरिया का अंग देती हैं, पंचमांत तानें श्री-अंग प्रकट करती हैं और षड्जान्त तानें इन दोनों का सुन्दर योग करती हैं, ऐसी व्यवस्था रहनी चाहिए।

प्रश्न—जो धैवत वर्ज्य मानते हैं, उनका प्रकार कैसा होता होगा ?

उत्तर—वैसा प्रकार तुम्हारी दृष्टि में क्वचित् ही पड़ेगा। धैवत वर्जित करके गाना कठिन होगा, सो बात तो नहीं है। दक्षिण के किसी पण्डित से तुम ऐसी फर्माइश करोगे तो वह चाहे जितनी धैवतहीन सरगमें बनाकर तुमको दिखा देगा। यही क्यों, दक्षिण के एक तेलगू-ग्रन्थ में 'हंसनारायणी' नाम का एक राग पूर्वी ठाठ में है, उसमें धैवत वर्ज्य है। धैवत वर्ज्य होने से क्षण-भर के लिए वह मारवा ठाठ में माना जा सकता है, अपने यहाँ भी वह प्रकार मैंने सुना है।

प्रश्न—तो फिर हम समझ गए। यदि ऐसा है तो हम भी एकाध सरगम ऐसी बना सकते हैं, देखिए:—

नि रे ग मं। प मं ग रे। ग मं प ग। मं ग रे सा
नि रे नि प। स मं ग ग। नि रे ग मं। रे ग रे सा। इत्यादि

फिर इस प्रकार का नाम 'हंसनारायणी' रखो अथवा कुछ और रखदो।

उत्तर—हाँ, तुम्हारा कहना यथार्थ है, परन्तु मेरी सम्मति में हम अभी नवीन राग-वर्चा में जाने की जल्दी न करें तो अच्छा रहेगा।

प्रश्न—मालीगौरा राग में वादी-संवादी कौन-से माने जाएंगे ?

उत्तर—वादी ऋषभ मानेंगे और संवादी पंचम । इससे सायंगेयत्व सुन्दर रहेगा । अस्तु, अब हम इस राग के विषय में कुछ ग्रन्थ-मत भी देख जाएँ । प्राचीन संस्कृत-ग्रन्थों में 'मालीगौरा' नाम दिखाई नहीं पड़ता । रत्नाकर, दर्पण, रागविबोध, स्वरमेलकलानिधि, सारामृत, चतुर्दण्डप्रकाशिका, चन्द्रिका, समयसार, अनूपविलास आदि ग्रन्थों में 'गौरी' है, किन्तु मालीगौरा नाम वहाँ बिलकुल दिखाई नहीं देता । गौरी एक स्वतंत्र प्रकार है, जिसे मैं तुमको सिखा चुका हूँ ।

प्रश्न—आप 'मालवगौड़' इस नाम के विषय में बोल रहे थे ?

उत्तर—हाँ, मैंने कहा था कि किसी-किसी मत से 'मालवगौड़' नाम का अपभ्रन्श ही 'मालीगौरा' है । दक्षिण के कुछ ग्रन्थकार मालवगौड़ को एक प्रसिद्ध ठाठ का नाम मानते हैं । अहोबल कहता है:—

अथ मालवगौलेऽस्मिन् गौरीमेलसमुद्भवे ।
त्यक्तधे रिस्वरोद्ग्राहे न ह्यारोहे तु गस्वरः ॥
आरोहे यदि गांधारः पादिर्मान्तो विधीयते ॥
गौलः
गौलस्तु गधवर्ज्यः स्याद्गौरीमेलसमुद्भवः ।

मालवः

रिधौ तु कोमलौ यत्र गनी तीव्रौ च मालवे ।
षड्जावरोहणोद्ग्राहे सरिन्यासांशशोभिते ॥

रागविबोधे:—

मालवगौड़ः पूर्णः प्रदोषशोभोऽथवा रहितः ।
गांधारधैवताभ्यां निन्यासांशग्रहोऽथवा सान्तः ॥

किन्तु हमें मालवगौड़ राग के लक्षणों को व्यर्थ ही एकत्रित करने से क्या लाभ ? जो कोई 'मालीगौरा' अथवा 'गौरा' यह नाम इस्तेमाल करेंगे वे ग्रन्थकार ही अपने काम में आएँगे । 'रागतरंगिणी' में ऐसा कहा है:—

देशी तोड़ी देशकारो गौरो रागेषु सत्तमः ।
गौड़ी संस्थानमध्ये तु एते रागा व्यवस्थिताः ॥

प्रश्न—यहाँ 'गौर' नाम आया है व ठाठ भी ठीक है, किन्तु यह नाम गौरी का तो नहीं होगा ?

उत्तर—तुम्हारी शंका यथार्थ है । परन्तु तुमको मैंने बताया ही था कि लोचन पंडित अपनी गौरी को 'श्री गौरी' ऐसा स्वतंत्र नाम देता है, किन्तु यहाँ गौरः ऐसा पुलिंग प्रयोग है । श्री गौरी उसने जिस श्लोक में कही है, वह ऐसा है:—

मालवः स्याद्गुणमयः श्रीगौरी च विशेषतः ।

चैत्री गौडी तथा प्रोक्ता पहाडीगौरिका पुनः ॥

नामों के लिंग-विचार में विशेष सिद्धान्त नहीं होता, क्योंकि कोई ऐसा भी कहता है कि 'गौरा' स्त्रीलिंग शब्द है; अतः हम लोचन पंडित के गौरः को मालीगौरा मानकर चलें तो कोई हानि दिखाई नहीं देती । यह एक सायंगेय प्रकार है अर्थात् इसमें मध्यम तीव्र ठीक रहेगा । धैवत का भी तीव्रत्व समझा जाएगा । 'नादविनोद' में जो गौरा का स्वरूप दिया है, वहाँ दोनों मध्यम लगते हैं, जैसे:—

सा नि ध नि, सा, ग रे सा, रे रे प प, म म ग, रे सा, रे प, प ध, सा, नि रे ग रे सा, रे रे सा । यह स्थायी का भाग चल सकता है । यहाँ धैवत कोमल लगाया है, किन्तु यह मतभेद मैं तुमको पहले बता चुका हूँ । आगे अन्तरा देखो—रे रे रे प प, प प, ध प, म म, प, ग रे रे रे, म ध प म, म म म, ग, रे रे सा । यहाँ कोमल मध्यम का ऐसा प्रयोग हमें पसन्द नहीं है ।

प्रश्न—यह आधार 'कल्पद्रुम' का है ?

उत्तर—उसका शास्त्र ही वह है । 'कल्पद्रुम' में ऐसा है:—

गौरद्युतिः कांचनचारुदेहा ।

सौंदर्यलावण्यकलायताक्षी ॥

वीणां दधाना सुरपुष्पगंधी ।

गौरा च प्रोक्ता सुकुतूहलेन ॥

मालवागौरिसंयुक्ता श्रीरागो मिश्रितः पुनः ।

गौरा ह्युत्पद्यते यत्र दिनान्ते गानमिश्रिता ॥

धैवतांशग्रहण्यासा संपूर्णा जायते स्वरैः ।

संध्याकाले प्रगातव्या श्रीरागस्य वरांगना ॥

उदाहरण—ध नि सा ग रे म प ध सा नि ध प । म म प सा ग रे स ध नि नि ध प । 'गीतसूत्रसार' में, मालीगौरा में कोमल ऋषभ व तीव्र मध्यम लगाने को कहा है । संगीतसारकर्ता क्षेत्रमोहन स्वामी उसका ठाठ मारवा मानते हैं और विस्तार इस तरह करते हैं:—

नि सा नि रे ग प ध प, सा रे ग ध प म ग, सा रे सा, नि सा नि रे सा, प नि ध प, म प म ध सा, सा, नि सा । नि रे ग, ध प म ग, सा रे सा नि, सा रे सा, इत्यादि ।

सुरतरंगिणी:—

गौर और सौरठ मिले, मालीगौर सुनाइ ।

Capt. Willard कहते हैं कि मालीगौरा के अवयव 'गौरी व सोरठ' हैं ।

प्रश्न—मालूम होता है, सोरठ में तीव्र धैवत लिया है ?

उत्तर—यह मैं कैसे कह सकता हूँ ! कदाचित् वह भैरव ठाठ का 'सौराष्ट्र' राग होगा । सौराष्ट्रटंक मैंने तुमको बताया ही था, वह तुम्हें याद होगा । 'नगमाते आसफी' के ग्रन्थकार ने गौरा में मध्यम व धैवत तीव्र माने हैं, और राग का एकत्र रूप श्री राग के समान होता है, ऐसा कहा है । उसका यह कथन मुझे ठीक मालूम देता है । 'नि सा रे ग म प' इन स्वरोں से उत्पन्न होने वाली अनेक तानों में श्री राग का अंग सहज में ही दिखाया जा सकता है । आगे धैवत तीव्र रखकर 'रे रे सा, नि रे सा, ग रे, म ग रे, सा, रे प प, म ध ग, रे ग, म ध म ग, रे ग, रे सा, नि रे सा, रे नि, प म ग, म रे सा' ऐसा किया जाए तो श्री व पूरिया मिले हुए दिखाई देंगे ।

प्रश्न—हाँ, ऐसा होना सम्भव है । अच्छा, अब हमें प्रचलित मालीगौरा का आधार बताइए ?

उत्तर—हाँ, सुनो:—

लक्ष्यसंगीते:—

मारवामेलजन्योक्ता मालीगौरा मनीषिभिः ।

संपूर्णा रिग्रहांशासौ संध्याकालोचिता सदा ॥

पूरियाश्रीमिश्रणेन रूपमेतत्समुद्भवेत्

मंद्रमध्यस्वरैरेषा प्रायो लक्ष्ये समीक्षिता ॥

आगे चलकर ग्रन्थकार ने उन विभिन्न मतभेदों का उल्लेख किया है, जो प्रचार में दिखाई देने सम्भव हैं एवं जो इतर ग्रन्थों में कहे गए हैं, उनके वे श्लोक पहले मैं कह चुका हूँ । इस ग्रन्थकार का यह मत हमें लक्ष्य में रखना चाहिए कि पूरिया और श्री राग, इन दोनों के मिश्रण से यह प्रकार उत्पन्न होता है ।

रागकल्पेद्रुमांकुरे:—

मालीगौरःपरमरुचिरो मारुसंस्थानजन्यः

सं शोऽसाविह किल रिपौ वादिसंवादिनौ रतः ।

श्रीसंमिश्रो विलसति सदा पूरियामिश्रितश्च

सायं गीतो मधुरनिनदैर्मन्द्रमध्यप्रचारः ॥

चंद्रिकासार:—

गमधनि तीखे मृदुरिखब पंचमसुरहुँ लगाय ।

रिप वादीसंवादितें मालीगौरा गाय ॥

प्रश्न—इस राग की एकाध सरगम बता दें तो बड़ी कृपा हो ।

उत्तर—बताता हूँ, लो—(कोमल धैवत लगने वाला प्रकार)

मालीगौरा—शूलताल

रे	रे	।	सा	S	।	नि	ध	।	रे	नि	।	प	S
मं	मं	।	ग	ग	।	मं	ध	।	सा	S	।	रे	सा
रे	रे	।	प	प	।	मं	मं	।	प	ध	।	मं	ग
रे	ग	।	मं	ध	।	ग	मं	।	ग	रे	।	सा	S

अन्तरा

प	मं	।	ग	रे	।	ग	प	।	S	मं	।	ध	प
प	मं	।	ध	प	।	मं	ग	।	मं	रे	।	ग	ग
रे	ग	।	मं	ध	।	ग	मं	।	ग	रे	।	सा	S

दूसरा प्रकार—त्रिताल (तीव्र ध लगने वाला)

रे	रे	सा	S	नि	ध	रे	नि	।	प	S	S	S	।	मं	मं	ग	ग
मं	मं	ग	ग	।	मं	ध	सा	S	सा	S	सा	S	।	रे	रे	सा	S
सा	रे	सा	S	नि	ध	नि	S	।	रे	ग	S	प	।	ग	रे	सा	S

अन्तरा

प	मं	ग	ग	।	मं	मं	ध	मं	।	सां	S	सां	S	।	नि	रे	सां	S
सां	S	सां	S	।	नि	ध	रे	नि	।	प	S	S	S	।	मं	मं	ग	ग
नि	नि	मं	मं	।	ग	ग	मं	ग	।	रे	ग	S	मं	।	ग	रे	सा	S
सा	सा	नि	नि	।	रे	रे	ग	ग	।	रे	ग	S	प	।	ग	रे	सा	S

मालीगौरा का विस्तार मैं पहले ही करके दिखा चुका हूँ। यह राग गाते समय जगह-ब-जगह 'रे नि प', 'रे नि प', 'मं ध ग', 'नि ध नि', 'रे प प', 'मं रे ग' 'ध मं ग' ये स्वरसमुदाय गायक तुमको दिखाएँगे। इनकी सहायता से तुम्हें राग-निर्णय करने में सुविधा होगी। यह राग पूरिया, मारवा और जैत से बिल्कुल भिन्न है, यह तथ्य तुमको भली प्रकार से समझ लेना चाहिए।

प्रश्न—मालीगौरा राग हम समझ गए, अब आगे का राग आरम्भ कीजिए ?

राग वराटी

उत्तर—अब हम 'वराटी' लेते हैं। यह राग अप्रसिद्ध प्रकारों में से एक समझा जाता है। इसीलिए इसे सुनने का संयोग क्वचित् ही प्राप्त होता है। बड़े-बड़े प्रसिद्ध गायकों के संग्रह में इस राग का एकाध दूसरा गीत अवश्य होता है, किन्तु उसे वे बारम्बार नहीं गाते। अपने संस्कृत-ग्रन्थकार भी 'वराटी' नाम का उपयोग करते हैं। एक-दो जगह 'वराडी' यह नाम भी मेरी नजर में आया है। अपने गायक 'वराडी' अथवा 'वरारी' नाम बरतते हैं। दक्षिण की ओर 'वराली' ऐसा नाम प्रचलित है। उधर गौड़ को गौल कहते हैं, उसे तुम जानते ही हो। वराटी राग अप्रसिद्ध होने से उसके स्वरूप के विषय में कुछ मतभेद दिखाई दें तो आश्चर्य नहीं। मारवा ठाठ में पूरिया और मारवा के अतिरिक्त सायंगेय प्रकार साधारण गायकों को आते ही नहीं, ऐसा कहा जाए तो अनुचित न होगा।

प्रश्न—वहाँ पर तीव्र धैवत बड़ी असुविधा उत्पन्न करता होगा ?

उत्तर—यह बात कुछ अंश में ठीक है। इस तरह से सम्पूर्ण प्रकार होने पर गायकों की अङ्गुली अधिक बढ़ जाती है, उस तीव्र धैवत को अच्छी तरह चमकदार करके बैठाने में बड़ी कुशलता की आवश्यकता होती है, जो सबके लिए संभव नहीं है।

प्रश्न—तो फिर ऐसे रागों की फरमाइश यदि कोई कर बैठे तो गायक क्या करते होंगे ?

उत्तर—बुद्धिमान् और धूर्त तो प्रायः सभी जगह होते हैं। राग सन्ध्याकाल का है, इतना तो उन्हें मालूम ही होता है, अतः वे धीरे-धीरे पूर्वी के समान कुछ काम दिखाकर बीच-बीच में दुहरे स्वर लगाते जाते हैं। यह देखकर श्रोतागण स्वयमेव गड़बड़ी में पड़ जाते हैं। वैसे भी अभाग्यवश आजकल उच्च कोटि का गायन वही समझा जाता है, जो दुर्बोध हो। पर सभी गायक ऐसा गोलमाल करते हैं, सो मैं नहीं कहता। मैंने तो अपना एक साधारण अनुभव तुमसे कहा है। योग्य अधिकारी गायकों को भी मैंने खूब सुना है और उनके लिए मेरे हृदय में बड़ा आदर-भाव है।

प्रश्न—और यदि श्रोताओं में से कोई गवैया निकल पड़ा तो उसके आगे ऐसा गोलमाल कैसे चल सकता है ?

उत्तर—मजा तो यह है कि गायकों को पढ़े-लिखे श्रोताओं से जितना डर लगता है, उतना उन गवैयाओं से वे नहीं डरते।

प्रश्न—क्योंकि उनका वह शीशे का महल है, सम्भवतः इसी कारण डरते होंगे ?

उत्तर—कारण चाहे जो हो, मैंने तो वस्तुस्थिति कही है। वराडी राग मैंने भिन्न-भिन्न प्रकार से गाया हुआ सुना है और उसमें ध्यान देने योग्य कुछ बातें भी मैंने नोट की हैं।

प्रश्न—वह कौनसी ?

उत्तर—बताता हूँ सुनो । अनेक गायक इस राग का रूप सायंगेयत्व और सन्धिप्रकाश स्वीकार करते हुए दिखाई दिए । बहुतों को तीव्र मध्यम का प्रयोग उचित मालूम पड़ा । पूर्वांग-वैचित्र्य सावधानी से सँभालने का प्रयत्न प्रत्येक गायक में पाया गया । पूर्वांग की मर्यादा पंचम तक पहुँचने में है, यह मैंने तुम्हें बताया ही है । वराटी में 'प ध ग' यह विलक्षण रागवाचक टुकड़ा कई गायकों द्वारा लिया जाता है ।

प्रश्न—यह टुकड़ा धैवत का अनिष्ट परिणाम हटाने के लिए बहुत उपयोगी प्रतीत होता है, इसे लगाकर फिर सायंगेय तानें ली जाएँ तो राग-रूप अच्छा खुलेगा, इसमें संशय नहीं ।

उत्तर—ठीक है । यह टुकड़ा लगाकर आगे पंचम पर पहुँचकर अधिक नहीं ठहरना है, जैसे—'प, ध ग, प' ऐसा करने से श्रोताओं को देशकार-जैसे किसी प्रातर्गेय राग का आभास होगा । यह 'प ध ग' टुकड़ा हमें जेत, मालीगौरा आदि रागों में भी मिला था और उसे वहाँ बड़ी युक्ति से लगाना पड़ा था, यह तुम्हारे ध्यान में होगा ही । हम जो वराटी-प्रकार गाने वाले हैं वह 'लक्ष्यसंगीत' के मत से अच्छी तरह मिलता है । मेरे गुरु जी भी वराटी ऐसे ही गाते थे । वराटी में से 'सां, ध प' यह प्रातर्गेय तान टालनी चाहिए । अवरोह में यद्यपि धैवत है, तो भी ऐसी तानों से राग के सायंगेयत्व को हानि पहुँचनी सम्भव है, इसीलिए गायक उसे नहीं लगाते । वराटी राग विभास का सायंगेय जवाब है, ऐसा भी कुछ गवैये कहते हैं ।

प्रश्न—यानी मारवा ठाठ का विभास ?

उत्तर—हाँ, वह राग मैंने अभी तुमको नहीं बताया । वराटी का चलन यद्यपि कुछ-कुछ ऐसा ही है, तथापि विभास में उत्तरांग बहुत ही प्रबल और विचित्र है । कोई-कोई गायक वराटी में धैवत कोमल लगाने को कहते हैं, परन्तु वह हमें ग्राह्य नहीं है । यहाँ एक बात यह भी कहे देता हूँ कि वराटी और शुद्धवराटी, यह दो भिन्न राग मानकर हम चलने वाले हैं । संस्कृत-ग्रन्थों में वराटी के अनेक भेद कहे हैं । सम्भवतः मैंने वे तुम्हें बताए भी थे । भावभट्ट कहता है:—

आद्या शुद्धवराटी स्याद्वितीया कौतली मता ।

तृतीया द्राविडी प्रोक्ता चतुथा सैधवी मता ॥

अपस्वरा पंचमीस्यात् षष्ठी हतस्वरा पुनः ।

प्रतापाद्या सप्तमी स्यादष्टमी तोडिकादिका ॥

नागवराटी नवमी पुन्नागा दशमी मता ।

एकादशी तु शोकाद्या कल्याणी द्वादशी मता ॥

इनमें से प्रचार में आए हुए हमें एक-दो ही मिलेंगे । अहोबल ने वराटी के ८ प्रकार कहे हैं । और उनके स्वर ऐसे दिए हैं:—

- १ वराटी—सा रे ग म प ध नि सां ।
- २ शुद्धवराटी—सा रे रे म प ध नि सां ।
- ३ तोड़ीवराटी—सा रे ग म प ध नि सां ।
- ४ नागवराटी—सा रे ग म प ध नि सां ।
- ५ पुन्नागवराटी—सा रे ग म प ध नि सां ।
- ६ प्रतापवराटी—सा रे ग म प ध नि सां ।
- ७ शोकवराटी—सा रे रे म प ध नि सां ।
- ८ कल्याणवराटी—सा रे ग म प ध नि सां ।

प्रश्न—हम जो वराटी गाने वाले हैं, उसका स्वरूप भी हमें बताएँगे क्या ?

उत्तर—हाँ, वह ऐसा है—

प, ध ग प ध, मं ध मं ग, प ग, रे सा, सा, रे ग, मं ग, रे सा, नि, रे ग, रे, मं ग, रे सा, नि, रे ग, प ग, प, ध मं ग, सा, प ध मं ग, रे ग मं ध मं ग, प ध ग, रे ग, मं ग, रे सा ।

इसमें मैं कहाँ-कहाँ किस प्रकार से रुका हूँ, वह देखा ?

प्रश्न—तो फिर इस राग में विस्तार करते हुए—नि सा, नि रे ग रे सा, नि रे ग, रे ग, मं ग, ध मं ग, प ध ग, रे ग, मं ध मं ग, रे सा । ऐसी तानें हम ले तो चल सकती हैं ?

उत्तर—मैं समझता हूँ, इससे कोई हानि नहीं होगी । उत्तरांग में कुछ सावधानी रखनी होगी । इस राग में अच्छी तरह पूर्वी का रंग ले आओ, तो मालीगौरा अलग करने में सुविधा होगी ।

प्रश्न—ठीक है, क्योंकि गान्धार स्वर वादी है । यहाँ भी 'सां नि ध प' ऐसी सरल तान विशेष मधुर नहीं लगेगी, ठीक है न ?

उत्तर—तुम्हारा कथन यथार्थ है । इस राग में वैसी तान अच्छी नहीं लगेगी, वह श्रोताओं के सामने फौरन ही कल्याण की छाया उत्पन्न कर देगी । वराटी में तार-स्थान तक गायक खुशी से जा सकता है, किन्तु मालीगौरा में ऐसा करना बहुत-से व्यक्ति पसन्द नहीं करेंगे । वराटी में आरोह का निषाद दुर्बल है ।

प्रश्न—तो फिर यह कहना चाहिए कि किसी सीमा तक मालवी-जैसा कृत्य इस राग में किया जाएगा, क्योंकि जब आरोह में निषाद नहीं रहेगा और अवरोह में 'सां नि ध प' ऐसी तान भी नहीं चलेगी, तो फिर थोड़ा-बहुत वैसा ही हुआ कि नहीं ?

उत्तर—सुविधा की दृष्टि से ऐसा समझकर चलें तो कोई हानि नहीं दिखाई देती । अवरोह में 'नि प' संगति वराटी में बहुत सुन्दर है । ऐसा मालवी में नहीं है । वहाँ 'नि म' की संगति सुन्दर दिखाई देती है । वराटी में 'प ध ग' तथा 'रे नि प' यह दो टुकड़े श्रोताओं का ध्यान तुरन्त ही आकर्षित करते हैं । मालवी में ध कोमल है ।

प्रश्न—वराटी का अन्तरा कैसे उठता है ?

उत्तर—उसे मैंने सुना है—प, प ध सां, सां, सां रें सां, सां रें नि, प, प ध ग, प मं ध मं ग, रे ग, रे सा, इत्यादि । तुम मेरे साथ-साथ 'प ध ग, प ध, मं ध मं ग, प ग, रे सा' ये स्वर बारम्बार कहो तो इस राग की विशेषता तुमको भली प्रकार साध्य होगी । मालीगौरा में 'प ध सां, सां, रें सां' इस प्रकार हम नहीं करते, यह ध्यान में आया ही होगा । वराटी में गान्धार और धैवत के साथ मध्यम व पंचम बारम्बार जोड़ देने में सारी खूबी है । नि रे ग, रे ग, मं ग, प ग, प ध मं ग, रे ग, मं ध मं ग, ग रे सा । रे ग, प, प ध ग, मं ध, सां, रें नि प, प ध, मं ग, प ग, रे सा, सा रे ग रे सा, रे ग रे सा, प मं ध मं ग, सां, नि प, म ध मं ग, प, ध ग, रे ग, मं ध मं ग, मं ग, रे सा । इस प्रकार में जैत अथवा मालीगौरा दिखाई नहीं देगा । उत्तर की ओर एक बीनकार मुझे मिले थे, उन्होंने कहा था कि हम वराटी में पंचम वर्ज्य करते हैं ।

प्रश्न—परन्तु फिर पूरिया और मारवा, ये राग पास-पास आने लगेंगे सो ?

उत्तर—यह प्रश्न मैंने उनसे उसी समय किया, इसका उन्होंने ऐसा उत्तर दिया कि ये सब राग भिन्न-भिन्न श्रुतियों के माने जाएँ तो विसंगति न होगी ।

प्रश्न—भिन्न श्रुति वे कैसी-कैसी मानते थे ?

उत्तर—उन्होंने कहा—हम इन रागों की श्रुतियाँ इस प्रकार मानते हैं:—

वराटी—रे कोमल, ग तीव्रतम, म तीव्र, ध शुद्ध, नि तीव्र ।

मारवा—रे कोमल, ग तीव्र, म तीव्र, ध शुद्ध, नि तीव्रतर ।

पूरिया—रे कोमल, ग तीव्र, म तीव्र, ध तीव्र, नि तीव्रतर ।

प्रश्न—किन्तु ऐसा मानने का आधार क्या है ?

उत्तर—आधार है स्वर्गवासी पिता और सुपुत्र जी के हाथ व कान । क्या यह स्थिति अपनी देखी-भाली नहीं है ? आधार की आवश्यकता अब अगली पीढ़ियों को महसूस होगी, इसमें सन्देह नहीं और उस समय सम्पूर्ण आधार उपलब्ध भी होंगे, ऐसा मैं पहले कह भी चुका हूँ ।

प्रश्न—मालीगौरा के विषय में आपने उस बीनकार से कुछ पूछताछ नहीं की ?

उत्तर—उस पर भी विचार हुआ था । वे बोले—हम मालीगौरा में धैवत तीव्र लगाते हैं और दोनों मध्यम स्वीकार करते हैं । हम उनके मतका तिरस्कार कदापि नहीं करेंगे, जो हमें पसन्द आएगा उसे ग्रहण करेंगे, शेष को अपने संग्रह में रखेंगे ।

प्रश्न—अच्छा, पूर्व की ओर वराटी के स्वरूप के विषय में कैसे विचार प्रचलित हैं ?

उत्तर—'गीतसूत्रसार' के लेखक बनर्जी के मतानुसार वराटी में रे ध कोमल और म तीव्र है तथा यह राग सम्पूर्ण है ।

प्रश्न—क्षेत्रमोहन स्वामी वराटी में कौन-से स्वर मानते हैं ?

उत्तर—वे भी वराटी को सम्पूर्ण मानते हैं। स्वामी जो उसके स्वर इस प्रकार बताते हैं—

नि सा नि सा, सा रे प म ग सा रे सा सा सा सा रे प प म प धु म ग सा रे ग रे सा । अस्थाई ।

ग म ध सां नि सां नि सां सां सां रे गं रे रे सां नि सां, प नि धु प, नि सां, प नि धु प, ग प म ग, प म ग, प म ग, सा रे ग रे सा । अन्तरा ।

मैंने उस ओर प्रवास किया था, किन्तु मुझे वराटी किसी ने गाकर नहीं दिखाई। मैं जहाँ भी गया, वहाँ मुझे ऐसा मालूम हुआ कि उस समय कोई प्रसिद्ध गायक वहाँ उपस्थित ही नहीं थे। खैर, इस बात को छोड़ो। अब हम कुछ ग्रन्थों के मत देखें—

संगीतपारिजातः—

रिकोमला गतीव्रा या कोमलीकृतधैवता ।

निना तीव्रेण संयुक्ता वराटी धैवतादिका ॥

मतीव्रतरसंपन्नांदोलनेन मनोहरा ।

शुद्ध वराटी में पंडित अहोबल दोनों ऋषभ लगाता है, ऐसा मैंने पहले कहा भी है। वह शुद्ध वराटी के वर्णन में 'पूर्व ग' यह नाम लिखता है, जोकि अपना तीव्र ऋषभ प्रसिद्ध ही है।

प्रश्न—हाँ, खूब याद आई। इस तरह दोनों ऋषभ एक के बाद एक भी कभी-कभी लगाए जाते हैं क्या ?

उत्तर—अहोबल ने अपने शुद्ध वराटी का स्वर-स्वरूप स्वतः ऐसा दिया है। पहले उसके लक्षण कहकर फिर स्वरूप बताया है—

अथ शुद्धवराट्यां तु रिगौ कोमलपूर्वकौ ।

मस्तु तीव्रतरो धः स्यात् कोमलस्तीव्रनिः स्वरः ॥

प्रश्न—इसमें पूर्व ग कहा है, वह अपना तीव्र ऋषभ ही तो है ?

उत्तर—हाँ, अब इसका स्वरूप देखो—

ध ध नि सा रे ग म प म ग रे सा नि ध प नि सा । रे ग ग रे सा रे सा रे ग म ग रे सा इत्यादि । इसके द्वारा तुम्हारे प्रश्न का उत्तर तुम्हें स्वयं ही मिल सकता है। यद्यपि ऐसे प्रयोग दक्षिण की ओर आज भी दिखाई देंगे, किन्तु उन्हें हम उच्च कोटि के राग नहीं मान सकते। दोनों निषाद और दोनों मध्यम अपने हिन्दुस्तानी गायकों द्वारा साथ-साथ जोड़ते हुए हम देखते ही हैं। किन्तु रागों का केवल आरोह-अवरोह करते समय ऐसे स्वर नहीं जोड़े जाते। अस्तु, शाङ्गदेव पंडित ने अपने उपांग रागों में वराटी के प्रकार ऐसे कहे हैं—

१-कुन्तल वराटी, २-द्राविडी वराटी, ३-सैधवी वराटी ४-अपस्थान वराटी, ५-हतस्वर वराटी, ६-प्रताप वराटी और ७-शुद्ध वराटी ।

प्रश्न—इनमें से कुछ नाम अहोबल ने अपने ग्रन्थ में रखे हैं और उनके स्वर भी दिए हैं । तो फिर 'रत्नाकर' में वर्णित राग-प्रकारों को समझने के लिए अहोबल के ग्रन्थ से कुछ सहायता नहीं ली जा सकती है क्या ?

उत्तर—उसे देखना दूसरों का काम है । सौवीर नामक ग्राम-राग की जो भाषा (भाषा) सौवीरी है, उसमें से शुद्ध वराटी उत्पन्न हुई है, ऐसा शाङ्गदेव ने कहा है वह लिखता है:—

षड्जमध्यमया सृष्टः सौवीरः काकलीयुतः ।

गाल्पः षड्जग्रहन्यासांशकः षड्जादिमूर्च्छनः ॥

× × ×

सौवीरी तद्गवा मूलभाषा बहुलमध्यमा ।

षड्जाद्यंताऽत्र संवादः सधयो रिधयोरपि ॥

तज्जा वराटिका सैव चटुकी धनिपाधिका ।

सन्यासांशग्रहा तारसधा शांते नियुज्यते ॥

वराटी के उपांग 'स्युर्वराट्या उपांगानि सन्यासांशग्रहाणि षट्' इत्यादि जो वहाँ कहे गए हैं, उन्हें फिर से यहाँ कहने की आवश्यकता नहीं । उसे वर्णन करते समय शाङ्गदेव ने 'भूरि, बहुल, उरु' ये शब्द एक ही अर्थ में प्रयुक्त किए हैं, इस बात को ध्यान में रखो । पंडित रामामात्य ने शुद्ध वराटी व कुन्तल वराटी, ये दो प्रकार कहे हैं—

१-शुद्ध वराटी—सा, रे कोमल, रे तीव्र, म तीव्र, प, ध कोमल, नी तीव्र ।

२-कुन्तल वराटी—सा, रे तीव्र, ग तीव्र, म, प, ध तीव्र, नी तीव्र । किसी-किसी ग्रन्थकार ने तो 'रत्नाकर' की बिलकुल नकल ही कर डाली है और किसी ने शाङ्गदेव के सब लेख अपने श्लोकों में निबद्ध कर डाले हैं, किन्तु उनमें रागों के ठाठ व स्वरूप न होने के कारण उनका वह वर्णन आज निरूपयोगी हो गया है । देखो:—

धांशां षड्जग्रहन्यासा धतारा मंद्रमध्यमा ।

समशेषस्वरा पूर्णा शृङ्गारे याष्टिकोदिता ॥

भाषा स्यात् सैधवी नाम जाता मालवकौशिकात् ।

तदंगं गायकैर्ज्ञेया सैधवीयं वराटिका ॥

षड्जांशन्याससंयुक्ता ममंद्रा सधकंपिता ।

गांधारबहुला तज्जैः शृङ्गारे विनियुज्यते ॥

निषादबहुला पूर्णा षड्जमंद्रा च ताडिता ।

पूर्वोक्त विनियोगे च स्यात् कुन्तलवराटिका ॥

मनिधेषु भवेन्मंद्रा षड्जांशन्यासराजिता ।
 परिपूर्णपरैः सर्वैरपस्थानवराटिका ॥
 कंपिता पंचमे षड्जे धमंद्रा भूरिपंचमा ।
 षड्जांशन्याससंपन्ना स्यात् प्रतापवराटिका ॥
 मंद्रधैवतसंयुक्ता पंचमाहतकंपिता ।
 षड्जन्याससमुत्पन्ना हतस्वरवराटिका ॥
 ऋषभे स्फुरिता भूरिनिमंद्रेण विराजिता ।
 षड्जांशन्याससंयुक्ता द्राविडीयं वराटिका ॥

इस ग्रन्थकार ने अपने स्वर, मेल व जन्य राग वगैरह का जब कुछ स्पष्टीकरण ही नहीं किया तो पाठकों का समाधान कैसे होगा ? स्वरों के बिना राग-रूप कैसे निश्चित होगा ? समाज द्वारा ऐसे लेखकों को मान्यता कैसे दी जा सकेगी ? उनका 'चतुश्चतुश्चतुश्चैव....' आदि श्रुति-विवरण तथा कहीं नकल करके उतारा हुआ पिंडोत्पत्ति व नादोत्पत्ति का विवरण उन्हें अवश्य चाहिए । लेकिन ऐसे लेखकों पर हमें क्रोध करने से क्या लाभ ? संभवतः भविष्य में कुछ नवीन ग्रन्थ उपलब्ध होंगे और ये दुर्बोध दिखाई देने वाले भाग सुबोध होंगे, यह कहकर इस विषय को छोड़े देता हूँ । रागविबोधेः—

शुद्धवराटीमेले साधारणतीव्रतमममृदुसाः स्युः
 शुच्यथसरिपधमस्माद्भवन्ति राग वराट्याद्याः ॥
 शुद्धवराटी पूर्णा सांशांता रिग्रहाच मध्याह्ने ।

तुम पूछोगे कि वराटी और शुद्ध वराटी राग यदि भिन्न हैं तो फिर शुद्ध वराटी पर ग्रन्थ-मत कैसा ? यह ठीक है, मैं भी उसे अधिक महत्त्व नहीं देता । बस एक-दो ग्रन्थ-मत और देख लें, इनका उपयोग ग्रन्थों की एकवाक्यता सिद्ध करने के लिए कभी-कभी होता है । पुण्डरीक अपने 'चन्द्रोदय' में कहता हैः—

शुद्धौ सरी शुद्धगपंचमौ चेतथोज्ज्वलो धैवतनामधेयः ।
 लध्वादिकौ षड्जकपंचमौ च मेलस्तदा शुद्धवराटिकायाः ॥

इस वर्णन में रामामात्य व अहोबल के वर्णनों से बहुत-कुछ साम्य दिखाई देगा, ऐसा जान पड़ता है ।

रागमालायाम्ः—

भूपाली च वराटी च तोडी प्रथममंजरी ।
 तुरुष्कतोडिका चेति हिंदोलस्य हि नारिकाः ॥

स्वागारे स्वेच्छया या मृदुतरवचनैः क्रीडिता बालिपुंजैः ।
चित्र वस्त्रं दधाना कुसुमसुकवरी चामरैर्वीज्यमाना ॥
नानाशृंगारयुक्ता मदनसहचरी कोमलांगी सुगौरा ।
सायं पूर्णा त्रिषड्जा ह्यनलगतिगनी राजते सा वराली ॥

यह भैरव ठाठ का प्रकार दिखाई देता है । सायंगेय होने से इसमें तोत्र म ठीक ही लिया गया है । कोई शुद्ध म कहेंगे, कोई दोनों म लगाएँगे, यह विचारणीय होगा ।

संगीतदर्पणे—

षड्जग्रहांशकन्यासा वराटी कथिता बुधैः ।
प्रथमा मूर्च्छना ज्ञेया संपूर्णा कीर्तिवर्धिनी ॥
विनोदयन्ती दयितं सुकेशी सुकंकणा चामरचालनेन ।
कर्णे दधाना सुरवृक्षपुष्पं वरांगनेयं कथिता वराटी ॥

Capt. willard का कहना है कि वराटी में देशकार, तोड़ी और त्रिवण इन रागों का मिश्रण है । 'सुरतरंगिणी' में ऐसा कहा है—

देशकार तोड़ी त्रिवण मिले वरारी होइ ॥

तुम्हें आवश्यकता हो तो उसमें वरारी का चित्रण भी मिलेगा—

चतुराईसे चोरी कर कंकन कर भ्रमकार ।
बिथुरी सिपुरी अलकशिर चित चोरत परकार ॥
भ्रलके अंगोंअंगसे कानन फूल विचित्र ।
ललचावे लखि चित्तकों वैराटीको चित्र ॥

मालूम होता है कि इनायत खाँ साहब ने अपने रागाध्याय के दो भाग किए हैं । एक में रागों का 'मिलाप' कहा है और दूसरे में उन सबके मूर्तिरूप बताए हैं । किन्तु केवल इतनी ही सामग्री से विद्यार्थियों को सन्तोष होगा, यह बात कोई स्वीकार नहीं करेगा । स्वराध्याय में 'रत्नाकर' के सम्पूर्ण स्वराध्याय का हिन्दी-भाषान्तर दे दिया है । ऐसा उन्होंने किस हेतु किया, यह प्रश्न यहाँ कुछ महत्त्व नहीं रखता ।

प्रश्न—तो इन्होंने भी विश्वनाथ पंडित और प्रतापसिंह के समान ही कार्य किया है ?

उत्तर—विश्वनाथ पंडित ने केवल 'रत्नाकर' का ही भाषान्तर किया है उसने व्यर्थ का रागाध्याय कहीं से लेकर उसमें सम्मिलित नहीं किया । इतना ही अन्तर है । प्रतापसिंह का तो और भी तीसरा पंथ हुआ है ।

प्रश्न—‘संगीतसार’ में वराटी कैसी बताई है ?

उत्तर—वह इस प्रकार है—“गोरो जाको रंग है । सुन्दर शरीर है । हाथन में कंकण पहरे है । और अपने पती के ऊपर चंवर ढुलावत है । सुन्दर जाके केश हैं । कल्पवृक्ष के फूल कानन में पहरे है शास्त्र में तो यह सात स्वरनसों गाई है । सा रे ग म प ध नि सां । याको दिन के दूसरे पेहरे की घड़ी बाकी रहे जब गावनी ।”

प्रश्न—इस वर्णन में ‘दर्पण’ के श्लोक का भाषान्तर दिखाई नहीं देता क्या ?

उत्तर—वह तो ग्रन्थाकार स्वतः ही स्वीकार करता है । क्योंकि उसने आगे चलकर ऐसा कहा भी है—‘संगीतदर्पणसे ग्रहांशन्यास षड्ज’ इस वाक्य का अर्थ वे क्या लगाते होंगे, यह भगवान् जाने । वराटी की आलापचारी उस ग्रंथ में ऐसी कही है—सा प रे ग रे सा रे सा । नि रे ग रे प ग । प ध म ग रे सा । ऐसा प्रकार अपने सुनन में तो आया नहीं ।

प्रश्न—अब हमको प्रचलित स्वरूप का आधार बताइये ?

उत्तर—हाँ, अब ऐसा ही करता हूँ—

मारवामेलके प्रोक्ता वराटी बुधसंमता ।
आरोहेऽप्यवरोहे च संपूर्णा परिकीर्तिता ॥
गांधारोंगीकृतो वादी धैवतोऽमात्यसंनिभः ।
सांदोलनं मतं गानं प्रदोषे सुखदं नृणाम् ॥
प्राचुर्यान्मारवागस्य क्वचित्तच्छकनं भवेत् ।
मारवायांतु पौनत्वमतस्तस्याः स्फुटा भिदा ॥
केचिदुपदिशंत्यत्र कोमलत्वं तु धैवते ।
वादित्वमपि तत्रस्थं न तद्भाति सुसंगतम् ॥
गपयोः संगतिं केचिन्निदिशन्ति विचक्षणाः ।

न तदोपास्पदं भूयादौर्बल्यान्मध्यमस्य च ॥—लक्ष्यसंगीते

इस श्लोक में कही हुई बहुत-कुछ बातें मैं तुम्हें बता ही चुका हूँ । यद्यपि यह राग सम्पूर्ण है, तथापि इसमें मध्य-सप्तक में निषाद का प्रयोग अत्यन्त मर्यादित होता है । क्योंकि धैवत को उत्तरांग में महत्त्व देना पड़ता है । इस राग में ‘प ध ग’ और ‘नि प’ यह टुकड़े योग्य रीति से लगाना बड़े कौशल का कार्य है ।

कल्पद्रुमांकुरेः—

वराटीतिरागः स्मृतो मारुमेले

गवादी धसंवादियुक्तो विभाति ॥

सदा पंचमेनाभियुक्तः सुपूर्णाः

स सायं बुधैर्गीयते मंजुगीतैः ॥

चन्द्रिकायाम्:—

वराटी मारुसंस्थाने धसंवादिगवादिनी ।

पंचमेन युता पूर्णा गीयते सायमेव हि ॥

प्रश्न—अब इस राग की एकाध सरगम कह दीजिए ?

उत्तर—अच्छा, लो:—

वराटी—तीव्रा

प	प	।	ध	ग	।	प	ऽ	प	।	मं	ध	।	मं	ध	।	मं	मं	ग
							X							X				
मं	रे	।	ग	प	।	ग	रे	सा	।	नि	नि	।	रे	ग	।	रे	रे	सा
नि	रे	।	ग	रे	।	ग	प	प	।	प	प	।	ध	सां	।	प	ध	प

अन्तरा

मं	ध	।	सां	ऽ	।	सां	रें	सां	।	सां	ऽ	।	रें	नि	।	प	ऽ	प
नि	रे	।	ग	रे	।	ग	प	ऽ	।	प	प	।	ध	सां	।	प	ध	प

इस सरगम में प्रातःकाल का रंग दूर करने की ही तुम्हारी सब कुशलता है ।
 'नि रे ग, रे ग, मं रे ग, प, प ध ग, मं ध मं ग, रे ग, ध मं ग, प ग, रे, सा,
 नि सा, नि रे सा, प ग प, प ध ग, नि रे ग, मं मं ध, मं ग, प ग, रे सा । प प ध
 सां, सां, सां रें सां, रें नि प, प ध ग, रे ग, मं ग, सां प प, ध ग, रे ग, मं ग रे सा ।'
 ऐसे ढंग से तुम विस्तार करते जाओ, तो तुम्हारा राग ठीक रहेगा । थोड़ा-सा भी
 उत्तरांग प्रबल हुआ तो तुरन्त ही विभास और देशकार आगे आ जाएंगे ।

प्रश्न—अब अगला राग लेंगे ?

राग साजगिरी

उत्तर—हाँ, अब 'साजगिरी' के विषय में दो शब्द कहता हूँ। सायंगेय प्रकारों में से वही एक बाकी रहा है। साजगिरी नाम से ऐसा प्रतीत होता है कि यह राग एक आधुनिक और यावनिक प्रकार होगा। कुछ लोगों की ऐसी धारणा भी है। अपने प्राचीन संस्कृत-ग्रन्थों में यह नाम कहीं भी दिखाई नहीं देता; हिन्दुस्तानी पद्धति में यह राग यदा-कदा मिल जाता है। 'लक्ष्यसंगीत' में उसका वर्णन ठीक दिखाई देता है। उस ग्रन्थ में मियाँ की मल्लार, सूरमल्लार आदि हिन्दुस्तानी आधुनिक राग दिए हैं तो इसका होना भी उचित ही था। साजगिरी राग कब और कैसे प्रचार में आया, यह निश्चित करना कठिन है। आधुनिक रागों के विषय में मिस्टर बनर्जी अपने ग्रन्थ में इस प्रकार लिखते हैं:—

“यमन (इमन) यह एक पर्शियन शब्द है। इस राग को अमीर खुसरो ने भारत में प्रचलित किया। इमन में अन्य राग मिश्रित होकर यमनीपूरिया, यमनभूपाली, यमनीबिलावल, यमनबिहाग, यमनकल्याण, यमनफिभोटी आदि राग उत्पन्न होते हैं। कुछ राग तुर्किस्तान से अपने यहाँ आए हैं, जैसे—तुरुष्कतोड़ी, तुरुष्क-गोड़ आदि। इन रागों का वर्णन अपने संस्कृत-ग्रन्थों में भी पाया जाता है, किन्तु वे आज अपने प्रचार में नहीं हैं। उदाहरणार्थ:—

बहार, अल्हैया, सरपर्दा, साजगिरी, शहाना, अड़ाना, सोहनी, सूहा, सुघराई, भीलफ, मारू आदि राग मुसलमानी शासन-काल में प्रविष्ट हुए हैं, ऐसा समझा जाता है। पीलू, बरवा, लूम, फिभोटी, मारू, वगैरह प्रकार तो बिलकुल आधुनिक ही होंगे, क्योंकि वे प्राचीन ग्रन्थों में प्राप्त नहीं होते। इन सभी रागों की प्रकृति क्षुद्र है। इनके अंग-प्रत्यंगों का भली प्रकार से वर्णन व स्पष्टीकरण नहीं मिलता। इसी तरह इन रागों के गायन-समय भी नियमपूर्वक दिए हुए नहीं मिलते। आजकल अपने हिन्दुस्तान में साधारणतया ऐसा रिवाज है कि यह पीलू राग भूलन-यात्रा के प्रसंग में गाया जाता है।”

इस प्रकार इन आधुनिक रागों का उल्लेख करके मिस्टर बनर्जी आगे चलकर ग्रह और न्यास-स्वरों के बारे में अपना मत कहते हैं, उसकी बाबत में पहले कह ही चुका हूँ। मिस्टर बनर्जी की सम्पूर्ण व्याख्या मैं तुम्हारे सम्मुख नहीं रख सका हूँ। यद्यपि वर्तमान समय में ग्रह-न्यास का विशेष महत्त्व दिखाई नहीं देता, किन्तु मिस्टर बनर्जी ने उस विषय की विस्तृत चर्चा की है।

प्रश्न—इस विषय में उनका क्या कहना है, उसे बताने में कुछ हानि है क्या ?

उत्तर—नहीं, हानि तो कुछ नहीं। चाहते हो तो अवश्य बताऊँगा।

प्रश्न—उनकी व्याख्या सुनने की मेरी प्रबल इच्छा है। क्योंकि मिस्टर बनर्जी का कोई-कोई विचार बड़ा मनोरंजक होता है।

उत्तर—अच्छा, तो सुनो:—

कुछ लोगों की ऐसी गलत धारणा है कि प्रत्येक राग स्वरग्राम के किसी निश्चित स्वर से ही उठना चाहिए और वह किसी नियत स्वर पर ही समाप्त किया जाना चाहिए। इस धारणा का मूल यह दिखाई देता है कि अपने संस्कृत-ग्रन्थकारों ने प्रत्येक राग का ग्रह-स्वर और न्यास-स्वर बताने की विशेष रूप से चेष्टा की है। इतना ही नहीं, उन्होंने ग्रह और न्यास-स्वरों की व्याख्या भी करदी है। यथा— 'जिस स्वर से राग का प्रारम्भ होता है, वह ग्रह-स्वर जानो, और जिस स्वर पर वह समाप्त किया जाता है, वह न्यास-स्वर माना जाएगा।' वस्तुतः इस व्याख्या में विशेष अर्थ दिखाई नहीं देता। यदि हम ध्यान से देखें तो मालूम होगा कि ग्रह-न्यास की उक्त विवेचना कोरी काल्पनिक है। प्राचीनकाल में गीतों से ही राग-रागिनी की सृष्टि हुई होगी। यह सम्भव नहीं कि प्रथम किसी ने राग-रागिनी उत्पन्न करके फिर उनके ग्रह-न्यास निश्चित किए हों। संभव है, ग्रह-न्यास की कल्पना कुछ गीतों के लिए उपयोगी हो, किन्तु अपने ग्रन्थकार इस मुद्दे पर विभिन्न मत रखते हैं, इस कारण यह विषय और भी विवादास्पद हो जाता है। कोई कहता है कि ग्रह-न्यास राग-रागिनी पर लागू होते हैं, दूसरा कहता है कि ग्रह-न्यास गीत से सम्बन्धित होते हैं। इस दूसरे पक्ष का कथन है कि जिस स्वर से गीत आरम्भ होगा वही उसका ग्रह-स्वर होगा और जिस स्वर पर गीत समाप्त होगा वह उसका न्यास-स्वर माना जाएगा। हमें तो यह दूसरा मत ही कुछ युक्तिसंगत दिखाई देता है। उदाहरणार्थ 'भज भजरे मन कृष्ण' यह यमनकल्याण का चौताला का प्रसिद्ध ध्रुपद ही ले लो, यह षड्ज से शुरू होता है और ऋषभ पर समाप्त होता है। 'आनन्दी जगवन्दी' यह भी उसी राग का तथा उसी ताल का एक दूसरा ध्रुपद है। यह पंचम से उठता है और षड्ज पर समाप्त होता है। 'अल्ला मांडी अरज सुनिए' यह यमन कल्याण का एक और पुराना खयाल है जो निषाद से आरम्भ होकर षड्ज पर समाप्त होता है। अब इन चीजों के प्रारम्भिक और समाप्ति के स्वरों पर ध्यान दिया जाए तो सब में असमानता दिखाई देती है, तब फिर यहाँ ग्रह और न्यास का नियम कहाँ रहा?

राग-रागिनी की रचना और अवयव देखें तो यह स्पष्ट दिखाई देगा कि उनमें ग्रह और न्यास कायम करने का कुछ भी प्रयोजन नहीं है।

राग का जो ठाठ होगा, उस ठाठ का गीत चाहे जिस स्वर से आरम्भ किया जा सकता है। उदाहरणार्थ यमन राग को ही देखो न! यह राग तुम सा रे ग म प ध नि, इनमें से चाहे जिस स्वर से शुरू कर सकते हो। ऐसा ही प्रत्येक राग के विषय में कहा जा सकता है। किन्तु यह ध्यान रखना होगा कि जिस राग में जो स्वर वर्जित हो, उस स्वर से राग का प्रारम्भ नहीं हो सकेगा।

कोई-कोई ऐसा भी समझते हैं कि यमनकल्याण राग यदि सा अथवा रे या नि से शुरू नहीं किया है तो उसका राग-रूप भ्रष्ट हो जाएगा। ऐसा सोचने वाले भी भ्रम में हैं, वस्तुतः इस नियम में कुछ भी सार नहीं है। जिनको यमनकल्याण अच्छी तरह से गाना और पहिचानना आता है वे उसे चाहे जिस स्वर से शुरू करके अच्छा गा सकते हैं। हम प्रायः देखते ही हैं कि भिन्न-भिन्न गीत चाहे वे ध्रुपद के हों, या

खयाल के भिन्न-भिन्न स्वरों से उठते हैं तो भी वे सुनने में बुरे नहीं लगते। अपनी बड़ी-बड़ी पुरानी चीजों को ही देखो, उनमें ग्रह-न्यास-नियम लगते हुए कहीं भी दिखाई नहीं देंगे। और आजकल की प्रचलित गायकी देखें तो केवल यही दिखाई देगा कि राग का आलाप करते समय उसे षड्ज से आरम्भ करते हैं। और वहाँ ही उसे लाकर समाप्त भी करते हैं। इसका तत्त्व यही प्रतीत होता है कि पुरानी चीजों के बोल छोड़कर केवल उनके स्वरों की सहायता से उन रागों का आलाप करने की एक नवीन प्रणाली गायकों द्वारा अपनाई गई होगी। अस्तु, यह उस विद्वान् लेखक का मत मैंने तुम्हें बताया है, इस पर अवकाश के समय विचार करना। प्राचीन ग्रह, न्यास, वादी, विवादी स्वरों का प्रयोग आज प्रचार में नहीं है, यह मैंने पहले कहा ही है। सभी रागों का आलाप षड्ज से शुरू करो और षड्ज पर ही लाकर उसे समाप्त करदो; ऐसा व्यापक नियम आजकल के बड़े-बड़े गायक-वादक पसंद करेंगे कि नहीं, यह भी एक विचारणीय प्रश्न है। अतः मि० बनर्जी का उक्त कथन ठीक ही है। अब हमें व्यर्थ के वाद-विवाद में नहीं पड़ना चाहिए क्योंकि इससे असुविधा ही होगी।

प्रश्न—ठीक है, तो अब साजगिरी के विषय को चलने दीजिए।

उत्तर—हाँ, मिस्टर बनर्जी ने साजगिरी का ठाठ भैरव के समान माना है और उसमें ऋषभ स्वर वर्जित माना है। अपना प्रकार बिल्कुल निराला है, यह देखोगे ही।

प्रश्न—हम पहले धैवत तीव्र मानते हैं और मध्यम भी तीव्र ही लगाते हैं, ठीक है न ?

उत्तर—हाँ, ऐसा है। पुनः इस साजगिरी में दोनों मध्यम और दोनों धैवत लगाने वाले हैं।

प्रश्न—तो फिर यह एक मिश्र स्वरूप दिखाई देगा ?

उत्तर—हाँ, यह एक मिश्र राग ही माना जाता है। बनर्जी ने साजगिरी का समय 'दिवा चतुर्थ प्रहर' कहा है वह हमें मान्य है, उस समय में तीव्र मध्यम ठीक ही है।

प्रश्न—साजगिरी में कौन-कौनसे राग मिलते हैं ? पूर्वी और मारवा ठाठ तो मिलेंगे ही ; क्योंकि दोनों धैवत आने वाले हैं।

उत्तर—साजगिरी में पूरिया और पूर्वी इनका मेल है, ऐसा कहा जाता है।

प्रश्न—तनिक ठहरिए, मालीगौरा में भी तो आपने कुछ-कुछ ऐसा ही बताया था ?

उत्तर—तुम्हारी शंका ठीक है। किन्तु तुम मेरे बताए हुए एक महत्वपूर्ण सिद्धान्त को भूल जाते हो। साजगिरी में हम दोनों मध्यम लगाने वाले हैं, वैसा हम मालीगौरा में नहीं करते। कदाचित् कोई दोनों धैवत लेता हो। दूसरी एक विशेषता मैंने ऐसी बताई थी कि मालीगौरा में पंचम लगाकर गाया हुआ प्रकाश पूरिया के समान दीखेगा, इस बात को ध्यान में रखो। साजगिरी में हम अपने चलन की जमीन निराली ही बनाने वाले हैं।

प्रश्न—वह किस तरह ?

उत्तर—साजगिरी के अन्तरा में हम प्रत्यक्ष पूर्वी का ही एक टुकड़ा उसके कोमल धैवत सहित प्रविष्ट करेंगे, ऐसा करने से वह मालीगौरा से बिल्कुल पृथक् हो जाएगा।

यह मिश्रण चमत्कारिक है इसमें कोई संदेह नहीं; किन्तु इसके सम्बन्ध में यदि कोई मतभेद भी हो तो मुझे कोई आश्चर्य न होगा। जो गीत मुझे मेरे गुरु जी ने इस राग में सिखाए हैं, उनके आधार से तथा 'लक्ष्यसंगीत' में कहे हुए लक्षणों की सहायता से मैं तुमको यह राग समझाता हूँ और साथ ही यह भी कहे देता हूँ कि तुम आगे इस राग के स्वरूप के विषय में और ज्ञान प्राप्त करना चाहो तो करो, किन्तु मैं जो प्रकार बताता हूँ, उसे भी अच्छी तरह हृदयंगम करके सीख लो, क्योंकि इसकी भी उत्तम परम्परा और आधार है।

प्रश्न—आपकी बताई हुई प्रत्येक बात हम ध्यान में रखने का सदैव प्रयत्न करते आए हैं, अतः पुनः आपको ऐसा कहने की आवश्यकता नहीं। प्रायः कुछ लोग ऐसे प्रश्न बारम्बार पूछते हैं कि तुम्हारा मत कौनसा है, तो हम उन्हें स्पष्ट उत्तर देंगे कि हमारा 'लक्ष्य-संगीत-मत' अथवा 'चतुर-मत' है। इतना ही नहीं, जो राग हम गाएँगे, उसका ग्रन्थोक्त वर्णन और लक्षण भी हम व्यक्त करेंगे। साथ ही हम यह भी सिद्ध कर देंगे कि जैसा हम वर्णन करते हैं, वैसा गाते भी हैं। हमारी तो यह भी इच्छा है कि आपकी सिखाई हुई पद्धति की सहायता से कुछ नवोन शिक्षक तैयार करके उनके द्वारा अपने संगीताभिलाषी विद्यार्थियों को सहज और सुलभ रीति से संगीत-ज्ञान मिल सके, ऐसा आयोजन करने का प्रयत्न हम बिलकुल निर्लोभी भावना रखकर करेंगे। सफलता भगवान् के हाथ है।

उत्तर—तुम्हारा उत्साह प्रशंसनीय है। जैसा तुम उचित समझो, वह खुशी से करो; ईश्वर तुम्हारे ऐसे निस्पृह और प्रामाणिक प्रयत्नों को सफल करके यश अवश्य देगा। अस्तु, अब मैं तुमको साजगिरी की वास्तविक रचना थोड़ी-थोड़ी समझाता हूँ। मैं जो कुछ कहूँ, उस ओर अच्छी तरह ध्यान देना। साजगिरी में वादी गांधार है, ऐसा समझकर चलो। मारवा और मालीगौरा रागों का वादी स्वर ऋषभ था। पूरिया और वराटी का वादी गांधार था तथा जेतकल्याण और जेत का वादी पंचम था, यह तुमको मालूम ही है। अब देखो—नि, रे ग, रे मं ग, ग, रे सा, नि, रे ग रे सा। यह भाग कैसा लगता है, बताओ तो?

प्रश्न—यह पूर्वी अथवा पूरिया, इन रागों की ओर संकेत करता है, ऐसा हमको प्रतीत होता है।

उत्तर—अच्छा, आगे देखो—नि रे सा, नि ध, सा, नि रे ग रे सा, मं ध मं सा, रे सा। अब पूर्वी दिखाई देता है क्या?

प्रश्न—नहीं-नहीं, अब पूर्वी कहाँ से दीखेगा! कदाचित् अब थोड़ी-बहुत छाया पूरिया की दिखाई देगी।

उत्तर—अच्छा, आगे चलो—सा, ध सा, नि रे ग रे सा, मं ध मं सा, रे सा, ग, म, नि नि, मं ध ग, ग मं ग मं ग मं प मं ग, रे सा। यहाँ ग मं ग मं ग मं प मं ग, यह तान मैंने किस प्रकार जल्दी बोली, उस पर ध्यान दिया? मैं यह तो नहीं

मैं यह तो नहीं कहता कि इस राग में यह तान अवश्य आनी ही चाहिए, अपितु मैंने उसे किस प्रकार से व्यक्त किया है, उस पर ध्यान दो ! अच्छा, यह विस्तार कैसे दिखाई देता है ?

प्रश्न—वास्तव में यह प्रकार स्वतन्त्र दिखाई देता है । इस राग का चलन कुछ विलक्षण ही है । कोमल मध्यम आने से पूरिया तो दूर हो गई, पूर्वी का कोमल म और वह भी खुला हुआ आरोह में है ही । 'ग म, नि नि मं ध ग' यह टुकड़ा ध्यान देने योग्य है । साजगिरी में पूरिया और पूर्वी का योग है, ऐसा आपने बताया ही था, किन्तु अभी तक कोमल धैवत वाला भाग दिखाई नहीं दिया ?

उत्तर—शाबाश ! तुम्हारा लक्ष्य सुन्दर है । वह भाग अब अन्तरे की तानों में आने वाला है, ध्यान से देखो—मं ग, मं प, धु प, सां, नि रें सां, सां नि धु, रें नि धु नि धु प ।

प्रश्न—हाँ, ठीक है । अब पूरिया का रंग भी उड़ने लगा । अच्छा, अब आगे मिलाया कैसे जाएगा ?

उत्तर—आगे ऐसा करो—प, प, पं ध ग, प, ध सां, नि रें नि, मं ध ग, ग मं ग मं प मं ग आदि । इस तरह इन दोनों रागों का योग अच्छा और सुसंगत दीखेगा ।

प्रश्न—हम समझ गए । धीरे-धीरे हमारे लक्ष्य में अब यह भी आने लगा है कि मारवा ठाठ के पंचम लगने वाले रागों में 'मं ध ग, प ध ग, प ध सां' इत्यादि छोटे-छोटे टुकड़े अत्यन्त कलापूर्ण हैं । अभी तो हमको ऐसे दो-तीन ही राग आपने बताए हैं । उनमें जो बातें हमारी दृष्टि में पड़ीं, वे कहीं । जेत, मालीगौरा और वराटी, इन रागों में ये टुकड़े हमको महत्त्वपूर्ण प्रतीत हुए ।

उत्तर—तुम ठीक कह रहे हो । साजगिरी में 'प ध ग, प ध सां' यह भाग वास्तव में उपयोगी है, इसलिए उसे तुम बारम्बार गाकर और घोटकर कण्ठस्थ कर लो, फिर भिन्न-भिन्न स्थानों में उसे लगाने का प्रयत्न करो ।

प्रश्न—मि० बनर्जी ने अपने ग्रन्थ में साजगिरी का कोई उदाहरण नहीं दिया क्या ?

उत्तर—नहीं । उन्होंने केवल ठाठ-मात्र कह दिया है । 'उसका प्रकार षाडव ! और सायंगेय है' इतने विवरण से तुम साजगिरी की भला क्या कल्पना कर सकोगे ।

प्रश्न—यह बात ठीक है । इसमें कौनसे रागों का मिश्रण किया जाएगा, यह तथ्य यदि मालूम हो जाए तो हम अपनी कल्पना बहुत-कुछ आगे बढ़ा सकते हैं । उन का प्रकार प्रातःकाल का अधिक सुन्दर रहेगा, क्योंकि उसमें वे ऋषभ वर्जित करते हैं तथा धैवत व मध्यम कोमल रखते हैं । अर्वाचीन ग्रन्थों में साजगिरी का उल्लेख कहीं मिलता है क्या ?

उत्तर—'संगीतकल्पद्रुम' में मिलता है । वहाँ उसे एक 'उपराग' कहा है ।

प्रश्न—उसका लेखक तो बड़ा परिश्रमी ज्ञात होता है बाबा ! वह 'उपराग' कौनसे रागों को मानता है ?

उत्तर—मेरी समझ में उसके उपराग वे होंगे, जो अपने आधुनिक मुस्लिम गायक तथा इतर गायिकाओं द्वारा प्रचार में लाकर लोकप्रिय बनाए गए हैं ।

प्रश्न—उसके वे 'उपराग' आप हमें बताएँगे क्या ?

उत्तर—तुम्हारी इच्छा है तो बताता हूँ:—

झिझोटी जंगला पीलुर्वर्वा धानी तिलंगिका ।
 आसा घाटा लूहरो लूमलहरी तथैव च ॥
 सिंधसोहर सोहनी च गरभा धवलध्वनिस्तथा ।
 गारा गोधूनि भटियारी च विरहा कज्जली तथा ॥
 साजगिरिसरपदा च जोनपुगी उशाखिका ।
 शनम गनम नौरोजश्च वाकरेजो यवन्निका ॥
 लावणी जोगिया जंगी अहंग सुहानास्तथा ।
 इत्युपरागास्तथा प्रोक्ता देशे देशे तु विस्तरात् ॥
 गान भेदोऽप्यनेकस्तु नययुगानवारिधे ।
 गीतप्रबंधल्लंघस्तु संगीत चतुरंग त्रेवटस्तथा ॥
 माठा च परमाठा च धोवा धारु तथैव च ।
 योनिकटरतिल्लाना ओष्टा नीरोष्टा तथा ॥
 जुगलबंधसरिगमपधनि प्रेमलु शब्दिका तथा ।
 ध्रुवपद तुक मणयोष्ठ ख्यालटप्पा पुनस्तथा ॥
 दादरा ठुमरी जाति पचरंगा धवलगर्भिका ।
 देशे देशे भिन्ननाम तद्देशीगानमुच्यते ॥

इत्युपरागगानभेदाः ॥

ऐसे मनोरंजक देशी श्लोक अपने कोई-कोई गवईये बड़ी मेहनत से याद करके रखते हैं और उन्हें विशेष प्रसंगों के समय, गम्भीर मुद्रा से अपने श्रद्धालु श्रोताओं के सामने धाराप्रवाह बोलकर क्षणभर के लिए उन्हें चकित कर देते हैं । इन श्लोकों में साजगिरी का भी नाम है, वह तुमने देखा ! खैर, श्लोकों को याद करने के भक्त में तुम नहीं पड़ना ।

प्रश्न—नहीं-नहीं, भला हम ऐसा क्यों करने लगे । इन श्लोकों को बोलते हुए पहले तो हमको ही हँसी आएगी, सुनने वालों की तो बात ही अलग है । तो फिर साजगिरी के विषय में अधिक जानकारी प्रत्यक्ष गायकों के अतिरिक्त और कहीं मिलने की सम्भावना नहीं, यही समझा जाए न ?

उत्तर—मुझे तो ऐसा ही जान पड़ता है । मेरे देखने में जो ग्रन्थ आए, उनमें इस राग पर उपयोगी सामग्री मुझे दिखाई नहीं दी । जितनी जानकारी मुझे मिली, वह मैंने तुम्हें दे दी । मेरे कहे हुए प्रकार का आधार 'लक्ष्यसंगीत' और मेरे गुरु हैं । सम्भव है, ऐसे राग तुमको कुछ मुसलमानी ग्रन्थों में प्राप्त हो जाएँ । अपने यहाँ के संगृहीत कुछ देशी ग्रन्थों में भी वे मिल सकें तो तलाश कर देखना । उन्हें तुम प्राप्त कर सको तो मुझे कोई आपत्ति नहीं; किन्तु जो स्वीकार करो, उसे अच्छी तरह समझ-बूझकर ही स्वीकार करो ।

प्रश्न—यथाशक्ति तो हम आपके कहे हुए प्रकारों को ही ग्रहण करते हैं । कोई अलग मिलेगा तो 'मतभेद' शीर्षक के अन्तर्गत उसे भी नोट कर लेंगे । प्राचीन संस्कृत-ग्रन्थकारों ने इस राग का वर्णन नहीं किया, ऐसा आपने कहा ही है । किसी बड़े घराने का गायक उत्तम नियमों के साथ जब कोई और रूप व्यक्त करेगा तो आगे देखा जाएगा; सम्भवतः ऐसे लोग उत्तर की ओर मिलेंगे ।

उत्तर—हाँ, ऐसे लोग दिल्ली, आगरा, लखनऊ, अलवर, टोंक, जैपुर, उदयपुर, रीवाँ, रामपुर, सम्भवतः इन्हीं शहरों में मिल सकते हैं । मैं इनमें से कुछ शहरों में घूमा हूँ, पर वहाँ मुझे संतोषजनक सफलता नहीं मिली ।

प्रश्न—क्यों भला ?

उत्तर—वहाँ के कुछ लोग तो ऐसी बातें करने लगे:—

“पंडित जी ! इस तरफ गवैयाँ की कदर नहीं रही, जहाँ-तहाँ ठुमरी, गजल का शौक आपको दिखाई देगा । वेश्याओं के मुजरे में चाहें तो पाँच सौ रुपए दे देंगे, किन्तु बड़े घराने के गवैयाँ को पच्चीस मिलने में भी हजारों भंभट ! यहाँ अप्रसिद्ध राग आप व्यर्थ ही खोजते हैं, इधर तो ग्रन्थों के नाम भी किसी को मालूम नहीं । हाँ, आजकल कुछ प्राचीन संगीत के जानकार होंगे तो वे रामपुर, रीवाँ में कदाचित् मिल सकेंगे । सुना है, आपके देश में संगीत की चर्चा बहुत है ।”

मैं रामपुर जाने वाला था, किन्तु वहाँ के राजा साहब उस समय राजधानी में नहीं थे और उनके निकटवर्ती गायकों का गाना-बजाना राजा साहब की अनुपस्थिति में सुनना सम्भव नहीं था, मैं इसलिए वहाँ नहीं गया । पुनः एक बार हो सका तो उधर जाने वाला हूँ । यदि मेरा जाना हुआ और वहाँ मुझे कुछ उपयोगी जानकारी प्राप्त हुई तो तुमको दूँगा ही । मेरे जाने का योग न आ सके, तो तुम ही उधर जाने की चेष्टा करना ।

प्रश्न—बहुत अच्छा । अब हमारी साजगिरी का आधार हमें बताइए ?

उत्तर—अच्छा, सुनो:—

मारवामेलसंजाता साजगिरी जनप्रिया ।

आधुनिका मता तज्ज्ञैः संपूर्णा गांशमंडिता ॥

धैवतद्वंद्वमत्राहुः संगतिनिमयोः शुभा ।

गानं गुणिसमादिष्टं सायंकालेऽति शोभनम् ॥

ईषत्स्पर्शः शुद्धमस्य नैव स्याद्रक्तिघातकः ।

पूर्यायाः पूर्विकायाश्च तेन स्यात्प्रस्फुटा भिदा ॥

पूर्वांगभूषितेयं रागिणी यत्सुसंमता ।
 मंद्रमध्यस्वरैर्गानमवश्यं सुखमावहेत् ॥
 पूर्वापूर्वामिश्रेण साजगिर्या जनिः स्मृता ।
 रूपमेतन्मतं प्रायो विरलं लक्ष्यवर्त्मनि ॥ —लक्ष्यसङ्गीते
 पूर्वापूर्वामिश्रिता साजगिरी गांधारांशा पूर्णारोहावरोहा ।
 ईषच्छुद्धो मध्यमो धैवतौ द्वौ प्रोक्तौ यस्यां गीयते सायमेव ॥ —कल्पद्रुमांकुरे
 पूर्वीमेलसमुत्पन्ना गांशा साजगिरिर्मता ।
 द्विधैवता च संपूर्णा क्वचिकोमलमध्यमा ॥ —चंद्रिकायाम्
 जवही गुनिजन पूर्वी द्वै धैवतसे गाइ ।
 तवही सारे जगत में साजगिरी कहलाइ ॥ —चंद्रिकासार

प्रश्न—यह आधार ठीक रहा । अब इस राग का विस्तार करके दिखलाइए तो अच्छी तरह समझ में आ जाएगा ।

उत्तर—अच्छा, वह भी लो:—

सा, नि नि, रे ग, म रे मं ग, रे सा, नि रे सा, सा, रे सा, नि नि, रे ग नि
 रे सा, ग रे सा, सा, नि ध सा, नि सा, रे नि रे ग, नि रे नि ध, मं ध मं सा । रे
 सा, ग ग म, नि नि मं ध ग, ग मं ग मं प मं ग, रे सा । नि रे सा, ग रे सा, नि
 नि रे नि ध, मं ध सा, सा, ग रे, ग म, रे मं ग, रे सा, नि रे सा; सा रे रे सा, नि रे
 ग रे सा, म रे मं ग, ग मं ध ग, मं ग, रे ग, मं ग, रे सा, नि रे सा; मं मं ग, मं ग, ध
 ग मं ग, ग म, नि नि मं ग, ग मं ग मं, ग, रे सा, नि रे सा । मं मं ग, प, ध प, सां,
 सां, नि रे सां, नि रे गं रे सां, सां सां, नि नि, रे नि ध प, प ध ग, प, प, ध सां, नि
 रे नि मं ध ग, ग मं, ग मं, ग मं प मं ग, मं ग, रे सा, नि नि रे ग म रे मं ग, रे सा,
 नि रे सा ।

इस राग का स्थूल स्वरूप तुम्हारे ध्यान में रहा आए, इसलिए अब एक सीधी-सादी सरगम भी कहे देता हूँ:—

साजगिरी—झंपाताल

नि	रे	।	ग	ग	म	।	रे	मं	।	ग	रे	सा
नि	रे	।	ग	रे	सा	।	नि	रे	।	नि	ध	ध
मं	ध	।	सा	ऽ	सा	।	नि	रे	।	ग	ग	म
नि	नि	।	मं	ध	ग	।	मं	ग	।	नि	रे	सा

अन्तरा

मं	ग	।	मं	ध	प	।	सां	ऽ	।	नि	रे	सां
सां	सां	।	नि	रे	सां	।	नि	रे	।	नि	प	प
प	प	।	मं	ध	ग	।	प	ध	।	सां	रे	नि
मं	मं	।	ध	ग	मं	।	ग	ग	।	नि	रे	सा

प्रश्न—अब इस ठाठ के उत्तरांगप्रधान रागों को आरम्भ करेंगे क्या ?

राग सोहनी

उत्तर—हाँ, अब हम सोहनी राग लेते हैं। अपने लक्ष्यसंगीत-मतानुसार तथा प्रचार की ओर देखते हुए इसे मारवा ठाठ का राग मानते हैं। कोई-कोई गवैया ऐसा भी कहता है कि सोहनी में एक कोमल मध्यम ही लगाना चाहिए। कोई दोनों मध्यम लगाने को भी कहते हैं। यह राग रात्रि के अन्तिम प्रहर का है, अतः यदि इसमें कोई दोनों मध्यम भी लगाए तो हम उसको दोष नहीं दे सकते। कोमल मध्यम और तीव्र धैवत लगाने वाले सन्धिप्रकाश ठाठ का नाम दक्षिणी पद्धति में 'सूर्यकान्त' अथवा 'वेगवाहिनी' मिलता है।

प्रश्न—दोनों मध्यम लगाने वाले गायक अधिक महत्त्व कौनसे मध्यम को देते हैं ?

उत्तर—यह भी एक महत्त्व का प्रश्न है। ऐसे स्थलों पर मतभेद होने की सम्भावना रहती है। हम सोहनी में तीव्र मध्यम को ही महत्त्व देंगे।

प्रश्न—जो कोमल मध्यम लगाकर गाते हैं, उनका प्रकार कैसा लगता होगा ?

उत्तर—उसे अब तुम्हीं देख लो:—

सां नि ध, नि ध, म ग, म ध नि सां, रे रे सां, नि सां, नि ध, म ध, नि नि ध, म, ग, म ग रे सा, नि सा ग, म, ध, म, ग, म ध, म ध, नि सां रे सां, नि नि ध, सा ग म ध नि सां, नि सां, रे सां, गं रे सां, सां रे सां, म ध सां, गं सां, मं गं सां, म ध नि सां, नि ध म ग, म ग, रे सा, नि सा ग म, ध, ग म, नि ध ग म, ध नि सां, गं मं गं।

प्रश्न—यह एक चमत्कारिक रूप दिखाई देता है। इसमें कई जगह मध्यम पर क्यों रुकना पड़ता है ?

उत्तर—वहाँ 'ग म ध नि सां' ऐसी जलद तान लेते समय गायक को कुछ अड़चन पड़ती है। किसी-किसी का कहना है कि वह मध्यम यह सूचित करता है कि आगे ललितांग आने वाला है। ललितांग में दोनों मध्यम हैं, यह भी तुम्हें ध्यान में रखना चाहिए !

प्रश्न—तो फिर सोहनी में दोनों मध्यम लेना समयानुकूल होगा ?

उत्तर—वह तो मैं पहले ही कह चुका हूँ।

प्रश्न—दोनों मध्यम कैसे लगाए जाते हैं ?

उत्तर—देखो—सां, नि ध, मं ध सां, नि ध, ग, म ग, मं ध नि सां रे सां, नि सां, मं ध नि सां, रे रे सां, गं रे सां, नि सां नि ध, मं ध, सां नि ध, म ग, मं ग रे सा, नि सा ग, मं ध नि सां, रे सां, गं मं गं, रे सां, नि ध, मं ध नि सां, नि ध म ग, नि ध ग, मं ग रे सा, नि सा ग, म ग, मं ध नि ध, म ग, मं ध नि सां, नि ध म ग, मं ग रे सा।

प्रश्न—यह प्रकार भी अच्छा दिखाई देता है । आप जो एक मध्यम वाला प्रकार मानते हैं, उसका स्वरूप कैसा होगा ?

उत्तर—उसे भी समझाता हूँ, सुनो—इस स्वरूप में जो पहली मुख्य बात तुमको ध्यान में रखनी है, वह यह है कि इसमें तार-पड्ज अच्छी तरह चमकने दो । उसका कारण 'चतुर' पंडित ने ऐसा बताया है—

अंत्ययामप्रगेयत्वात्तारपड्जविचित्रता ।

संभवेत्तत्रसंगीतकेंद्रस्थानं क्रमागतम् ॥

प्रश्न—हम समझ गए, अब आगे ?

उत्तर—तुमने जब पूरिया सीखा था, तब मैंने वहाँ संकेत किया था कि—

सायंगेया यतः सिद्धापूर्वांगप्रवला स्वयम् ।

उत्तरांगप्रधानत्वे सोहन्येव न संशयः ॥

वह तुम्हारे ध्यान में होगा ही । सोहनी के लक्षण में 'चतुर' कहता है—

मंद्रमध्यस्वरैः पूर्या सोहनी तूत्तरैः स्वरैः ।

इति संगीतवैचित्र्यमद्भुतं हृदयंगमम् ॥

प्रश्न—पर वहाँ उन स्वरों की रचना किस तरह से की जाएगी, यह भी तो समझ में आना चाहिए ?

उत्तर—वह तो स्पष्ट है । पूरिया में तुमने यह रागवाचक तान 'सा, नि ध नि, मं ग' ध्यान में रखी थी न ? इस तान को सोहनी में भी कोई लगा सकता है, किन्तु वह मध्य-सप्तक में लगेगी ।

प्रश्न—अर्थात् 'सां, नि ध नि, मं ग' इस तरह ? अच्छा, अब और आगे ?

उत्तर—आगे, 'मं ध नि सां, रें सां' ऐसा करते ही सोहनी प्रकट होगी । ग मं ध ग मं ग, मं ग रे सा' यह तान साधारण होगी । दूसरा एक और टुकड़ा भी सदा ध्यान में रखना है, वह है 'नि ध, ग' इसे पूरिया में मत लगाना । धैवत और गांधार की यह संगति बिल्कुल स्वतन्त्र है । एक सूक्ष्मदर्शी गायक ने हमसे कहा था कि पूरिया और सोहनी, इन दोनों की पकड़ 'सा, नि ध नि, मं ग' तथा 'सां, नि ध नि ध, मं ग' अथवा 'सां नि ध नि ध, ग' इस क्रम से मानो । यह कथन भी विचारणीय है, अतः इसे भी तुम ध्यान में रखना ।

प्रश्न—सोहनी में वादी स्वर कौनसा है ?

उत्तर—वादी स्वर कोई तार-पड्ज मानता है, पर हम तो धैवत को ही मानते हैं । संवादी गांधार होगा । सोहनी में पंचम वर्जित है, इसलिए उसकी जाति षाडव है कुछ लोग सोहनी को 'नि ध नि सां, नि ध, ग' इस टुकड़े से पहचानते हैं और यह ध्यान देने योग्य है । इस राग में मंद्र-सप्तक में जाने की विशेष आवश्यकता नहीं । सोहनी

एक बहुत मधुर और लोकप्रिय राग माना जाता है और वह अनेक गायकों को आता है। इस राग के आरोह में ऋषभ बिल्कुल दुर्बल रहता है, कोई उसे वर्जित भी करते हैं। सोहनी का सारा वैचित्र्य उत्तरांग में होने के कारण, आरोह में ऋषभ छोड़कर 'नि सा ग ग, मं ध नि सां' ऐसा करना गायकों को अधिक सुविधाजनक होता है। प्रातःकाल के समय तार-षड्ज का वैचित्र्य राग में बहुत ही खिलता है, यह मैं पहले कह ही चुका हूँ।

प्रश्न—सोहनी का प्रारम्भ हम कैसे करें ?

उत्तर—अमुक स्थान से ही तुमको उठना चाहिए, ऐसा प्रतिबन्ध तो है नहीं, पर एक सीधा प्रकार ऐसा है, देखो—'ग, मं ध नि सां, रें रें सां, नि ध नि सां, नि ध, ग, मं ध, ग मं ग रे सा, नि सा ग ग, मं ध नि सां' इत्यादि। इस तरह से तुम शुरू करो तो राग स्पष्ट दिखाई देगा। सोहनी में तीव्र मध्यम श्रोताओं का मन विशेष रूप से अपनी ओर आकर्षित नहीं करता, परन्तु कोमल मध्यम में वह बात नहीं है, उसको उचित स्थान देना बड़ी कुशलता का कार्य है।

प्रश्न—हम समझ गए। पंचम वर्ज्य होने से और धैवत बहुत दूर जाने से गायक को कुछ अड़चन तो जरूर पड़ेगी, किन्तु खुला हुआ मध्यम लगाते ही तत्काल अपना स्वतंत्र रूप उत्पन्न करेगा, ठीक है न ?

उत्तर—तुम ठीक समझे। पूरिया में मंद्रावधि गांधार स्वर है और सोहनी में तार-अवधि मध्यम को मानते हैं। सोहनी के मंद्र-स्थान में कोई नहीं गा सकता सो बात नहीं, परन्तु वहाँ श्रोताओं को जहाँ-तहाँ पूरिया का भास हो सकता है। वहाँ तुम 'नि रे ग, नि रे सा' इस तान से पूरिया हटाने का प्रयत्न कर सकते हो, यह मैं जानता हूँ। तथापि उस स्थान में विशेष उलट-पुलट करना उचित न होगा। कोई-कोई गायक सोहनी में कोमल धैवत लगाने को कहते हैं, परन्तु यह मत हम पसंद नहीं करते।

प्रश्न—सोहनी राग बहुत प्राचीन है क्या ?

उत्तर—प्राचीन ग्रन्थों में मुझे यह नाम नहीं मिला। साधारण धारणा ऐसी है कि यह एक आधुनिक प्रकार है। सोहनी के निकटवर्ती अन्य राग हिन्दोल, मारवा, पंचम आदि हैं उनमें से हिन्दोल और मारवा तुमको मालूम ही हैं और पंचम राग आगे आएगा ही।

प्रश्न—हिन्दोल में ऋषभ नहीं है और आरोह में निषाद असत्प्राय है, तो फिर उस राग की बाबत और कुछ कहना ही नहीं है। मारवा में संध्याकालीन रंग, ऋषभ की वक्रता, मं ध की संगति, निषाद का दौर्बल्य और तारस्थान का सीमित प्रयोग, ये तथ्य भूलने नहीं चाहिए। सोहनी पूरिया का जवाब है, यह बात भी हमें ध्यान में रखनी उचित होगी ?

उत्तर—हाँ, तुम्हारी यह बात युक्तिसंगत है। सोहनी में हिन्दोल और मारवा का थोड़ा-सा चलन यदि दिखाई भी दे तो निषाद उन दोनों रागों का भ्रम दूर करेगा, ऐसा कहा जा सकता है। मैं पहले ही कह चुका हूँ कि सोहनी एक

अर्वाचीन प्रकार है। यह राग संगीतरत्नाकर, दर्पण, कलानिधि, रागविवोध, चंद्रोदय, रागमाला, तरंगिणी और समयसार, इनमें से किसी भी ग्रन्थ में नहीं मिलता। क्षेत्र-मोहन स्वामी सोहनी का संस्कृत-उदाहरण देकर एक टिप्पणी में कहते हैं—सोहनी का नाम हमें किसी भी प्राचीन संस्कृत-ग्रन्थ में दिखाई नहीं दिया, केवल शब्दकल्प-द्रुमकार ने इसे दिया है। यह राग-नाम संस्कृत है या प्राकृत, इसका निर्णय हमने अभी स्वीकार नहीं किया; किन्तु हम यह मानते हैं कि सभी गायक आजकल इस राग में पंचम वर्जित करके इसे षाड़व मानते हैं।

प्रश्न—क्षेत्रमोहन स्वामी ने इस राग में मध्यम और धैवत कैसे माने हैं ?

उत्तर—वे मध्यम कोमल मानते हैं और धैवत तीव्र लगाते हैं।

प्रश्न—उन्होंने अपना उदाहरण किस प्रकार से दिया है ?

उत्तर—वह ऐसा है—ध नि सा, नि ध, म ध, नि ध, म ग, म ध नि सा, ध नि सा, ध नि सा, ग म ग, सा रे सा नि सा, रे सा, ग सा, रे सा, नि सा, रे नि ध, म ग, रे सा, नि सा, ग म ध, म ध नि सा, ग म ग; सा रे सा। अन्तरा—ग म ध म ध नि सां, सां नि सां, रे गं रे सां, नि सां रे नि ध म ग, म ध नि ध म ग, सा रे सा। यह प्रकार अपने यहाँ दिखाई नहीं देता, इसका ठाठ ही निराला है और उस ठाठ में उक्त उदाहरण ठीक ही है। स्वामी जी के इस उदाहरण से संगीताभिलाषी विद्यार्थियों को बहुत सहायता मिली होगी। कहीं-कहीं उनका मत हमारे लिए ग्राह्य न हो एवं उनका संगीत का अध्ययन हमें उच्च कोटि का प्रतीत न हो, यह संभव है; फिर भी यह मानना पड़ेगा कि उनका ग्रन्थ उपयोगी है। उनके दिए हुए प्रसिद्ध रागों के उदाहरण स्वीकार करने में हमारी कोई हानि नहीं। अनुकूल प्रमाणों द्वारा उन्होंने अपनी शिक्षा-प्रणाली से रागों की विवेचना की है। बंगाल के ग्रन्थ-कारों का उद्देश्य अपने समाज को केवल जानकारी करा देना है, ऐसा मेरा मत है। उधर के 'गीतसूत्रसार' और 'संगीतसार' इन ग्रन्थों का मैंने भाषान्तर करके तुम्हारे लिए पहले ही से रख छोड़ा है। अब इस प्रसंग में एक चमत्कार की ओर भी तुम्हारा ध्यान मैं आकर्षित करूँगा।

अपने सामवेदी-गायक ब्राह्मण भी अपने मंत्र इस सोहनी के स्वरों में गाते हैं; इसी प्रकार अपने हिन्दू भाइयों के भी विवाह व यज्ञोपवीत-संस्कारों में गाए जाने वाले मंगलाष्टक इसी राग में होते हैं। ऐसा क्यों है, यह प्रश्न विद्वानों के लिए विचारणीय है। यदि सोहनी और शोभनी, इन दोनों शब्दों में कोई संबंध कायम हो सके तो 'संगीतकल्पद्रुम' के एक-दो श्लोक अपने काम आ सकते हैं।

प्रश्न—वे कौनसे हैं ?

उत्तर—वे इस प्रकार हैं—

माधवः शोभनः सिंधुः मारुमेवाडकुन्तलाः ।

कलिंगः सोमरागश्च मालकोशसुता इमे ॥

शोभनी चंद्रकासी च प्रेमानंदी तथैव च ।

आह्लादी मोदिनी चैव शोभस्य स्युर्वरांगनाः ॥

प्रश्न—इस ग्रन्थकार ने यह क्या गड़बड़-घोटाला किया है ?

उत्तर—मैं तो समझता हूँ कि उसके बराबर परिश्रम अपने देश में किसी ने भी नहीं किया होगा। चाहे वह स्वयं अधिक विद्वान् न हो, किन्तु उसके परिश्रम और संग्रह को देखते हुए वह धन्यवाद का पात्र है। हम उस पर कहीं-कहीं टीका-टिप्पणी भी करते हैं, साथ ही उसके ग्रन्थ का उपयोग भी हम बार-बार करते हैं, इसमें कोई संदेह नहीं।

प्रश्न—‘कल्पद्रुम’ में सोहनी राग नहीं दिया है क्या ?

उत्तर—हाँ, उसका लक्षण वहाँ ऐसा दिया है—

नीलांवरा शोभनगात्रगौरा ।

वीणां दधाना सुरपुष्पकर्णा

सौंदर्यलावण्यविभूषितांगी ॥

सा सोहनी कौशिकरागणीयम् ।

गांधारांशग्रहन्यासा रिपवर्जितश्रौडुवा ।

निशि तृतीयप्रहरे शोभनीगानमुच्यते ॥

वसंत परजरु मालकंस मिलत एकही रंग ।

सोहनी होत सुधर गुनी रिपवर्जित नित संग ॥

इस ग्रन्थ के स्वराध्याय का स्पष्टीकरण तो अब सम्भव दिखाई नहीं देता, परन्तु ग्रन्थकार हिन्दुस्तानी पद्धति का ही मानने वाला था, ऐसा उसके लेखों से सहज अनुमान लगाया जा सकता है। उसने सोहनी में रे प वर्जित करने को कहा है, किन्तु प्रचार में ऋषभ लिया हुआ तुम देखोगे ही। रे प वर्जित करके एक नवीन प्रकार चाहो तो उत्पन्न हो सकता है।

प्रश्न—वैसा एक राग अपने यहाँ है न ! दुर्गा राग में रे प वर्जित नहीं हैं क्या ?

उत्तर—पर वह तो खमाज ठाठ का राग है।

प्रश्न—फिर भी वह बिल्कुल निराला प्रकार तो हुआ ही। खैर, आगे चलने दीजिए।

उत्तर—भावभट्ट पंडित ने अपने ‘अनूपबिलास’ में ‘नृत्यनिरांय’ से ‘सुहवी’ नामक राग का वर्णन उतार लिया है, किन्तु मेरी राय में वह सोहनी नहीं है।

प्रश्न—उस राग के स्वर भावभट्ट कैसे बताते हैं ?

उत्तर—भावभट्ट ने वह राग शंकराभरण ठाठ में लिया है, अर्थात् उसमें रे ध तीव्र होंगे।

प्रश्न—सोहनी के विषय में प्रतापसिंह क्या कहते हैं ?

उत्तर—उन्होंने एक दिलचस्प युक्ति निकाली है। वे सोहनी में धैवत ‘अन्तर’ कहते हैं, अर्थात् वह न तो तीव्र है और न कोमल। राग-वर्णन उन्होंने ऐसा किया है—

“शिवजी ने अपने मुख सों परज संकीर्ण मालवी राग गाइके बाको सोहनी नाम कीनो । स्वरूप । गीरो जाको रंग है । श्वेत वस्त्र पहरे है । और ताल हात में है । ऐसी स्त्री जाके संग है । हाथ में जाके पिनाक बाजो है । नाना प्रकार के आभूषण पहरे है । और मधुर वचन कहे है । और राजान की सभा में शोभा-यमान है । कुण्डल जाके कानन में बिराजमान है । और मद सों छक्यो है । शास्त्र में तो यह छह स्वरन में गायो है । ग म ध नि सा रे ग । यातें षाड़व है । याको रात्री के तीसरे पहर में गावनो । आलापचारो । ग म ध नि सा नि ध म ग म । ग रे सा नि ध नि सा ग म ग । म ध ग म ग रे नि सा ।”

प्रश्न—मालूम होता है, उन्होंने कोमल मध्यम लगाया है ?

उत्तर—हाँ, अब हम जो प्रकार गाते हैं, उसका वर्णन सुनो:—

मारवामेलसंजाता । सोहनी लक्ष्यसंमता ।
आरोहे चावरोहेऽपि परिक्ता कीर्त्यते सदा ॥
उत्तरांगप्रधानत्वे वादित्वं धैवते भवेत् ।
अमात्यसंनिभो गः स्याद्गायनं शेषयामके ॥
प्रयोगो दृश्यते शुद्धमध्यमस्य क्वचिन्मतः ।
संगतिर्धगयोर्नित्यं प्रस्फुटं रूपमादिशेत् ॥

इसी मत के अनुयायी और भी आधार देखो ।

कल्पदुर्मांकुरे:—

यत्रस्यादपमो मृदुनिधमगास्तीव्राः स्वराः पंचमो ।
वर्ज्यः स्यादथ मध्यमो निगदितः क्वापि क्वचित्कोमलः ।
वादी धैवत उच्यते सहचरो गांधारकः कथ्यते ॥
रात्र्यामन्तिमयामके सुमधुरं सा गीयते सोहनो ।
मृदुरिरितरे तीव्रा वादिसंवादिनौ धगौ ॥
द्विमध्यमा पवर्ज्या च सोहन्यपररात्रगा ॥ चंद्रिकायाम् ।
तीवर सव कोमल रिखव पंचम वरजित होइ ।
धग वादी संवादि है कही सोहनी सोइ ॥ चंद्रिकासार ॥

बस, इसी नियम से तुम सोहनी गाते जाओ । यदि किसी को कोमल मध्यम अथवा दोनों मध्यमों की आवश्यकता हो तो ऐसे उदाहरण अब तुम्हारे पास हैं ही ।

प्रश्न—अब इस राग को स्वरों द्वारा एक बार गाकर हमें दिखा दीजिए ?

उत्तर—हाँ, ऐसा ही करता हूँ ।

सरगम—त्रिताल

मं ध नि सां । रे रे सां ऽ । नि ध नि सां । नि ध ऽ ग ।

मं ध ऽ ग । मं ग रे सा । ध नि सां नि । धु ध ऽ ग ॥

अन्तरा

ग ग मं ध । नि नि सां ऽ । सां रे नि सां । नि ध नि ध ।

ध नि सां गं । मं गं रे सां । नि ध नि सां । नि ध ऽ ग ॥

अब थोड़ा हम विस्तार करते हैं—ग मं ध, ग मं ग, रे सा, नि सा, ग ग, मं ग, मं ध नि सां, ध नि सां, रे सां, नि ध, मं ध नि ध, ग, नि नि ध, सां नि ध, मं ग, ग मं ध ग मं ग, सा ग मं ध, नि ध, मं ग, मं ग, रे सा, सा रे सा । सा सा ग ग, मं ग रे सा, ग ग मं ग, नि सा ग, ग, मं ध नि सां, रे रे सां, सां नि ध, मं ध, रे सां नि ध, नि ध, ग, ग मं ध ग मं ग, रे सा, नि सा ग ग, मं ध नि सां, ध नि सां, रे रे सां, गं रे सां, मं गं रे सां, सां नि ध, मं ध, नि ध, मं ग, ध मं ग, मं ग, रे सा, सा रे सा । मंद्र-सप्तक में विस्तार करना हो तो इस प्रकार करो—सा नि ध, मं ध नि सा, ध नि सा, रे रे सा, नि ध, सा ग, मं ग, रे सा, नि सा ग, मं ग, मं ध नि ध, मं ग, ग मं ध ग मं ग, सां नि ध, मं ग, ग मं ध ग मं ग रे सा इत्यादि ।

प्रश्न—अब कौनसा राग बताएँगे ?

राग ललित

उत्तर—अब हम ललित राग लेते हैं। यह राग अपनी हिन्दुस्तानी पद्धति में एक अति मधुर और प्रसिद्ध समझा जाता है और प्रायः सभी गायकों को आता है। इस राग का अंग बिलकुल स्वतंत्र होने के कारण इसे पहचानने में किसी को विशेष कठिनाई नहीं होती। प्रातःकाल के समय में सोहनो और ललित, ये दोनों अंग बड़े ही सुहावने प्रतीत होते हैं। ललित-अंग के विषय में मुझे विभिन्न स्थलों पर बोलना पड़ा था, इसलिए तुमको यह मालूम ही होगा कि ललित में दोनों मध्यमों का बड़ा विचित्र प्रयोग है। ये दोनों मध्यम जहाँ-तहाँ एकसाथ जोड़कर लिए जाते हैं, यह बात मैं तुमको बता ही चुका हूँ।

प्रश्न—वह हमको अच्छी तरह याद है। केदार, पूर्वी, मेघरंजनी आदि रागों का वर्णन करते समय ये बातें आपने बताई ही थीं।

उत्तर—हाँ, ठीक है। ललित में अपने यहाँ तीव्र धैवत का प्रचार अधिक है।

प्रश्न—अर्थात् कोई-कोई इस राग को कोमल धैवत भी लगाकर गाते हैं ?

उत्तर—ऐसा मानने वाले भी कभी-कभी हमें मिल जाते हैं, परन्तु हम अपने प्रचार के अनुसार ही चलेंगे।

प्रश्न—उस मत का आधार भी कुछ है क्या ?

उत्तर—कुछ ग्रन्थकार उस मत का समर्थन करते हैं। कई संस्कृत-ग्रन्थों में ललित का धैवत कोमल कहा है, परन्तु अनेक ग्रन्थों में तीव्र मध्यम नहीं दिया, फिर भी हम दोनों मध्यम लगाते हैं, यह अपवाद ही माना जाएगा न ? कुछ दक्षिणी ग्रन्थों में ललित राग सूर्यकांत ठाठ में बताया है। उस ठाठ में धैवत तीव्र है।

अब हम इस राग पर विस्तृत रूप से विचार करते हैं। अपने यहाँ ललित राग एक षाड़व प्रकार माना जाता है। इसमें पंचम वर्जित करने का रिवाज इधर बहुसम्मत है। पूर्व के ग्रन्थों में ललित राग सम्पूर्ण लिखा हुआ दिखाई देता है। एक हिन्दू गायक ने भी मुझसे एक बार ऐसा ही कहा था, परन्तु हमें वह मत ग्राह्य नहीं। तो फिर फिलहाल हम अपने ललित के स्वर 'सा रे ग म म ध नि सां' यही मानकर आगे बढ़ते हैं। इस सप्तक के मध्यम पर ऐसे टुकड़े होंगे। ये टुकड़े ठीक तरह से व्यक्त हों तो ललित राग दिखाई देगा। इसके कोमल मध्यम का खुला उच्चारण होते ही बहुत-कुछ काम बन जाएगा।

प्रश्न—ललित में वादी स्वर मध्यम ही समझा जाएगा न ?

उत्तर—हाँ, इस विषय में कहीं भी मतभेद दिखाई नहीं देता, केवल इस मध्यम से ही इस राग का गाना बहुत सरल हो गया है। इस मध्यम की सहायता से

कितने ही सायंगेय टुकड़े यदि जोड़ दिए जाएँ तो भी राग का स्वरूप लुप्त नहीं होता । इस व्यस्त मध्यम के आगे किसी भी दूसरे स्वर का प्रकाश नहीं पड़ सकता । ललित उत्तरांगप्रधान राग होने से इसके पूर्वांग का कोई महत्त्व नहीं, ऐसा कोई कह सकता है ; परन्तु कोमल मध्यम का वैचित्र्य बिल्कुल स्वतंत्र है, इसमें भी सन्देह नहीं । 'नि रे ग म, म, म म म ग' इतने स्वर आए कि श्रोतगण ललित की ओर आकर्षित हुए । उत्तरांगप्रधान रागों में आरोह करते समय अनेक बार ऋषभ दुर्बल लिया हुआ मिलता है । इस नियम को कोई-कोई ललित में भी लगाते हैं और 'नि सा, ग म, म म म ग' ऐसा करते हैं; परन्तु मध्यम की इतनी बड़ी सहायता के कारण आरोह में ऋषभ आने से कोई विशेष हानि नहीं होती । ललित में तुम्हारे लिए याद करने योग्य टुकड़े ये हैं—'नि रे सा, ग म, अथवा नि रे ग म, म, और म ध, म म, ये दोनों टुकड़े इस राग की जान हैं । ग म म म इस तरह बीच-बीच में मध्यम जोड़ने से राग-रक्ति अधिकाधिक बढ़ती जाती है । अब छोटी-छोटी तानें बनाकर देखो । इस राग को मन्द्र-स्थान में बहुत नीचे ले जाने की आवश्यकता नहीं ।

प्रश्न—अच्छा, देखिए कोशिश करता हूँ—

नि सा, ग, म, ग, रे सा, रे ग म, नि रे ग म, ग, म म ग म, रे ग, म ग, रे सा;
नि सा, ध नि सा, ग म, म म, रे ग, म, ग म म ग म, रे ग, नि रे ग म, ग, रे सा, नि
रे सा; नि रे ग म, रे ग म, सा रे ग म, म म, ग, म ग रे सा । ऐसा विस्तार चलेगा क्या ?

उत्तर—यह विस्तार श्रोताओं को बहुत-कुछ ललित का-सा ही मालूम पड़ेगा । संध्याकालीन रागों में ऐसा खुला कोमल मध्यम लगने वाला राग, गौरी के एक प्रकार के अतिरिक्त अन्य कोई नहीं है, इसलिए श्रोताओं को प्रातर्गेय प्रकारों में हो उसे ढूँढ़ना पड़ेगा और ऐसा करने से उन्हें स्वयं ललित की ओर ही आना पड़ेगा ।

प्रश्न—किन्तु गौरी में पंचम है और ध्रुवत कोमल है ?

उत्तर—सो तो ठीक है, पर हम अभी मध्यम के निकट तो पहुँचे ही नहीं । पहली बात तो यह है कि गौरी में 'म, रे ग, म ग, रे, सा' ऐसा हम करते हैं और दूसरी बात 'नि रे ग म, म म ग' ऐसे स्वर हम गौरी में नहीं लेते ।

प्रश्न—उत्तरांग में यह राग कैसे संभाला जाता है ?

उत्तर—वहाँ ध्रुवत और मध्यम की संगति सम्हालना बड़ी कुशलता का कार्य है । 'नि रे ग, म, म म, ग' ये स्वर गाकर आगे 'म ध, म म, ग' ऐसा टुकड़ा कुछ सावकाश रीति से कहें तो ललित का स्वरूप उत्पन्न होगा । 'ध, म म ग' ये स्वर मीढ़ से कहें तो परिणाम और भी सन्तोषजनक होगा । कुछ मार्मिक व्यक्ति 'म ध, नि ध, म ध, म म, ग, ललित की तालीम देते समय यह तान खास तौर पर ध्यान-पूर्वक सिखाते हैं, अतः इस तान को तुम मेरे साथ बारम्बार गा कर अच्छी तरह बिठा लो ।

प्रश्न—तो फिर हम ललित का उठान 'नि सा, ग, म, म ग, म म म म, म ग, रे सा, नि रे सा; नि रे ग, रे ग म, ग म म ग, म, ग, म ध, म म, ग, म ग रे सा; नि सा, ध नि सा, ग, म, ध म ध, म म ग, रे ग, म ग रे सा, नि सा ग म' ऐसा साधारण रखें तो भी चल सकता है, ऐसा हमारा विश्वास है ?

उत्तर—कोई हानि नहीं। ललित में निषाद का गौणत्व स्वयमेव आ जाता है।

प्रश्न—वह तो आएगा ही, क्योंकि 'ध म ध' यह विचित्र संगति उत्तरांग में है। हम तो समझते हैं कि निषाद को आगे लाने का प्रयत्न यदि कोई करेगा भी तो थोड़ा-बहुत सोहनी का अंग श्रोताओं को दिखाई देने लगेगा।

उत्तर—तुमने ठीक कहा। इतनी जोखिम तो वहाँ है ही, इसीलिए अपने कुशल गायक 'म ध नि सां, रे सां, नि ध' यह प्रकार यथासम्भव ललित में नहीं रखते।

प्रश्न—तो वहाँ वे कैसा करते हैं ?

उत्तर—इस तरह करते हैं—'म ध सां, सां, रे नि ध, म ध, म म ग, म ग रे सा'

प्रश्न—तो फिर ललित राग के दोनों अंगों में स्वतन्त्र पकड़ है, ऐसा मानकर चलने से कोई हानि नहीं दिखाई देती। पूर्वांग में यदि 'नि, रे ग, म, म म ग' इस टुकड़े से राग व्यक्त होता है तो उत्तरांग में 'सां, रे नि ध, म ध, म म' इस तान से भी वह प्रकट हो सकता है ?

उत्तर—हाँ, ऐसा कहने में कोई हानि नहीं। कोई-कोई 'म ध, म, म ग' ऐसी युक्ति को पकड़ ललित के लिए रखते हैं। वह जिस-जिस स्थान पर आती है, वहाँ बहुधा ललितान होता है, ऐसा मानना अनुचित नहीं होगा।

प्रश्न—ललित का अन्तरा गायक कैसे शुरू करते हैं ?

उत्तर—उसे वे प्रायः ऐसे आरम्भ करते हैं—ग, म ध सां, सां रे सां, गं रे सां, नि सां, रे नि ध, म ध, सां, रे नि ध, म ध, म म ग, आदि। यह भाग वास्तव में बहुत सुन्दर दिखता है। मध्यम, धैवत की संगति जितनी गम्भीरता से लाई जा सके, उतनी लाने का प्रयत्न गायक हमेशा करता है। पूर्वांग में 'नि रे ग म, म म ग' इस तरह से आरोह में ऋषभ लगाने का व्यवहार है, यह मैं पहले बता ही चुका हूँ। मेरे गुरु जो 'नि रे सा, ग, म, म म ग' ऐसा कृत्य पसन्द करते थे; किन्तु उन्होंने यह भी कहा कि प्रचार का निरादर करके वैमनस्य बढ़ाना : उचित नहीं, इसलिए वह ऋषभ पूर्वांग में कुछ क्षम्य भी हो सकता है। कुछ सूक्ष्म स्वरदर्शी बीनकारों का कहना है कि 'ललित का धैवत न तीव्र है, न कोमल' साथ ही वे यह भी कहते हैं कि इस प्रकार का धैवत गायकों को विशेष रूप से तलाश करने की आवश्यकता नहीं पड़ती; वह तो मध्यम, धैवत की संगति में स्वतः ही अपने योग्य स्थान पर लग जाता है।

प्रश्न—चलो, झगड़ा मिटा !

उत्तर—हाँ तो, मैंने पीछे कहा था कि ललित में कोई-कोई पंचम स्वर मानने को तैयार हो जाते हैं, तुम्हें याद होगा ही ! उनको अपना राग ललितपंचम, पंचम, भटियार आदि पंचम स्वर लगनेवाले रागों से पृथक् करने में बहुत अड़चन पड़ती है।

प्रश्न—तो फिर उन्हें अपने बचाव के लिए 'इसके चलन को देखो, इसके उच्चार को देखो' ऐसा कहना पड़ता होगा ?

उत्तर—यह भी ठीक कहते हो, इसीलिए पंचम वर्ज्य करने का पक्ष हम पसन्द करते हैं। वह ठीक भी है और वैसा ही अपने यहाँ प्रचार भी है। क्षेत्रमोहन स्वामी ने ललित में पंचम स्वीकार करने का कारण ऐसा कहा है कि यदि ललित में पंचम वर्ज्य किया जाएगा तो वसंत और ललित को अलग-अलग करने का साधन फिर कुछ भी नहीं रहता।

प्रश्न—वसन्त में 'म ग' स्वरों की पुनरावृत्ति विलक्षण है और धैवत, मध्यम की संगति ऐसी नहीं है। क्या यह इन रागों को पृथक् करने का एक महत्वपूर्ण साधन नहीं है ?

उत्तर—इस भ्रंश में हम पड़ें ही क्यों ! उनके कथन पर टीका-टिप्पणी करने का कार्य हमें उधर के ग्रन्थकारों पर ही छोड़ देना चाहिए। अपना वसन्त भी अलग है और अपना ललित भी निराला है। मि० बनर्जी ने उनके कथन पर जो समालोचना की है, वह बिलकुल ठीक ही है, ऐसा हम नहीं मान सकते।

प्रश्न—बनर्जी क्या कहते हैं ?

उत्तर—वे अपने 'गीतसूत्रसार' में एक जगह लिखते हैं:—

'हम जो यहाँ राग-लक्षण दे रहे हैं, अनेक स्थानों पर उनका मेल संगीताध्यापक श्रीयुत क्षेत्रमोहन स्वामी महाशय के मत से नहीं मिलता। उनका 'विष्णुपुरी' मत है। बंग देश में विष्णुपुर हिन्दुस्तानी संगीत का एक प्रसिद्ध केन्द्र रहा है, यह हम मानते हैं; परन्तु उसी विष्णुपुर में आज की संगीत-स्थिति निराली है। विष्णुपुर के प्राचीन संगीत-नियम आज के हमारे संगीत-नियमों से अनेक स्थानों पर मेल नहीं खाते। ऐसी स्थिति गोस्वामी की दृष्टि में भी आई और उन्होंने अपने मत की पुष्टि के लिए प्राचीन संस्कृत-ग्रन्थ-मतों का आश्रय लिया। किन्तु मेरा कहना यह है कि हमारे संस्कृत-ग्रन्थ, अर्थात् व्याकरणादिक शास्त्र कल्पतरु के समान हैं। जिसकी जैसी भावना या कामना होती है, वैसा स्वरूप उसे ग्रन्थ द्वारा प्राप्त हो सकता है। 'संगीतसार' में वर्णित अनेक रागों का ग्रन्थकर्त्ता ने प्राचीन संस्कृत-आधार बताया है, परन्तु जिन रागों के सम्बन्ध में उन्हें वैसा आधार नहीं मिला, जैसे—यमन, विभास, भूपाली, कुकुभ, सोहनी, सहाना इत्यादि; इनके रूप लोगों को मान्य न हुए तो वहाँ स्वामी जी क्या करेंगे ? प्राचीन ग्रन्थों में सोमेश्वर का 'राग-विवोध' बहुत आधुनिक है, ऐसा मैंने सुना है। सोमेश्वर का मत अपने वर्तमान संगीत से बहुत मिलता है, किन्तु गोस्वामी महाशय ने उसे एक ओर हटाकर उससे भी प्राचीन ग्रन्थकारों का मत स्वीकार किया। हिन्दुस्तानी गवैये ललित में पंचम अवश्य ही वर्जित करते हैं। सोमेश्वर का भी मत ऐसा ही है; परन्तु स्वामी जी ने उन मतों को छोड़ कर 'संगीतदर्पण' का मत प्रमाणित माना, क्योंकि वह मत उनके विष्णुपुर-मत से मेल खाता है। ललित में पंचम वर्ज्य करने से वसंत को अलग कैसे किया जा सकेगा ? यह उनके सामने बड़ी अड़चन आई। वस्तुतः वह अड़चन कुछ भी नहीं थी; कहाँ तो प वर्जित वसन्त और कहाँ प वर्जित ललित ! इसी प्रकार 'सिद्धरिया' नामक एक राग जो पंजाब में विशेष प्रसिद्ध है और जिसको अपने यहाँ भूल से 'सिधुड़ा' कहते हैं, उसके बारे में देखो ! वह राग सिधु अथवा सन्धुवी राग से भी बिलकुल भिन्न है, परन्तु स्वामी जी की समझ में वह भेद नहीं आया।

वे सिन्धु राग के आलाप की टीका में कहते हैं—‘वस्तुतः सिन्धु और सिन्धूरा, इनमें बिलकुल अल्प भेद है।’ ऐसे भ्रमवश उन्होंने सिन्धूरा का आलाप लिखने का प्रयत्न ही नहीं किया। ‘संगीतसार’ में विहाग, शंकरा, जेत, साजगिरी और मुलतानी, ऐसे कुछ रागों में ‘कड़े निषाद’ का व्यवहार बताया है, यह उनकी भ्रान्ति है, ऐसा मैं पहले कह ही चुका हूँ। प्राचीन संगीत में ‘कड़ो नि’ का व्यवहार है और वह ठीक ही है, क्योंकि उस समय शुद्ध नि और षड्ज में पूर्णान्तर होता था और अब अर्द्धान्तर है। आज का अपना शुद्ध निषाद वही प्राचीन तीव्र निषाद है। स्वामी ने अपने ‘कंठकौमुदी’ नामक ग्रन्थ में तीव्र निषाद का व्यवहार कहीं भी नहीं किया। ‘संगीतसार’ में ‘शहाणा’ राग के आलाप में ‘ध’ स्वाभाविक कहा है और इसी तरह यमन, हिण्डोल, हंवीर, यमनीपूरिया इत्यादि रागों का स्वाभाविक ठाठ बताया है। परन्तु ‘कंठकौमुदी’ में शहाणा में ध कोमल और उन यमनादिक ठाठों का राग तीव्र मध्यम लगने वाला कहा है। इस तरह भिन्न-भिन्न स्थानों में उनके कथन में विरोधाभास होने से समझने में भ्रान्ति होती है, क्योंकि ऐसा करने का वे कुछ कारण भी नहीं बताते। x x”

आज का हिन्दुस्तानी संगीत प्राचीन हिन्दू-संगीत से बिलकुल पृथक् हो गया है। इस दृष्टिकोण से यह स्पष्ट है कि उसका व्याकरण भी नया होना चाहिए। अब और आगे मैं नहीं जाना चाहता। ऐसा तो नहीं कहा जा सकता कि बनर्जी के मत पर किसी को आलोचना करने का अधिकार ही नहीं। उनसे भी बहुत भूलें हुई हैं, परन्तु इस विषय में जाने की अभी हमें आवश्यकता नहीं। बनर्जी अपने ललित में पंचम वर्ज्य करते हैं और तीव्र मध्यम भी छोड़ते हैं; किन्तु हम तो दोनों मध्यम लगाते हैं।

प्रश्न—ललित में पंचम कैसा लगेगा? ‘प म ग’ ऐसा सीधा स्वर-समुदाय कानों को कैसा मालूम होगा?

उत्तर—जो बात तुमको नीरस लगती है, वह प्राचीन विद्वानों को नीरस क्यों न लगेगी? वे ऐसी सीधी तान नहीं लेते, बल्कि वे पंचम और गांधार की मधुर संगति करते हैं।

प्रश्न—वह कैसे?

उत्तर—अब तुम्हीं इस टुकड़े को देखो, कैसा लगता है—नि सा, ग म, प म ग, रे ग म, ध, म प ग, प ग रे सा, रे ग म। यह बुरा नहीं लगता। ‘मतभेदों से संगीत की विचित्रता बढ़ती है।’ ऐसा जो लोग कहते हैं, उसका भी कुछ अर्थ तो है ही; किन्तु गायक यदि उसे समझकर गाए, तभी उसकी प्रशंसा होगी। तुम अपने यहाँ का प्रकार अच्छी तरह गाकर फिर श्रोताओं को पंचम लगने वाला प्रकार सुनाओगे, तो वे तुम्हारी प्रशंसा अवश्य करेंगे। तानपूरे का पहला तार, जो पंचम में मिला आ रहा है, उसे ललित राग गाते समय गायक लोग खास तौर पर मध्यम में मिलाते हैं।

प्रश्न—श्रोताओं को ललित में पंचम का भास न होने पाए, इसीलिए वे ऐसा करते होंगे?

उत्तर—हाँ, कारण तुमने ठीक बताया । परन्तु इस प्रकार तार बदलने से कभी-कभी विलक्षण परिणाम भी होता है ।

प्रश्न—वह कैसे ?

उत्तर—तुमको अभी उतना अनुभव नहीं है, इसीलिए मेरे कथन का मर्म तुम्हारी समझ में जल्दी नहीं आ सकेगा ।

प्रश्न—तो भीउसे बता दीजिए ? मैं बहुत ध्यानपूर्वक आपका कथन सुनूँगा ।

उत्तर—अच्छा तो कहता हूँ—पंचम का तार मध्यम में मिलाकर जो अनिष्ट परिणाम तुम टालना चाहते हो, फिर भी वह श्रोताओं को और कभी-कभी स्वतः तुम्हें भी स्पष्ट प्रतीत होता रहता है ।

प्रश्न—वास्तव में यह रहस्य समझ में नहीं आया । हमको पंचम की आवश्यकता नहीं, इसलिए हमने उसे तम्बूरे में से निकाल दिया तो भी वह श्रोताओं के कानों में पड़ेगा और उसे हम स्वयं भी सुनेंगे, यह कैसे सम्भव हो सकता है भला ?

उत्तर—यह चमत्कार मुझे तो अनुभव से विदित है ही, परन्तु अच्छे-अच्छे गायकों ने भी अपना अनुभव मुझे ऐसा ही बताया । पर ऐसा होता क्यों है, यह रहस्य समझने के लिए तुमको विशेष अड़चन पड़ेगी, ऐसी बात नहीं है ।

प्रश्न—ऐसा होना किस प्रकार संभव है ?

उत्तर—ऐसा चमत्कार प्रायः मध्यम वादी वाले रागों में होता है । जिन रागों में पंचम वर्ज्य नहीं है, उनमें उस ओर अधिक ध्यान नहीं जाता; परन्तु मध्यमवादी रागों में वैसा अवश्य होगा । मध्यमवादी रागों में मध्यम को व्यस्त अथवा खुला रखने के लिए हमारा प्रयत्न रहता है । प्रत्येक मिनट पर उस मध्यम को हम अनेक बार विभिन्न रीति से आगे लाते रहते हैं । उसके द्वारा स्वयं ऐसा परिणाम होने लगता है कि श्रोतागण उस मध्यम को ही षड्ज समझने लगते हैं और तनिक-सी असावधानी में ही स्वयं अपने को भी कभी-कभी वैसा भ्रम होने लगता है, यह सचमुच एक विलक्षण और बड़ी मनोरंजक बात है ।

प्रश्न—हाँ, अब आया ध्यान में । एक बार मन में यह भान हुआ कि यह मध्यम षड्ज है, तो फिर ऐसा भी अवश्य भासित होता होगा कि षड्ज का तार पंचम में बज रहा है ?

उत्तर—शाबाश ! तुम ठीक समझे । मध्यम का पंचम तो षड्ज होगा ही । तानपूरे पर षड्ज के तीन तार होते हैं और किसी समय मध्यम स्वर षड्ज के रूप से मस्तिष्क में घुस गया तो जो विलक्षण प्रकार होता है, उसे शब्दों के द्वारा व्यक्त नहीं किया जा सकता ।

प्रश्न—उसकी कल्पना हमको अब होती है । हम भी वैसा अनुभव करके देखेंगे; परन्तु यह तो बताइए कि फिर वह भ्रम हटाया कैसे जाएगा ?

उत्तर—जब वैसा भ्रम होने लगे तो तुरन्त मध्यम का परिमाण कम कर दो और दूसरे अर्द्धान्तर में विस्तार करने लगे; तो जो परिणाम वहाँ पहले उत्पन्न

हो रहा था, वह फिर षड्ज का प्रकाश बढ़ जाने के कारण नहीं होगा। मुझे अच्छी तरह याद है कि एक बार एक गायक ने मालकोंस गाते समय अपना तंबूरा बीच में ही रोक दिया और कहने लगा कि 'ठहरिए ! मैं भीमपलासी में चला गया हूँ, ऐसा मालूम पड़ता है।' अस्तु, अब हम अपने रागों की ओर लौटते हैं। आशा है, मेरे कथन का अर्थ तुम्हारी समझ में आ गया होगा।

प्रश्न—ललित में यदि हम पंचम स्वर लें तो अपने लोग उस प्रकार को कैसा कहेंगे ?

उत्तर—हाँ, यह भी एक मनोरंजक समस्या है। अपने यहाँ ललितपंचम नामक एक प्रकार है, ऐसा मैंने पहले कहा था, तुमको उसकी याद होगी ही ?

प्रश्न—हाँ, भैरव राग के ठाठ बताते समय आपने कहा था ?

उत्तर—ठीक है। तो अब प्रश्न यह उठता है कि ललित में यदि हम पंचम स्वर शामिल करें तो 'ललितपंचम' राग हो सकेगा कि नहीं ? यह विषय वास्तव में विवाद-ग्रस्त है, अतः इसका विचार हम पंचम राग का वर्णन करते समय करें तो कैसा ?

प्रश्न—कोई हानि नहीं ! यदि आपको ऐसा करना अधिक सुविधाजनक प्रतीत होता है तो ऐसा ही कीजिए।

उत्तर—मैं समझता हूँ, वैसा करना ही ठीक रहेगा। अस्तु, इस ललित के सम्बन्ध में तो अब विशेष कहने के लिए कुछ रहा नहीं। मैंने तुमको जो बातें बताई हैं, उन्हें मोटे तौर पर इस प्रकार नोट कर लो:—

ललित एक मारवा ठाठ का राग है और वह षाड़व है; इसके आरोहावरोह में पंचम नहीं लगता। गायन-समय रात्रि का अन्तिम प्रहर है। इसमें दोनों मध्यम लगते हैं। कोमल मध्यम इसका वादी स्वर है और वह जहाँ-तहाँ खुला हुआ लग कर राग का रक्ति-गुण बढ़ाता है। इस राग में दोनों मध्यम साथ-साथ जब लगते हैं, तब यह राग बहुत खुलता है। धैवत की संगति इस राग में बड़ी आनन्ददायक होती है। इसे लगाते समय जैसे-जैसे मीढ़ ली जाएगी, वैसे-वैसे राग की गम्भीरता व मधुरता बढ़ेगी। यह राग उत्तरांग में प्रबल होने के कारण 'रुँ नि ध, मं घ मं म, म ग' इस तान में स्पष्ट प्रकट होगा। इस तान में कोई-कोई 'नि सा, ग रे सा, म, म मं म ग' अथवा 'नि रे ग म, मं म ग, अथवा नि सा म, मं म ग, अथवा नि सा ग, म, मं म ग, ऐसे स्वर-समुदाय भी जोड़ देते हैं, परन्तु उत्तरांग की वह तान राग-निर्णायक स्पष्ट करेगी। इस राग में 'ग, म, घ, सां' यह विश्रान्ति-स्थान सुविधाजनक होंगे। मैंने यह भी कहा था कि मध्य रात्रि के आस-पास ललित राग एक बहुत ही विचित्र और स्वतन्त्र रूप मालूम होता है; यह बहुत प्रसिद्ध और प्राचीन राग है। इसके स्थायी व अन्तरा कैसे शुरू होते हैं और इनके चलन कैसे हैं, यह तुमको मालूम हो ही गया है।

प्रश्न—यह सब जानकारी हमको हो गई। अब इस राग के विषय में यह बताना रह गया है कि अपने ग्रन्थकार इसके बारे में क्या-क्या कहते हैं ?

उत्तर—हाँ, अब हम वह भी देखते हैं:—

रत्नाकरे:—

टक्कभाषैव ललिता ललितैरुत्कटैः स्वरैः ।
षड्जांशकग्रहन्यासा षड्जमंद्रा रिपोज्झिता ॥
धीरैर्वीरोत्सवे प्रोक्ता तारगांधारधैवता ॥

दूसरा प्रकार देखो:—

भिन्नषड्जेऽपि ललिता ग्रहांशन्यासधैवता ।

टक्क और भिन्नषड्ज, इनका रूप अन्य ग्रन्थकार कैसा कहते हैं, सो तुमको मालूम ही है ।

संगीतदर्पणे:—

रिपवज्या च ललिता औडवा सत्रया मता ।
मूर्च्छना शुद्धमध्या स्यात् संपूर्णा केचिदूचिरे ।
धैवतत्रयसंयुक्ता द्वितीया ललिता मता ॥

इस व्याख्या के द्वारा 'सा ग म ध नि सां' स्वर ललित के लिए उत्पन्न करने वाले पंडित भी मुझे मिले हैं:—

स्वरमेलकलानिधौ:—

सग्रहसन्यासयुक्ता ललिता पंचमोज्झिता ।
षाडवा प्रथमे यामे गेया सा शोभनप्रदा ॥

इस राग को रामामात्य ने मालवगौड़ ठाठ में रखा है, इसलिए इसमें धैवत कोमल होगा ।

रागविबोधे:—

उषसि तु पूर्णाऽपि वा सांशांत्याद्या शुचिर्ललिता ।

सोमनाथ भी इस ललिता का ठाठ मालवगौड़ मानता है, इसलिए धैवत का निर्णय पाठकों को ही करना होगा । पंचम-सहित और पंचम-रहित, ऐसे दोनों प्रकार इस ग्रन्थकार ने दिए हैं । कोई कहते हैं कि पंचम लगने वाले प्रकार को 'शुद्ध ललित' नाम देकर उसे पृथक् प्रकार माना जाए ।

संगीतसारामृते:—

पहीना षाडवा टक्कभाषेयं ललिता प्रगे ।
गेया मालवगौलीयान्मेलाज्जाता च सग्रहा ॥

यहाँ फिर टक्क भाषा कही है, उसे देखो । आगे ग्रन्थकार ऐसा कहता है:—

“अस्य रागस्यारोहावरोहयोः स्वरगतिरवका । उदाहरणं । नि सा रे म ग रे ।
रे सा नि सा रे सा सा नि ध । म ध नि सा रे । रे म म ध । म ध नि सा ।

नि ध नि ध म ग रे रे सा । नि सा रे सा नि ध । नि ध नि सा । इति उद्ग्राह-
प्रयोगः । ग म ग रे सा नि । अस्मिन् स्थाये । ध नि सा रे म ग । रे ग म ध
नि सा नि ध म ग । ग म ध म ग रे सा । इति ठायप्रयोगः । म ग रे सा नि ध
नि ध म म रे सा । इति गीतप्रयोगः । दक्षिण की ओर ये प्रयोग आजकल भी
प्रचलित हैं । 'संगीतसमयसार' ग्रन्थ में 'ललिता' टक्क राग का एक अंग मानी गई
है । मेरी कापी में श्लोक की प्रथम पंक्ति अशुद्ध है, किन्तु दूसरी ऐसी है—

पड्जांशन्याससंयुक्ता ज्ञेया वीरे रिपोज्झिता ।

प्रश्न—यह ग्रन्थकार ऋषभ भी वर्ज्य करता है, यह भी तो विचारणीय है ?

उत्तर—हाँ अवश्य । रात्रि के अन्तिम प्रहर के अनेक रागों के आरोह में
ऋषभ दुर्बल रहता है, यह मत तुमको बहुत गायकों का मिलेगा, पर इतनी बारीकी
देखने वाले लोगों की संख्या अब कम होती जा रही है, यह कहना ही पड़ेगा ।

रागलक्षणः—

मायामालवमेलाच्च जातो ललितनामकः ।
सन्यासं सांशकं चैव सपड्जग्रहमेवच ।
आरोहेऽप्यवरोहे च पवर्ज्यं पाडवं तथा ॥
सा रे ग म ध नि सा । सा नि ध म ग रे सा ॥

सद्भागचन्द्रोदयेः—

शुद्धौ सरी शुद्धपधैवतौ चेन्मनामधेयो लघुपूर्वकरच ।
लध्वादिकौ षड्जकपंचमौ चेद्विशुद्धरामक्रयभिधस्य मेलः ॥
सांशग्रहांतो ललितोऽपरोऽसौ सप्तस्वरः प्रातरसौ विगेयः ॥

यह लक्षण मैं तुमको विशेष रूप से ध्यान में रखने के लिए कहूँगा । इसमें
मध्यम तीव्र है, जो एक महत्त्वपूर्ण तथ्य है । मैंने कहा था कि कई ग्रन्थकार ललित
में कोमल मध्यम लेते हैं, यह बात तुम्हें याद होगी ही ।

प्रश्न—पर, यहाँ 'अपरः' ऐसा क्यों आया है ?

उत्तर—पुण्डरीक ने 'शुद्ध ललित' नामक एक प्रकार मालवगौड़ ठाठ में कहा
है, इसलिए 'अपरः' कहना ठीक ही है । शुद्ध ललित का लक्षण उसने ऐसा कहा है—

सांशांतिकः सग्रहकः परित्तः

प्रातस्तु शुद्धो ललिताभिधानः ॥

पुण्डरीक ने 'रागमाला' में क्या लिखा है, सो देखो—

भैरवः शुद्धललितः पंचमः परजस्तथा ।
 बंगालश्चेति पंचैते शुद्धभैरवसूनवः ॥
 ललितश्च विभासश्च सारंगस्त्रिवणस्तथा ।
 कल्याण इति पंचैते देशिकारस्य सूनवः ॥

अब लक्षण सुनो:—

सांशाद्यन्तः प्रवीणः शुचितरललितो मारवीमेलजातो ।
 भाले धत्ते सुविंदुं कनकसमनिभं शुभ्रवस्त्रं दधानः ॥
 गौरांगश्चंपमल्ली कुसुमभरशिराः पंकजाक्षो विलासी ।
 कामी तांबूलहस्तः प्रतिदिनमुपसि प्रार्थकः खंडितानाम् ॥

यह शुद्ध ललित का वर्णन हुआ । अपने यहाँ के कुछ गायक 'ललित' व 'ललत' इन्हें भिन्न-भिन्न राग मानते हैं, तो इनकी अपेक्षा 'शुद्ध ललित' और 'ललित' इन्हें पृथक् मानना अधिक ठीक होगा ।

'ललित' का लक्षण 'रागमाला' में ऐसा कहा है:—

देशीमेले प्रजातः स्वरसकलयुतः ध्रुविकश्चंचलाक्षः ।
 हस्ते पद्मं दधानः शुचिवसनरतः श्लिष्टशृंगारसर्वः ॥
 मुग्धस्त्रीणां समक्षे हसति सकपटं पूर्णतांबूलवक्त्रः ।
 कामी कामावतारः कुटिलसुललितो भाति धृष्टः प्रभाते ॥

मारवी ठाठ 'अनलगतिनिग' कहा है और देशी मेल 'गान्धारान्त्येदुगौ' लिखा है, सो देखो !

अनूपसंगीतरत्नाकरे:—

संपूर्णः सत्रिकः शुद्धललितः प्रातरिष्टदः ।

यह प्रकार भावभट्ट ने गौरी ठाठ में रखा है, अर्थात् वह भैरव ठाठ हो हुआ ।

रागमाला:—

है सत्रयसों जुतसदा औडव रिप घट जानि ।

ललित प्रातहि गाइये कोविद कहे बखानि ॥

प्रश्न—अपने दसों ठाठों में रे प वर्जित करने का प्रयत्न करके कोई देखे तो उसे दस मधुर राग प्राप्त होंगे, ठीक है न ?

उत्तर—यह तो स्पष्ट ही है । हिंडोल, मालकोंस, दुर्गा इत्यादि प्रकार ऐसे ही हैं और कुछ नए भी निकलेंगे । एक गायक ने 'नि सा गु म ध नि सां' ऐसी बागेश्वरी गाई थी, वह मैंने सुनी थी । 'नि सा गु म ध नि सां' यह प्रकार टोड़ी का

होगा । जहाँ अड़चन पड़े, वहाँ अवरोह में या 'मनाक्स्पर्शः' के नाते विवादी स्वर, अंग-नियम सम्हालते हुए लगाया जा सकता है । पंचम स्वर वर्जित किया हुआ किस समय अच्छा नहीं लगता, यह भी देखना पड़ेगा ।

प्रश्न—यह सब नियम हम भली-भाँति समझ गए, अब आगे चलने दीजिए ?

उत्तर—हाँ ।

क्षेमकरणकृत रागमालायामुः—

धत्ते ललाटे तिलकं च पीतं शुभ्रांबरश्चंपकपुष्पमालः ।

तांबूलहस्तो ह्यतिगौरदेहो विलासिवेषो ललितः प्रदिष्टः ॥

संगीतसम्प्रदायप्रदर्शिन्यामुः—

ललिता सग्रहा प्रातर्गेया पंचमवर्जिता ।

अब दूसरा एक महत्त्वपूर्ण आधार कहता हूँ । लोचन पंडित लिखता हैः—

धनाश्रीस्वरसंस्थाने धनाश्रीर्ललिततथा ॥

यह श्लोक तुम्हारा परिचित ही है । धनाश्री मेल उसका ऐसा हैः—

ऋषभः कोमलो गस्तु द्वे श्रुती मध्यमस्य चेत् ।

गृह्णाति द्वे श्रुती मश्च पंचमस्य विशेषतः ॥

धैवतः कोमलो निश्च षड्जस्य द्वे श्रुती तथा ॥

अर्थात् यह पूर्वी ठाठ हुआ । यहाँ ललित में तीव्र मध्यम है, यह ध्यान में तुम रखोगे ही । धैवत सब ग्रन्थकार कोमल लगाते हैं । अपने यहाँ तीव्र धैवत का प्रचार है, यह कोई अस्वीकार कहीं करेगा ।

प्रश्न—कोई कहेगा 'न तीवर न कोमल' ऐसा धैवत लगाओ तो भगड़ा मिटा ।

उत्तर—हाँ, ऐसा भी कोई कह सकता है । नवीन श्रुति-व्यवस्था में षड्ज पहली श्रुति पर आ जाता है । उसके निकट चौथी श्रुति पर २७० का ऋषभ होगा और इसी प्रकार ४०५ का धैवत पंचम के आगे चौथी श्रुति पर जाएगा । अर्थात् २६६३ रे और ४०० घ, इन ध्वनियों के स्थान हो सकते हैं । यथाः—

एनयैव व्यवस्थित्या ह्युत्पन्नः स्वरमेलकः ।

कनकांगीतिसंप्रोक्तः कर्नाटकीयकोविदैः ॥

ग्रंथानां तत्र चाद्यानां शुद्धमेलो भवेदसौ ।

इति सर्वेऽपि जानन्ति मर्मज्ञा लक्ष्यवेदिनः ॥

तयैव हि व्यवस्थित्या शुद्धमेलः सुसाधितः ।

हरप्रियसमाख्यातो ह्यहोवलादिपंडितैः ॥
 हिंदुस्तानीयपद्धत्यां श्रुतिक्रमविपर्ययात् ।
 शंकराभरणाख्यातो मेलः शुद्धः सुनिश्चितः ॥
 अत्र मेले मतः षड्जः प्रथमश्रुतिमाश्रितः ।
 ग्रन्थेषु लक्ष्यते सोऽपि चतुर्थ्या स्थापितो बुधैः ॥

अपने यहाँ तीव्र धैवत किस प्रकार प्रविष्ट हुआ होगा, उसकी बाबत अब कैसे कहा जा सकता है ? इस प्रश्न का उत्तर तुम्हीं को देना चाहिए, ऐसा भी मैं नहीं कह सकता ।

प्रश्न—क्षेत्रमोहन स्वामी ने अपने ललित का उदाहरण कैसा दिया है ?

उत्तर—वह ऐसा लिखते हैं:—

‘नि सा नि सा रे ग म, म म म, प ग, प ग, प ग, सा रे सा, नि नि सा,
 ग प ग सा ग रे सा । ग म म ध म ध ध नि सां, सां, सां नि नि सां, नि रे गं पं
 गं, सां, गं रे सां’ इत्यादि ।

Capt. Willard ने ललित के अवयव देशी, विभास व पंचम अथवा देशी व विभास कहे हैं ।

प्रतापसिंह ने हिंदोल की रागिनी ललित का वर्णन ऐसा किया है—“शास्त्र में तो यह पाँच सुरन सों गायो है । सा ग प ध नि सा । यातें औढव है । अथवा सा रे ग म प ध नि यातें सम्पूर्ण है । और कोई याको आरम्भ धैवत सों कहते हैं । ध नि सा ग प ध । याको सूरज के उदय पहले एक घड़ी में गाइए । रात के चौथे पहर में चाहो तब गावो । संगीतदर्पनसें ग्रहांशन्यास षड्ज । आलापचारी । सा रे ग म, ग म, ध, म । ध प म, ग म ग । रे, नि रे ग रे सा ।” भैरव-पुत्र ‘ललित’ का जो वर्णन दिया है, उसमें आलापचारी अलग नहीं बताई, परन्तु शास्त्र में ऐसा वर्णन है—“शास्त्र में तो यह पाँच सुरनसों गायो है । सा ग म ध नि सा । याको सूर्य के उदयसमें गावनो । और दिन के प्रथम प्रहर में चाहो तब गावो ।”

प्रश्न—अब हमें प्रचलित स्वरूप का आधार बताइए ?

उत्तर—अच्छा, वह भी कहता हूँ:—

मारवामेलने गीता रागिणी ललिताऽधुना ।
 आरोहे चावरोहेऽपि पंचमेन विवर्जिता ॥
 विश्लिष्टमध्यमस्तस्यां कस्य नो द्रावयेन्मनः ।
 संगतिर्मध्योर्नित्यमपूर्वा रक्तिमावहेत् ॥
 शुद्धमध्यमवादित्वं सर्वत्र बहुसंमतम् ।
 अमात्यत्वं भवेत्षड्जे शास्त्रोक्तनियमागतम् ॥

उत्तरांगप्रधानत्वे तारषड्जविचित्रता ।
अत्रापि लक्षिता तज्ज्ञै रजन्यां प्रहरेंऽतिमे ॥

कल्पद्रुमांकुरेः—

गीतांतेऽसौ भवति ललितः कोमलेनर्षभेण
युक्तस्तीव्रस्तु ग म ध नि भिः कोमलेनापि मेन ॥
मांशः षड्जोऽत्र तु सहचरः पंचमो वर्ज्यतेऽस्मि-
स्तुर्ये यामे निशि सुमतिभिर्गीयते मंगलार्हः ॥

चन्द्रिकायाम्:—

मृदू रिनिधगास्तीव्रा मद्रयं पंचमो न हि ।
समसंवादिवादी च गीताते ललितः शुभः ॥

चंद्रिकासारः—

ॐ मध्यम कोमल रिखव पंचम सुर बरजोइ ।
सम संचादीबादि ते ललत राग शुभ होइ ॥

विनोदकर ललित में धैवत कोमल लगाता है और मध्यम दोनों मानता है। वह व्यवहार मैंने तुम्हें बताया ही है। उसका शास्त्राधार 'कल्पद्रुम' में ऐसा दिया है:—

निषादांशग्रहं न्यास क्वचिन्मध्यम ईरितः ।
 संपूर्णा ललिता प्रोक्ता हेमन्तर्तौ प्रगीयते ॥
 हिंदोलपंचमं मिश्रः वसंतः स्वरसंयुताः ।
 ललिता जायते विद्वन् प्रातःकाले प्रगीयते ॥

ऐसा शास्त्रीय विवरण देकर आगे उसने जो प्रत्यक्ष रूप दिया है, वह अच्छा है। किन्तु उसे यहाँ बताने की आवश्यकता नहीं।

प्रश्न—अब यह राग हमको थोड़ा-सा गाकर दिखा दीजिए, बस ।

उत्तर—अच्छा, सुनो:—

ललित—त्रिताल

नि॒ सा ग रे । सा ऽ नि॒ सा । ग ऽ म ऽ । म स॑ म ग

X

ग ग म ध । म ध सां ऽ । नि ध ऽ म । ध ध सां ऽ
सां ऽ नि रे । नि ध म ध । सां ऽ म ध । ऽ म म ग

अन्तरा

मं ध मं ध। सां ऽ सां ऽ। सां ऽ सां ऽ। नि रें सां ऽ

×

सां ऽ नि ध। मं ध सां ऽ। नि ध नि ध। मं ध ऽ मं

म ऽ म ग। नि ध मं ध। ऽ मं ग मं। ग रे सां ऽ

सां सां म ग। मं ध सां ऽ। रें नि ध नि। ध मं म ग

ललित—त्रिताल

नि रे ग रे। सां ऽ नि रे। ग ग म म। म मं म ग

मं ग मं ध। मं ध सां ऽ। रें नि ध नि। ध मं म ग

अन्तरा

म ग म ध। ऽ मं ध सां। नि रें सां ऽ। गं रें सां ऽ

रें नि ध नि। ध मं ध सां। नि ध मं ध। ऽ मं म ग

एक गायक ने अपना प्रकार इस तरह गाकर दिखाया था:—

ललित—झपाताल

म ग। रे सां रे। ग ग। म ऽ मं

×

म ग। मं ध मं। नि ध। मं ध मं

म ग। मं ध नि। सां ऽ। नि रें सां

रें नि। ध नि ध। मं ध। मं म ग

अन्तरा

ग ग। मं ध मं। सां ऽ। नि रें सां

नि रें। गं रें सां। रें नि। ध नि ध

मं ध। नि ध मं। ग मं। ग रे सां

रें नि। ध नि ध। मं ध। मं म ग

ललित का साधारण चलन ऐसा होगा—ग, रे सा, नि रे ग, म, म, मं म ग, मं ध, मं ध, ध, मं म ग, ग, मं ध, नि ध, मं ध, मं म ग, मं ग रे सा, नि रे ग, म; ग, मं ध सां, सां, नि रें सां, नि रें गं रें सां, रें सां, नि, रें नि ध, मं ध सां, रें नि ध, नि ध, मं ध, मं, म, मं गं, रें सां, रें नि ध, मं ध, सां, नि ध, मं ध, मं म, म, ग, मं ग रे सा, नि, रे ग, म।

प्रश्न—अब कौनसा राग लेंगे ?

राग पंचम

उत्तर—अब हम 'पंचम' राग पर विचार करेंगे। यह राग अपने यहाँ बहुत प्राचीन माना जाता है। इसका वर्णन अपने कई ग्रन्थकारों ने किया है। पंचम के भिन्न-भिन्न प्रकार अपने संस्कृत-ग्रन्थों में दिखाई पड़ते हैं, जैसे—शुद्धपंचम, पूर्ण-पंचम, ललितपंचम, हिंडोलपंचम, दिव्यपंचम, कोकिलपंचम, भूपालपंचम, आम्रपंचम, अधिपंचम, धातुपंचम, भिन्नपंचम, मालवपंचम, गांधारपंचम, वसन्तपंचम इत्यादि। यह न समझना कि आजकल ये सभी प्रकार अपनी हिन्दुस्तानी पद्धति में प्रचलित हैं, साथ ही हम यह भी नहीं कहते कि हमारे यहाँ पंचम राग बिलकुल अप्रसिद्ध है, अपितु यह राग अपने देखने में हमेशा नहीं आता। अपने गायक इस राग को भिन्न-भिन्न तरह से गाते हुए पाए जाते हैं। गायकों के भिन्न-भिन्न घराने होने के कारण ऐसा होना स्वाभाविक भी है। पंचम राग के सम्बन्ध में जो एक-दो खास मतभेद ध्यान में रखने योग्य हैं, उन्हें अब मैं बताऊँगा। एक महत्त्वपूर्ण तथ्य तुम यह ध्यान में अवश्य रखना कि पंचम में कई गायक थोड़ा-बहुत ललितांग सम्मिलित करते हैं।

प्रश्न—यानी वे दोनों मध्यम लगाते होंगे, ऐसा प्रतीत होता है।

उत्तर—हाँ, प्रातःकाल के समय में यह अंग बहुत ही स्वतन्त्र और विचित्र प्रतीत होता है, ऐसा मैं कह ही चुका हूँ। यह अंग लाना हो तो 'निं सा, म, म, म, ग' यह ठुकड़ा जीवभूत समझकर लगाना ही चाहिए।

प्रश्न—पंचम राग भिन्न-भिन्न प्रकार से सुनने में आएगा, ऐसा आपने कहा था, तो प्रचार में बहुधा कौनसे प्रकार दिखाई देंगे ?

उत्तर—कोई पंचम राग में दोनों मध्यम लगाते हैं और पंचम स्वर वर्जित करते हैं। कोई दोनों मध्यम लगाते हैं; परन्तु पंचम स्वर वर्जित नहीं करते और धैवत कोमल रखते हैं। कोई-कोई दोनों मध्यम, पंचम तथा तीव्र धैवत लगाते हैं। कोई दोनों मध्यम लगाकर ऋषभ छोड़ते हैं। कोई ऋषभ और पंचम, ये दोनों स्वर वर्जित मानते हैं और कोई केवल ऋषभ छोड़ते हैं। ये बड़ी मनोरंजक बातें हैं, किन्तु इनमें से कुछ बातें गुणीजनों के लिए महत्त्वपूर्ण भी हैं।

प्रश्न—वे कौनसी ?

उत्तर—गाए जाने वाले प्रचलित प्रकारों में जो संधिप्रकाश-रूप हमें दिखाई देते हैं, उन रागों को अधिकतर गायक प्रातःकालीन मानते हैं। रे कोमल और ग तीव्र हो, तो फिर धैवत कैसा भी हो, वह चल सकता है। इस राग में बहुधा मध्यम प्रधान होने से धैवत राग-हानि नहीं कर सकता। मैंने कहा ही था कि इस समय ललितांग बहुत ही प्रबल होता है और कोमल मध्यम जहाँ-तहाँ अपना प्रभाव दिखाने लगता है। मुझे याद है कि एक गायक ने मुझसे यह भी कहा था कि इन प्रातः-कालीन रागों को 'गमनश्रम' अथवा 'मारवा ठाठ' में रखने की अपेक्षा सूर्यकान्त ठाठ

में रखना अधिक सुविधाजनक होगा। परन्तु अपने यहाँ इस ठाठ का प्रचार नहीं है तथा राग में दोनों मध्यम आते हैं, इसलिए ठाठों का उलट-फेर करने की आवश्यकता नहीं है। प्रभातकाल में तीव्र मध्यम निर्बल होता जाता है, इसे हम अस्वोकार नहीं करते। कोमल मध्यम प्रबल होने से पंचम स्वर का अभाव रक्ति-हानि न करके राग-वैचित्र्य को ही बढ़ाता है। अच्छा, अब पंचम के जो प्रकार हम पसन्द करने वाले हैं, उनको बताता हूँ।

प्रश्न—हाँ, उन्हें ही मैं पूछने वाला था।

उत्तर—तो अब ध्यानपूर्वक मेरे कथन को सुनो ! पंचम राग हम दो प्रकार का स्वीकार करेंगे, जिनमें पहला प्रकार ऐसा है—

मारवामेलके जातः पंचमो लोकविश्रुतः ।

संपूर्णो मध्यमांशोऽपि नक्तं यामेऽतिमे ततः ॥

उत्तरांगप्रधानोऽयं द्विमध्यमविभूषितः ।

प्रश्न—अर्थात् इस प्रकार में मारवा ठाठ के सभी स्वर हैं और दोनों मध्यम हैं, ऐसा मानें ? पंचम स्वर आने से सोहनी और ललित तो स्वतः हो दूर हो गए। अब रह गई परज-वसंत की उलझन, ठीक है न ?

उत्तर—पहली बात तो यह है कि परज में धैवत कोमल है और फिर अपने इस पंचम में ललितांग नहीं है।

मुक्तत्वान्मध्यमस्यात्र ललितांगं परिस्फुटम् ।

तब परज की ओर तो देखना ही नहीं है। वसन्त दो प्रकार से गाते हैं, ऐसा मैंने कहा था। परन्तु तीव्र धैवत और दोनों मध्यम लगाकर जो इसे गाते हैं, वे इसमें पंचम वर्ज्य करते हैं और जो पंचम लगाकर गाते हैं, वे कोमल धैवत रखते हैं। मध्यम, गांधार की पुनरावृत्ति तथा संगति आदि सिद्धान्त तो अलग ही रहे। उत्तरांगप्रधान दूसरा राग तुमको, मैंने 'विभास' बताया था।

प्रश्न—उसका पंचम से मिल जाने का कोई भय नहीं, क्योंकि उसमें कोमल मध्यम बिलकुल नहीं है और उसका धैवत कोमल है।

उत्तर—ठीक है। तो फिर अब तुम्हारा पंचम-प्रकार कालिगड़ा, परज, वसंत, सोहनी, विभास और ललित, इनसे तो भिन्न ही कहा जाएगा। भटियार, भंखार अभी तुमको मैंने बताए नहीं, अतः इनके विषय में अभी हम नहीं बोलेंगे। अस्तु, पहला पंचम तो यह हुआ, अब हम दूसरा प्रकार अपने संग्रह में रखना चाहते हैं, इसमें पंचम स्वर वर्जित है और थोड़ा-सा ललितांग है।

प्रश्न—तो फिर ललित से उसके मिलने की भ्रान्ति नहीं होगी क्या ?

उत्तर—यदि वह कुशलतापूर्वक नहीं गाया जाएगा तो वैसी भ्रान्ति हो सकती है। परन्तु इसके लिए अपने गायक एक युक्ति बताते हैं—

प्रश्न—वह कौन-सी ?

उत्तर—वे कहते हैं कि ललित के आरोह में ऋषभ लगाने की स्वतन्त्रता हो और पंचम राग के आरोह में यह स्वर न लगाया जाए ! दूसरे गायक इससे भी बढ़ कर कहते हैं कि पंचम में ऋषभ बिलकुल छोड़ दो, तो संशय ही मिट जाए ।

प्रश्न—तो फिर आप क्या करेंगे ?

उत्तर—हम अवरोह में ऋषभ दुर्बल रखेंगे । अर्थात् उक्त दोनों मतों से कुछ-कुछ मिलकर चलेंगे ।

प्रश्न—इस पंचम का इकट्ठा चलन कैसा मालूम होता है ?

उत्तर—वह कुछ-कुछ सोहनी-जैसा अथवा किसी के मत से हिन्दोल-जैसा दिखाई देगा । सोहनी और हिन्दोल का उत्तरांग प्रायः एक-सा होता है, यह तुम्हें मालूम ही है । सोहनी में निषाद अधिक स्पष्ट है और हिन्दोल में धैवत अधिक स्पष्ट है, यह इन रागों में परस्पर भेद है ।

प्रश्न—तो फिर यह कहना चाहिए कि यह पंचम राग एक तरह से सोहनी और ललित का मिश्रण ही है ?

उत्तर—चाहो तो ऐसा कह सकते हो । कोई यह भी कहेगा कि यह हिन्दोल और ललित का मिश्रण है । कुछ भी सही, तुम्हारी समझ में यह राग आ जाना चाहिए तो बस । अस्तु, अब हम आगे चलते हैं ।

सोहनी का प्रसिद्ध रूप 'सां, नि ध, मं ध नि सां, नि ध, ग' यह है । और ललित का टुकड़ा, जो इतर रागों में शामिल किया जाता है, वह ऐसा है—'नि सा, म, म, म म म ग' । तो अब इन दोनों का ऐसा योग कर देना चाहिए कि वह उक्त दोनों रागों से बिलकुल अलग मालूम पड़े ।

प्रश्न—वह कैसे किया जाएगा ?

उत्तर—मैं करके दिखाता हूँ, देखो:—

मं ध सां, सां सां, नि ध, मं ध मं ग, मं ग रे रे सा, सा सा म, म, म म म ग, मं ध सां, सां, सां, नि ध । यहाँ पर मैं सोहनी युक्तिपूर्वक दूर करता हूँ और ललित भी नहीं होने दूँगा—'रे नि ध, मं ध, मं म ग' यह ललित का भाग याद है न ? इसे इस पंचम राग में न ले आना । इससे भी स्वतंत्र रूप रखना हो तो ऋषभ वर्जित करो तथा दोनों मध्यम अलग-अलग लगाओ ।

प्रश्न—इसमें किसी को मारवा का भाग दिखाई नहीं देगा क्या ?

उत्तर—नहीं, मारवा पूर्वांगवादी है, उसका उत्तरांग इतना प्रबल कैसे होगा ? 'ध मं ग रे, ग मं ग रे सा' यह तान बिलकुल निराली नहीं लगती क्या ? उत्तरांग में यदि 'मं ध सां, नि ध मं ध' ऐसा प्रकार करना पड़े तो उस तान का फौरन ही

‘मं ध मं ग रे, ग मं ग रे, ग रे सा’ ऐसा भाग मारवा में जोड़ देना होगा। मारवा में कोमल मध्यम नहीं है, यह तुम जानते ही हो। ‘मं ध सां, सां नि ध’ तथा ‘मं ध सां, रे नि ध’ ये टुकड़े क्रमशः सोहनी और मारवा राग का संकेत करते हैं, ऐसा मैंने कहा ही था।

प्रश्न—पंचम राग का अन्तरा कैसे लेंगे ?

उत्तर—तुम एक छोटी-सी यह सरगम याद कर लो:—

झपाताल

मं ध । सां S सां । सां S । नि नि ध
 X
 मं ध । मं ग मं । ग ग । सा S सा
 सा सा । म S म । ग ग । म ग ग
 मं ध । सां S सां । नि ध । नि मं ध

अन्तरा

मं ध । सां S सां । सां सां । गं गं सां
 X
 सां S । गं गं मं । गं गं । सां S सां
 मं मं । गं गं मं । गं गं । सां S सां
 मं ध । सां S सां । नि ध । नि मं ध

प्रश्न—इस रूप में हमें हिन्दोल का भाग विशेष दिखाई देता है, यदि इसमें ललित का वह टुकड़ा न होता तो इस प्रकार को हिन्दोल ही कहा जाता।

उत्तर—तुम्हारा कहना यथार्थ है, परन्तु यह प्रकार मैंने प्रत्यक्ष सुना हुआ ही तुमको बताया है। हिन्दोल की छाया कम करने के लिए कोई-कोई अन्तिम चरण में मं ध । सां S सां । सां S । नि ध नि, ऐसा करते हैं।

प्रश्न—मालूम होता है कि वहाँ ऐसा करके सोहनी का आभास श्रोताओं को होने देते हैं ?

उत्तर—हाँ, हिन्दोल का आभास और भी कम करना हो तो स्थायी के दूसरे चरण में मं ध । मं ग मं । ग ग । रे रे सा, ऐसा करना ठीक रहेगा। देखो, ये सभी कृत्य कितने सरल हैं ! कोई भी कार्य अच्छी तरह समझ कर हम करने लगे तो वह अप्रिय न लग कर आनन्ददायक ही होता है। मूल तथ्य जिनको समझ में अच्छी तरह आ जाता है, फिर उनके लिए ठीक-ठीक राग-रूप व्यक्त करना बिल्कुल कठिन नहीं होता। हाँ, तो अब देखो, पंचम राग के सम्बन्ध में मुख्य दो भेद मैंने तुमको बताए—(१) वह जिसमें पंचम लिया जाता है, (२) जिसमें पंचम वर्जित होता है। पहले प्रकार पर अभी हमने विचार नहीं किया, दूसरे प्रकार की चर्चा हमने की है। मैंने तुमसे कहा था कि यह दूसरा प्रकार सोहनी अथवा हिन्दोल-अंग से गाने का प्रचार है, उसमें ललित का एक छोटा टुकड़ा राग-भेद के लिए

सम्मिलित होता है, किन्तु उतने से ही वह राग पूर्ण रूप से ललित हो जाएगा, ऐसा नहीं समझना चाहिए । मैंने तुमको बताया ही था कि पंचम राग में ऋषभ का सीमित प्रयोग कैसे और क्यों होता है ।

प्रश्न—इस पंचम-प्रकार में वादी स्वर तार-षड्ज माना जाए तो उसका एकत्रित स्वरूप भली प्रकार आकर्षक होकर नहीं खुलेगा क्या ?

उत्तर—हाँ, तुम्हारा यह कहना ठीक है । वह समय भी उस स्वर के अनुकूल है । मेरे गुरु जी ने मुझे एक रहस्य विशेष रूप से ध्यान में रखने के लिए बताया था । उन्होंने कहा, पंचम का कोई भी प्रकार गाते समय जहाँ तक हो सके, ललित की तरह उसमें दोनों मध्यम जोड़कर नहीं लगाना, बल्कि उन्हें अलग-अलग प्रयुक्त करना ।

प्रश्न—यानी एक तो आरोह में और दूसरा अवरोह में, इस तरह ?

उत्तर—नहीं, ऐसे नहीं, उन्हें भिन्न-भिन्न टुकड़ों अथवा तानों में लगाना चाहिए । इस युक्ति से राग में आई हुई ललित की छाया कम होगी । अस्तु, अब हम पंचम के इतर प्रकार देखेंगे । मैं जो कहूँ, उसे बहुत ध्यानपूर्वक समझो । पंचम राग ललितांग का एक प्रातःकालीन राग है, ऐसी अपने यहाँ धारणा पाई जाती है । इसलिए यह आवश्यक है कि उसे ललित से अलग करने की युक्ति प्रयुक्त की जाए । तुम उसे कैसे करोगे, देखो तो ?

प्रश्न—पंचम स्वर स्वीकार किया जाए तो ललित दूर होगा, मैं तो ऐसा ही समझता हूँ ?

उत्तर—ठीक है । और दूसरी युक्ति दोनों मध्यम अलग-अलग लगाने की मैंने बताई थी ।

प्रश्न—पंचम राग में जो पंचम स्वर लगाया जाएगा, वह आरोह में या अवरोह में ?

उत्तर—तुम्हारा प्रश्न अच्छा है । बहुमत ऐसा है कि पंचम अवरोह में ही लगाया जाए । इस समय के बहुत-से समप्राकृतिक रागों में यह स्वर अवरोह में ही लगाया जाता है । उदाहरणार्थ देखो—सां, रे रे सां, सां, सां, रे नि ध प, प, प मं ग, मं ध सां, रे नि ध मं ग रे सा । मं ध सां, सां, सां रे नि ध, मं ध, नि ध, मं ग, मं ध सां रे रे नि ध मं ग रे सा । यह कैसा दिखाई देता है ।

प्रश्न—इसका उठान पहले तो हमको श्री राग के समान मालूम पड़ा, परन्तु आगे चल कर उस राग के सब नियम शिथिल हो गए । इसमें धैवत तीव्र है, अतः वहाँ श्री राग का तो प्रश्न ही नहीं पैदा होता ?

उत्तर—खूब समझे । यह प्रकार एक प्रसिद्ध गवैये ने 'पंचम' कहकर मुझे सुनाया था । जब इसे मैंने एक दूसरे गायक के सामने गाया तो उसने इसे 'वसंत-पंचम' कहा । तुम इस प्रकार को अपने संग्रह में रखो । पंचम न लगने वाले वसंत में तीव्र धैवत है तथा दोनों मध्यम होते हुए अवरोह में पंचम नहीं है । पंचम लगने वाले वसंत में धैवत कोमल है, यह तुम जानते ही हो । 'चतुर' पंडित ने जो प्रकार कहा है, वह इनसे भी अलग है, क्योंकि वह सम्पूर्ण होकर दोनों मध्यम वाला है तथा उसका वादी स्वर मध्यम है ।

प्रश्न—ठीक है, क्योंकि उसमें ललितांग है। किन्तु अपनी संगीत-परम्परा भी विचित्र है। इसमें मतभेद और भ्रंश होने के कारण गायकों में यदि वाद-विवाद उत्पन्न होते हैं तो क्या आश्चर्य? और फिर 'सही' किसे कहा जाएगा?

उत्तर—तुम व्यर्थ ही घबरा गए। जो गायक अपना राग उत्तमता से गाते हुए, उसके सब नियम भी समझा सकेगा तो वह अवश्य ही ठीक और सही माना जाएगा। हाँ, उसके राग का स्वरूप रक्तिदायक अवश्य होता चाहिए। तुम्हारे ही सब नियम संसार-भर में प्रचलित हों, ऐसी आशा तुम कैसे कर सकोगे? तुम अपने रास्ते चलो, वे अपने मार्ग से जाएँगे। अन्य विषयों में भी तो मतभेद चलते रहते हैं, फिर संगीत में भी चलें तो क्या आश्चर्य है?

प्रश्न—नहीं, ऐसी कोई बात नहीं। हमने तो वैसे ही अपने मनोविचार प्रकट किए थे। पहले आपने पंचम राग के जो १०-१५ अच्छे-अच्छे प्रकार कहे थे, उन्हें कौन गाएगा और वे कैसे गाए जाएँगे? एक स्वर प्रतिकूल लगा कि राग बदला। पहले कहे हुए प्रकार ग्रन्थकारों ने कैसे दिए हैं, उन्हें भी संक्षेप में आप कहेंगे क्या?

उत्तर—उनमें से कुछ कहता हूँ, सुनो:—

मायामालवगौलाच्च मेलाज्जातः सुनामकः ।

ललितपंचमोरागः सन्यासं सांशकग्रहम् ॥

आरोहे तु पवर्ज्यं च पूर्णवक्रावरोहकम् ।

सा रे ग म ध नि सां । सां नि ध म प म ग रे सा ।

मायामालवमेलाच्च पूर्णपंचमरागकः ।

सन्यासं सांशकं चैव सपडजग्रहमुच्यते ॥

आरोहे तु पवर्ज्यं चाप्यवरोहे निवर्जितम् ।

सा रे ग प ध नि सां । सां ध प म ग रे सा ॥

अधिकारिखरहरप्रियमेलात् सुनामकः ।

रागः पंचम इत्युक्तः सन्यासं सांशकग्रहम् ॥

पवर्ज्यं वक्रमारोहेऽप्यवरोहे समग्रकम् ।

सा रे म प ध प नि सां । सां नि ध प म ग रे सा ।

सरसांगीमेलजातो दिव्यपंचमनामकः ।

सन्यासं सांशकं चैव सपडजग्रहमुच्यते ॥

आरोहे त्ववरोहे च संपूर्णं वक्रमेव च ।

सा रे ग म प ध नि सां । सां नि ध प म ग रे सा ।

भालवरालिमेलाच्च जातः कोकिलपंचमः ।

सन्यासं सांशकं चैव षड्जग्रहमुच्यते ।
 प ध नि सा रे रे रे । सा नि ध प ध नि सा ।
 भालवरालिमेलोच्च जातो भूपालपंचमः ।
 गन्यासं गांशकं चैव गांधारग्रहमुच्यते ।
 निवर्ज्यं वक्रमारोहे गनित्यक्तान्यवक्रकम् ॥
 सा रे रे रे म प ध सा । सा ध प म ध म रे सा ।

—रागलक्षणे

गांधारपंचमः सामवरालीमेलसंभवः ।
 संपूर्णः सग्रहन्यासः सायंकाले प्रगीयते ॥
 मेलोत्सामवरान्यास्तु जातोऽयं भिन्नपंचमः ।
 संपूर्णः सग्रहांशोऽपि सायमेष प्रगीयते ॥
 वसंतभैरवीमेलजातो ललितपंचमः ।
 संपूर्णः सग्रहन्यासः प्रातर्गेयः शुभप्रदः ॥
 पूर्णपंचमरागोऽयं जातो मालवगौलतः ।
 निवर्जनात् षड्जोऽयं षड्जन्यासग्रहांशकः ॥

मैं समझता हूँ, इतने बहुत काफी हैं । इनमें से कुछ प्रकार आसानी से गाए जा सकते हैं ।

प्रश्न—खुब याद आई ! आप हमको 'ललितपंचम' बताने वाले थे; उसे अभी कह दें तो कैसा ?

राग ललितपंचम

उत्तर—हाँ, 'ललितपंचम' और 'पंचम' ये दोनों राग अलग-अलग हैं, यह तो तुम्हारे ध्यान में आया ही होगा। ललितपंचम में धैवत कोमल लगाते हैं और पंचम में तीव्र, इसी से राग-भेद स्पष्ट हो जाता है। अपने ग्रन्थकार ललितपंचम को मालवगौड़ ठाठ में रखते हैं और उनका ऐसा करना ठीक भी है। अब, पंचम और मध्यम स्वर का प्रश्न रह जाता है। 'चतुर' पंडित कहता है:—

गौडमालवमेलोत्थो रागो ललितपंचमः ।
 आरोहे तु पवर्ज्यं स्यात् पूर्णवक्रावरोहकम् ॥
 मध्यमस्यैव बाहुल्यान्निश्चितं चित्तरंजनम् ।
 गानं चानुमतं रात्र्यां तृतीये यामके सदा ॥
 ललितांगालंकृतो यत् स्वीकृतो गायनोत्तमैः ।
 मध्यमावप्युभौ ग्राह्याविति लक्ष्यविदां मतम् ॥
 अवरोहे यथायोग्यं पंचमस्य प्रयोगतः ।
 गोपनं ललितांगस्य कुर्वन्ते गानकोविदाः ॥

उसके कहे हुए ये लक्षण मुझे अच्छे प्रतीत होते हैं। मैंने भी यह राग ऐसा ही सुना है। पंचम में हमेशा थोड़ा-बहुत ललितांग होना चाहिए, यह विधान अब अपने यहाँ बहुसम्मत है। ललितांग होने के कारण दोनों मध्यमों का प्रयोग पण्डित ने ठीक ही बताया है। 'रागलक्षण' ग्रन्थ का वर्णन मैंने पहले कहा ही था, वह तुम्हारे ध्यान में होगा? वहाँ आरोह-अवरोह भी दिया हुआ था, ठीक है न?

प्रश्न—हाँ, वहाँ आरोह में पंचम वर्ज्य किया गया था। वह नियम अच्छा है, अतः हम उसे स्वीकार करेंगे। इस राग का स्वरूप, स्वरों के द्वारा व्यक्त करके हमें दिखाएँगे क्या?

उत्तर—मुझे एक अच्छे गायक ने ललितपंचम में एक गाना सुनाया था, उसी के आधार पर तुमको यह सरगम बताता हूँ:—

ललितपंचम—एकताल

	।		। ग	म । ग	रे । सा	नि । ध्रु	नि
सा	ग । ग	म । ऽ	म । म	म । ऽ	म । म	ग	
×							
म	ध्रु । नि	सां । सां	रै । सां	नि । ध्रु	प । म	प	
×							
म	ध्रु । प	म ।					

अन्तरा

ग म । धु नि । सां ऽ । सां ऽ । सां नि । सां रे
 ×
 सां नि । धु नि । सां गं । गं मं । गं रे । सां नि
 ×
 धु प । मं प । ग म । ग रे । सा ऽ । नि सा
 ×
 रे नि । सा धु । नि सा । नि सां । नि धु । ग म

इस गीत में दोनों मध्यम साथ-साथ जुड़े हुए तुम देख रहे हो । मेरी समझ में वहाँ का तीव्र मध्यम छोड़ दिया जाए तो अधिक हानि नहीं दीखती, क्योंकि वह बिलकुल गौण स्थान में है । अब यह दूसरा प्रकार देखो:—

सां, नि धु, प मं प, धु नि धु प, मं म, ग, म ग म, म, नि धु प, ग, मं ग रे
 सा, नि सा, म, सां, रे नि धु, नि धु प म, सां ।

ग ग मं धु सां, नि सां, नि रे सां, सां, सां, नि धु नि, रे गं, रे सां, रे नि धु मं
 म, म, म ग, म नि धु मं म ग, मं ग रे सा, सा सा, म, म, सां, रे नि धु, नि धु, मं म ।

प्रश्न—इसमें कई जगह हमें वसंत का आभास क्यों हुआ ?

उत्तर—इसमें कुछ तानें वसंत की अवश्य हैं । एक बार एक गायक के सामने मैंने यह प्रकार गाया था, तो उसने इसे 'वसंतपंचम' कहा । इसमें एक-दो जगह परज की छाया भी दिखाई देती है, परन्तु परज और वसंत, इन दोनों रागों में मुख्य भाग ललित के नहीं हैं । पंचम राग गाने में ललितांग को खास तौर पर लिया जाता है, यह सिद्धान्त ध्यान में रखने योग्य है ।

प्रश्न—वह तो मैं जानता हूँ । उस अंग को फिर पंचम स्वर लगाकर दूर करना पड़ता है, ठीक है न ?

उत्तर—ठीक समझे । अब हम तीव्र धैवत लगने वाले सम्पूर्ण पंचम की ओर लौटते हैं । इस प्रकार में दोनों मध्यम हैं और पंचम भी है । इसमें ललितांग को परिमाण से आगे नहीं जाने देना चाहिए, यही इसकी विशेषता है ।

प्रश्न—इस पंचम राग का स्वरूप भी बताएँगे क्या ?

उत्तर—वह ऐसा होगा, देखो—ग, म ग रे सा, सा, म, म, ग, (कोई सा म, म मं म ग, ऐसा करते हैं) प, मं ध मं म, म ग, मं ध सां, सां, नि रे नि, प, मं ध मं म, म ग, प ग, रे सा । मं ध सां, सां, नि रे सां, गं रे सां, नि रे नि, मं ध सां, रे नि, प, मं ध, मं म, म, ग, प ग रे सा । कोई पण्डित ऐसा भी मानते हैं कि पंचम राग में दोनों मध्यम साथ-साथ जोड़कर न लिए जाएँ तो अधिक अच्छा होगा । 'संगीत-सार' के लेखक ने अपने पंचम में तीव्र मध्यम सचमुच ही छोड़ दिया है । वह सोहनी में भी कोमल मध्यम ही लगाता है, किन्तु उसमें पंचम स्वर छोड़ देता है । इस कृत्य से राग-भेद स्पष्ट हो जाता है ।

प्रश्न—यह मत भी हम ध्यान में रखेंगे। इस प्रकार का रूप ऐसा होगा:—

सा, रे सा, म, म, ग, प, म, प ग, म ध सां, सां, रे नि ध, म ध सां, म, प ग, रे सा। यह तो कुछ-कुछ स्वतन्त्र रूप ही होगा, ठीक है न? अच्छा, इसका अन्तरा स्वामी जी ने कैसा दिया है?

उत्तर—उन्होंने अपना पंचम ऐसा कहा है, देखो:—(स्थूल रूप)

नि सा म, म, म ग, म, ग, प, म, प ग, ग, म ध सां, नि ध, म ध, नि ध म, म ग, प, म ग, ग रे सा।

ग ग, म, ध नि सां, सां, रे नि ध, म ग, म ध नि ध म, म ग, प, म, प ग, ग रे सा।

इसकी म ध संगति तथा जगह-जगह प ग संगति सुन्दर मालूम होती है, यह प्रकार मैंने भी सुना है, इसलिए इसे तुम ध्यान में रखना।

प्रश्न—मि० बनर्जी ने भी पंचम का स्वरूप बताया है क्या?

उत्तर—वे अपने पंचम राग में पंचम स्वर वर्जित करते हैं और एक कोमल मध्यम ही लेते हैं।

प्रश्न—तो फिर उनका रूप 'सा, रे सा, म, म, ग, म ध, नि सां, रे नि ध, म ध सां, नि ध, म, म ग, म ग रे सा।

उत्तर—हाँ, वह ऐसा ही होगा। कोमल मध्यम के इस प्रकार में कोई ऋषभ पूर्ण रूप से वर्जित करते हैं। अस्तु, अब और अधिक मतभेद नहीं हैं। तुम अपने ध्यान में दो प्रकार अवश्य रखो—(१) हिंदोल अथवा सोहनी-अंग का, (२) दोनों मध्यम, तीव्र धैवत और अवरोह में पंचम लगने वाला प्रकार। क्षेत्रमोहन स्वामी का प्रकार तुम्हें याद हो तो उसे भी बराबर ध्यान में रखना। अवरोह में यदि ऋषभ हो तो मेरी राय में संधिप्रकाश-रूप अधिक स्पष्ट होगा, अतः इस स्वर को तुम कभी वर्जित नहीं करना। 'सां नि ध, प' ऐसी तान गायक लोग पंचम में खास तौर पर छोड़ देते हैं, क्योंकि यह तान पृथक् राग की सूचना देती है। धैवत कोमल लगाने से 'ललित पंचम' अलग करने में सुविधा होती है। पंचम राग में किसी ने ऋषभ छोड़ दिया तो उसकी परवाह मत करो, और ऐसे मत का आधार भी कहीं प्राप्त हो सकता है। यहाँ एक बात और कहे देता हूँ। कुछ गायक इस राग में पंचम स्वर का प्रयोग 'नि सा, म, म, प ग, प, ध प म, प ग, म ध सां', ऐसा करते हुए भी तुम्हें मिलेंगे, तथापि 'प ध नि सां' अथवा 'सां नि ध प' ऐसे प्रयोग की आशा नहीं।

प्रश्न—अब अपने ग्रन्थकारों की सम्मति भी बताइए?

उत्तर—वह भी कहता हूँ:—

रत्नाकर:—

मध्यमापंचमीजातः काकन्यंतरराजितः।

पंचमांशग्रहन्यासो मध्यसप्तकपंचमः॥

हृष्यकामूर्च्छनोपेतो गेयः कामादिदैवतः ।

चारुसंचारिवर्णश्च ग्रीष्मेऽह्नः ग्रहरेऽग्निमे ॥

शुद्ध पंचम की भाषा दाक्षिणात्य बताई है और उसकी विभाषा आंधाली कही है । आंधाली का उपांग मल्हारी है । पहले के ग्रन्थकार एक 'मल्हारी' भैरव ठाठ में वर्णन करते हैं:—

संगीतदर्पणो:—

रागः पंचमको ज्ञेयः पहीनः षाडवो मतः ।

प्रथमा मूर्च्छना यत्र षड्जत्रयविभूषितः ॥

केचिद्वदन्ति संपूर्णः शृंगाररसपूरकः ।

रक्तांबरो रक्तविशालनेत्रः ।

शृंगारयुक्तस्तरुणो मनस्वी ॥

प्रभातकाले विजयी च नित्यं ।

सदा प्रियः कोकिलमंजुभाषी ॥

सद्भागचंद्रोदये:—

पांशांतिकः पग्रहको रिरिक्तो—

सौ पंचमः प्रातरुपैति जन्म ॥

यह राग उस ग्रन्थ में मालवगौड़ ठाठ में कहा है, ऋषभ वर्ज्य है ।

रागमालायाम्:—

श्यामं तांबूलहस्तं करधृतकुमुदं मारवीमेलजातं ।

पत्रि चारिं सुरेशं पिकमृदुवचनं वेणुकं पीतवस्त्रम् ।

लिप्तांगं यक्षपंकः शिरसि सुमुकुटं बालचंद्रार्कभालं ।

गायंतीहात्र नाके सकलसुरवराः पंचमं सुप्रभाते ॥

यहाँ भी ठाठ अपना भैरव है । ऋषभ वर्ज्य है, समय प्रातःकाल है । सोमनाथ पंडित ने पंचम राग भैरव ठाठ (उनका मालवगौड़ ठाठ) में कहा है, जैसे:—

रागविबोधे:—

पंचम ऋषभविहीनः पांशन्यासग्रहो ह्युषसि ।

यह मत पुण्डरीक के मत से मिलता है ।

लोचन पंडित ने पंचम का ठाठ गौरी माना है, अर्थात् वह अपना भैरव ठाठ ही हुआ । वह कहता है—

मालवः पंचमः किं च जयंतश्रीश्च रागिणी ।
 आसावरी तथा ज्ञेया देवगांधार एव च ॥
 सिंधी आसावरी ज्ञेया ज्ञेया गुणकरी तथा ।
 गौरीसंस्थानमध्ये तु एते रागा व्यवस्थिताः ॥

संगीतपारिजातेः—

पंचमो रिपहीनः स्यात्तीव्रगः सादिमः स्मृतः ।
 मध्यमन्याससंयुक्तो मध्यमांशेन शोभितः ॥

यह एक विलक्षण स्वरूप निकलता है, जो कुछ-कुछ तुम्हारे खमाज के दुर्गा जैसा दिखाई देगा । दुर्गा में निषाद कोमल ही है । इस प्रकार में मध्यम वादी होने से निराला रूप हो सकता है । Capt. Willard अपने ग्रन्थ के कोष्ठकों में पंचम के अवयव 'ललित और वसंत' अथवा (अन्य मत से) 'वरारी, गौड़ व गुर्जरी' अथवा 'गांधार, मनोहर व हिन्दोल' कहते हैं ।

कल्पद्रुमेः—

ललितश्च वसंतश्च हिंदोलः पर्जसंज्ञितः ।
 पंचमोभूत्सर्वः ऋतौ वसंत गीयते ॥
 पंचमग्रहसंयुक्ता संपूर्णा पंचमस्वराः ।
 पधनिसारेगमश्च हिंदोलवल्गुभा स्मृता ॥

प प ध ध नि सा रे ग म प रे सा । म प ध सा ग रे सा नि ध प म ग रे सा ।

तत्रैवः—

ऋषभांशग्रहन्यासः पंचमस्वरवर्जितः ।
 शेषरात्र्यां प्रगीयते पंचम राग उच्यते ॥

आगे ऐसा उदाहरण है—रे म प ध नि सा ग म ध रे सा ग रे सा नि प म ।

वसंतहिंदोलललित मिलि मालकोश पुनि ठान ।
 षट् राग सुर लेतही पंचम होय सुगान ॥

इस शास्त्र के आधार से नादविनोदकार ने पंचम का आलाप ऐसा तैयार किया है—प ग रे सा, ध ध म म प प ध प ग, म ध नि रे नि ध म ग रे सा । अस्ताई म ध म ध नि सां, सां गं रे सां । नि रे नि ध म ग रे सा, प प प ध प ग, नि रे नि ध म ग रे सा, ग रे रे सा । अन्तरा

संगीतकल्पद्रुमांकुरे:—

रागः पंचम एष सर्वविदितो युक्तो वसंतस्वरैः ।
वादी मध्यम एव यत्र विलसत् संवादिषड्जो मतः ॥
आरोहे ऋषभं न संस्पृशति यो वर्ज्यर्षभोऽपि क्वचिद् ।
रात्रावन्तिमयामके सुमतिभिर्मजुस्वरं गीयते ॥

रागचंद्रिकायाम्:—

वसंतस्वरसंयुक्त आरोहे वर्जितर्षभः ।
पंचमः समसंवादश्चतुर्थग्रहरे निशि ॥

चंद्रिकासारे:—

सब वसंत के सुर जहाँ चढ़त रिखव नहिं लाग ।
सम संवादीवादि ते कहियत पंचम राग ॥

ये आधार सुन्दर हैं, इसलिए इनको भी तुम ध्यान में अवश्य रखना ।

प्रश्न—अब कौनसा राग लेंगे ?

राग भंखार

उत्तर—अब 'भंखार' और 'भटियार' इन रागों को क्रमानुसार लेंगे। पहले मैं भंखार के विषय में बोलूँगा।

इसकी दुर्मिल रागों में गणना की जाती है। इसका नाम तो बहुत लोगों ने सुना होगा; किन्तु इसे गाने वाले बिरले ही मिलेंगे। मैं तो समझता हूँ कि यदि तुम गायकों से पंचम, भटियार और भंखार राग स्पष्ट लक्षणों से अलग-अलग दिखाने को कहो तो उनमें से अधिकतर भ्रम में पड़ जाएँगे। प्रातःकाल के समय 'सूर्यकान्त' ठाठ की प्रबलता रहती है, यह बात गायकों को विदित है ही, और ये राग भी उसी समय के हैं, ऐसा भी वे लोग सुनते रहते हैं। इसलिए वे ललित और वसन्त को बचा कर कुछ और मनोरंजक मिश्रण तैयार करके गाते हुए प्रायः हमें मिलते हैं। भंखार और भटियार, इन रागों का प्राचीन ग्रन्थों में वर्णन न होने से उनको नियमबद्ध करना आसान नहीं है।

प्रश्न—इनके स्थूल नियम प्रसिद्ध गायकों के गीतों के आधार से निर्धारित कराने पड़ते हैं। ठीक है न ?

उत्तर—यह तो स्पष्ट है। मैं भी ऐसा ही कहने वाला था। मेरे गुरु जी ने इन रागों में जो गीत सिखाए हैं, उनके आधार से मैं तुमको इस राग के स्वरूप की जानकारी कराना चाहता हूँ। भंखार और भटियार, ये राग सन्धिप्रकाशोचित हैं, यह प्रायः सभी स्त्रीकार करते हैं। तो फिर सा, रे, ग, म, प, इन स्वरों पर कोई आपत्ति करेगा, ऐसा नहीं जान पड़ता। अब प्रश्न केवल मध्यम, धैवत का रह गया। कोई कहेगा, हम दोनों मध्यम लगाते हैं और कोई कहेगा कि हम एक ही लगाते हैं।

प्रश्न—'एक ही लगाते हैं' ऐसा कहने वालों को कोमल मध्यम लगाना पड़ेगा न ?

उत्तर—मैं तो ऐसा ही समझता हूँ, क्योंकि प्रातःकाल के समय एक तीव्र मध्यम से ही कोई यह राग गाएगा, ऐसा मुझे नहीं जान पड़ता। उस समय कोमल मध्यम बिलकुल न लगने वाला राग केवल विभास ही दिखाई देता है। उसका तीव्र 'म' धैवत के आश्रय से और पंचम, गांधार की संगति के नीचे इतना दुस्सह नहीं हो सकता, किन्तु हमें इस राग के विषय में आगे बोलना ही है। एक तीव्र मध्यम लेने से ही सन्ध्याकालीन वातावरण उत्पन्न होगा, यह तुम जानते ही हो।

प्रश्न—तो फिर इन दोनों रागों में दोनों मध्यम लगाने का ही रिवाज हमें दिखाई देगा, ऐसा मान कर हम चलें तो ठीक रहेगा या नहीं ?

उत्तर—मेरी राय में ऐसा करना ठीक ही होगा। भंखार और भटियार, ये दोनों राग संपूर्ण माने जाते हैं।

प्रश्न—पंचम राग से इनका मिलाप होने की संभावना तो अवश्य होगी ?

उत्तर—वह मैंने पहले ही कह दिया है। अब तो प्रश्न यह है कि ये सब राग अलग-अलग कैसे रखे जाएँगे? इस प्रश्न का उत्तर अब मैं देता हूँ, ठीक तरह से ध्यान दो!

पंचम राग में ललितांग स्पष्ट है, यह तुम जानते ही हो। वह ललितांग भंखार राग में नहीं आने देना चाहिए, यह एक महत्त्वपूर्ण सिद्धान्त तुम अपने ध्यान में रखो।

प्रश्न—अर्थात् 'नि सा, म, म, म ग' ऐसा खुला मध्यम वाला टुकड़ा भंखार में नहीं आएगा?

उत्तर—ठीक समझे। यह टुकड़ा न होने से मेरे बताए हुए पंचम के सभी प्रकार अलग हो जाएँगे। ठीक है न? दूसरी बात, भंखार में वादी स्वर पंचम रखा जाए और बीच-बीच में प ग की संगति हो। तीव्र धैवत से तीव्र मध्यम की संगति बहुत सुन्दर मालूम होगी।

प्रश्न—यह एक बड़ी विलक्षणता मालूम देती है। यह कैसा रूप होगा? इसके स्वर हमें गाकर दिखाएँगे क्या?

उत्तर—यह देखो, दिखाता हूँ—ग, प ग, रे सा, नि सा, ग म प, प म प ग, म ध म ग, म ग रे सा, नि नि, सा रे ग, म ग, म ध म ग, म ग रे सा। प, म प ग, प ग रे सा, नि, रे ग, म ग, ग म ग, ग म ध म ग, म ग रे सा, नि सा, ग म प, प, प म प ग, म ध म ग, प ग रे सा, इत्यादि।

प्रश्न—यह क्या महाराज! यह सवेरे की पूर्वी है क्या? अब कहाँ हैं 'पंचम' और 'ललित'?

उत्तर—तुम भूलते हो। पूर्वी में कोमल मध्यम लगाकर 'नि सा ग म प' यह कैसे होगा? इस राग में 'प, म ग, म ग रे सा, नि, सा रे ग म ग, म ध म ग, प ग रे सा, प, म प ग, म ग, रे सा' इत्यादि, यह तान बिलकुल स्वतन्त्र है। यह प्रकार अपने गुरु जी द्वारा बताए हुए गीत के आधार से मैंने कहा है। अब इसे मैं दुहराऊँगा नहीं।

प्रश्न—और अन्नरा?

उत्तर—अन्नरा ऐसा है—सा सा, ग म प, प, ग, ग म प ग, प ग रे सा, सा रे सा नि, सा, रे ग, म ग, म प, म प ग, प ग रे सा, इत्यादि। इस राग में तुम्हारे लिए विशेष रूप से ध्यान में रखने योग्य भाग ये हैं, देखो—'प, म प ग, प ग रे सा', 'म, प ग, म ध, म ग', 'म ग रे सा'। यहाँ 'ध प' ऐसा टुकड़ा कितनी चतुराई से हटाया गया है, उसे देखो! 'प ग, रे सा' इस टुकड़े से किंचित् संध्याकालीन रागों की छाया उत्पन्न होगी, परन्तु आरोह और अवरोह में 'म प, प, म ग', 'म ध म, प ग' ये टुकड़े लगाकर कोमल मध्यम दिखाते ही संध्याकाल के सारे राग दूर हो जाएँगे। पूर्वी में 'ग म म ग म ग' इस तरह से मध्यम का संयोग होता है, वह और भी अलग है।

प्रश्न—इस राग में हमको एकाध सरगम बता दें तो अच्छा होगा !

उत्तर—कहता हूँ, लो:—

स्थायी—त्रिताल

नि सा ग म।प S S म।प ग S म।ग रे सा S
नि नि सा रे।ग S म ग।म ध म ग।प ग रे सा

अन्तरा

सा सा ग म।प S प S।म S प ग।प ग रे सा
नि नि सा रे।ग S म ग।ध म ग प।ग रे सा S

इस सरगम से राग का केवल स्थूल रूप ही दिखता है, यह तुम समझते ही होगे ?

प्रश्न—मालूम होता है, इस राग का अन्तरा तार-सप्तक में कभी नहीं जाता !

उत्तर—मेरे गुरु जी की कही हुई चीज में तो नहीं जाता था, इसीलिए मैं भी इस सरगम का अन्तरा ऊपर नहीं ले गया। दूसरा एक गीत मैंने सीखा है, उसका अन्तरा तार-सप्तक तक जाता है।

प्रश्न—वह कैसे ?

उत्तर—ऐसा है—‘मं ध सां, सां, रे सां, सां, म म, प ग, मं ध सां, रे नि ध, मं ग, प ग रे सा; सा सा, ग म प’ इत्यादि।

प्रश्न—भंखार में पंचम स्वर केवल अवरोह में ही आप लगाते हैं, यह तथ्य भी हमको ध्यान में रखना होगा, ठीक है न ?

उत्तर—हाँ ! तो, मं प ग, मं ध, मं ग, प ग रे सा। सां, नि ध, मं ध, मं ग, नि सा ग म प, म, प ग, प ग रे सा। सा, रे रे सा, ग, म ग, मं ध मं ग, मं ध सां, रे सां, गं रे सां, मं गं रे सां, सां नि ध, म ग, प ग रे सा, नि सा ग म प। इस तरह से इस राग का विस्तार तुम आसानी से कर सकोगे।

प्रश्न—भंखार नाम कुछ विलक्षण-सा मालूम होता है। यह कोई बिलकुल आधुनिक नाम है ?

उत्तर—तुम्हारे प्रश्न का ठीक-ठीक उत्तर देना तो कठिन है; किन्तु मेरे गुरु ने ऐसा कहा था कि यह ‘बाखरेज’ शब्द का अपभ्रंश होगा। ‘बाखरेज’ नाम बहुत पुराना है। सोमनाथ और पुण्डरीक ने इसका जिक्र किया है। ‘रागविबोध’ की टीका में सोमनाथ ऐसा कहता है—‘देशकारस्य समृद्ध्या बाखरेजः’ यह एक मुस्लिम प्रकार है, ऐसा वह स्वीकार करता है। पुण्डरीक ने अपनी ‘रागमाला’ में देशकार का वर्णन करते हुए इसका जिक्र किया है:—

जातोऽधोराख्यवक्त्रात् त्रिगतिगनिगमाः सत्रिपूर्णोऽत्ररागे ।

रक्तांगः पद्मनेत्रः सितगजगमनो बाखरोजस्य मित्रम् ॥

देखो ! यहाँ भी बाखरेज का सम्बन्ध देशकार से है। 'त्रिगतिगनिगम' इस विशेषण से पूर्वी ठाठ का संकेत स्पष्ट मिलता है। भंखार को प्रातःकालीन राग मानने से, इसमें दोनों मध्यमों की उपस्थिति ठीक ही है। वह समय सूर्यकान्त ठाठ का होने से तीव्र धैवत भी बिलकुल उचित है। भंखार और भटियार रागों में ललितांग का भेद रखा जाए तो ये राग अलग-अलग गाने में कठिनाई नहीं होगी। भंखार में केवल 'प ग' की संगति होने से ही वह संध्याकालीन राग नहीं हो जाएगा।

प्रश्न—उसे हम अच्छी तरह समझ गए हैं। पहले तो इस प्रकृति के राग ही संध्याकाल के नहीं हैं। पुरिया और मारवा की बावत तो कुछ शंका है ही नहीं, क्योंकि इनमें पंचम बिलकुल नहीं लगता। वराटी में कोमल मध्यम नहीं है और साजगिरी में दोनों धैवत हैं। इस राग को समकालीन रागों से बचाना चाहिए, यह सच है; फिर भी यह कृत्य अधिक कठिन नहीं दिखाई देता।

उत्तर—ठीक है। सोहनी और ललित, ये राग तो पंचमहीन ही हैं। पंचम का जो पहला प्रकार मैंने कहा था, उसमें भी पंचम वर्ज्य था।

प्रश्न—पंचम के अन्य प्रकारों में ललितांग है, इसलिए वे भी अलग ही रहेंगे, ठीक है न ?

उत्तर—ठीक कहा। इस भंखार राग को प्राचीन ग्रन्थों का आधार मिलना तो सम्भव है ही नहीं। 'चतुर' पंडित ने इसकी बावत कहा है:—

मारवा मेलके प्रोक्तो रागो भंखारनामकः ।

आधुनिकं वदंतीमं केचिन्लक्ष्यविचक्षणः ॥

संपूर्णः पंचमांशः स्यादुत्तरांगप्रधानकः ।

यामे तृतीयके रात्र्यां गानमस्य सुखप्रदम् ॥

ईषत्स्पर्शो भवेदिष्टः शुद्धमस्याभिव्यक्तये ।

रागस्यास्य समुद्धारे प्रवदंति मनीषिणः ।

मुक्तमस्य तिरोभावे कथं पुनः समुद्भवेत् ।

तत्स्वरांशयुतो रागो भट्टिहारः सुलक्षणः ॥

उस पंडित का यह कथन बिलकुल सही है। और भी ऐसे एक-दो मत देखो:—
कल्पद्रुमांकुरे:—

भंखाररागस्तु वसंतमेले ।

संपूर्णरूपः खलु पंचमांशः ॥

द्विमध्यमोऽसौ मृदुलर्पभश्च ।

रात्रौ तृतीये प्रहरेऽभिगीयते ॥

चंद्रिकायाम्:—

वसंतमेले भंखारः संपूर्णो मृदुलपभः ।

द्विमध्यमः पंचमांशस्तृतीयप्रहरे निशि ॥

जब वसंतके मेल में पंचमहूँ लग जाय ।

पस बादी संवादिते राग भंखार कहाय ॥

चंद्रिकासार ।

प्रश्न—पूर्व की ओर इस राग का प्रचार कैसा है ?

उत्तर—उधर के ग्रन्थों में भंखार (अथवा भखार) कहा हुआ नहीं मिलता ।
'कल्पद्रुम' में ऐसा कहा है:—

भैरवो मालकोशश्च ललितो मिश्रिता यदा ।

भखारो जायते तत्र प्रातःकाले प्रगीयते ॥

भैरव मालवकोश मिलि और ललितही ठान ।

भंखारा ही होत है प्रहर दिन चढ़े गान ॥

सुरतङ्गिणी:—

फरोदस्त तिरवन मिले होइ बखार निहार ।

गोरी मिले बिरावरो संकर × × ॥

यह और एक छोटी-सी सरगम तीव्रा-ताल में कहे देता है:—

भंखार—तीव्रा

नि सा । ग म । प ऽ ऽ ॥ म ऽ । प ग । रे रे सा
ग ऽ । म ग । म ध म ॥ घ म । ग प । ग रे सा

अन्तरा

सा सा । ग म । प ऽ प ॥ म ग । प ग । रे रे सा
नि ऽ । सा रे । ग ऽ ऽ ॥ म म । ग ग । प ऽ प
म ग । प ग । रे रे सा ॥

इस राग की पकड़ 'प, म, प ग, प ग रे सा, नि, सा रे ग, म ग, म प म ग' यह समझ लो । कोई-कोई कहते हैं कि इस राग में ललित का उत्तरांग 'ब, म ध, म ग' यह चमकता हुआ रखा जाए । इस मतभेद को भी अपने ध्यान में रहने दो । यह सरगम इस तरह की नहीं है, यह तो स्पष्ट है ही ।

प्रश्न—ठीक है। अब भटियार राग के कुछ लक्षण कह दीजिए ?

उत्तर—अब मैं, ऐसा ही करने वाला था। भटियार अथवा भट्टिहार, ये नाम प्रचार में कैसे आए, इसका निर्णय करना सहज नहीं है। दंत-कथा में ऐसा कहा जाता है कि यह राग भर्तृहरि राजा ने प्रचलित किया था, इसीलिए उसका 'भटियार' नाम पड़ा है। हमारे कुछ गायक भी कहते हैं कि ये राग 'भर्तृरी' राजा का बनाया हुआ है। तुम जैसा उचित समझो, इसके लिए शोध करो, ऐसे ऐतिहासिक शोधों की अपने यहाँ अभी इतनी प्रवृत्ति नहीं है। यह शोध भी छोड़ो, अभी तो श्रुति-स्वर जैसे महत्वपूर्ण विषय पर भी वास्तविक उपयोगो चर्चा इधर नहीं शुरू हुई। मुझे याद है कि लगभग दो-तीन वर्ष हुए, मेरे मन में यह भावना आई थी कि अपने यहाँ संगीत के शास्त्रीय ज्ञान के प्रसारार्थ कोई सुव्यवस्थित संस्था स्थापित करने का प्रयत्न करना चाहिए।

प्रश्न—पर हमारे यहाँ अनेक 'क्लेब' और 'शाला' हैं न ?

उत्तर—वे तो हैं और वे अपने ढंग से संगीत की सेवा भी करते हैं, यह स्वीकार करता हूँ। परन्तु मैं जो चाहता हूँ, वह संस्था इससे कुछ निराली ही होती।

प्रश्न—वह कैसी ?

उत्तर—उसका उद्देश्य यह होगा कि संगीत के सभी प्राचीन और अर्वाचीन ग्रन्थ (जो उपलब्ध हों) संग्रह करके, उन्हें छाप कर प्रकाशित करना, अनुवाद कराना, समय-समय पर मीटिंग करके विद्वानों द्वारा संगीत-शास्त्र पर व्याख्यान दिलाना, संगीत पर औपचारिक चर्चा करना, वर्तमान संगीत-पद्धति का इतिहास तैयार करना, उसकी राग-रचना सुव्यवस्थित करके ग्रन्थ-रूप में प्रकाशित कराना, विवादग्रस्त राग-रूपों का निर्णय योग्य अधिकारी और प्रसिद्ध गायकों-वादकों की सम्मति से करना, बड़ी-बड़ी रियासतों में रहने वाले गुणी लोगों का सहयोग प्राप्त करना, गायक-वादकों के घरानों का इतिहास प्राप्त करना, प्रसिद्ध गायकों के समयानुक्रम कार्यक्रम करा कर समाज में अप्रसिद्ध रागों को प्रचलित करना, उत्तम गायकों को संस्थाओं में नौकरी दिला कर उनके द्वारा पद्धतिबद्ध शिक्षण दिलाना, गायक-वादकों के स्वरचित राग-नियम व उनकी लिपि का ज्ञान प्राप्त करना, संस्था के कार्यों का लेखा-जोखा रखना और उनको मासिक पत्र-पत्रिकाओं द्वारा प्रकाशित करना, आदि। मैं समझता हूँ, ऐसी कोई संस्था अभी तक प्रकाश में नहीं आई है। जिन लोगों ने केवल पेट भरने के लिए संगीत-शिक्षण का कार्य चालू किया है, उनके द्वारा उक्त प्रकार की संस्था को चलाने की आशा नहीं की जा सकती। और जो संगीत को केवल मनोरंजन का साधन समझते हैं, उनकी बाबत तो कुछ कहना ही व्यर्थ है।

प्रश्न—अच्छा, तो फिर आपकी उस योजना के बारे में क्या हुआ ?

उत्तर—मैंने यह विचार किया कि पहले हम दो-तीन व्याख्यान श्रुति-स्वरों पर दें, तत्पश्चात् उस संस्था के महत्त्व और उपयोगिता की बाबत शनैः-शनैः प्रचार करें, तो उसका महत्त्व संगीताभिलाषी मित्रों की दृष्टि में तत्काल आ सकेगा। व्याख्यान के सम्बन्ध में मैंने अपने विचार एक सुशिक्षित और संगीतानुरागी मित्र के आगे रखे, किन्तु उन्होंने इस विषय में अपना जो स्पष्ट मत दिया, उससे मेरा उत्साह भंग हो गया।

प्रश्न—क्यों भला, ऐसी क्या बात उन्होंने कही ?

उत्तर—मैं उनको बिलकुल दोष नहीं देता। जो बात उन्हें मेरे हित में जान पड़ी, वह उन्होंने स्पष्ट कह दी। उन्होंने क्या कहा, यह अधिकतर उन्हीं के शब्दों में कहता हूँ। उन्होंने कहा, “मुझे संगीत में यद्यपि अधिक जानकारी नहीं है, किन्तु अपने यहाँ की स्थिति देखते हुए मैं तुम्हें कुछ सलाह दे सकता हूँ; तुमको पसन्द आए तो मानना, अन्यथा नहीं मानना। तुम्हीं विचार करो कि आज अपने यहाँ शास्त्रीय दृष्टि से संगीत की चर्चा करना कोई पसन्द करता है क्या? चार विद्वान् इकट्ठे होकर किसी संगीत-विषय पर निष्पक्ष भावना से कुछ बोलते हुए तुमने कभी सुने हैं क्या? पहले तो यही देखो कि यह विषय उत्तम रीति से सीखे हुए अपने यहाँ कितने निकलेंगे! और जो थोड़े-से निकलेंगे भी, उनमें परस्पर सद्भाव कितना होगा? तब, ऐसी परिस्थिति में तुम्हारा व्याख्यान सुनने वाला कौन निकलेगा? इसका अच्छी तरह विचार तुमको करना पड़ेगा। जो समझदार हैं, वे भी बहुधा आएँगे नहीं; और जो आएँगे, वे एक तमाशा देखने की लालसा रख कर ही आएँगे। उनके आगे तुमने अपनी श्रुति-स्वरों की नीरस चर्चा रखी, तो मैं जानता हूँ, उनमें से अधिकतर बिलकुल निराश होकर उठ जाएँगे। सम्भव है, आकर फँस जानेके कारण कुछ देर तक जैसे-तैसे धैर्य धारण करके घड़ी की ओर देखते हुए बैठे रहेंगे। परन्तु दूसरे व्याख्यान में तो उनका दसवाँ भाग भी नहीं रहेगा, यह मैं विश्वासपूर्वक कह सकता हूँ। तुम्हारे परिश्रम की ओर देखने की उन्हें भला क्या जरूरत पड़ी है? वे कहेंगे कि हमको किसी तरह कुछ मजा आना चाहिए। मिस्टर, मैं तुमसे सत्य कहता हूँ कि लोगों को इकट्ठा करके उनकी जेब से पैसा निकालने का मार्ग कुछ और ही है। यदि तुमको आगे आना ही हो, तो कुछ युक्तियों से काम लेना पड़ेगा। वहाँ ‘दुनिया भुक्त होती है’ इस कथन को ध्यान में रखकर तुमको अपना बर्ताव रखना पड़ेगा। थोड़ी देर के लिए सोचो तो सही कि तुम्हारे श्रुति-स्वरों का लोगों को क्या करना है? वे २२ हों या २२०० हों, उन पर तुम्हारी चकल्लस सुनने को कौन बैठा रहेगा? इतना अवकाश व इतना धैर्य है किसको? लोग कहेंगे, ऐसी बातें चाहो तो पुस्तक के रूप में प्रसिद्ध करो। हम अवकाश मिलने पर उसको पढ़ लेंगे। यदि वैसे ही तुमने लिखा, तो भी उसे कौन पढ़ता है? पर, वे कहेंगे ऐसा ही। और तुम्हारे व्याख्यान में है क्या? हाँ कुछ चटकदार नकल, कुछ मजेदार ठुमरी, कुछ बिलकुल असम्भव गप्प, तुम अपने व्याख्यान के बीच-बीच में ले आओ, तो तुम्हें थोड़ा-बहुत यश प्राप्त हो सकता है। आजकल धर्म, भाव और भक्ति, इनकी इधर-उधर खूब चर्चा होती है, इसलिए उनका जिक्र भी व्याख्यान के बीच-बीच में कर दो। नाद-ब्रह्म, परब्रह्म, सच्चिदानन्द, एकाग्रता, प्राचीन ऋषि-मुनि, देश के गत वैभव, प्राचीन पौराणिक महिलाओं का संगीत-ज्ञान और आजकल की स्त्रियों की इस विषय में उदासीनता, मध्यकालीन संगीत की दुर्दशा, वर्तमान जागृति, देश की सद्यःस्थिति आदि विषय तुम्हारे व्याख्यान में आने ही चाहिए। इनके साथ-साथ थोड़ी-बहुत श्रुति-स्वर-मूर्च्छना सम्बन्धी बातें भी सुनाते रहे तो कोई तुम्हारी निन्दा करेगा, ऐसा प्रतीत नहीं होता। और बीच-बीच में कुछ गाना-बजाना हो, किन्तु वह बहुत उच्च कोटि का नहीं, अपितु उसमें कुछ गवैयों की तरह का, कुछ नाटकीय ढंग का, कुछ हरिदासी, कुछ अंग्रेजी बैंड की शैली का और कुछ इधर-उधर का मिश्रण यदि हो, तभी श्रोतागण

अपनी उदार वृत्ति उड़ेल सकेंगे। लोगों को नवीनता और पाश्चात्य शैली की टीप-टाप ही अधिक पसन्द आएगी, ऐसा मुझे जान पड़ता है। इसी प्रकार यदि तुम बिलकुल सादा, स्वदेशी पोशाक पहन कर, गले में तुलसी की माला डाल कर व्याख्यान को खड़े होगे, तो भी लोग आकर्षित होंगे। कहा भी है 'पानी तेरा रंग कैसा ? जिसमें मिलाओ जैसा' संगीत से परमेश्वर की प्राप्ति अवश्य होती है। ध्रुवपद गाते समय सम्भव हो तो जहाँ-तहाँ 'मद्भक्ता यत्र गायन्ति' 'चैतन्यं सर्वभूतानाम्' ऐसे श्लोक बीच-बीच में लगाते रहो। उसे गाने में और अर्थ समझाने में बहुत समय निकाला जा सकता है। श्रोताओं का ध्यान कुछ जमाने के लिए कोई 'पॉपुलर' लोकप्रिय चीज भी होनी चाहिए। मेरे कहने का सार आप समझ रहे होंगे ! संगीत पर कोरा तत्त्व-ज्ञान किसी को पसन्द नहीं आने का। अजी ! 'सा रे ग घ' इनका इतिहास सुनने को कौन बैठेगा ? ऐसी बातों में आनन्द मालूम होगा, हजारों में केवल दस-पाँच व्यक्तियों को, बाकी के लोगों को इतने समय बैठकर क्या करना है ? अमुक पण्डित, अमुक स्थान पर, अमुक शताब्दी में हुआ; उसके स्वर अमुक थे, उसकी अमुक पद्धति थी, इन पचड़ों में क्या रखा है ? वह पण्डित हुआ, गया, मरा, तो अब उसका रोना-पीटना हमारे मत्थे क्यों ? ऐसा कोई कहे तो मुझे कुछ भी आश्चर्य नहीं होगा। मैं तो एक मित्र व स्नेही के नाते तुमको ऐसी सलाह दूँगा कि लोग तुम्हारे व्याख्यान में आकर तुम्हारी संस्था के प्रति सहानुभूति दिखाएँ। ऐसा यदि तुम चाहो, तो मेरे कहे हुए कुछ प्रकार तुमको स्वीकार करने के सिवाय दूसरा उपाय नहीं। इस उपदेश के लिये मैं क्षमा माँगता हूँ। यद्यपि मुझे संगीत का ज्ञान नहीं है, तथापि संसार का अनुभव मैंने यथेष्ट प्राप्त किया है। अनेक लोगों का सत्संग-लाभ भी मैंने प्राप्त किया है। हो सकता है, मेरे उक्त कथन में कुछ बातें तुम्हें अनुचित प्रतीत हों, परन्तु तुमको अपने अन्तिम लक्ष्य की ओर ध्यान देकर चलना है। मैं कहता हूँ, ऐसे अनेक लोगों के उदाहरण कदाचित् तुम्हारी दृष्टि में पड़ेंगे और सम्भव है उनमें से कुछ योग्य अधिकारी भी हों, फिर भी तुम्हारा उद्देश्य स्तुत्य है, यह मैं अस्वीकार नहीं करता। तुम कहते हो, ऐसी संस्था अपने शहर में नहीं है, यह तो सच है, परन्तु उसे शुरू करके कुछ समय तक निर्विघ्न चलाने को पैसे का साधन भी तो चाहिये और पैसे का प्रश्न आते ही देने वालों की रुचि की बात सामने आएगी। आजकल समय की गति की ओर आँखें बन्द करके चलने से कोई सफल होगा, ऐसा मुझे नहीं जान पड़ता बाबा !"

प्रश्न—उनकी ये बातें आपको कैसी लगी होंगी ?

उत्तर—नहीं-नहीं, मुझे उनके उक्त कथन पर क्रोध बिलकुल नहीं आया। मुझे ऐसा कार्य करने की इच्छा नहीं थी और पैसा बटोरने की तो कल्पना भी न थी। मैंने सोचा था कि मेरे व्याख्यानों से अपने सुशिक्षित लोगों में इस विषय की जिज्ञासा उत्पन्न होकर संगीतान्नति को थोड़ी-बहुत मदद मिलेगी; किन्तु उनके विचारों को सुनकर मेरा वह भ्रम दूर हो गया और मैंने अपना इरादा उसी दम बदल दिया। अजी, व्याख्यान सुनने को आने वाले श्रोताओं की कुछ मत पूछो। वे ऐसा भी कह सकते हैं

कि व्याख्यान सुनते-सुनते हम ऊब गए हैं, अब थोड़ा नाच भी होना चाहिए। तो उनकी यह इच्छा कैसे पूरी की जाएगी ! लोगों को किसी तरह खुश करके उनके पैसों का अपने को दुरुपयोग नहीं करना है। जिस चीज का ग्राहक नहीं, उसे बाजार में रखो ही मत, यही चतुराई का मार्ग है। फिर तो मैंने अपने मन में यही निश्चय किया कि संगीत-विषय में अच्छे गुणी लोगों से हमने जो कुछ ज्ञान प्राप्त किया है, उसे यथाशक्ति और यथामति ग्रन्थ-रूप से ही लिख रखें, तो कभी-न-कभी किसी-न-किसी रूप में उसका प्रयोग होगा ही। उसी से हमारे समाज की उचित सेवा हो सकेगी। अस्तु, अब अपने छोड़े हुए विषय की ओर लौटना चाहिए।

प्रश्न—हाँ, भटियारी के बारे में आगे चलने दीजिए।

उत्तर—‘भटियारी’ का नाम आने से ही तो यह विषयान्तर बीच में हुआ। क्षेत्रमोहन स्वामी इस राग पर अपनी टिप्पणी में कहते हैं कि भटियारी राग प्राचीन संस्कृत-ग्रन्थों में नहीं मिलता, इसे विक्रमादित्य राजा के भाई भर्तृहरि ने प्रचलित किया, ऐसी दन्त-कथा है। James Prinsep साहब के ‘Indian Antiquities’ ग्रन्थ में कहे अनुसार भर्तृहरि राजा ईसा की दूसरी शताब्दी में हुआ।

प्रश्न—तो यह राग बहुत प्राचीन होना चाहिए, फिर भी यह संस्कृत-ग्रन्थों में नहीं, यह आश्चर्य की बात है।

उत्तर—स्वामी ऐसा ही कहते हैं, परन्तु यह राग-नाम अपने ‘रागतरंगिणी’ में स्पष्ट है। ‘रत्नाकर’ में वह नहीं दिखता। ‘तरंगिणी’ भटियारी का ठाठ गौरी कहा है। हम इसमें धैवत तीव्र लगाते हैं, तथापि यह सन्धिप्रकाश रूप है, यह तथ्य भी महत्वपूर्ण है। एक गायक ने दोनों धैवत लगाकर यह राग गाया था, ऐसी मुझे याद है। मेरे गुरु इसमें तीव्र धैवत ही लगाते थे। उनका मत ‘लक्ष्यसंगीत’ से मिलता है। लोचन पण्डित कहता है:—

रामकरी तथा गेया गुर्जरी बहुली तथा ।

रेवा च भटियारश्च पद्मागश्च तथोत्तमः ॥

×

×

×

गौरीसंस्थानमध्ये तु एते रागा व्यवस्थिताः ॥

अब हम इस राग के विभिन्न अंगों का थोड़ा-थोड़ा निरीक्षण करते हैं। इस राग में दोनों मध्यम बड़ी खूबी से लगाए जाते हैं। सन्धिप्रकाश राग होने के कारण इसमें रे कोमल और ग नि तीव्र होंगे ही। प्रातःकाल का राग होने से कोई इसका ठाठ सूर्यकान्त कहे, तो उसमें कुछ भी विसंगति नहीं है। थोड़ी-सी रात्रि शेष होने के कारण वहाँ तीव्र मध्यम की उपस्थिति भी अपने साधारण नियम के अनुकूल ही होगी। ऐसे समप्राकृतिक अथवा प्रातःकालीन अनेक रागों में ‘मं ध सां’ अथवा ‘मं ध नि सां’ इस तरह से अन्तरा शुरू करने में आता है, इसे ध्यान में रखो।

भटियारी का मिश्रण भंखार से न होने पाए। भंखार में पंचम वादी होता है, यहाँ कोमल मध्यम का विशेष महत्त्व है। यह मध्यम विभिन्न स्थानों पर आगे रखने से कहीं-कहीं ललितांग तुम्हें दिखाई पड़े, तो आश्चर्य नहीं। परन्तु इस राग में 'प म', 'ध प म', 'प ग' ये टुकड़े ऐसी विलक्षणता से लगाए जाते हैं कि उनका सामूहिक परिणाम बिलकुल स्वतन्त्र हो सकता है।

प्रश्न—इस राग के विषय में 'चतुर' पण्डित का क्या मत है ?

उत्तर—वह कहता है:—

गमनश्रममेलोत्थो भट्टियारः प्रकीर्तितः ।

संपूर्णो मध्यमांशोऽसौ चरमांगविभूषितः ॥

मध्यमोऽत्र भवेन्मुक्तस्तत्रैव न्यास ईरितः ।

प्रयोगस्तीव्रमध्यस्यानुलोमे रात्रिसूचकः ॥

प्रश्न—भटियारी में कोई सरगम कहेंगे क्या ?

उत्तर—हाँ, कहता हूँ:—

भटियार—झंपाताल

सा	सा	।	ध	ध	प	।	म	म	।	म	प	ग
×												
म	ध	।	सां	ऽ	सां	।	रें	नि	।	ध	ध	प
सां	सां	।	नि	ध	ध	।	ध	ध	।	नि	प	म
म	म	।	ध	प	म	।	प	ग	।	रे	रे	सा

अन्तरा

म	ध	।	सां	ऽ	सां	।	सां	ऽ	।	सां	रें	सां
×												
सां	सां	।	रें	गं	रें	।	सां	ऽ	।	नि	ध	प
प	ध	।	सां	ऽ	सां	।	रें	नि	।	ध	प	म
म	म	।	ध	प	म	।	प	ग	।	रे	रे	सा

प्रश्न—यह रूप कुछ विचित्र-सा ही लगता है महाराज ! यह सुन्दर है, अतः सभी को प्रिय मालूम होगा। इसमें 'फिरत' किस प्रकार की जाएगी ?

उत्तर—हमको मध्यम बढ़ाना है, तो उस स्वर की 'बढ़त' ऐसे की जाएगी, देखो—सा, ध ध, प म, म, प ग, सा, म, म प ग, ध सां ध, प म, म प ध सां, नि ध, प म, म प ग, रे सां; ध प म, प म, नि ध प म, रें सां, नि ध प, प ध सां, रें सां, नि ध प म, ग म, प ग, रे सां; सा रे ग, म, प म, ध, प म, सां रें गं रें सां, रें सां, ध प म, प ग, रे सा, ध प म।

प्रश्न—इस राग में कुछ-कुछ 'माँड़' राग का आभास न जाने हमें क्यों होता है ?

उत्तर—वास्तव में तुम्हारी शंका मार्मिक है। इस राग में ऐसा आभास अवश्य होगा। भटियारी के उत्तरांग में अधिकतर माँड़ ही के स्वर हैं। इतना ही नहीं, बल्कि अवरोह में जो वक्रता माँड़ में, बीच-बीच में हम दिखाते रहते हैं, वैसी ही इस राग में भी दिखाई जा सकती है—'सां, रे सां, सां ध, नि प, ध म, प ग। मं ध सां, रे गं रे सां, सां ध, नि प, ध म, प ग, रे सा' ऐसी तानें भटियारी की विचित्रता जरूर बढ़ाएँगी। भंखार का चलन कितना भिन्न था, देखो न ! 'नि सा, ग म प, म प ग, मं ध, मं ग, प ग, रे सा।' ऐसी तानों से वह राग भटियारी से बिल्कुल अलग रहता है। कोई-कोई गायक इन दोनों रागों का एकसा उठान रखते हैं और फिर आगे की बढ़त भिन्न-भिन्न करते हैं। मैं समझता हूँ, ऐसा करने से अनेक बार गायक घपले में पड़ जाते हैं।

प्रश्न—भटियारी का अन्तरा गायक अधिकतर कैसे गाते हैं ?

उत्तर—मैंने सरगम तो तुमको बताए ही हैं, और भी चाहो तो कहता हूँ—
मं ध सां, सां, नि, रे गं रे सां, सां, रे नि ध, प, मं ध सां, नि ध प म, म ध,
प म, प ग, रे रे सा। सा, ग म, म प म, ध प म, सां, रे सां नि ध प म, प ध
सां, रे गं रे सां, मं गं रे सां, सां रे सां, रे नि ध प, प ध सां, नि ध प म, म ध प
म, प ग, रे सा, सा ध, ध प म, इत्यादि। इस तरह तुम गाते जाओगे तो मैं
समझता हूँ, तुम्हारा प्रकार उस समय के अन्य सभी रागों से निराला रहेगा। सोहनी
के अंग का पंचम राग मैंने कहा था, तुम्हें उसकी याद होगी ही। उसमें थोड़ा-सा
ललितांग अवश्य था, परन्तु वहाँ के कुछ भाग बिल्कुल स्वतन्त्र थे। उस पंचम में
'सां, नि ध, प म' ऐसा टुकड़ा तुम्हें नहीं मिला था, ठोक है न ? 'मं ध। सां ऽ
सां। सां ऽ। नि नि ध॥ मं ध। मं ग मं। ग ग। सा ऽ सा॥ सा सा।
म ऽ म। ग ग। म ग ग॥ मं ध। सां ऽ सां। रे नि। ध मं ध॥' इन
स्वरों में भटियारी की मुलायमी बिल्कुल नहीं। भंखार में विश्रान्ति-स्थान सा, ग,
प, ये समझे जाते हैं। भटियारी में सा, म, प, ध ये रखे जाएँ, तो कोई हानि
नहीं। भटियारी में पंचम और गांधार की संगति बड़ी अच्छी दिखती है। भंखार
में भी वह वैसी ही थी, यह तुमको स्मरण होगा। बीच-बीच में 'सां, नि ध म, प ग' इस

तान में जो ध म संगति होती है, उसे भी अच्छी तरह सिद्ध करके रखना चाहिए।
'चतुर' पण्डित का कहना है:—

पातो मे धैवतान्नूनं सर्वेषां न्हादयेन्मनः।

उत्तरांगप्रसक्तं स्यान्माडरागांगमुत्तमम् ॥

रिस्तु तत्र भवेत्तीव्रो ह्यत्रासौ क्रोमलः सदा।

गपयोर्मध्योश्चात्र संगतिर्बहुसंमता ॥

अनुलोमे निदौर्बल्यं विलोमे वक्रता शुभा।

इन सारे सिद्धान्तों की ओर मैंने तुम्हारा ध्यान आकर्षित किया है। कोई गायक भटियारी में नि प की संगति की ओर अपना लक्ष्य रखते हुए कहते हैं कि यह संगति कुछ सायंगेय रागों में भी वैचित्र्यदायक होती है। तुम्हें अवकाश मिले तो उनके इस मत पर भा विचार करना।

प्रश्न—पूर्व की ओर के ग्रन्थकारों ने भटियारी का रूप कैसा कहा है ?

उत्तर—क्षेत्रमोहन स्वामी ऐसा कहते हैं:—

नि सा नि सा सा ग म ग म ग म प प धु प म, ग म ग ग म प म ग सा
रे सा नि सा रे ग म ग प ग सा ग रे सा। स्थायी

ग म ग म म प नि धु धु सां नि सां सां सां रे रे गं गं रे सां नि सां नि
सां नि प धु प प धु प धु नि नि धु प प धु प म ग म ग म प म ग सा रे
सा नि सा रे ग म ग प ग सा ग रे सा। अन्तरा

केवल स्वरों के द्वारा ही यह प्रकार तुमको उधर की शैली में जैसा का तैसा गाना आ जाएगा, यह मैं नहीं कहता, परन्तु इससे क्षेत्रमोहन स्वामी के मनोगत रूप की थोड़ी-बहुत कल्पना जरूर हो जाएगी।

प्रश्न—वे भटियार में कोमल ध लगाते हैं और एक कोमल मध्यम रखते हैं, यह तो स्पष्ट दिखाई देता है। मध्यम भी बीच-बीच में खुला छोड़ते हैं, ऐसा उक्त स्वर-विन्यास से दिखता है। हम लोग तीव्र मध्यम और तीव्र धैवत लगाते हैं; यही भिन्नता है न ?

उत्तर—तुम्हारा कथन ठीक है। मि० बनर्जी का मत स्वामी के मत से मिलता है, क्योंकि वे भी भटियारी का ठाठ भैरव के समान ही मानते हैं।

प्रश्न—तो फिर यही कहना चाहिए कि पूर्व की ओर का मत 'तरंगिणी' से मिलता है ? वहाँ भी भैरव ठाठ माना है।

उत्तर—हाँ, ऐसा कहना अनुचित नहीं। हम अपने प्रचार को देखकर चले और उसे पूर्व का मत मानकर केवल ध्यान में रखें। अब तुम्हारे प्रचार का समर्थन करने वाले एक-दो आधार कहे देता हूँ, लो:—

मेलाद्रासंतिकाद्वै प्रभवति रुचिरो भट्टिहारोऽपि रागः ।
संपूर्णो मध्यमांशः परममधुरसंवादिषड्जस्वरश्च ॥
मिश्रा यस्मिन् त्रयोऽमी परजललितकालिंगका इत्थमूचू ।
रात्रौ यामे तृतीये सुकुशलमतिभिर्गीयते मंजुतानैः ॥

चन्द्रिकायाम्:—

—रागकल्पद्रुमांकुरे

मांशः कलिंगपरजललितैर्मिश्रितस्त्रिभिः ।

संपूर्णो भटियारश्च तृतीयप्रहरे निशि ॥

चंद्रिकासारः—

ललित कलिंग परज मिलि होत राग भटियार ।

प्रथम दिवस में प्रात ही गावत गुणि विस्तार ॥

नादविनोदकार भटियारी का ठाठ हमारा-जैसा नहीं मानता, अपितु वह उसमें पंचम स्वर वर्ज्य मानता है, हम यह राग सम्पूर्ण मानते हैं ।

प्रश्न—‘नादविनोद’ में कैसा रूप दिया है ?

उत्तर—वहाँ ऐसा रूप दिया हैः—

सां नि ध, सां नि ध, म, ग ग रे ग, म ध, ध म ग रे सा । म ध नि सां, ध नि सां, गं रे सां, नि ध म, इत्यादि ।

प्रश्न—इस राग के सम्बन्ध में प्रतापसिंह का क्या मत है ?

उत्तर—वे भटियारी में धैवत तीव्र ही लगाते हैं, परन्तु कोमल मध्यम नहीं लगाते । उनकी दी हुई आलापचारो ऐसी हैः—

भटियार—सम्पूर्ण

प ध सा रे नि रे । प ग रे सा रे सा । रे म ग म प ध । म ग रे ग रे सा

जो ग्रन्थकार भटियारी में कलिंग, परज और ललित, इनका मिश्रण मानते हैं, वे कोमल धैवत अथवा दोनों धैवत मानते होंगे । उनके मत को हम दोष नहीं देते, किन्तु उनको भी कोमल मध्यम बढ़ाना ही पड़ेगा, क्योंकि उनके मिश्रण में ललित भी है । भटियारी में अवरोह करते समय तीव्र मध्यम क्वचित् ही लगता है, जबकि कोमल म जहाँ-तहाँ अधिकता से रहता है । भंखार में कोमल म की अपेक्षा तीव्र म अधिक पाया जाता है । देखो, प्रातःकाल के ये पाँच राग निकटवर्ती होने पर भी अपने नियमों द्वारा एक-दूसरे से कितने भिन्न हैंः—

(१) म ध नि सां रे, सां, नि ध नि सां, नि ध, ग—(सोहनी)

(२) नि रे ग म, म म ग, म ध, म म ग—(ललित)

(३) म ध सां, सां, रे नि ध, म ध म ग, सा म, म ग—(पंचम)

(४) नि सा ग म प, म प ग, म ग, रे सा, म ध म ग, प ग रे सा—(भंखार)

(५) सा ध, ध प म, प ग, म ध सां, सां, रे नि ध, प म, ध प म, प ग, रे सा—(भटियार)

यह अंग मेरे साथ बोलकर अच्छी तरह बैठा लो, तो ये राग गाने और पहचानने में तुमको विशेष कठिनाई न होगी । इन अंगों की सहायता से इन रागों का स्थूल रूप भी तुम्हारे ध्यान में हमेशा रह सकेगा, ऐसा मुझे जान पड़ता है ।

प्रश्न—अब हमको मारवा ठाठ का विभास राग बताएँगे ?

राग विभास

उत्तर—हाँ, अब वही एक राग कहने को रह गया है। पीछे विभास के दो प्रकार मैंने कहे थे; वहाँ 'विभास' इस नाम के सम्बन्ध में दो शब्द मैं बोल चुका हूँ, अतः उसके नाम के विषय में अब और कहने की जरूरत नहीं। इस राग का समय प्रातःकाल है। यह विभास राग अपने प्राचीन ग्रन्थों में वर्णन किया हुआ दिखाई नहीं देता। ग्रन्थों में भैरव और पूर्वी ठाठ के विभास हैं, और उन्हें मैं कह ही चुका हूँ। मारवा ठाठ का प्रकार यद्यपि संस्कृत-ग्रन्थकारों (प्राचीन ग्रन्थकारों) ने नहीं कहा, तथापि वह बहुत ही रक्तिदायक है, ऐसा कोई भी मानेगा। यह विभास सम्पूर्ण है। यहाँ एक विशेष बात तुमको ध्यान में रखनी होगी, वह यह कि इस राग में कोमल मध्यम बिलकुल नहीं लगाया जाता।

प्रश्न—यह बात तो बड़े महत्त्व की दिखाई देती है। पंचम, भटियार, भंखार आदि दोनों मध्यम लगने वाले राग इसी कारण विभास से दूर रहेंगे, किन्तु विभास में यदि एक तीव्र मध्यम ही रहे, तो उसका अधिक भाग किसी सायंगेय प्रकार के समान दिखाई देगा, ठीक है न ?

उत्तर—अधिक भाग वैसा दिखाई देना चाहिए, यह आवश्यक नहीं। यदि उत्तरांग ठीक तरह से प्रबल रखा जाए, तो सायंगेयत्व सहज में ही कम हो सकता है।

प्रश्न—विभास में वादी तो धैवत ही होगा ?

उत्तर—हाँ, धैवत ही माना जाएगा। इस राग में पंचम स्वर भी अच्छा चमकदार रहता है।

प्रश्न—इस विभास का एकत्र स्वरूप कैसा दिखाई देता है ?

उत्तर—मैं समझता हूँ, वह हमको कुछ-कुछ देशकार और मारवा के मिश्रण-जसा जान पड़ेगा। देशकार में 'ध, प' यह टुकड़ा रागवाचक माना जाता है; वैसा इस विभास में नहीं होता। यहाँ पंचम लगाने की क्रिया प्रायः भटियार, भंखार के समान होगी। परन्तु बीच-बीच में 'ग प, प ध' यह तान भी लगाई जाएगी, ऐसा करने से स्वतन्त्र परिणाम होगा। गुणी लोग कहते हैं कि इस विभास में 'ग प', 'म ध' ये स्वर-संगतियाँ अवश्य ध्यान में रखी जाएँ।

प्रश्न—तो हमको इस राग का चलन भी थोड़े-से स्वरों द्वारा बताएँगे क्या ?

उत्तर—उसे जितना कठिन समझते हो, उतना नहीं है। अब ये तान देखो—'सा, नि, रे, ग, प ग, रे सा, ग प, प ध, म ध, म ग, म ग, रे सा।' देखो, यहाँ वे दोनों संगतियाँ मैंने संक्षेप में किस तरह दिखा दीं ! पूर्वांग में अधिक समय तक नहीं रहना, अन्यथा सायंगेयत्व उत्पन्न होगा। यदि चाहो तो थोड़ा-सा 'नि रे ग, प ग, रे सा, सा, रे सा, ध म, ध सा' ऐसा किया जा सकता है, परन्तु वह भी बहुत ध्यानपूर्वक किया जाए।

प्रश्न—ऐसा करके, आगे उसको किस तरह जोड़ें ?

उत्तर—मैंने पीछे जो तानें कही हैं, उनसे इसको जोड़ दो तो सुन्दर हो जाएगा। यह देखो—‘नि रे ग, प ग रे सा, सा ध, मं ध सा, रे सा, रे ग, प ग, प, ध, मं ग, प ग, रे सा’। और मंद्र-सप्तक में ऐसा किया जाएगा—‘मं ध सां, रे सा, नि रे ग, रे सा, सा ध, रे सा, नि, रे ग, प ग रे सा।’ किन्तु इतना करके फौरन ही राग के मुख्य भाग की ओर लौटना चाहिए, जैसे—‘ग प, प ध, मं ध मं ग, मं ध सां, मं ध, मं ग, प ग, रे सा, सा ध सा, रे ग रे सा, रे ग, प, प ध, मं ध मं ग सां, मं ध मं ग, प ग, रे सा, नि, रे ग, प ग, रे सा।’

प्रश्न—आगे अन्तरा कैसा होगा ?

उत्तर—अन्तरा ऐसा किया जाएगा—‘मं ध सां, सां, नि रें सां, नि रें गं, पं गं रें सां, सां रें सां, ध, मं ध, मं ग, मं ध सां, मं ध मं ग, प ग, रे सा, नि, रे ग, प ग, रे सा।’ यह बड़ा विचित्र चलन है। कोई इस विभास को बराटी का प्रातर्गय जवाब समझते हैं, ऐसा मैंने कहा ही था। कोई कहते हैं कि इस राग का चलन कुछ-कुछ साजगिरी-जैसा होता है। साजगिरी का उठान इसी तरह से होता तो है, परन्तु उसमें हम दोनों मध्यम और दोनों धैवत लगाते हैं, यह तुम देख ही रहे हो। बराटी में ‘प ध ग, प, प ध, मं ध मं ग, मं ग रे सा’ ऐसा उठान मैंने तुमको बताया ही था। जो गायक विभास में देशकार का अंग अधिक बढ़ा कर रखते हैं, वे पंचम का उपयोग अधिक करते हैं।

प्रश्न—वे कैसा करते हैं ?

उत्तर—अब यह प्रकार देखो:—

‘प ग प, प ध, मं ध मं ग, प ग रे सा, नि रे ग प ग रे सा, प प ग रे, प ग रे सा रे सा नि ध, मं ध मं सा, सा, नि रे ग, मं ग रे सा, प ग प।’ अस्ताई। प प ग ग प प ध ध, मं ध, मं ध, नि, ध नि, प, प प ग प ग रे सा, मं ध मं सा, सा रे सा नि रे ग, मं ग रे सा, प ग प।’ अन्तरा।

प्रश्न—इस प्रकार में मुख्य चलन ‘नि रे ग मं ध, मं ध मं ग, मं ध सां, ग प, ध मं ग, प ग रे सा’ है, ऐसा नहीं कहा जा सकता क्या ? इसमें देशकार और मारवा मिले हुए सहज ही दिखाई देते हैं। देशकार में ‘ध, प’ यह योग हमने यहाँ नहीं रखा। कारण, वह इस राग में शोभा भी नहीं देगा।

उत्तर—यह बात तुम्हारे ध्यान में ठीक आई। तुम अभी ‘प ध, मं ग, प ग, रे सा’ यह विभास की एक छोटी-सी पकड़ समझ कर चलोगे, तो हानि नहीं दिखाई देगी। और भी संशय-निवृत्ति के लिए चाहो तो ‘ग प, प ध, मं ग, प ग रे सा’ ऐसा कर सकते हो।

प्रश्न—इस विभास के मध्य-सप्तक में ‘नि सां, ध नि सां’ यह टुकड़ा टालने का प्रयत्न हमको दिखाई पड़ता है, इसके आने से कदाचित् सोहनी-जैसा प्रकार होना सम्भव है।

उत्तर—हाँ, ऐसा भी कहा जा सकता है। परन्तु प्रातःकाल के अधिकतर रागों में अन्तरे का उठान ‘मं ध सां’ ऐसा नहीं था क्या ? अलबत्ता कुछ स्थानों पर निषाद अधिक प्रमाण में था, यह स्वीकार करना होगा, किन्तु एकत्र स्थूल नियम उसी तरह का था।

प्रश्न—विभास में विश्रान्ति-स्थान 'सा, ग, प, ध' इन्हें ही समझ कर चलना होगा न ?

उत्तर—हाँ, उन्हें ही मानना होगा। इतर रागों की बाबत तुमको मैंने बताया ही है। भटियार, भंखार, ललित वगैरह रागों की पकड़ ठीक ध्यान में है न ? भटियारी में 'सां ध, नि प, ध म, प ग, रे सा' यह अवरोह कैसा विचित्र था, वह याद है ?

प्रश्न—वह सब हमारे ध्यान में है। 'नि सा, ग म प, म प ग', 'नि रे ग म, म म ग, म ध म म, ग' यह पकड़ भी अच्छी तरह हमारे ध्यान में है। किन्तु 'चतुर' पंडित ने इस विभास राग का कैसा वर्णन किया है ?

उत्तर—उसका वर्णन ऐसा है:—

मारव मेलकोत्पन्नो विभासः श्रूयते क्वचित् ।
संपूर्णो गीयते प्रातरंतिमांगप्रधानकः ॥
धैवतस्यात्र वादित्वं संवादित्वं तु गस्य तत् ।
गपयोर्मध्योश्चापि संगती रक्तिकारणम् ॥
न्यसनं पंचमे नित्य गांभीर्यं दर्शयेन्महत् ।
विलंबितलये गीते रागेऽस्मिन् विधिसंयुते ॥

इसके सब सिद्धान्त तुमको मैंने बताए ही हैं। मारवा ठाठ के रागों पर इस पंडित की दी हुई टिप्पणी बहुत उपयोगी होगी, इसकी सहायता से इस ठाठ के समझने में तुम्हें सहायता मिलेगी।

प्रश्न—वह कैसी ?

उत्तर—वह ऐसी है, देखो:—

एवं च मारवामेले रागा द्वादश ईरिताः ।
सायंगेया भवेयुः षट् प्रातर्गेयाः षड् ईरिताः ॥
पूरिया मारवा जेता गौरा साजगिरी तथा ।
बराटीसहिता रागाः सायंगेया बुधैर्मताः ॥
ललितश्च पंचमश्च भटियारो विभासकः ।
भंखारः सोहनीत्येता रागा प्रातर्मता बुधैः ॥
गौर्यङ्गाः पूरियांगाश्च सायंगेया व्यवस्थिताः ।
ललितांगास्तथा चोक्ताः सोहन्यंगाः प्रभातगाः ।
सायंगेयेषु पूर्वांगं प्रबलं गुणिसंमतम् ।
प्रातर्गेयेषु प्राबल्यं ह्युत्तरांगस्य निश्चितम् ॥

तत्र तत्र विशेषास्तु द्रष्टव्या मर्मवेदिभिः ॥

संपूर्णा पूर्विका ख्याता रिज्य्या तत्र टंकिका ।

श्रीरागे लंघनं गस्य त्रिवणा मस्वरोज्झिता ॥

अपंचमा भवेद्गौरी धैवतत्यक्तजेतकः ।

मालवी लक्षिता तज्ज्ञौर्निहीना प्रहरंऽतिमे ॥

प्रश्न—यह कैसे मेल खाएगा ? यह लक्षण अपर्याप्त नहीं है क्या ? इन लक्षणों से तो केवल रागों की थोड़ी-सी सूचना-मात्र मिलेगी, इससे प्रत्येक राग के संपूर्ण नियम पाठकों की समझ में नहीं आएंगे । टंकी में 'म वज्र्या' ऐसा पद होना चाहिए था ? अथवा सम्भव है, किसी का वंसा ही मत हो ।

उत्तर—तुम्हारा कथन बुरा नहीं है। वह पंडित इन लक्षणों को संपूर्ण नहीं बताता। वह लिखता है:—

नियमा मुख्यतस्त्वेते संगता रोहणे सदा

भवेद्युर्नव्यशिद्यार्थिवर्गस्याप्युपकारिणः ॥

प्रश्न—हाँ, फिर तो ठीक है। नौसिखुओं के लिए यह बड़ी उपयोगी सूचना होगी। हम इन दोनों टिप्पणियों को याद ही कर डालेंगे।

उत्तर—अच्छा है, ऐसा करोगे तो कोई हानि नहीं। किसी तरह से सारे राग तुम्हारे लक्ष्य में रहें, तो बस।

प्रश्न—हमको इस विभास राग में कोई दूसरी सरगम बता दें तो अच्छा होगा ।

उत्तर—अच्छा, कहता हूँ:—

विभास—आड़ाचारताल

S नि । रे ग । प ग । S रे । सा S । S रे । सा S

$\begin{matrix} S & \text{मं} & | & \text{घ सा} & | & S & \text{रे} & | & \text{ग} & S & | & S & \text{प} & | & S & \text{प} & | & S & \text{व} \\ S & \text{घ} & | & S & \text{मं} & | & \text{ग} & S & | & S & \text{प} & | & \text{ग} & S & | & S & \text{रे} & | & S & \text{सा} \end{matrix}$

अन्तरा

म ध । सां ऽ । ऽ सां । ऽ रें । सां ऽ । नि नि । रें गं
X X

ॐ । सां ऽ । ऽ सां । ऽ नि । घ ऽ । मं मं । ऽ घ
X X

S म । ग S । प ग । S रे । सा S ।

विभास—झपाताल

नि॒ रे । ग ऽ प । ग ग । रे रे सा
 नि॒ रे । सा ध ऽ । म॒ ध । सा ऽ सा
 सा ग । प ऽ प । प ध । म॒ ध म॒
 ग रे । ग प ध । म॒ ग । रे रे सा

अन्तरा

म॒ ध । सां ऽ सां । सां ऽ । रे॒ रे सां
 नि॒ रे॒ । गं ऽ म॒ । गं ऽ । रे॒ सां ध
 म॒ ध । म॒ ग ग । म॒ ध । सां ऽ सां
 म॒ ध । म॒ ग प । ग ऽ । रे रे सा

मैंने कहा ही था कि तीव्र मध्यम और तीव्र धैवत लगने वाला विभास प्राचीन संस्कृत-ग्रन्थकारों ने नहीं दिया । ग्रहोबल ने 'पारिजात' में जो प्रकार कहा है, उसमें:—

मस्तुतीव्रतरो यस्मिन् गनी तीव्रौ रिधौ मतौ ।

कोमलौ न्यासधोपेते विभासे गादिमूर्च्छने ॥

आरोहे मनिवर्ज्यत्वं गपांशस्वरसंयुते ।

ऐसा है । यह उसका प्रकार दक्षिण के 'गौली' राग-जैसा थोड़ा-बहुत होगा । गौली का आरोहावरोह 'सा रे ग प ध सां, सां नि ध प ग रे सा' ऐसा उधर के ग्रन्थकार बताते हैं ।

प्रश्न—जान पड़ता है, उधर अपने विभास की तरह कोई प्रकार नहीं है ?

उत्तर—वैसा मुझे कहीं दिखाई नहीं पड़ा । उधर के दो-तीन नए प्रकार अपने गायकों के काम में आने लायक हैं ।

प्रश्न—वे कौनसे ?

उत्तर—उन्हें पंडित शिंगराचार्य ने अपने 'गायक-लोचन' में ऐसा कहा है:—

(१) शुद्ध रसाली—सा ग म॒ प प ध सां । सां ध प म॒ ग रे सा ।

(२) कंनडमाख्व—सा ग म॒ प ध नि सां । सां नि ध प म॒ ग सा ।

(३) सुखध्वनि—सा ग म॒ प नि ध सां । सां ध नि प म॒ ग रे सा ।

किन्तु नए रागों की चर्चा अभी हम नहीं करेंगे ।

'रागमाला' में पुण्डरीक ऐसा कहता है:—

गौरांगः पंकजाक्षः सुशवरवसनः भालकाशमीरबिंदु-

मल्लिस्रग्भूष्यकंठश्चतुरवरगिरं कीरमध्यापयन् यः ।

मेले तातस्य जातस्त्वधिकप्रथममः सत्रिकोऽपः शठोऽसौ

स्वेच्छागामी प्रभाते वदति विनयतां श्रीविभासाख्यरागः ॥

यहाँ 'तात मेल' यानी देशकार का ठाठ होगा। वह अपना पूर्वी ठाठ होगा। इस विभास में पंचम वर्ज्य है, उधर तुम्हारा लक्ष्य गया ही होगा। यह प्रकार हमें मान्य नहीं हो सकता।

'राग-मंजरी' में ऐसा कहा है—विभासः सत्रिकः पूर्णः पहीनः शुद्धमादिकः ॥
'नृत्य-निर्णये'—औडवो मनिहोनत्वाद्विभासो गादिरिष्यते।

प्रश्न—पुण्डरीक ने भिन्न-भिन्न प्रकार कहे हैं, ऐसा माना जा सकता है क्या?
उत्तर—हाँ, ऐसा ही मानना ठीक होगा, 'सुरतरंगिणी' में कहा है—

कहे विलावल गूजरी आसावरि पुनि संग।

ऐसे कहत विभासको इनसों मिल नित अंग ॥

देशकार को अंश ले धनासिरीको अंश।

बहुल विरारी अंश ले गाय विभास प्रशंस ॥

संगीतकल्पद्रुमकार कहता है—विभास अरुणोदयसमे कुक्कुट पक्षि उचराय।
'राधागोविन्दसंगीतसार' में प्रतापसिंह कहता है—“शर्द काल के सम्पूर्ण चन्द्रमासों जाको मुख है। गौरी जाको अंग है। रंग विरंगे वस्त्र पेहरे है। चंचल जाके नेत्र हैं। प्रीती में मग्न है। और केसरी को रंग जाके भाल में है। फूलन के माला जाके कण्ठ में बिराजे है। मणिन के जड़ाऊ आभूषन जाके कण्ठ में हैं। मनमान्यो विहार करे है। हाथ में सूवा को पढ़ावे है। तरुण अवस्था है। अधरामृत चूवे है।” यह वर्णन उसने 'रागमाला' से ही लिया होगा, ऐसा मुझे संदेह होता है। वहाँ का तीसरा चरण समझ में न आने के कारण उसने छोड़ दिया है, जबकि वही उपयोगी चरण था।

प्रश्न—उसने विभास के स्वर कैसे कहे हैं?

उत्तर—उसने आलापचारी ऐसी दी है:—

रे ग रे नि रे ग । प ग मं ध मं ग
रे सा रे सा । मं ध (अन्तर) सा

इस प्रकार में तोत्र ऋषभ और 'उतरी' निषाद, ये स्वर कैसे आए, समझ में नहीं आता। कदाचित् वे प्रकाशकों की गलती से आए हों!

उत्तर की ओर के एक उर्दू-ग्रन्थ में विभास के स्वर ऐसे दिए हैं:—

सा, कोमल रे, शुद्ध ग, (म वर्ज्य) प शुद्ध, ध शुद्ध, नि वर्ज्य।

हम दो प्रकार का विभास मानते हैं, यही उत्तम पक्ष मुझे जान पड़ता है।

भैरव ठाठ का विभास हम म-नि-हीन औडव मानते हैं और इस मारवा ठाठ का विभास हम संपूर्ण मानते हैं, यह आवश्यक तथ्य ध्यान में रख कर चला जाए, तो बस।

क्षेत्रमोहन स्वामी विभास में रे, ध तीव्र मानते हैं और मध्यम वर्ज्य करते हैं।

वे अपना प्रकार ऐसा बताते हैं:—

सा रे ग प, प ध, प, ध नि ध, प, सां, प ध नि ध प, ध प, ग प ग रे सा,
नि नि सा, रे सा। स्थायी

ग ग प ध सां, सां रें सां नि सां नि रें गं, पं गं, रें गं रें सां, ध नि ध प, ग रे
ग प ध सां, प ध नि ध प, ग प ग रे सा, नि नि सा, रे सा । अन्तर ।

नादविनोदकार विभास में निषाद वर्ज्य करता है, परन्तु रे कोमल और म ध तीव्र मानता है । उसका उदाहरण ऐसा है—सा, ध सा, रे प ग रे सा, सा ध ध प, ध, सा ध ध प, ग ग रे सा, सा रे ग ग रे रे सा । स्थायी । ग ग प प, म ध प ध, सां ध सां ध प म ग रे सा, ध प ग ग रे रे रे सा । अन्तरा ।

मि० बनर्जी क्षेत्रमोहन स्वामी के मतावलम्बी हैं ।

Capt. Willard द्वारा दिए हुए कोष्ठक में विभास के घटक अवयव 'विलावल, गुर्जरी और आसावरी' मिलते हैं ।

प्रचलित प्रकारों के समर्थक अन्य आधार मिलने संभव न होने के कारण अपने अन्य ग्रन्थ-मत ढूँढने की तुम्हें आवश्यकता नहीं ।

प्रश्न—अब यदि आपकी आज्ञा हो, तो इस मारवा ठाठ के राग हमारे ध्यान में किस प्रकार आए हैं, उन्हें संक्षिप्त रीति से एक बार सुना दें क्या ?

उत्तर—हाँ, ऐसा करो तो मुझे संतोष ही होगा ।

प्रश्न—अच्छा, तो फिर सुनिए—इस ठाठ में हमने कुल बारह राग सीखे । सुविधा के लिए इन बारह रागों के दो वर्ग किए गए—(१) सायंगेय राग और (२) प्रातर्गेय राग । मारवा, पूरिया, जैत, मालीगौरी, वराटी और साजगिरी, ये सायंगेय राग हैं । इन रागों के पुनः दो वर्ग ऐसे होंगे—(१) पंचम लगने वाले, (२) पंचम-वर्ज्य । मारवा और पूरिया, ये पंचम न लगने वाले राग हैं । साजगिरी में दोनों मध्यम आने से इतर पाँच रागों से वह सहज ही अलग होता है । मारवा और पूरिया, ये राग हम किस तरह अलग रखेंगे, देखिए—मारवा में 'रे ध' अथवा किसी के मत से 'ग ध' संवाद है, पूरिया में गनि स्वर-संवाद है । मारवा में 'ध मं ग रे, ग मं ग रे, सा, रे नि ध, मं ध सा, रे ग, ध मं ग रे, सा' ये स्वर-समुदाय हम अच्छी तरह तैयार करने वाले हैं । इस राग में ऋषभ पर वक्रत्व रखने से वह अधिक खुलता है, ऐसा आपने कहा था । 'ध मं ग रे, ग मं ग रे, सा' इस पकड़ से भी यह राग स्पष्ट पहचाना जा सकता है । पूरिया में 'ग, नि रे सा, नि ध नि', 'मं ग, मं रे सा' इतने स्वर ठीक कहते बने कि काम हुआ । पूरिया राग में 'नि ध नि' यह टुकड़ा बहुत ही विचित्र है, इसी तरह उसमें 'नि रे' तथा 'नि म' यह संगतियाँ श्रोताओं का ध्यान तुरन्त आकर्षित करती हैं । मारवा का उत्तरांग प्रबल हुआ, तो पंचम राग का आभास होगा और पूरिया के उत्तरांग की प्रधानता होने से सोहनी दिखेगी । जैत और जैत-कल्याण, ये दो भिन्न-भिन्न राग समझे जाएँगे । इन दोनों ही में म नि वर्ज्य हैं, परन्तु उनके ठाठ अलग-अलग होने से गड़बड़ होने का भय नहीं ।

जैतकल्याण में पंचम वादी है और ध बिलकुल दुर्बल है, अतः भूपाली और देशकार सहज ही दूर हो सकते हैं । उसका 'प, प ध ग, प, ध प रे, सा' यह भाग बिलकुल स्वतन्त्र है । जैत के आरोह में ऋषभ वर्जित करने से उसका स्वरूप बहुत ही खुलता है । 'सा, ग प, प, सां, प ध ग, प ग, रे सा' ऐसा प्रकार कोई गाएगा, तो कोई जैत सम्पूर्ण भी गाएगा, परन्तु उसमें पंचम बढ़ाकर राग-भेद उत्तम संभालेगा ।

जैत, मालीगौरा और वराटी रागों में भाँकते हुए श्री अथवा गौरी-अंग श्रोताओं को दिखाई देने संभव हैं। पूरिया, मारवा और साजगिरी, इन रागों में पूरिया-अंग दिखेगा। जैत में सारी खूबी धैवत को मर्यादित रखने में है। मारवा ठाठ के सायंगेय रागों में म, नि वर्ज्य करने वाले दूसरे राग हैं ही नहीं, इसलिए औड़व जैत तो स्वतन्त्र ही रहेगा। कोई गायक जैत में दो ऋषभ और धैवत लगाते हैं, यह भी आपने कहा था, उसे भी हम ध्यान में रखने वाले हैं। मालीगौरा में पंचम है, अतः पूरिया और मारवा तो दूर हो गए, म, नि वर्ज्य नहीं हैं, अतः औड़व जैत तो होगा ही नहीं। आरोह में रे ध स्पष्ट हैं, इसलिए संपूर्ण जैन भी पृथक् रखा जा सकता है। मालीगौरा दो तरह से गाते हैं, ऐसा भी आपने कहा था। एक प्रकार का स्वरूप पंचम अवरोह में लगाकर गाए हुए पूरिया के समान दिखता है और दूसरा प्रकार श्री और मारवा, इनका मिश्रण दिखता है, ऐसा आपने कहा था। यह दूसरा प्रकार प्रायः मन्द्र और मध्य-स्थान में गाते हैं। वराटी का स्वरूप बहुत ही चमत्कारिक है, उसमें 'प ध ग, प, ध म ग, रे ग, म ग रे सा' भाग हम खास तौर पर सिद्ध करके रखेंगे।

वराटी में गांधार वादी है और धैवत संवादी है, अतः जैत और मालीगौरा उससे पृथक् ही रहेंगे। धैवत आगे रखने से मारवा जान पड़ेगा, पर पंचम स्पष्ट होने से उसका सन्देह बिलकुल नहीं रहेगा। वराटी में पूर्वांग यदि उत्तम न सँभाला गया, तो उसी दम विभास का स्वरूप सुनने वालों के समक्ष खड़ा हो जाएगा। वराटी अच्छी तरह पूर्वी-अंग से गाएँ, तो मालीगौरा बिलकुल दूर रहेगा, ऐसा आपने कहा ही था। वराटी गाते हुए मध्य-स्थान के आरोह का निषाद दुर्बल रखने की हमेशा सावधानी रखनी होगी, यह भूलने का काम नहीं है। साजगिरी में दोनों मध्यम हैं, अतः उसका स्वरूप स्वतन्त्र ही है। उसमें पूर्वी और पूरिया का योग जो आपने कर दिखाया वह हमको बिलकुल विलक्षण मालूम पड़ा। उसमें 'ग म, नि नि म ध ग, ग म, ग म, प म ग रे सा' यह तान जो आपने ली, उसे हम बहुत सावधानी से तैयार करने वाले हैं। इस प्रकार ये छः सायंगेय राग हुए। अब प्रातःकाल के छः राग हम कैसे ध्यान में रखेंगे, वह देखिए:—

सोहनी राग सवेरे की पूरिया है, ऐसा समझा जाता है। उसमें तार-पड़ज खूब चमकता हुआ रखना चाहिए। सोहनी ध्यान में रखने के लिए 'म ध नि सां रे रे सां, नि ध नि सां, नि ध, ग' यह अच्छी तान है। कोई तो 'नि ध नि ध सां, नि ध, ग' इसे सोहनी की पकड़ ही समझते हैं। मध्यम सम्बन्धी मत-भेद जो आपने कहे, वे सब हमारे ध्यान में हैं। सोहनी में निषाद आगे लाते जाएँ, तो हिन्दोल, मारवा, पंचम आदि प्रकार दूर होंगे। ललित, यह बहुत ही प्रसिद्ध सवेरे का प्रकार है। इसमें दोनों मध्यम युक्तिपूर्वक साधने और मध्यम, धैवत-संगति भली प्रकार सँभालने में सारी खूबी है। 'नि रे ग म, म म, ग, म ध, म म ग' यह तान जिसको सध जाएगी, उसे ललित अच्छी तरह से गाते बनेगा, यह खुशी से कहा जा सकता है। ललित का धैवत-सम्बन्धी मत-भेद आपने कहा था, उसे भी हम ध्यान में रखने वाले हैं। पूर्व की ओर इस राग में पंचम लगाने का व्यवहार है, ऐसा भी आपने कहा था। हम आपके यहाँ के प्रचार के अनुसार वह स्वर वर्ज्य ही मानेंगे। सायंगेय रागों के समान प्रातर्गेय रागों के भी दो वर्ग किये जा सकते हैं। सोहनी

और ललित, ये राग पंचम-वर्जित होंगे और पंचम, भंखार, भटियार और विभास ये पंचम लगने वाले राग होंगे। पंचम के भिन्न-भिन्न प्रकार हमको आपने बताए हैं, उनमें से दो-तीन हम खास तौर पर ध्यान में रखने वाले हैं। पहला, हिंदोल अथवा सोहनी-अंग का बिलकुल सहज है, उसमें 'निं सा, म, म, म ग' यह टुकड़ा सम्मिलित करने की वह युक्ति अच्छी है। उसके योग से हिंदोल मारवा, सोहनी वगैरह राग सहज ही दूर किए जा सकते हैं। इस प्रकार को ललित से अच्छी तरह दूर रखना चाहिए। आरोह में ऋषभ छोड़ देने से, अथवा दोनों मध्यमों का संयोग न करने से ललित सहज ही अलग होगा। ललित में मध्यम वादी है और पंचम राग में तार-पड्ज वादी है। पंचम स्वर लगने वाला सम्पूर्ण प्रकार आपने कहा है, उसमें भी ललितांग है, परन्तु उसका प्रमाण सावधानी से सँभालना होगा। इस प्रकार से पंचम स्वर केवल अवरोह में रखा जाएगा, उसी तरह ऋषभ स्वर भी अवरोह में लगाने से राग को अलग करने में अधिक सुविधा होती है। कोई गायक रे, प स्वर आरोह में न लगाने का नियम पालन नहीं करते, ऐसा भी आपने कहा था, उसे भी हम लक्ष्य में रखने वाले हैं। 'ललित-पंचम' को हम एक स्वतन्त्र प्रकार मान कर भैरव ठाठ में रखेंगे। उसमें ललितांग रख कर पंचम स्वर केवल अवरोह में लगाएँगे। भंखार राग में ललितांग न होने से उसे सहज ही स्वतन्त्रता प्राप्त होती है। उसमें पंचम वादी है और 'प ग' की विचित्र संगति है। 'निं सा ग म प, म, प ग, मं ध मं ग, प ग रे सा' यह तान हम खास तौर पर याद करके रखने वाले हैं। भंखार में भी पंचम आरोह में न लगाना, ऐसा आपने कहा था। भटियार राग में ललितांग होने से वह भंखार से सहज ही पृथक् हो जाता है। यदि दोनों मध्यम उसमें हैं तो एक के बाद एक, इस प्रकार नहीं लगाना, ऐसा आपने सूचित किया था, वह बात हमारे ध्यान में है। भटियार में 'ध, प, म, प ग, मं ध सां, सां नि ध प म, प ग, रे सा' यह तान बहुत ही चमत्कारिक लगती है। इस राग में माँड़ राग का कुछ-कुछ आभास श्रोताओं को कहीं-कहीं होगा, इस तरह भंखार में अथवा उस समय के दूसरे किसी भी राग में नहीं हो सकता। इस राग में 'प ग' संगति वैचित्र्यदायक है। विभास में कोमल मध्यम बिलकुल नहीं है, अतः वह उस समय के अन्य पाँच रागों से पृथक् हो ही गया। इस राग में 'प ग' और 'मं ध' ये संगतियाँ ध्यान में रखने योग्य हैं। 'प ग प, प ध, मं ध मं ग, प ग रे सा' यह तान हम अच्छी तरह तैयार करके रखने वाले हैं। विभास में वादी धैवत है, इसलिए उसका स्वरूप बहुत ही गम्भीर हो सकता है। बीच-बीच में पंचम पर रुकने से बहुत सुन्दर परिणाम होगा। वहाँ किसी को थोड़ी-सी देशकार की झलक दिखेगी, परन्तु उस राग का नियम बिलकुल स्वतन्त्र है।

उत्तर—शाबाश ! अब मेरी चिन्ता दूर हुई। पूर्वी और मारवा ठाठ के राग यद्यपि बहुत ही मनोरंजक हैं, तथापि उन्हें उत्तम रीति से समझ कर ध्यान में रखने के लिए विद्यार्थियों को बड़ी ही अड़चन पड़ती है। तुम इनको अच्छी तरह समझ गए, यह देख कर मुझे संतोष होता है। प्रिय मित्र ! अब आज अपना संभाषण हम यहीं रोक देते हैं।

संगीत कार्यालय के प्रकाशन

गायन, वादन तथा नृत्य-सम्बन्धी साहित्य

बाल संगीत शिक्षा, भाग १	गान्धर्व संगीत प्रवेशिका	३.५०
कक्षा ६ के लिए क्रियात्मक	सहगल संगीत—स्वरलिपि-सहित गीत	३.००
बाल संगीत शिक्षा, भाग २	राष्ट्रीय संगीत—	
कक्षा ७ के लिए "	राष्ट्रीय गीत, मय स्वरलिपियाँ	३.५०
बाल संगीत शिक्षा, भाग ३	मृदंग तबला प्रभाकर, भाग १-२	५.५०
कक्षा ८ के लिए "	ताल प्रकाश-तबला-कोर्स १ से ६ वर्ष	६.००
संगीत किशोर—	ताल अंक-सचित्र तबला-शिक्षक	५.००
कक्षा ९ व १० के लिए "	मधुर चीजें—गीत व स्वरलिपि	२.५०
हाईस्कूल संगीत शास्त्र-कक्षा १० के लिए	संत संगीत अंक-भजन व स्वरलिपियाँ	३.५०
संगीत शास्त्र-थ्योरी इष्टर तक	राग अंक-स्वरलिपि सहित ४० राग	४.००
क्र० पु० मालिका-भातखण्डे प्रेक्टिकल कोर्स	वाद्य संगीत अंक—	
भाग १-प्रथम वर्ष	विभिन्न वाद्यों को बजाने का ढंग	३.५०
" " " " २-द्वितीय वर्ष	बिलावल थाट अंक—	
" " " " ३-तृतीय वर्ष	४० राग-स्वरलिपि व त्रिताल-बाज	३.००
" " " " ४-चतुर्थ वर्ष	कल्याण थाट अंक—	
" " " " ५-पंचम वर्ष	२५ राग-स्वरलिपि व भूपताल-बाज	४.००
" " " " ६-षष्ठ वर्ष	भैरव थाट अंक—	
संगीत विशारद-थ्योरी, १ से ५ वर्ष	३३ राग-स्वरलिपि व चीताल-बाज	३.००
संगीत अर्चना—	पूर्वी थाट अंक—	
'क्रमिक पुस्तक' तीसरे भाग की तानें	२५ राग-स्वरलिपि व एकताल-बाज	३.००
संगीत कादम्बिनी—	खमाज थाट अंक—	
'क्रमिक पुस्तक' चौथे भाग की तानें	३३ राग-स्वरलिपि व धमार-बाज	३.००
भातखण्डे संगीतशास्त्र-शास्त्रीय विवे० (थ्योरी)	काफी थाट अंक—	
भाग १-प्रथम वर्ष	५८ राग-स्वरलिपि व दीपचंदी-बाज	३.००
" " " २-द्वितीय वर्ष	मारवा थाट अंक—	
" " " ३-वर्ष ३-४	१३ राग-स्वरलिपि व रूपक-बाज	३.००
" " " ४-वर्ष ५-६	तोड़ी थाट अंक—	
मारिफुन्नगमात, भाग १-प्रथम वर्ष	१५ राग-स्वरलिपि व आड़ाचीताल-बाज	३.००
" " " २-द्वितीय वर्ष	आसावरी थाट अंक—	
" " " ३-तृतीय वर्ष	२१ राग-स्वरलिपि व सवारी-बाज	३.००
संगीत सागर-गायन, वादन एवं नृत्य	भैरवी थाट अंक—	
रवीन्द्र संगीत-स्वरलिपि सहित गीत	१५ राग-स्वरलिपि व भूमरा-बाज	३.००
बेलाविज्ञान—	कर्नाटक संगीत अंक	४.००
थ्योरी तथा वादन पाठ, ६० गतें	ध्रुपद-धमार अंक	४.००
सितार मालिका—	मृदंग अंक	४.००
शास्त्रीय विवेचन, १ से ४ वर्ष तक	लोक-संगीत अंक	४.००
सूर संगीत-भाग १ व २	गजल अंक	४.००
भजन व स्वरलिपियाँ	तराना अंक	५.००
	हरिदास अंक-जीवनी व गीत-प्रबन्ध	१.२५
	नृत्य अंक-प्राचीन आधुनिक नृत्यों पर	
	सचित्र लेख	३.५०
	कथकलि नृत्यकला-सचित्र नृत्यशिक्षा	३.००

नृत्यभारती-३१५ रेखाचित्र व नृत्यशिक्षा ४.००

कथक नृत्य-सचित्र नृत्यशिक्षा

(भूमिका ले०-शम्भू महाराज) ८.००

गिटार मास्टर-थ्योरी व प्रेक्टीकल शिक्षा २.००

बैंजो मास्टर-थ्योरी व प्रेक्टीकल शिक्षा २.००

म्यूजिक मास्टर-

हारमोनियम, तबला व बाँसुरी-शिक्षा २.५०

म्यूजिक मास्टर-(जुड़)

हारमोनियम, तबला व बाँसुरी-शिक्षा २.५०

स्वरमालिका-

भातखण्डे-कृत ६२ रागों में १२३ सरगमें २.५०

अप्रकाशित राग-स्वरलिपियाँ,

भाग १, २, ३-प्रत्येक का मू० २), सैट ६.००

भातखण्डे संगीत पाठमाला-

प्रथम वर्ष के लिए थ्योरी १.५०

संगीत (मासिक)-सन् १९४४, ४६,

५०, ५२, ५६, ५७, ५८, ५९, ६०, ६१, ६२,

६३, ६४, ६५, ६६ या ६७ की फाइल १०.००

फिल्म-संगीत (मासिक)-

सन् ६०, ६३, ६५, ६६ या ६७ की फाइल १०.००

सन् ६४ की ८ अंकों की फाइल १०.००

सिनेसंगीत-भाग १

(५० गीतों की स्वरलिपियाँ) ४.००

ठुमरी अंक-

स्वरलिपि सहित ३६ ठुमरियाँ ३.००

ठुमरी गायकी-

स्वरलिपि सहित ४५ ठुमरियाँ ३.५०

राग-कोष-१४३८ रागों का परिचय १.२५

आवाज सुरीली कैसे करें-

सचित्र प्रयोग व औषधियाँ ३.५०

सितार शिक्षा-परीक्षाओं के लिए गत-तोड़े ४.००

कायदा और पेशकार-प्रेक्टीकल

ताल मार्तण्ड " २.५०

तबले पर दिल्ली और पूरब " ६.००

अप्रचलित कायदे और गतें " ५.००

भारतीय संगीत का इतिहास ३.००

उच्चस्तरीय अध्ययन के लिए ५.००

संगीत निबन्धावली-

संगीत-सम्बन्धी २३ निबन्ध २.५०

संगीत अष्टछाप-जीवनी एवं

गीत-प्रबन्धों की स्वरलिपियाँ ६.००

रविशंकर के आरकेस्ट्रा-

वाद्यवृन्द की ५० रचनाएँ ६.००

उत्तर-भारतीय संगीत का संक्षिप्त

इतिहास २.५०

संगीत-पद्धतियों का तुलना अध्ययन ३.००

'संगीत' रजत-जयन्ती अंक-

खोजपूर्ण लेख ५.००

स्वरमेलकलानिधि-

रामामात्यकृत (हिन्दी टीका) १.२५

संगीत दर्पण-

दामोदरकृत (हिन्दी टीका) २.५०

दत्तिलम्-दत्तिलकृत (हिन्दी टीका) २.५०

म्यूजिक मिरर (६ अंकों का सैट)

इंगलिश में लेख व स्वरलिपियाँ ७.५०

संगीत रत्नाकर-भाग १

शाङ्गदेवकृत (हिन्दी टीका) ७.००

पाश्चात्य संगीत शिक्षा-

स्टाफ नोटेशन की सचित्र शिक्षा ७.००

संगीत चिन्तामणि-अन्वेषणात्मक लेख २०.००

भारत के लोकनृत्य-सचित्र २०० लोकनृत्य ५.००

हमारे संगीतरत्न

यन्त्रस्थ

'काका' हाथरसी की हास्य-पुस्तकें

काका की कचहरी-कविताएँ व काटून २.५०

पिल्ला " २.५०

म्याऊ " २.५०

दुलत्ती " १.००

काका के कारतूस " २.५०

काका की काँकटेल " २.००

काकदूत (सचित्र खण्ड-काव्य) " २.५०

काका की फुलझड़ियाँ " १.००

काका के कहकहे " १.००

काका के प्रहसन (एकांकी नाटक) " १.००

महामूर्ख सम्मेलन (भाषण) १.००

तुक शब्द-संग्रह (३१००० तुकोंका संग्रह) १०.००

'संगीत'

गायन, वादन और नृत्य पर ३४ वर्ष से प्रकाशित सचित्र मासिक पत्र । वार्षिक मूल्य डाक-व्यय सहित रु० ११.३०, प्रति साधारण अंक १ रु० ।

'फिल्म-संगीत'

नए फ़िल्मी गीतों का सचित्र मासिक पत्र । वार्षिक मूल्य डाक-व्यय सहित रु० ११.३०, प्रतिअंक १ रु०

प्रकाशक : संगीत कार्यालय, हाथरस (उ० प्र०)

श्री भातखण्डे लिखित

संगीत-ग्रन्थ

क्रियात्मक (प्रेक्टीकल)

हि० सं० प० क्रमिक पुस्तक मालिका (हिन्दी) भाग १	मू० १)२५
" " " भाग २, ५ व ६ प्रत्येक	१०)
" " " भाग ३ व ४ प्रत्येक	१४)
स्वरमालिका—६२ रागों में १२३ सरगमें	२)५०

शास्त्रीय विवेचन (थ्योरी)

भातखण्डे-संगीतशास्त्र	भाग १	६)
"	" भाग २	७)
"	" भाग ३	७)
"	" भाग ४	१६)
उत्तर-भारतीय संगीत का संक्षिप्त इतिहास		२)५०
संगीत-पद्धतियों का तुलनात्मक अध्ययन		३)

डाक-व्यय अलग ।

प्राप्ति-स्थान

संगीत कार्यालय, हाथरस (उ० प्र०)

<p> 1. <i>...</i> 2. <i>...</i> 3. <i>...</i> 4. <i>...</i> 5. <i>...</i> 6. <i>...</i> 7. <i>...</i> 8. <i>...</i> 9. <i>...</i> 10. <i>...</i> 11. <i>...</i> 12. <i>...</i> 13. <i>...</i> 14. <i>...</i> 15. <i>...</i> 16. <i>...</i> 17. <i>...</i> 18. <i>...</i> 19. <i>...</i> 20. <i>...</i> 21. <i>...</i> 22. <i>...</i> 23. <i>...</i> 24. <i>...</i> 25. <i>...</i> 26. <i>...</i> 27. <i>...</i> 28. <i>...</i> 29. <i>...</i> 30. <i>...</i> 31. <i>...</i> 32. <i>...</i> 33. <i>...</i> 34. <i>...</i> 35. <i>...</i> 36. <i>...</i> 37. <i>...</i> 38. <i>...</i> 39. <i>...</i> 40. <i>...</i> 41. <i>...</i> 42. <i>...</i> 43. <i>...</i> 44. <i>...</i> 45. <i>...</i> 46. <i>...</i> 47. <i>...</i> 48. <i>...</i> 49. <i>...</i> 50. <i>...</i> 51. <i>...</i> 52. <i>...</i> 53. <i>...</i> 54. <i>...</i> 55. <i>...</i> 56. <i>...</i> 57. <i>...</i> 58. <i>...</i> 59. <i>...</i> 60. <i>...</i> 61. <i>...</i> 62. <i>...</i> 63. <i>...</i> 64. <i>...</i> 65. <i>...</i> 66. <i>...</i> 67. <i>...</i> 68. <i>...</i> 69. <i>...</i> 70. <i>...</i> 71. <i>...</i> 72. <i>...</i> 73. <i>...</i> 74. <i>...</i> 75. <i>...</i> 76. <i>...</i> 77. <i>...</i> 78. <i>...</i> 79. <i>...</i> 80. <i>...</i> 81. <i>...</i> 82. <i>...</i> 83. <i>...</i> 84. <i>...</i> 85. <i>...</i> 86. <i>...</i> 87. <i>...</i> 88. <i>...</i> 89. <i>...</i> 90. <i>...</i> 91. <i>...</i> 92. <i>...</i> 93. <i>...</i> 94. <i>...</i> 95. <i>...</i> 96. <i>...</i> 97. <i>...</i> 98. <i>...</i> 99. <i>...</i> 100. <i>...</i> </p>	
---	--

SRI RAMAKRISHNA ASHRAMA
LIBRARY SRINAGAR.

Accession No- ~~3052~~ 2352

Date ... 11. 4. 1982 ..

Sri Ramakrishna Ashram
LIBRARY
SRINAGAR

*Extract from
the Rules :-*

1. Books are issued for one month only.
2. An over - due charge of 20 Paise per day will be charged for each book kept over - time.
3. Books lost, defaced or injured in any way shall have to be replaced by the borrower.

